

Türkmenistanyň Ministrler Kabinetiniň ýanyndaky Baş arhiw müdirligi
Türkmenistanyň Prezidentiniň Arhiw gaznasy



Gurbanguly Berdimuhamedow

**ÖSÜŞIŇ TÄZE
BELENTLIKLERINE TARAP**

Saýlanan eserler

4-nji tom

Türkmen döwlet neşirýat gullugy
Aşgabat–2011

Biziň yzygiderli amala aşyrylan reformalar syýasatymyz döwletimiziň kuwwatynyň hem, jemgyýetimiziň kämilliginiň hem derejesini köp babatda kesgitleýän düýpli üýtgetmeleriň başyny başlap, ýurdumyzyň durmuşynyň ähli ugurlarynda amala aşyrylýan özgertmelere güýçli itergi berdi.

Öňe tarap aýdyň ösüşlere we gazanylan üstünliklere garamazdan, biz arkaýynlaşyp, ösüş depginimizi birjik-de gowşatmaly däldiris. Biz ýurdumyzda alnyp barylýan işleriň depginini hemişe güýçlendirip, barha öňe gitmelidiris we Watanymyzyň mundan beýläk-de rowaçlanmagynyň ygtybarly esasyňy goýmalydyrys¹.

Gurbanguly Berdimuhamedow





**TÜRKMENISTANYŇ PREZIDENTI
GURBANGULY BERDIMUHAMEDOW**



Beýik özgertmeler we progressiw başlangyçlar döwri

Ynha 20 ýyl töwerekleridir, mukaddes Garaşsyzlyk gadymy hem-de müdimi juwan türkmen topragyna bolluk bilen nur saçar. Şu ýyllaryň içinde biziň halkymyz öz döwletini gurmak we pugtalandyrmak, ykdysadyýeti we medeniýeti ösdürmek, ruhy dăp-dessurlary dikeltmek bilen, öz ýurduny ılatynyň abadançylygy gyşarnyksyz ösýän bagtyýar ölkä, häzirki we geljek nesiller üçin rőwşen hem ygtybarly mekana öwürdi. Türkmenistanlylar özygtyýarlylygyň gazanylmagynyň ilkinji ýyllaryndan başlap, haýsydyr bir gudratyň peýda bolmagyna bil baglaman, köp-köp kynçylyklary ýeňip geçmek, anyk netijeleri gazanmak arkaly ýadaman-ýaltanman zähmet çekdiler. Şonuň üçin hem şu gysga taryhy döwrüň içinde Watanymyzyň ähli gazananlaryny welaýatlaryň, şäherleriň we etraplaryň galladyr pagta ösdürip ýetişdirýän, nebitdir gaz çykarýan, jaý salyp, çaga okadýan, näsaglary bejerip, söwda bilen meşgullanýan adamlarynyň janaýamazakly zähmeti bilen döredilen gudrat diýip aýtmaga bizde doly esas bar.

Geljege ümzük atýan, parahatçylygyň, sahatlylygyň, adalatlylygyň we ynsanperwerligiň ideallaryna wepaly, agzybir we bitewi halkymyz maksada okgunlylyk we tutanýerlilik bilen täze durmuşy gurýar. Ýurduň Prezidenti Gurbanguly Berdimuhamedowyň daşyna ykjam jebisleşen, täze Galkynyş eýýamynyň şypaly nury çayılan türkmen halky öz milli lideriniň reformatorlyk başlangyçlaryny tüýs ýürekden kabul edip, olary doly we biragyздan makullaýar, onuň ýolbaşçylygy astynda ýokary düşünelilik, berkarar ediji zehin, döredijilik başlangyçlaryny görkezip, ösüşiň we abadançylygyň belentliklerine tarap ägirt uly ruhobelentlik bilen barýar.

* * *

2010-njy ýyl Türkmenistanyň häzirkizaman taryhynda möhüm döwür, täze Galkynyş eýýamynyň mynasyp dowamy boldy. Ol biziň halkymyzy şol

eýýamyň beýik we asylly maksatlaryna golaýlaşdyrды, onuň hakydasynda ajaýyp işleriň, röwşen umytlaryň we mähriban topragy jan-dil bilen söýmegiň ýatdan çykmaýak ýyly boldy.

«Siziň bilşiňiz ýaly, tamamlanyp barýan ýyl mähriban halkymyzyň, eziz Diýarymyzyň durmuşynda uly zähmet ýeňişleri gazanylan, bereketli we üstünlikli ýyllaryň biri boldy. 2010-njy ýylda biz ösüşleriň ak ýoly bilen öňe barýan döwletimizde ähli ugurlar boýunça ägirt uly üstünlikleri gazandyk, belent ýeňişlere ýetdik. Üçünji münýýlykda halkymyzyň taryhyna altyn harplar bilen ýazyljak beýik işleri amala aşyrdyk»² diýip, Türkmenistanyň Prezidenti Gurbanguly Berdimuhamedow nygtaýar.

Döretmegiň anyk ritmi bilen täze Galkynuş eýýamyny baýlaşdyrmak, taryhyň bahasyna ýetip bolmajak ruhy gymmatlyklaryny ele almak milletiň lideriniň syýasatynyň esasy manysy, ine, şudur. Şeýle syýasat özüniň okgunlylygy bilen käte wagtdan hem ozup geçýär. Umumadamzat gymmatlyklary, ynsanperwerligiň, adyllygyň belent ideallary bu başlangyçly, döredijilikli syýasatyň esasy düzýär. Ýokary medeniýet, durmuş-ykdysady we ylmy-tehniki progres onda öz hakyky beýanyny tapdy. Innowasion häsiýet, ileri tutulýan ugurlaryň oýlanyşykly ulgamy we hereketleriň synalyp görülen maksatnamasy oňa mahsusdyr.

Döwlet baştutanynyň ýurdy hemmetaraplaýyn döwrebaplaşdyrmak barada işläp taýýarlan konsepsiýasyny nähili ynam, nähili gujurgat, zýygiderlilik we anyklyk bilen amala aşyrylýanlygy hemmelere mälimdir. Global syýasy we ykdysady meýilleri duýmak, olaryň many-mazmunyna çuňňur aralaşmak, pragmatizm we uzakdan görüjilik – bularyň bary türkmen jemgyýetini ykdysady taýdan düýpli ösdürmegiň we toplumlaýyn ösüşiň täze ugruna çykarýan ýeke-täk dogry ýol görkezmege oňa mümkinçilik berýär. Ýurtda durmuşa geçirilýän ähli reformalar we taslamalar ylmy taýdan berk esaslandyrylandyr. «Möhüm çözgütleri, derwaýys meseleleri diňe ylmy jähtden çemeleşip çözmek, uzakmöhletli meýilnamalardyr maksatnamalary ylmy taýdan işläp düzmek biziň esasy ýörelgämizdir»³ diýip, Türkmenistanyň Prezidenti Gurbanguly Berdimuhamedow belleýär. Milli lideriň üstünlikli durmuşa geçirýän progressiw syýasatynyň öz wagtyndalygyna hem-de ýaşayşa ukyplydygyna 2010-njy ýylda ýurduň durmuş-ykdysady taýdan ösüşiniň görkezijileri doly şaýatlyk edýär.

Türkmenistanyň jemgyýetçilik-syýasy durmuşynyň işjeňleşmegi

Täze Galkynyş eýýamynda türkmen halkynyň taryhy-demokratik gymmatlyklarynyň nazarda tutulmagy bilen, döwletiň esaslary pugtalandyrylýar. Jemgyýetiň syýasy gurluşynyň balansirlenen ulgamy ilatyň dürli toparlarynyň bähbitlerini goramaga, ýurduň Konstitusiasynyň kepillendirýän raýatlyk hukuklaryny we azatlyklaryny iş ýüzüne geçirmäge mümkinçilik berýär. Türkmen jemgyýetinde şahsyň erkinliginiň sebäbi, onda kanuny bozýanlardan, kazyýet tarapyndan kesgitlenen möhletde azatlykdan mahrum edilýänlerden başga hiç kimi basyp ýatarmaga, hiç kimi azatlykdan mahrum etmäge zerurlyk ýok. Döwlet her bir raýatyna ösmek üçin deň hukuklar, deň mümkinçilikler berýär. Adamyň tebigatyna we onuň jemgyýet bilen gatnaşyklaryna dogry düşünmäge esaslanýan şahs azatlygy şunda ýüze çykýar. Entek jemgyýet barka absolýut garaşsyzlyk, azatlyk diňe hyýaly häsiýetde bolup biler. Öz agzalarynyň ýol berlen we ýol berilmedik hereketleriniň arasynda hiç hili tapawudy bilmeýän jemgyýet bolup bilmez. Türkmenistanda hemmeler üçin azatlyk berilýär, bu babatda jyns, milli ýa-da dini alamatlar boýunça hiç hili çäklendirme ýok. Adam üçin hakyky azatlyk öz ukybyňy ýaýmak, öz işiň arkaly olary ösdürmek mümkinçiligidir. Öňdebaryjy adamlar iň uly eşret, ynsan durmuşynyň iň uly gymmatlyklary hökmünde şeýle azatlyk hakynda asyrlar boýy arzuw edip gelipdiler. Bu gün biziň ýurdumyzyň ähli raýatlary onuň maddy hemde hukuk kepilliklerinden doly peýdalanýarlar.

Döwletiň we jemgyýetiň durmuşynyň demokratik esaslaryny gününň reallyklaryny we umumydünýä ösüşiniň meýillerini nazarda tutmak arkaly mundan beýläk-de kämilleşdirmek barada söz açmak bilen, Türkmenistanyň Prezidenti Gurbanguly Berdimuhamedow 2010-njy ýylyň 18-nji fewralynda Ministrler Kabinetiniň mejlisinde we 2010-njy ýylyň 14-nji maýynda ýurduň Ýaşulularynyň Daşoguz şäherinde bolup geçen maslahatynda sözlän sözlerinde «Biziň jemgyýetimiziň mundan beýläk-de demokratik ýol bilen ösdüriljekdigini aýratyn bellemek isleýäriň»⁴ diýip aýtdy. Ýurtda halk häkimiýetiniň gadymdan gelýän däpleri yzygiderli berkarar edilýär. Türkmenler köp asyrlardan bäri şol дәplere wepalydyrlar we ol дәpler her bir adamyň hatyrasy, ähli jemgyýetiň eşreti üçin täze Galkynyş eýýamynda täzeden dabaralanýarlar.

Türkmenistan köp milletli döwletdir. Bu Aşgabat şäheriniň mysalynda hem görünýär. Bu ýerde ýurduň ilatynyň 12,7%-i ýaşaýar, paýtagtyň

ilatynyň 65%-i türkmenler, 9%-i ruslar, 7%-i özbekler, 19%-i bolsa beýleki milletleriň wekilleridir⁵. Olaryň bary bu gün umumy geçmiş we şu günki gün bilen berk baglanyşykly bolansoňlar, olaryň geljeginiň umumy bolmazlygy asla mümkin däldir. Olaryň meýilleri we işleri, aladalary we üstünlikleri umumydyr. Täze Galkynyş eýýamynda olar ýurdy uly hyjuw bilen özgerdýärler, şu günki we geljek nesilleriň abadançylygynyň we bagtynyň hatyrasyna zähmet çekýärler, döredýärler, özleriniň agzybir, janaýamazak yhlaslary bilen adamzat siwilizasiýasynyň ösüşine mynasyp goşant goşýarlar. Bu bolsa halklar arasynda özara düşünişmäge kömek berýär, olaryň ählumumy eşret ugrundaky tagallalarynyň birleşmegine ýardam edýär.

Ýurtda etnikara we konfessionalara ylalaşyk ýylsaýyn pugtalanýar, munuň özi döwletiň ilatyň milli toparlarynyň arasyndaky özara gatnaşyklary gowulandyrmak boýunça бүтін jemgyýetiň goldamagynda alyp barýan hysyrdyly işiniň netijesidir. Şol gatnaşyklar bolsa biziň bereketli topragymyzda ýaşaýan ähli etnoslaryň wekilleriniň birek-birege düşünişmeklerine we ynam etmeklerine, özara oňşuklylyklaryna, watançylyklaryna we raýat jogapkärçiliklerine esaslandyrylandyr. Jemgyýetde ähli milletleriň we halkyýetleriň wekilleri üçin deň şertler döredilendir. Şol mümkinçilikler bolsa raýatlaryň hukuklarynyň etniki alamatlar boýunça islendik bozulmalary üçin jenaýat jogapkärçiligini göz önünde tutýan kanun bilen kepillendirilendir.

Täze Galkynyş eýýamynda jemgyýetçilik durmuşyny liberallaşdyrmak, progressiw reformalary çuňlaşdyrmak, jenaýat iş-ýörediş kanunçylygyny ynsanperwerleşdirmek we adam hukuklary boýunça halkara talaplaryna laýyklykda hukuk goraýjy edaralaryň işini kämilleşdirmek boýunça anyk ädimler ädilýär. Mysal üçin, 2010-njy ýylda «Türkmenistanda adwokatura we adwokatylyk işi hakyndaky» Kanun kabul edildi. Bu Kanun kazyýetlerde işlere garalanda aklawçylyk gullugynyň ornuny we ähmiýetini ýokarlandyrdy, şeýle hem ýurduň Jenaýat kodeksi tassyklandy*.

* Şu resminama arkaly administratiw hukuk bozulmalaryň hataryna geçen, ýagny azatlykdan mahrum etmek bilen bagly bolmadyk jenaýatçylykly işleriň käbiri dekriminalizleşdirildi, çäre görmekligiň pul jerimleri girizildi. Munuň daşyndan agyr jenaýatçylyk üçin temmi bermegiň aňrybaş möhletini 25 ýyldan 15 ýyla getirmek, türmelerde we koloniýalarda saklanylýanlara jemgyýetçilik gözegçiligini giňeltmek, synçy gözegçilik geňişini dikeltmek, azatlykdan mahrum edilenleriň saklanýan ýerinde dürli önümçilikleri döretmek bilen iş kesilenleri zähmet arkaly terbiýelemek çäreleri göz önünde tutuldy. Nädogry ýola düşenleri zähmet we jemgyýetçilik arkaly terbiýelemäge öňkülerden artyk üns berilmegi olaryň kadaly durmuşa gaýdyp gelmeklerine kömek eder. Türkmen halkynyň ynsanperwerlik däpleriniň logiki dowamy hem şunda ýüze çykýar.

Rehim etmek, adalatlylyk we ynsanperwerlik ýoluna eýermek barada pederlerimizniň wesýet edip giden döplerini dowam etdirmek, her bir maşgalany has-da ysnyşdyrmak, ony tutuşlygyna saklamak üçin Türkmen döwleti öz etmişlerine düşünen we ol barada tüýs ýürekden puşman eden adamlaryň günälerini geçmek arkaly birsyhly rehim-şepagatlylyk çärelerini geçirip gelýär. Diňe Gadyr gijesiniň öň ýanynda, 2010-njy ýylyň 3-nji sentýabrynda Türkmenistanyň Prezidentiniň Permany bilen azatlykdan mahrum edilenleriň 3999-synyň, şol sanda biziň ýurdumyzda jenaýat eden birnäçe daşary ýurtly raýatlaryň günäleri geçildi⁶. Olar kadaly durmuşa gaýdyp barmaga, öz günälerini päk zähmet bilen ýuwmaga mümkinçilik aldylar.

Türkmenistanyň täzelenen Konstitusiyasyna laýyklykda ýurtda türkmen halkynyň mentalitetine we düýpli bähbitlerine laýyk gelýän, onuň özboluşlylygyny beýan edýän döwlet häkimiýeti we dolandyryş edaralary ulgamy döredildi. Çeýe we netijeli edara bolmak bilen, ol parlamentçiligiň (Türkmenistanyň Mejlisi), halk wekilçiliginiň (welaýat, şäher we etrap halk maslahatlary), ýerli öz-özüňi dolandyrmagyň (Geňeşiň)* ýörelgelerini özünde utgaşdyrýar, olar şol bir wagtyň özünde häkimleriň we arçynlaryň tabşyran işlerine şahsy jogap berýärler. Häkimiýetiň we dolandyryşyň ähli ugurlary öz işlerinde kanun görnüşindäki hukuk ygtyýarlyklaryny aldylar. Mysal üçin, 2010-njy ýylda birnäçe kanun kabul edildi. Olardan «Halk maslahatlarynyň we Geňeşleriň agzalarynyň saýlawlary hakynda» Türkmenistanyň Kanunyna laýyklykda halk häkimiýetiniň ýerli wekilçilikli edaralarynyň saýlawlary geçirildi, «Ýerine ýetiriji ýerli häkimiýet hakynda» diýen Kanun onuň ygtyýarlygyny, iş tertibini we beýleki häkimiýet dolandyryş we öz-özüňi dolandyryş edaralary, jemgyýetçilik birleşmeleri we hojalyk subýektleri bilen özara gatnaşyklaryny kesgitledi.

Göz önünde tutulan maksatnamalary üstünlikli durmuşa geçirmek üçin ygtybarly binany üpjün etmäge niýetlenilen milli kanunçylygy birsyhly kämilleşdirip durmak Türkmenistanyň demokratik we hukuk esaslaryny pugtalandyrmagyň düýpli faktorydyr.

Türkmenistanyň täze-täze kanunlaryny işläp taýýarlaýan we hereket edýän kadalaşdyryjy namalara derwaýys üýtgeşmeleri we goşmaçalary girizýän ýokary wekilçilikli edarasy bolan Mejlisi demokratik, hukuk, dünýewi döwleti ösdürmegiň täsirli syýasy guralydyr. Iki ýylyň içinde

* Türkmenistanda 5 welaýat, 50 etrap, 7 sany şäher etraby (olaryň 5-si Aşgabat şäherinde, 2-si hem Türkmenabatda), 25 şäher, etraplardaky şäherleriň 9-sy, şäher tipli posýoloklaryň 77-si, 565 geňeşlik, oba ilatly ýerleriniň 1928-si bar⁷.

(2009–2010 ýý.) parlamentiň deputatlary Mejlisiň⁸ kanunlarynyň 66-syny we kararlarynyň 94-sini kabul etdiler.

2010-njy ýylda ýerine ýetiriji we buýruk çykaryjy organ bolan Türkmenistanyň Ministrler Kabineti örän netijeli işledi. Ol ozalky ýyla garanyňda has köp mejlis geçirdi⁹. Munuň özi medeniýeti we ruhuýetligi dikeldýän ýurdy industrial–innowasion taýdan ösdürmek bilen bagly bolan işiň has düýpli hem-de netijeli bolmagy bilen şertlendirilendir. Döwlet baştutany Gurbanguly Berdimuhamedow: «Biziň esasy wezipämiz iň täze öndebaryjy tehnologiýalary işjeň ornaşdyrmaga aýratyn ähmiýet berip, ykdysadyýetiň ähli pudaklaryny täze sepgitlere çykarmakdan, ylmyň we bilimiň çält depginlerde ösmegini üpjün etmekden, halkymyzyň ýaşayş–durmuş derejesiniň yzygiderli ýokarlandyrylmagyny kepillendirmekden ybaratdyr», «Berkarar ýurdumyzy raýatlarymyzyň eşretli durmuşda ýaşamagy, zähmet çekmegi, gurnamagy we döretmegi üçin deň mümkinçilikleri üpjün edýän abadan we öndebaryjy jemgyýeti bolan, ýokary derejede gülläp ösen, kuwwatly döwlete öwürmek barada öňde goýan beýik maksatlarymyza laýyk gelmelidir»¹⁰ diýip nygtaýar.

Milletiň lideriniň bu görkezmesine laýyklykda ýurtda önümçiligi döwrebaplaşdyrmak doly depginde alnyp barylýar, girdejileri adalatly bölmek arkaly bazar ykdysadyýeti emele gelýär, ylmyň we tehnikaýyň gazananlary giňden peýdalanylýar, milli tebigatyň köpdürlüligini we gözelligini aýap saklamaga, onuň baýlyklaryny netijeli ulanmaga niýetlenilen ähmiýetli taslamalar durmuşa geçirilýär. Türkmenistanyň Prezidenti tarapyndan öňde goýlan wezipeleriň üstünlikli çözülmegi köp derejede Hökümetiň mejlislerinde kabul edilen oýlanyşykly we dogry kararlary, halkyň ak ýürekden, agzybir we maksada okgunly zähmetiniň netijesinde mümkin boldy. Ýöne biziň 2010-njy ýylda şeýle uly işleri amala aşyrmagymyzyň esasy kepili ýurdumyzda alnyp barylýan özgertmeleriň halkara goldawy boldy diýip, ýurduň lideri Gurbanguly Berdimuhamedow aýdýar¹¹.

5-nji dekaborda welaýat, şäher we etrap halk maslahatlarynyň agzalarynyň saýlawlaryny taýýarlamak we geçirmek ýurduň jemgyýetçilik–syýasy durmuşynda merkezi orunlaryň biri boldy. Ýerli wekilçilikli organlara uly ähmiýet berilýär, sebäbi olar döwlet dolandyryşynyň halky we häkimiýeti baglanyşdyrýan esasy zwenolar, ýurtda amala aşyrylýan toplumlaýyn maksatnamalary durmuşa işeňňir geçirijiler bolup çykyş etdiler. Bu möhüm çäräniň ähli basgançaklary ilatyň ýokary işjeňligi, ählumumy raýatlyk ýokary göterilişi häsiýetinde geçdi. Saýlawlar giň alternatiw esasyda, erkana, aýdyň, dogruçyl we demokratik ýagdaýda alnyp barylýdy (ýurt boýunça

halk maslahatynyň agzalygyna jemi 3375 dalaşgär hasaba alnyp, olaryň 1660-sy saýlanyldy). Saýlawlar bar bolan 2222 saýlaw uýastogynyň ählisinde bolup geçen hasap edildi. Olara saýlawçylaryň umumy sanynyň 95,79%-i gatnaşdy¹².

Halk maslahatynyň agzalygyna saýlananlaryň aglabasy oba hem-de suw hojalyk pudagynyň, ýangyç-energetika toplumynyň (ÝaET), bilim, medeniýet we saglygy goraýyş ugrunyň, döwlet häkimiýet we dolandyryş edaralarynyň ýokary hünärli hünärmenleridir, kärdeşler arkalaşyklarynyň we ýaşlar guramalarynyň aktiwistleridir, ýurdumyzda ýaşaýan ähli milletleriň wekilleridir. Halkyň mynasyp hem-de abraýly wekilleri bolmak bilen, olar pudaklary we sebitleri ösdürmegiň wezipelerini netijeli çözmäge ukyplydyrlar. Saýlawlar türkmen halkynyň agzabirligini we jebisligini, jemgyýetiň demokratik durkuny hemmetaraplaýyn pugtalandyrmaga, dünýä tejribesini we ählumumy ykrar edilen halkara ülnülerini nazarda tutmak arkaly milli döwletliligiň saýlaw esaslaryny üstünlikli ösdürmäge onuň taýýardygy we hyjuwlydygyny aýdyň görkezdi. Saýlawlar ýurtda halk häkimiýetiniň ýörelgelerini berkarar etmegiň gowy mekdebi boldy, şol ýörelgeleriň kökleri bolsa asyrlaryň jümmüşine, uzak geçmişte ýaşap geçen pederlerimiziň däplerine uzap gidýär. Bu gün şol ýörelgeler Türkmenistanyň Prezidenti Gurbanguly Berdimuhamedow tarapyndan yzygiderli durmuşa geçirilýän täze Galkynyş syýasatynda öz beýany tapýar.

Ýaşulular geňeşiniň işi türkmen jemgyýetiniň demokratiýalaşýanlygynyň aýdyň subutnamasydyr. Täze Galkynyş eýýamynda döwlet durmuşynyň derwaýys meseleleri barada baý durmuş we zähmet tejribesi bolan hormatly ýaşulular bilen maslahatlaşyp durmak däbi ägirt uly mana we ähmiýete eýedir. 2010-njy ýylyň 14-nji maýynda Daşoguz şäherinde Türkmenistanyň Ýaşulular geňeşiniň mejlisi bolup geçdi, şonda ýurduň agrar syýasatynyň ileri tutulýan ugurlary we geljekki wezipeler anyk kesgitlenildi. Şeýle hem sebitlerdäki özgertmeleriň maksatnamalaryny mundan beýläk-de durmuşa geçirmegiň, agrosenagat toplumyny (AST) ösdürmegiň meselelerine we ýurt üçin ähmiýetli bolan beýleki çärelere garaldy. Mejlisde täze Galkynyş eýýamynyň düýpli resminamalarynyň biri bolan «Türkmenistanyň durmuş-ykdysady ösüşiniň 2011–2030-njy ýyllar üçin Milli Maksatnamasy» biragyndan makullanyldy we kabul edildi. Döwlet baştutany Gurbanguly Berdimuhamedowyň 2010-njy ýylyň maýynda çap edilen «Türkmenistanyň ykdysady strategiýasy: halka daýanyp, halkyň hatyrasyna» diýen nazaryýet makalasy şol resminamanyň esasynda goýuldy. Bu nazaryýet işiniň ägirt uly ylmy hem-de amaly ähmiýeti bar. Onda ykdysadyýeti ösdürmegiň onlarça

ýyl öňünden bellenen meýilleşdirmeleriniň ylmy esaslaryna ýüzlenmegiň zerurlygy çuňňur we hemmetaraplaýyn esaslandyryldy. Munuň özi täze döwriň möhüm alamaty, döwlet gurluşynyň milletiň lideri tarapyndan işlenilip taýýarlanylýan we durmuşa geçirilýän üýtgeşik nusgasynyň ähli jikme-jiklikleriniň oýlanyşykly bolmagynyň we saldarlanyp görülmeginiň peýdasyna işleýän ýene bir ynandyryjy delildir.

Ýurdy durmuş-ykdysady taýdan ösdürmegiň 2011–2030-njy ýyllar üçin milli maksatnamasy Türkmenistanyň döredişiniň we ösüşiň belentliklerine ümzük atýan iki ugruny: onuň häzirkizaman taryhynyň ägirt uly gazananlaryny we halkyň geljegine ynam bilen garamaga esas berýän uly ykdysady we ruhy mümkinçiliklerini bir ýere jemledi. Bu faktorlaryň utgaşmagy durmuş taýdan niýetlenen bazar ykdysadyýetine tapgyrma-tapgyr geçmegiň kepillnamasy bolup hyzmat edýär. Bu maksatnamanyň maksady bolsa ilatyň durmuş derejesiniň ýokarlanmagy, her bir maşgalanyň boletinlikde ýaşamagy bolup durýar. Şonda jemgyýeti ösdürmegiň ähli meselelerine: syýasy, kanunçylyk, ykdysady, durmuş, medeni meselelerine biri-birleriniň üstüni ýetirýän, biri-birlerini baýlaşdyrýan meseleler hökmünde berk baglanyşyklylykda garalýar, bularyň üstesine olar ösüşiň umumy dünýä meýilleri, ähli adamzadyň progresi bilen hem baglanyşyklydyr.

Umumymilli «Galkynyş» hereketi türkmen jemgyýetini mundan beýläk-de jebisleşdirmäge ýardam edýän, täze Galkynyşyň ideologiýasyny we syýasatyny köpçüligiň arasynda işjeň wagyz edýän ägirt uly jemgyýetçilik-syýasy güýçdür. Bu herekete girýän jemgyýetçilik guramalarynyň işi kämilleşýär, olaryň özara täsiri giňelýär, wagyz-ündew hem-de medeni-köpçülik işleriniň görnüşleri we usullary täzelenýär. Şonuň bilen birlikde Türkmenistanyň Prezidenti Gurbanguly Berdimuhamedow Umumymilli «Galkynyş» hereketiniň işini häzirki tapgyrda döwletiň we jemgyýetiň önünde duran wajyp wezipelere laýyklykda ep-esli işeňňirleşdirmäge çagyryýar. Ol jemgyýetçilik guramalary döwür bilen aýakdaş gitmelidir, täze Galkynyş eýýamynyň reformalarynyň öňdäki sepgitlerinde bolmalydyrlar we olaryň many-mazmunyny, ähmiýetini giňden düşündirmelidirler diýip hasap edýär. Jemgyýetçilik guramalary ýaşlaryň watançylyk, ruhy, zähmet we ahlak terbiýesini gowulandyrmaga, olary ýurdy gurşap alan düýpli özgerişliklere gatnaşmaga çekmäge aýratyn üns bermelidirler. Munuň üçin olar kärhanalaryň, daýhan birleşikleriniň, edaralaryň we guramalaryň¹³ kollektiwleri bilen gowy ýola goýlan işjeň gatnaşyklary peýdalanmalydyrlar.

Täze Galkynys eýýamy Dünýä türkmenleriniň ynsanperwer birleşiginiň işine täze öwüşgin çäýdi. Bu guramanyň düzüminde dünýäniň 14 ýurdundan 27 bölüm işleýär, olarda köpçülikleýin agzalaryň 300-den gowragy, ýekebara agzalaryň ýüzlerçesi bar. Birleşigiň 2010-njy ýylyň 22-nji oktyabrynda Aşgabat şäherinde bolup geçen XII maslahatynda bellenilişi ýaly, soňky ýyllarda daşary ýurtly ildeşlerimiz bilen alnyp barylýan işiň many-mazmuny we ugry ep-esli baýlaşdy. Mysal üçin, milletiň ruhy bitewiligine ýardam etmek, özboluşly türkmen däplerini we adatlaryny aýap saklamak, milli medeniýeti wagyz etmek maksady bilen, Türkmenistanda her ýyl geçirilýän «Özgeriş ülkesi – türkmen ýaýlasy» atly festiwal biziň ýurdumyzyň çäklerinden uzaklarda-da meşhurlyga eýe boldy. Döwlet baýramçylyklaryna, konferensiýalaryna, maslahatlaryna gatnaşmak üçin daşary ýurtly ildeşlerimizi çagyrmak däbe öwrüldi. Bilim we ylym, medeniýet we sungat, telekeçilik ýaly ugurlardaky gatnaşyklar giňedi. Daşary ýurtly ildeşlerimiziň onlarçasý özleriniň taryhy Watanynda iş alyp barýarlar we reformalaryň durmuşa geçirilmegine öz mynasyp goşantlaryny goşýarlar. Birleşik Türkmenistanyň içeri we daşary syýasatyny, onuň täze eýýamdaky gazananlaryny wagyz etmek boýunça, türkmen halkynyň medeniýetini dünýä ýaýmak, onuň taryhyny we dilini öwrenmek boýunça ep-esli iş alyp barýar. «Zeminiň çar künjeginde ýaşayan ildeşlerimiz bilen ykdysady hyzmatdaşlygy, medeni gatnaşyklary ösdürmek, dünýä türkmenlerini bir supranyň başynda jemlemek hem-de halkymyzyň at-abraýyny has-da ýokary götermek döwlet syýasatymyzyň esasy ugurlarynyň biri bolmagynda galýar»¹⁴ diýip, Türkmenistanyň Prezidenti Gurbanguly Berdimuhamedow aýdýar.

2010-njy ýylyň 14-nji awgustynda Halkara ahalteke atçylyk birleşiginiň Aşgabat şäherinde bolup geçen esaslandyryjy maslahaty ýurduň durmuşynda ýene bir şanly waka boldy. Şol maslahatda Türkmenistanyň baştutany Gurbanguly Berdimuhamedow birleşigiň Prezidentligine biragyzdan saýlanyldy. Forumda gatnaşanlary mübärekleme bilen, ol täze Galkynys zamanasynda «Biz türkmen atlarynyň sanynyň artdyrylmagy, tohumlarynyň gowulandyrylmagy, olaryň janköýerleriniň zähmetine mynasyp baha berilmegi, atçylyk sportunyň ösdürilmegi, şahsy hojalyklarda arassa ganly bedewleriň ýetişdirilmegi, umuman, atçylygyň täze taryhynyň döremegi üçin ähli şertleri döredýäris»¹⁵ diýdi. Hakykatdan hem, türkmen atçylyk sungaty we at münmekligiň milli däbi özüniň mynasyp dowamyna eýe boldy, munda bolsa «behişdi bedewleriň» täsin tohumyny dikeltmek, wagyz etmek we dünýä ýaýmak barada ýadawsyz alada edýän döwlet baştutanynyň

ägirt uly hyzmaty bar. Onuň karary bilen, ýurduň ähli welaýatlarynda halkara standartlaryna laýyk gelýän atçylyk sport toplumynyň gurluşygy ýaýbaňlandy. Türkmenistanyň Prezidenti Gurbanguly Berdimuhamedowyň «Ahalteke bedewi – biziň buýsanjymyz we şöhratymyz» atly kitaby behişdi bedewleriň ajaýyp waspnamasyna öwrüldi. Bu kitap бүтін dünýäde meşhurdyr. Şonuň üçin hem milletiň lideriniň Halkara ahalteke atçylyk assosiasiasynyň Prezidentligine saýlanmagy Türkmenistanyň baştutanynyň şol hyzmatlarynyň ählumumy ykrar edilmeginiň ýene bir mysalydygy we ahalteke tohum atçylygynyň бүтін dünýäde ösdürilmegine täze kuwwatly itergi berjekdigi ikuşsuzdyr.

Mälim bolşy ýaly, her bir döwlet öz halkyny goramagy başarmalydyr. Özygtyýarly Türkmenistan hem ýurtda ýaýbaňlanan özgerişlikler maksatnamasynyň ýerine ýetirilmeginde ajaýyp üstünlikler gazanýar, zähmetsöýer halkyň parahatçylykly, imisala we abadan durmuşda ýaşamagy barada hemmetaraplaýyn alada edýär. Watanyň* mukaddes serhediniň eldegrilmesizligini we onuň çäk бүтewiligini üpjün etmek üçin milli howpsuzlygy we goranmak ukybyny pugtalandyrmagyň zerurdygyna anyk düşünmek bilen, ýurduň Prezidenti Gurbanguly Berdimuhamedow Ýaragly Güýçleriň kuwwatyny artdyrmaga we olaryň maddy-enjamlaýyn üpjünçiligini kämilleşdirmäge, harby gullukçylaryň gullugy we ýaşayşlary, olaryň doly bahaly zähmet çekmekleri we dynç almaklary üçin, şol sanda häzirki zamanyň birkysmy harby şäherçelerini, serhet galalaryny we gümrük toplumlaryny gurmak üçin zerur şertleri döretmäge aýratyn üns berýär.

Bitarap Türkmenistanyň harby doktrinasy diňe parahatçylyk söýüjilik, sap goranmak häsiýetlidir, onuň baş we ýeke-täk maksady goşunyň dürli kysymynda gulluk edýän esgerleriň we hünärmenleriň söweş taýýarlygyny we hünär ussatlygyny artdyrmakdan ybaratdyr, onda-da bu diňe öz-özüňi goramak we goranmak hereketleri üçin şeýledir. Türkmen lideriniň ýurduň Ýaragly Güýçleriniň ýokary söweş taýýarlygyny üpjün etmek üçin olary dünýä standartlaryna laýyk getirmäge gönükdirilen toplumlaýyn harby reformasyny durmuşa geçirmekde ökde hünärli serkerde hünärmenlerini taýýarlamaga, harby bölümlerde we bölümçelerde düzgün-nyzamy pugtalandyrmaga, ýaşlary harby-watançylyk ruhunda terbiýelemäge we Milli goşunyň abraýyny artdyrmaga möhüm orun berilýär.

* Türkmenistanyň döwlet serhedi parahatçylygyň, dostlugyň we hyzmatdaşlygyň serhedidir we şonlugynda galýar, ol hoşniýetli goňşular üçin hemişe açykdyr, emma ol türkmen halkynyň durmuşynyň parahatçylykly esaslaryna her hili kast etmelere, neşe, ýarag gaçakçylygyna we ýurduň howpsuzlygyna abanyp biljek dürli wehimlere garşy ýanbermez galadyr.

2010-njy ýylyň 28-nji aprelinde Türkmenistanyň Goranmak ministriginiň «Günorta Kelete» daglyk okuw-türgenleşik merkeziniň çäklerinde geçirilen «Galkan–2010» ok atyşly görkezme harby-taktiki meýdan tälimleri Milli goşunyň güýjüniň we kuwwatynyň* özboluşly gözden geçirilişi boldy. Şeýle okuwlaryň esasy maksady – awiasiýanyň, artilleriýanyň, tankdyr motorlaşdyrylan atyjylyk batalýonlarynyň, şeýle hem ýörite goşun bölümçeleriniň ysnyşykly hereketleri arkaly daşyndan abanýan şertli duşmanyň hüjümini yza serpidirmekden, onuň adam güýjüni, harby tehnikasyny ýok etmekden we ýurduň Döwlet serhedini ozalky çäklerinde doly dikeltmekden ybarat bolan maksady abraý bilen ýerine ýetirildi. Türkmenistanyň Prezidenti, Türkmenistanyň Ýaragly Güýçleriniň Belent Serkerdebaşysy, goşun generaly Gurbanguly Berdimuhamedow harbylara täze harby tehnika ökdelik bilen erk edendikleri we ýokary söweş tälimleri üçin minnetdarlyk bildirdi we olary üstünlikli amala aşyrylan okuwlary bilen gutlady. Ol şonda: «Türkmenistanyň Ýaragly Güýçleri biziň raýatlarymyzyň parahat zähmetiniň we rahatlygynyň goragynda eserden durýarlar, olar döwlet ösüşiniň uzak möhletli maksatnamalarynyň çäklerinde öz önlerinde duran ägirt uly döredijilikli wezipeleri üstünlikli çözüýärler. Ýurdumyzyň harby howpsuzlygynyň ygtybarly ellerdedigini biz bilýäris. Döwletimiziň goranyş ukybyny yzygiderli pugtalandyrmak biziň möhüm wezipämizdir»¹⁶ diýip nygtady.

Şol gününň özünde Türkmenistanyň Prezidenti 2015-nji ýyla çenli ýurduň Harby-deňiz güýçlerini (HDG) ösdürmegiň Konsepsiýasyny tassyklady**. Resminama laýyklykda Hazaryň türkmen kenaryny goramak boýunça balansirlenen harby-deňiz güýçleri dörediler. Söweşeň hem-de kömekçi gämileriň ýerleşmeklerini üpjün etmek üçin täzeden bellenen ýerde baş harby-deňiz bazasyny gurmak we Hazaryň bütin kenar ýakasynda nobatçy bölümleriň duralgalaryny döretmek göz önünde tutulýar. Bulardan başga-da, Türkmenistanyň Döwlet serhet gullugynyň garamagyna sakçy gämiler gelip ugran deňiz bölümleri pugtalandyrylar. HDG we deňiz serhet bölümleri üçin ýokary hünärli hünärmenler taýýarlamaga uly

* Diwersion hem-de terrorçylykly toparlary ýüze çykarmak üçin degişli çäreleri işläp taýýarlamak hem-de zamana alnanlary azat etmek, duşmany zyýansyzlandyrmak boýunça her ýylyň baharynda meýilnama esasynda geçirilýän şeýle giň gerimli okuwlary bizde gowy dābe öwrüldi.

** Türkmenistanyň deňiz serhedi 600 km-den-de gowrak uzynlykda bolup, edil guryýer serhedi ýaly, halkara terroristik guramalaryň we neşeleri bikanun dolandyrmak bilen meşgullanýan transmilli jenaýatçy bileleşikleriň ol ýa başga bir ýurtdaky ýagdaýy durnuksyzlaşdyrmak niýetlerinden ygtybarly goralmanydyr.

üns berler. Türkmenistanyň harby doktrinasyna laýyklykda, şeýle hem ýurduň deňiz serhetlerini ygtybarly goramak, onuň howpsuzlygyny üpjün etmek, Ýaragly Güýçler üçin zerur hünärmenleri taýýarlamak maksady bilen, döwlet baştutany 2010-njy ýylyň 8-nji iýunynda Türkmenistanyň Goranmak ministrliginiň Harby-deňiz institutyny döretmek hakyndaky Karara gol çekdi. Şol institutda ýokary bilimli harby-deňiz serkerdeleri we orta tehniki bilimli hünärmenler taýýarlanylýar. Ýurduň Ýaragly Güýçlerini ösdürmegiň strategiýasyny kesgitleýän Türkmenistanyň harby doktrinasynyň esasy düzgünleri nazara alnyp, 2010-njy ýylyň 25-nji sentýabrynda ýurduň goranmagyny guramagyň esaslaryny, döwlet häkimiýeti we dolandyryş edaralarynyň wezipelerini hem-de ygtyýarlyklaryny, raýatlaryň, kärhanalaryň, edaralaryň, guramalaryň we olaryň bu ugurdaky ýolbaşçylarynyň hukuklaryny hem-de borçlaryny kesgitleýän «Goranmak hakynda» kanun, ýurduň raýatlarynyň Watany goramak boýunça konstitusion borçlaryny ýerine ýetirmek meselesini düzgünleşdirýän, harby gurluşlaryň ýolbaşçylarynyň ygtyýarlyklaryny we borçlaryny, harby hasaby ýöretmegiň, harby gulluga taýýarlygyň, oňa alynmagyň we gullugy geçmegiň, ätiýaçlykda bolmagyň tertibini we beýlekileri göz önünde tutýan «Harby borçlulyk we harby gulluk hakynda» kanun kabul edildi.

2010-njy ýylda Türkmenistanyň halky gitlerçi Germaniýadan we militaristik Ýaponiýadan üstün çykylmagynyň 65 ýyllygyny giňden we dabaraly baýram etdi. Munuň özi jahanyň ähli progressiw parahatlyk söýüji güýçleriniň uly we rõwşen baýramy boldy. Türkmenistanlylar ony halk hojalygynyň ähli pudaklarynda janaýamazakly zähmet çekmek bilen bellediler we öz üstünliklerini şanly ýübileýe bagyşladylar. Ajaýyp senäniň baýram edilmegi türkmen jemgyýetiniň jebisligini, onuň dörediji güýç-gaýrata eýedigini, ilatyň ähli gatlaklarynyň Watana wepalydygyny äşgär etdi. Onuň syýasy we terbiýeçilik ähmiýeti şundady.

Mälim bolşy ýaly, Türkmenistanda 1941–1945-nji ýyllaryň Beýik Watançylyk urşunyň weteranlary döwletiň aýratyn aladasy bilen gurşalandyr, çünki muny mähriban topragy gaýduwsyzlyk bilen goran gahrymanlaryň sarpasyny asyrlar boýy mukaddeslik bilen hatyralap gelýän türkmenleriň gadymdan gelýän däpleri talap edýär. Ýurduň Prezidenti Gurbanguly Berdimuhamedow ýaşuly nesliň wekillerini, uruş we zähmet weteranlaryny tolgundyryjy alada, birsyhly eserdenlik bilen gurşap alýar. Bu gün ýaş türkmenistanlylar şol gerçekleriň mysalynda, ykballarynda, söweş we zähmet edermenliklerinde terbiýelenýärler. Milletiň lideriniň

başlangyjy esasynda berlen ýeňillikleriň netijesinde urşa gatnaşyjylaryň we tylda zähmet çekenleriň mynasyp ýaşamaklary üçin ähli şertler döredildi. Şol adamlar ýaşlary watançylyk we mertlik ruhunda terbiýelemegiň asyly işine, ýurtda alnyp barylýan giň gerimli çäreleri durmuşa geçirmäge saldamly goşant goşýarlar. Paýtagtda, welaýatlarda, şäherlerde we etraplarda Türkmenistanyň gazaply uruş ýyllaryndaky taryhyny öwrenmek boýunça yhlasly iş alnyp barylýar. Faşizme garşy aldym-berdimli söweşde öz Watanyň ykbalyny çözen esgerleriň söweş edermenlikleri hakyndaky ýatlamalary we beýleki maglumatlary altyn zerresi ýaly ýygnaýan ylmy-gözleg toparlary döredildi.

Uruş weteranlarynyň, ýaşulularyň ösüp gelýän ýaş nesli pederlerimiziň ýokary ruhy ýörelgeleriniň esasynda terbiýelemek, olarda türkmen halkynyň asyrlardan gelýän milli däplerine we adatlaryna çuňňur hormat goýmak duýgusyny oýarmak baradaky ählumumy işe goşýan goşantlarynyň möhümligini göz önünde tutmak bilen, döwlet baştutany weteranlar geňeşiniň işine hemmetaraplaýyn ýardam edýär, olar üçin amatly şertler döredýär. Mysal üçin, Türkmenistanyň Prezidentiniň 2010-njy ýylyň 29-njy ýanwaryndaky Karary bilen Uruş weteranlary guramasynyň Merkezi Geňeşiniň we bu guramanyň welaýat, şäher, etrap bölümçeleriniň çykdajylaryny ýurduň Döwlet bankynyň hasabyna maliýeleşdirmek tabşyryldy¹⁷.

Türkmenistanda «Döwlet adam üçindir!» diýen şygar astynda ägirt uly özgerişlikleriň amala aşyrylýan döwri bolan täze Galkynyş zamanasynda Ýeňiş gününü tizleşdiren batyr esgerler, tylda yhlasly zähmet çekip, maşgala ojagyna wepaly bolup galan zenanlar hakyndaky tolgundyryjy alada täze many-mazmuna eýe boldy. Mysal üçin, 2010-njy ýylyň 1-nji ýanwaryndan başlap, urşa gatnaşanlar üçin alýan aýlyklaryna we zähmet stažlaryna garamazdan, iň az möçberdäki pensiýa 435 manat möçberde belleniildi (munuň özi pensionerleriň beýleki kategoriýalary üçin bellenen pensiýadan 3,5 esse köpdür), urşa gatnaşyjylar üçin iň ýokary pensiýa bolsa 580 manatdan ybaratdyr¹⁸.

Paýtagtda we welaýatlarda uruş weteranlaryna we maýyplara, frontçularyň yzynda galan ýanýoldaşlaryna lukmana barylma edilmeli kömegi hem-de sosial-durmuş kömegini mugt berýän ýörite merkezler işleýär. Şeýle adamlar öýde edilýän durmuş hyzmatyna has mätäç bolýarlar, hyzmatyň bu görnüşi olaryň ýaşayyş ýörelgesini has uzaltmaga kömek edýär. Türkmenistanyň Durmuş üpjünçiligi ministrliginiň howandarlygynda bolan 1,7 müňden gowrak adam şeýle hyzmatlar bilen gurşalandyr¹⁹.

1941–1945-nji ýyllaryň Beýik Watançylyk urşunyň tamamlanmagyndan bäri Beýik Ýeňşiň her ýyldaky dabaraly belenleşiginde türkmenistanlylaryň ýürekleri mähirdir muhabbete gaplanýar. Bu baýramçylyk olary watançylygyň kuwwatly duýgusy, Watanyň ykbaly üçin jogapkärçilik duýgusy gaýym birleşdirýär. Ählhalk dabarasynyň ruhy, ahlak güýji hem, ine, şundadyr. Ýeňşiň şanly 65 ýyllygyny şöhratlandyrmak, uruş weteranlarynyň hyzmatlaryny ykrar etmek we olara hormat goýmak maksady bilen, Türkmenistanyň Prezidenti 2009-njy ýylyň noýabrynda «1941–1945-nji ýyllaryň Beýik Watançylyk urşunda gazanylan Ýeňşiň 65 ýyllygy»²⁰ atly ýubileý medalyny döretmek hakynda Perman çykardy.

Şanly senäniň öň ýanynda we onuň belenilen güni бүтін ýurdumyzda köpçülikleýin çäreler giň gerim aldy, uruş weteranlary, gazaply harby döwrüň çekip-çydardan çökder muşakgatlyklaryny we mätäçliklerini öz gerdenerinde çeken tylyň janaýamazakly zähmetkeşleri, uruşdan gaýdyp gelmedik ýanyoldaşlaryna wepaly bolup galan esger aýallary şol çäreleriň esasy gahrymanlary boldular. Bu gün olaryň durmuş ýollary türkmenistanlylaryň ýaş nesli üçin watançylygyň, merdanalygyň we borja wepalylygyň nusgasy bolup hyzmat edýär.

Hakyky watançylyk, gahryman esgerleri çuňňur hormatlamak türkmenleriň asyrlardan bäri dowam edip gelýän esasy ruhy däpleriniň biridir. Bu pikir ýurduň Prezidentiniň Beýik Ýeňşiň 65 ýyllygynyň baýramçylygynyň öň ýanynda kabul eden hem-de urşa gatnaşanlaryň söweşlerde görkezen deňsiz-taýsyz gahrymançylyklaryna, tylda zähmet çeken çal saç enelerimiziň edermenliklerine döwletimiziň goýýan uly sarpasyna şaýatlyk edýän permanlar we kararlaryň bukjasynda has doly beýanyňy tapdy. Ýubileý senesiniň hormatyna uruş weteranlarynyň 1567-si «1941–1945-nji ýyllaryň Beýik Watançylyk urşunda gazanylan Ýeňşiň 65 ýyllygy» diýen ýadygärlik medal bilen sylaglandy, şolaryň 327-si Aşgabat şäheriniň, 174-si Ahal welaýatynyň, 144-si Balkan welaýatynyň, 186-sy Daşoguz welaýatynyň, 433-si Lebap welaýatynyň, 303-si bolsa Mary welaýatynyň ýaşajylarydyr²¹.

Urşa gatnaşyjylaryň söweş meýdanlarynda görkezen gahrymançylyklaryna sarpa goýmak, olaryň ýaşlara watançylyk terbiýesini bermek, halkymyzyň agzybirliğini we jebisligini pugtalandyrmak barada alyp barýan asyly işlerini nazarda tutmak, şeýle hem Ýeňşiň 65 ýyllygynyň hormatyna olara we uruşda wepat bolan gerçekleriň ýanyoldaşlaryna pul sylaglary, gymmat bahaly sowgatlar gowşuryldy. Uruş weteranlarynyň, olaryň ýanyoldaşlarynyň we tyl zähmetkeşleriniň ýaşajyş-durmuş şertlerini mundan beýläk-de gowulandyrmak maksady bilen, 2010-njy

ýylyň 22-nji aprelinde döwlet baştutany Permana gol çekdi. Bu resminama laýyklykda şol ýylyň 1-nji maýyndan başlap, olaryň pensiýalarynyň möçberi 20% artdyryldy. Şol günden başlap urşa gatnaşanlaryň ýalňyz galan ýanyoldaşlarynyň kömek pullarynyň möçberi hem 20% köpeldildi²².

Milletiň lideriniň görkezmesi boýunça baýramçylygyň ön ýanynda uruş weteranlarynyň 123-si Baýramalynyň durky täzelenen şypahanasynyň açylyş dabarasyna çagyryldy, olar şol ýerde bir aýlap mugt dynç aldylar, öz saglyklaryna seretdirdiler. 2010-njy ýylyň 5-nji maýynda şypahana Türkmenistanyň Prezidenti Gurbanguly Berdimuhamedow geldi. Ol ýurduň ähli künjeklerinden gelen uruş weteranlary bilen duşuşdy, olar bilen söhbetdeş boldy, urşa gatnaşanlaryň hal-ahwallary bilen gyzyklandy. Ol ýygananlary ýetip gelýän Ýeňiş baýramy bilen gutlady, döwletiň olar barada mundan beýläk hem alada etjekdigini aýtdy we olar bilen ýadygärlik surata düşdi.

Ýurduň beýleki şypahanalarynda hem uruş weteranlary üçin birwagtlaryn mugt bir aýlyk dynç alyşlyk guraldy, ol ýerde olar üçin ähli şertler döredilip, olar ýokary derejeli lukmançylyk hyzmaty bilen üpjün edildi. Bulardan başga-da, 2010-njy ýylyň 1-nji ýarymynda Daşoguz we Mary şäherleriniň hassahanalarynda ozalky fronçularyň 400-den gowragy bejeriş aldylar²³.

«Täze Galkynyş zamanasynda türkmenistanlylaryň Beýik Watançylyk urşunyň gahrymanlarynyň hatyrasyny has-da belent tutýandyklaryny» nygtamak bilen, döwlet baştutany 2010-njy ýylyň başlarynda paýtagtda faşizme garşy söweşlerde wepat bolan ildeşlerimiziň we 1948-nji ýylyň 6-njy oktýabryna geçilen gijede bolup geçen Aşgabat ýer titremesiniň bigünä pidalarynyň ýagty ýadygärligini ebedileşdirmek maksady bilen iki sany täze belent ýadygärligiň guruljakdygyny aýan etdi. Köpetdagyň etegindäki owadan ýerde, bir-birine golaý aralykda guruljak bu ýadygärlikler, milletiň lideriniň aýdyşy ýaly, «halkymyzyň öz merdana ata-babalaryna, gerçek ogullaryna, halk gahrymanlaryna, öten-geçenlerine goýýan uly sarpasynyň we hatyrasynyň belent nyşanyna öwrüler»²⁴.

Garaşsyz Bitarap Türkmenistanyň gyşarnyksyz we yzygiderli alyp barýan parahatçylyk hem-de halkara hyzmatdaşlyk syýasaty Beýik Watançylyk urşunyň esgerleriniň ölmez-ýitmez edermenliklerine dikeldilýän in gowy ýadygärlikdir. Ata-babalarymyzyň ynsanperwer däplerine esaslanýan, hoşniýetli erkiň, aç-açanlygyň, birek-birege ynanyşmagyň we dostlugyň ýörelgelerine daýanyan bu syýasat milletiň lideriniň sebitde we bütün jahanda parahatçylygy, howpsuzlygy we durnukly durmuş-ykdysady ösüşi pugtalandyrmaga gönükdirilen netijeli başlangyçlarynda we anyk işlerinde özüniň hakyky beýanyny tapýar.

Ýurduň ykdysadyýetiniň ösüşi

Uzakdan görüji syýasatçy, batyrgaý reformator, ajaýyp strateg, täze formasiýanyň alymy Türkmenistanyň Prezidenti ýurdy ykdysady taýdan ösdürmegiň düýpden täze milli nusgasyny öňe sürdi, ony ylmy taýdan esaslandyrdy we döwlet dolandyryşynyň tejribesinde subut etdi. Halkyň bähbidini öz işiniň esasy edip goýmak, ykdysady özgerişliklerde oýlanyşyklylygy we logiki çemeleşmegi gazanmak bilen, ol ýurduň mineral çig mal baýlyklaryny has netijeli ulanmaga, bazar gatnaşyklaryny döwlet düzgünleşdirilişi bilen utgaşdyrmaga çalyşýar. Girdejileri paýlamagyň we peýdalanmagyň anyk sosial häsiýetli bazar gatnaşyklaryny ornaşdyrmak bilen, döwlet ykdysady prosesleri düzgünleşdirmek hukugyny özünde saklaýar, bu bolsa ilata hemmetaraplaýyn we düýpli goldaw bermäge, onuň ýaşayyş şertlerini yzygiderli gowulandyrmaga mümkinçilik berýär. Milletiň lideri Gurbanguly Berdimuhamedowyň «Türkmenistanyň ykdysady strategiýasy: halka daýanyp, halkyň hatyrasyna»* atly makalasynnda, şeýle hem «Türkmenistanyň durmuş-ykdysady ösüşiniň döwlet kadalaşdyrylyşy»** atly iki tomluk monografiýasynda belleýşi ýaly, ýurduň progresiniň esasy şerti milli ykdysadyýeti döwrebaplaşdyrmakdan, onuň dünýä gatnaşyklarynyň häzirkizaman ulgamyna işjeň goşulyşmagyndan ybaratdyr.

* 2010-njy ýylyň 9-njy iýulynda Türkmen döwlet ykdysady we dolandyryş institutynyň alymlar geňeşiniň we Türkmenistanyň strategiki meýilnamalaşdyryş we ykdysady ösüş institutynyň attestasion komissiýasy Türkmenistanyň Prezidenti Gurbanguly Berdimuhamedowa ykdysady ylmlaryň doktory diýen alymlyk derejesini bermek hakynda biragyndan karar kabul etdi. Ýokary alymlyk derejesi oňa düýpli ylmy işleriň toplumu, şol sanda halkara ykrarnamasyna eýe bolan «Türkmenistanyň ykdysady strategiýasy: halka daýanyp, halkyň hatyrasyna» atly makalasy, şeýle hem döwlet baştutanynyň wezipesindäki amaly işi üçin berildi. Ýurduň alymlary ol işe milli ykdysadyýeti ösdürmäge we halkyň hal-ýagdaýyny gowulandyrmaga goşulan uly goşant hökmünde baha berdiler. Ýurduň Prezidentine ykdysady ylmlaryň doktory diýen alymlyk derejesiniň berilmegini türkmenistanlylar ägirt uly ruhy-emosional joşgun bilen garşyladylar.

** Türkmen, rus we iňlis dillerinde çykan kitabyň jemgyýetçilik tanyşdyrylyşy 2010-njy ýylyň 11-nji sentýabrynda bolup geçdi. Onda ýurduň durmuş taýdan gönükdirilen bazar ykdysadyýetiniň kemala gelşiniň umumy ýagdaýy beýan edilýär, täze Galkynyş eýýamynda Türkmenistanyň halk hojalyk toplumynyň ösüşiniň täsin nusgasynyň ideýa-nazaryýet we ylmy-amaly esaslary açylyp görkezilýär. Öňe sürülýän düzgünleriň çuňňur ylmy seljermesi, delillendirilmesi, dünýä tejribesiniň giňişleýin syny, baý nazaryýet, bar bolan statistiki materialyň beýan edilişiniň düşnükliçiligi derňewiň jedelsiz gowy tarapydyr. Şunuň netijesinde monografiýa diňe bir hünärmenleriň arasynda däl, eýsem okyjylaryň giň köpçüliginiň arasynda, şol sanda daşary ýurtly okyjylaryň arasynda hem uly gyzyklanma döretdi.

2010-njy ýylda ýurduň ykdysadyýetinde bolup geçen wakalaryň ýazgysy ýurduň saýlap alan we döwrüň hakykatyna laýyk gelýän hem-de senagatyň gaýtadan işleýän pudaklaryny, ulag infrastrukturasyny, hyzmatlar ugruny, kiçi hem-de orta telekeçiligi ösdürmäge ukyply köp pudakly, köpugurly we özüni oňarýan ykdysady ulgamly täze modeliniň dogrudygyny tassyklaýar. Halk hojalygyny intensiw ösdürmäge we täze önümçilik kuwwatlyklarynyň döredilmegine, ýurduň çig mal sektoryna garaşlylygyny gowşatmak boýunça çäreleri geçirmäge öňdebaryjy tehnologiýalary ornaşdyrmaga we maýa goýumlaryny çekmäge möhüm üns berilýär. Türkmenistanyň Prezidentiniň öňden görüjilikli ykdysady syýasatynyň netijesinde önümçiligiň möçberini we önümi eksport etmegi diňe peseltmän saklamak däl, eýsem olary ep-esli artdyrmak hem başartdy. Döwlet baştutanynyň çökgünlige garşy göreş maksatnamasy бүтін güýji bilen işledi, bu bolsa jemi öndürilýän içerki önümiň sap ösüşiniň depginini 2009-njy ýylda 6,1%, 2010-njy ýylda bolsa 9,2% artdyrmaga mümkinçilik berdi*. Jemi öndürilýän içerki önüm boýunça gurluşyk esasy orny eýeleýär (ol ýerde jemi öndürilýän içerki önümiň sap ösüşiniň depginleri 2010-njy ýylda 16%-e barabar boldy. Ol ulagda we aragatnaşykda 12,2%, söwdada 11,3%, senagatda 8,1%, oba hojalygynda 7,8%, hyzmatlar ulgamynda bolsa 6% boldy)²⁵. Munuň özi milli ykdysadyýetiň industrial-maýa goýum ýolunda hem-de ony diwersifikasiýalaşdyrmak boýunça alnyp barylýan giň gerimli işde sazlaşykly ösýändigine şaýatlyk edýär.

2010-njy ýylda, BMG-niň Ösüş maksatnamasynyň ynsan ösüşi hakyndaky (2009–2010 ýý.) global hasabatlarynyň maglumatlaryna görä, Türkmenistanyň ilatynyň jan başyna öndürilýän içerki önümiň jemi 2007-nji ýyl bilen deňeşdireniňde 42% artdy²⁶. Munuň özi dünýädäki maliýe-ykdysady çökgünlige garamazdan, ýurduň ykdysadyýetiniň çökgünligiň oňaysyz täsirini duýmandygyny, gaýtam ýokary depginler bilen ösüp, dünýäde öňdebaryjy orunlarda barýandygyny aňladýar. Halkara

* Jemi öndürilýän içerki önümiň ýokary depginleri döwlet maýa goýum syýasaty hem-de gönümel daşary ýurt maýa goýumlarynyň görüp-eşidilmedik derejesi bilen üpjün edildi. Türkmenistanyň Prezidentiniň nygtaýşy ýaly, Bitaraplyk derejesi, içerki durnuklylyk, egilmez tebigy baýlyklar, degişli kanunçylyk binýadynyň bolmagy biziň ýurdumyza iri halkara kompaniýalarynyň ägirt uly gyzyklanmasyny döretdi we döwletiň ykdysadyýetine daşary ýurt maýalarynyň birsyhly gelip durmagyny üpjün etdi²⁷. Diňe 5 ýylyň içinde (2005-nji ýyldan 2009-njy ýyla çenli) daşary ýurt maýa goýumlarynyň möçberi 17,9 esse artdy²⁸. Bütindünýä bankynyň maglumatlaryna görä, Türkmenistan daşary ýurt maýalarynyň ygtybarly goýulmagy üçin özüne çekiji partnёр bolmak bilen, ilatnyň jan başyna goýulýan gönümel daşary ýurt maýalarynyň derejesi boýunça iň amatly maýa goýum ýagdaýly ýurtlaryň hataryna girýär²⁹.

walýuta gaznasynyň Ýerine ýetiriji geňeşi ýurduň ykdysady we maliýe syýasaty meseleleri boýunça Türkmenistanyň Hökümeti bilen geçirýän yzygiderli geňeşleriniň çäklerinde 2010-njy ýylyň güýzünde HWG-niň wekilleriniň Türkmenistana gelip-gitmekleri hakyndaky hasabata garap, ýurduň ykdysady reformalary geçirmekde gazanan üstünliklerine, şeýle hem walýuta düzgünini dolandyrmak, bank sferasyny pugtalandyrmak we salgyt ulgamyny kämilleşdirmek barada geçirýän çärelerine oňyn baha berdi, milli ykdysadyýeti ösdürmekde uly ilerigidişligiň bardygyny kanagatlanma bilen belledi³⁰.

Täze Galkynyş eýýamynda ýurduň önümçiliginiň durnukly ösmegini üpjün etmekde möhüm orun eýeleýän maliýe ulgamy düýpli döwrebaplaşdyrylýar. Döwletiň salgyt-býujet we pul-karz syýasaty maýa goýumlaryny ykdysadyýetiň real sektoryna çekmäge we durmuş maksatnamalaryna çykarylýan çykdajylary artdyrmaga ýardam edýär. 2010-njy ýylda Türkmenistanyň Döwlet býujetiniň profisiti saklanyp galdy, onuň girdejileriň çykdajylardan artyk gelmegi bilen ýerine ýetirilmegi üpjün edildi. Ýylyň jemi boýunça Döwlet býujetiniň girdeji bölegi 125%, çykdajy bölegi bolsa 92% ýerine ýetirildi. Ýerli býujetiň girdeji bölegi 105%, çykdajy bölegi bolsa 94,8% ýerine ýetirildi³¹.

2008-nji ýylda Türkmenistanyň Prezidentiniň başlangyjy bilen geçen ýyllaryň Döwlet býujetiniň profisitiniň hasabyna döredilen Durnuklaşdyryş gaznasy ýurtdaky ykdysady ýagdaýa oňaly täsirini ýetirýär. Bu gaznanyň pul serişdeleri ýylyň-ýylyna artýar we 2010-njy ýylyň aýagyna çenli ýurduň jemi öndürýän içerki önüminiň 16%-ne barabar boldy³². Toplanan maliýe serişdeleri ileri tutulýan taslamalary maliýeleşdirmegi goldamaga we amatsyz daşarky faktorlaryň ýurduň ykdysadyýetiniň aýry-aýry pudaklaryna edýän täsirini peseltmäge mümkinçilik berdi. Gaznanyň serişdeleriniň bir bölegi ýurduň tehnologiýa taýdan üýtgedip gurmaga we ilatyň hal-ýagdaýyny gowulandyrmaga gönükdirilen maksatlaýyn maksatnamalary maliýeleşdirmekde ulanyldy.

Maliýe amallaryna gözegçiligi we olary düzgünleşdirmegi kämilleşdirmek boýunça çäreleriň amala aşyrylýan ýeri bolan bank sektorynyň düýpli reformirlenmegi Türkmenistanyň uzak geljege niýetlenen progressiw ösüşiniň esasy hökmünde täze milli ykdysady modeliň kemala gelmeginiň möhüm tarapy boldy. «Türkmenistanyň Merkezi banky hakynda», «Täjirçilik banklary we bank işi hakynda», «Daşary ykdysady gatnaşyklarda puly kadalaşdyrmak we pula gözegçilik hakynda» täze kanunlar maliýe-bank ulgamynyň mundan beýläk

hem kämilleşdirilmegine gönükdirilendir, munuň bolsa ykdysadyýeti sazlaşykly ösdürmek üçin ägirt uly ähmiýeti bardyr. 2009-njy ýyl bilen deňeşdireniňde banklaryň aktiwleri 2010-njy ýylda 42,7%, şahsy goýumlaryň möçberi 24,1%, banklaryň alan girdejileri bolsa 57,1% artdy. Banklaryň ygtyýarly adamlarynyň gatnaşmagynda biržada bäsleşikli söwdalar amala aşyryldy³³.

Türkmenistanda manadyň denominasiýasy üstünlikli durmuşa geçirildi*. 2010-njy ýylyň 1-nji ýanwaryndan başlap, onuň 2-nji tapgyry başlandy. Bu tapgyryň çäklerinde ýurduň ähli banklarynda pul nyşanlarynyň köne nusgalary täze nusgalar bilen çalşyldy. Ýylyň dowamynda manadyň daşary ýurt walýutasyna çalşyk hümmeti durnukly bolmagynda galdy.

Türkmenistanyň Prezidentiniň 2010-njy ýylyň 9-njy iýulyndaky Kararyna laýyklykda ýurtda buhgalter hasaba alnyşynyň we maliýe hasabatlylygynyň milli ulgamyna geçildi, halkara standartlary durmuşa ornaşdyryldy.

Eýeçilgiň we hojalygy alyp barmagyň dürli görnüşlerini önümçilik gatnaşyklaryna ornaşdyrmagyň esasynda ykdysadyýetiň köpugurlylygyny ösdürmegiň, ony bazar taýdan reformirlemegiň möhüm serişdesidir. Döwlet eýeçiligini hususlaşdyrmak, ýagny ony tölegli hususy emläge bermek ykdysady ulgamy bazar gatnaşyklaryna geçirmek we ýurduň halk hojalyk toplumynda esasy ony eýelemäge ukyply, güýçli hususy sektory döretmek üçin döwlet giň mümkinçilikleri açýar. Türkmenistanda hususlaşdyrmak 1993-nji ýylyň aýaklarynda ykdysady reformalaryň çäklerinde başlandy. Şondan bäri ýurtda döwlet eýeçiligindäki obýektleriň 2127-si, şol sanda ilata durmuş hyzmatlaryny edýän kärhanalaryň 1284-si, söwda we jemgyýetçilik iýmiti kärhanalarynyň 718-si, senagat obýektleriniň 48-si, gurluşyk kärhanalarynyň 9-sy, tamamlanmadyk gurluşyk obýektleriniň 5-si, beýleki obýektleriň hem 63-si hususlaşdyryldy, Döwlet býujetine 8054 milliard manat pul gelip gowuşdy. Hususlaşdyrylan kärhanalaryň aglabasy sazlaşykly işleýär, olaryň öndürýän önümi artýar, işleýän işgärleriniň sany öňküliginde galyp, aýlyk haklary 2 esse artdy³⁴.

Döwlet kärhanalaryny paýdarlaşdyrmak işi hem ösýär. Ol ykdysadyýetiň köpugurly häsiýete eýe bolmagyna ýardam edýär. 2010-njy ýylyň ýanwaryna çenli Türkmenistanda paýdarlar jemgyýetleriniň 272-si, şol sanda senagatda we oba hojalygynda 77-si, söwdada we jemgyýetçilik

* Ol geçirilende iki ýyla niýetlenilen in amatly (birsydyrgyn), in tygşytly ýol saýlanyp alyndy, bu bolsa denominasiýany kynçylyksyz, ilat üçin hiç hili howsalasyz amala aşyrmaga mümkinçilik berdi.

ýmiti kärhanalarynda 47-si, beýleki pudaklarda hem 71-si hasaba alyndy³⁵.

Döwlet tarapyndan goragly, goralyp saklanylýan, şol bir wagtyň özünde-de onuň önünde jogapkärçilik çekmeli hususy haryt öndürijilere hem ýurduň bazar infrastrukturasyny döretmekde önjeýli orun berilýär. Olar üçin juda amatly şertler döredilýär: kanunçylyk we salgyt ulgamy kämilleşýär, telekeçilik işiniň hasaba alnyşy we ygtyýarlandyrylyşy sadalaşýar. Oba hojalygy, ulag, aragatnaşyk, hyzmatlar ulgamy, maglumatlar tehnologiýalarynyň ornaşdyrylmagy we ulanylmagy, dürli-dürli innowasiýalar we beýlekiler ýaly ugurlarda kiçi we orta telekeçilige ýeňillikli karz bermek ýurtdaky işjeňligi ösdürmek üçin ägirt uly ähmiýete eýe boldy. Ykdysadyýetiň hususy sektoryny mundan buýana hem ösdürmek barada anyk çäreleri görmek arkaly Türkmenistanyň Prezidenti «telekeçileri gerek bolmadyk artykmaç barlaglardan, zerur bolmadyk dürli resminamalary taýýarlamakdan dyndarmagyň» zerurlygyny belleýär³⁶. Ýurduň «Kiçi we orta telekeçiligi döwlet tarapyndan goldamak hakyndaky» Kanunyna laýyklykda ol milli ykdysadyýetiň dürli pudaklarynda täjirçilik işini güýçlendirmek, kiçi we orta kärhanalar tarapyndan öndürilýän önümleriň assortimentini we möçberini artdyrmak, daşary ýurt bazarlarynda olaryň bäsleşige ukyplylygyny ýokarlandyrmak maksady bilen, 2010-njy ýylyň 12-nji fewralynda kiçi we orta telekeçiligi goldamak boýunça Döwlet toparyny döretmek we onuň düzümini tassyklamak hakyndaky Karara gol çekdi³⁷.

Türkmenistanyň 2008-nji ýylyň martynyň aýaklarynda döredilen we ýurdumyzyň iň işewür toparlaryny birleşdiren Senagatçylar we telekeçiler birleşigi hem öz işini güýçlendirdi. 2010-njy ýylyň 17-nji sentýabrynda bu birleşigiň «Rysgal» atly hususy hepdelik gazetiniň birinji sany çap edildi. Ol türkmen we rus dillerinde neşir edilýär. Onuň sahypalarynda türkmen telekeçilerindäki täzelikler, adygan telekeçiler hakynda öçerkler, öz işine başlaýanlar üçin maslahatlar, ýurtda gozgalmaýan emläkler bazarynyň ösüşi hakyndaky seljeriji materiallar, halkara hyzmatdaşlygy hakyndaky maglumatlar, mahabat teklipleri we beýlekiler çap edilýär.

Ýurdumyzda ykdysadyýetiň hususy sektorynyň subýektleri ýylyň-ýylyna artýar. 2009-njy ýylyň dowamynda olaryň sany 3,5% artyp, ýylyň ahyryna çenli 11,8 müň birlige, 2010-njy ýylyň 1-nji iýulyna çenli bolsa 12,1 müň birlige³⁸ barabar boldy. «Guş toplumy» atly guşçulyk toplumynyň, «Bereketli» kärhanasynyň täze önümçilik kuwwatlyklarynyň, «Aýbölek» mebel fabriginiň, aýna önümlerini öndürýän «Keýik» atly zawodyň

ulanylmaga berilmegi ýurdumyzyň telekeçiligini ösdürmegiň ýolunda aýdyň döwür boldy. Döwlet baştutany Gurbanguly Berdimuhamedow olaryň dabaraly açylyşyna gatnaşdy.

Hususy telekeçiligi höweslendirmek ykdysadyýetiň real sektorynda işjeň aktiwligi janlandyrmaga mümkinçilik berdi. Senagat we durmuş maksatly obýektleriň bütin ýurdumyzda ýaýbaňlanan gurluşygyna türkmenistanly telekeçileri giňden çekmek işlenip öndürilen potensialy, toplanan tejribäni, hususy gurluşyk kompaniýalarynyň öz işläp taýýarlamalaryny has işjeň peýdalanmaga ýardam edýär. Oba hojalyk önümlerini gaýtadan işleýän we azyk senagatynyň hususy kärhanalaryny döwletiň goldamagy ýurduň sarp ediş bazarynda azyk bolçulygyny üpjün etmegi, ony özümizde öndürilýän gowy hilli, arzan bahaly dürli önümlerden doldurmagy üpjün edýär.

Ykdysadyýetiň döwlete degişli bolmadyk sektorynyň kärhanalarynyň artmagy bilen, olaryň öndürýän önümleriniň mukdary, ýurtdaky jemi öndürilýän içerki önüme goşýan goşantlary hem köpeliýär. Olaryň Döwlet býujetine gelip gowuşýan salgyt serişdeleriniň paýy hem artýar, ol 2010-njy ýylyň aýagyna çenli 20% barabar boldy³⁹.

Kuwwatly ykdysadyýeti kemala getirmek, diňe bir gazylyp alynýan senagaty däl, eýsem taýýar önümleri çykarmaga niýetlenen gaýtadan işeýji senagaty hem ösdürmek* ylmyň we tehnikaýyň iň täze gazananlaryny önümçilige çalt ornaşdyrmak, kiçi we orta telekeçiligi höweslendirmek progressiw tehnologiýalara we dolandyryşyň awtomatlaşdyrylan ulgamlaryna daýanýan häzirkizaman senagatyny döretmäge mümkinçilik berdi. Daşary ýurtly partnýorlaryň gatnaşmagynda onlarça zawod, fabrikler bina edilip, olar ýurduň okgunly ösýän ykdysady infrastrukturasyna gelip goşuldylar.

Milli ykdysadyýetiň ösmegindeki oňyn ilerlemeler hakynda söz açyp, Türkmenistanyň Prezidenti täsin we aýdyň bir fakty mysal getirdi: eger ozal ýurtda jemi öndürilýän içerki önümde oba hojalygynyň paýy 40% töwerekleri bolan bolsa, onda bu gün ol 10%-e çenli, ýagny 4 esse kemeldi, muňa derek senagatyň we gurluşygyň paýy 3 esse artdy we bu gün jemi öndürilýän içerki önümiň 60%-ne barabar boldy⁴⁰. Munuň özi reformalary amala aşyrmak arkaly biziň döwletimiziň ösen senagatly, öndebaryjy tehnologiýaly ýurda öwrülýändigine şaýatlyk edýär, degişlilikde raýatlaryň abadançylygy, medeni derejesi hem ösýär. Onsoňam bu proses örän çalt depginlerde barýar.

* Muny uglewodorod serişdelerinden gelýän salgyt serişdeleriniň paýynyň ýyl geldigiçe peselýändigini, Türkmenistanyň ykdysadyýetiniň uglewodorod däl sektorynyň gaýtadan işleýän senagatynyň pudaklaryndan gelýän şeýle serişdeleriň udel agramynyň bolsa artýandygy aýdyň tassyklaýar⁴¹.

2010-njy ýylda ýurduň ýangyç-energetika toplumy ýokary depginler bilen ösdürildi. Nebiti, gazy we elektrik energiýasyny öndürmegi, gaýtadan işlemegi we dünýä bazarlaryna çykarmagy artdyrmak üçin döwlet milli ykdysadyýetiň bu binýatlaýyn pudagyna ägirt uly serişde sarp edýär, daşary ýurt maýalaryny çekýär.

Dünýäniň in uly energetika döwletleriniň biri*, ägirt uly çig mal hem-de senagat mümkinçilikleri bolan Türkmenistan bu potensialy öz halkynyň hem-de külli adamzadyň eşreti üçin peýdalanmaga çalyşýar. Ýurduň Prezidenti Gurbanguly Berdimuhamedow: «Biz tebigy baýlyklarymyzyň diňe bir öz halkymyzyň däl, eýsem tutuş adamzadyň bähbitlerine hem hyzmat etmegi ugrundaky beýik maksatlardan ugur alýarys»⁴² diýip aýdýar. Şu maksat bilen ýangyç-energetika toplumynyň maddy-enjamlaýyn binýadyny döwrebaplaşdyrmak, uglewodorodlary çykarmagy we olary gaýtadan işlemegi artdyrmak amala aşyrylýar, täze-täze nebit, gaz ýataklary özleşdirilýär, energiýa göterijileri dünýä bazarlaryna çykarmagyň ugurlary giňeldilýär. Şonda daşary ýurtly partnörler bilen hyzmatdaşlyk işeňňirleşdirilýär, innowasion tehnologiýalar we dünýäniň esasy kompaniýalarynyň iş tejribeleri durmuşa ornaşdyrylýar.

Milli elektrik energetikasy öz ösüşinde täze höweslendirmelere eýe boldy. 2010-njy ýylda Aşgabat şäherinde energetika infrastrukturasy döwrebaplaşdyrylyp başlandy. Beýleki şäherleriň we obalaryň energetika bilen üpjünçilik ulgamy tazelendi, täze-täze elektrik geçiriji ulgamlar (LEP-ler) çekildi. Ak bugdaý etrabynda, Balkanabat şäherinde, «Awaza» milli syýahatçylyk zolagynda (MSZ-de) ägirt kuwwatly elektrik stansiýalary ulanmaga girizildi. 2010-njy ýylyň aýagyna çenli Türkmenistanyň ähli elektrik stansiýalarynyň kuwwatlylygy 4,1 müň megawatdan hem artdy, bu möçberiň 40%-ni gazyturbina generatorlary işläp çykardylar. Şol ýyl ýurtda elektrik energiýasyny öndürmek 3% artdyryldy, onuň Owganystana, Eýrana we Türkiýä eksport edilişi ösdürildi⁴³.

2010-njy ýylyň 11-nji sentýabrynda ýurdumyzda ilkinji gezek Energetika senagaty işgärleriniň güni belenip geçildi, ol Gün şanly seneler kalendarynda özüniň mynasyp ornuny tapdy. Bu faktyň özi pudagyň ýurdumyzyň ykdysadyýeti üçin ägirt uly ähmiýete eýediginden habar berýär.

* Bilermenleriň baha bermegine görä, häzirki wagtda Türkmenistanyň energetika potensialy 45,44 milliard tonna nebit ekwiwalentine, şol sanda ýurduň real gaz gory 24,6 trillion kubmetre barabardyr, şolaryň 21 trillion kubmetri Ýolöten–Osman we Ýaşlar ýataklaryna degişlidir. Üstesine, gözleg işleri dowam etdirilýär⁴⁴.

Bu gün Türkmenistanyň ösen nebitgaz senagaty bar. 2010-njy ýylda onuň önümçilik-tehniki potensialyny artdyrmak boýunça uly işler amala aşyryldy: dünýädäki nebitgaz biznesinde meşhur kompaniýalar bilen özara bähbitli partnýorçylygy ösdürmek arkaly pudagyň çig mal binýady pugtalandy, täze-täze uglewodorod ýataklary, şol sanda Amyderýanyň sag kenaryndaky, Hazaryň deňiz ýalpaklygyndaky ýataklar özleşdirildi, esasy gaznalar täzelendi, häzirkizaman industrial toplumlary guruldy. 2010-njy ýylda çig nebitiň we gaz kondensatynyň çykarylyşynyň möçberi 2009-njy ýyl bilen deňeşdireniňde 2,8% artdy. Diňe «Türkmennebit» döwlet konserniniň kärhanalary 5,4 million tonna nebit we 10,4 milliard kubmetr gaz aldylar, bu bolsa 2009-njy ýyldakysyndan ep-esli köpdür. Ýurduň nebiti gaýtadan işleýän senagatyndaky ösüş 2010-njy ýylda 2%-e barabar boldy⁴⁵.

Ýurtda tebigy we ugurdaş gazyň çykarylmagy, şeýle hem onuň eksporta ugradylyşynyň mukdary ýylyň-ýylyna artýar. Mysal üçin, 2010-njy ýylda «mawy ýangyjyň» çykarylyşynyň sap ösüşi 2009-njy ýyldakysy bilen deňeşdireniňde 16,5%, onuň eksportynyň möçberi bolsa 2010-njy ýylda 33,6%-e barabar boldy⁴⁶. Türkmen energiýa görerijileriniň dünýä bazarlaryna iberilmegi ýurdumyzyň ykdysadyýetini intensifikasiýalaşdyrmaga we onuň dünýä koordinatlar ulgamyna ynamly goşulýşmagyna ýardam edýär. Milletiň lideri Gurbanguly Berdimuhamedowyň berk ynanyşy ýaly, gaz ýataklaryny özleşdirmegiň, öz uglewodorodlaryny dünýä bazarlaryna çykarmagy giňeltmeginiň netijesinde Türkmenistan ýakyn wagtlarda global ykdysady çökgünlik döwründe tebigy gazy eksport etmek boýunça pese düşen mümkinçiliklerini diňe bir öňki derejesine çykarmak bilen çäklenmän, eýsem onuň daşary ýurtlara iberilýän möçberini has-da artdyrar⁴⁷.

Uglewodorodlary eksporta çykarmagy artdyrmak üçin ýurtda täze gaz geçirijiler gurulýar, bar bolanlarynyň durky täzelenýär, gaz basyş stansiýalary we beýleki çylşyrymly inženerçilik-tehniki desgalar bina edilýär. Olaryň biri hem Türkmenistan–Hytaý transmilli gaz geçirijisidir, şol gaz geçirijisi boýunça türkmen «mawy ýangyjy» HHR-e bökdençsiz akýar. Bu energiýa köprüsiniň gurulmagy BMG-niň Baş Assambleýasynyň 63-nji sessiýasynda 2008-nji ýylyň 19-njy dekabrynda kabul edilen «Energiýa serişdeleriniň ygtybarly we durnukly üstaşyr geçirilmegi hem-de durnukly ösüşi we halkara hyzmatdaşlygyny üpjün etmekde onuň hyzmaty» diýen Rezolýusiýasynyň iş ýüzüne geçirilmeginiň ýolunda edilen hakyky ädimdir.

2010-njy ýylyň 6-njy ýanwarynda uzynlygy 30,5 km-e, taslama kuwwaty ýylda 12,5 milliard kubmetre barabar bolan «mawy ýangyjyň» goňşy Eýrana* çekilen Döwletabat–Sarahs–Hangeran** gaz magistraly – 3-nji gaz geçirijisi ulanylmaga berildi⁴⁸.

2010-njy ýylyň 30-njy maýynda Türkmenistanda uzynlygy 1 müň km, geçirijilik ukyby ýylda 30 milliard kubmert gaza, umumy bahasy bolsa ABŞ-nyň 2 milliard dollaryna barabar bolan Gündogar–Günbataryň gaz geçirijisi ulgamyň gurluşygy başlandy. Bu turbageçiriji ýurduň bütin çäginin üstünden geçip, onuň ähli gaz ýataklaryny birikdirer, özi hem esasy bölegi Garagum çölünün üstünden geçiriler. Ol diňe bir ýurduň ýangyja bolan ösen içerkiligi isleglerini däl, eýsem halkara gaz geçirijileriniň häzirki bar bolanlaryny, şeýle hem täze çekiljeklerini resurs taýdan durnukly üpjün etmek üçin goşmaça kepillik bolar. Milletiň lideri Gündogar–Günbataryň gaz geçirijisini çekmegi «Türkmengaz» we «Türkmennebitgazgurluşyk» döwlet konsernlerine tabşyrdy. Bu konsernler Malaý–Bagtyýarlyk gaz magistralyny gurmaga gatnaşmak, şeýle hem Döwletabat–Hangeran gaz geçirijisini özbaşdak gurmak bilen gymmatly tejribe topladylar. Bu döwlet konsernleriniň ösen mümkinçilikleri, nebitgaz pudagynda we gurluşyk industriýasynda milli hünärmenleri taýýarlamaýyň ýokary derejesi olara 2010-njy ýylyň tomsunda Lebap welaýatynyň Malaý ýatagynda gazbasýş stansiýasyny gurmaga özbaşdak girişmäge mümkinçilik berdi, özi hem bu ýurduň ýangyç-energetika toplumynyň maýa goýumlarynyň hasabyna edildi⁴⁹.

2010-njy ýylyň 16-njy oktyabrynda Merkezi Garagumda Zäkli–Derweze gaz geçirijisi – uzynlygy 198,2 km-e, turbalarynyň diametri 720 mm-e, bahasy ABŞ-nyň 176,6 million dollaryna barabar bolan, ýurduň eksport arteriýasy ulgamyna sapylan Ýylanly basýş stansiýasy ulanylmaga berildi⁵⁰.

Türkmenistan tarapyndan öňe sürülen Hazarýaka, Transhazar, Türkmenistan–Owganystan–Pakistan–Hindistan transmilli gaz geçirijileriniň gurluşygynyň taslamalary energiýa görerijilerini öndürýänlere dünýä

* 1997-nji ýylyň 29-njy dekabrynda uzynlygy 200 km-e we taslama kuwwaty ýylda 8 milliard kubmetr gaza barabar bolan Körpeje–Gurtguýy gaz geçirijisiniň 1-nji şahasy ulanylmaga berildi. 2000-nji ýylyň 2-nji dekabrynda Eýran–Artyk–Lýutfabad ugrunda 2-nji gaz geçirijisi açyldy. Şu geçiriji boýunça türkmen tebigy gazy EYR-yň Horasan welaýatynyň serhetýaka obalaryna eksport edilip başlandy.

** Hangeran–Sarahs gaz geçirijisi şu gaz arteriýasynyň dowamydyr. Onuň dabaraly açylyşyna 2010-njy ýylyň 28-nji noýabrynda Eýranda iş sapary bilen ýören Türkmenistanyň Prezidenti Gurbanguly Berdimuhamedow hem gatnaşdy.

bazarlaryna çykmagy giňeltmäge, sarp edijilere bolsa ygtybarly ykdysady taýdan netijeli, ekologiýa taýdan kabul ederlikli energiýa üpjünçiligini gazanmaga mümkinçilik berýär.

Ýurdumyzyň ykdysadyýetiniň beýleki pudaklary – ýeňil hem azyk senagatlary hem döwrebaplaşdyrylýar, tehniki taýdan enjamlaşdyrylýar, öňdebaryjy tehnologiýalara geçýär, ýurduň halk hojalygynda olaryň orny we ähmiýeti artýar.

Dokma senagaty barha bat alyp, ösüşiň dünýä derejesine ynamly çykýar. Onda häzir öz ýurdumyzda hem, daşary ýurtlarda-da uly islegden peýdalanýan gowy hilli önüm öndürmäge niýetlenilen täsin kärhanalaryň 72-si işleýär. Olar pagta egriji we dokma fabrikleridir, ýüpegi gaýtadan işleýän önümçiliklerdir, dokma toplumlarydyr, tikin we aýakgap fabrikleridir, göni deslapdan işleýän zawodlardyr, olarda 30 müňe golaý adam işleýär. 2010-njy ýylda Daşoguz şäherinde, Gökdepe we Ruhabat etraplarynda tehnikanyň iň soňky gazananlary bilen enjamlaşdyrylan pagta egriji fabrikler ulanylmaga berildi, üstesine Ruhabatda 13-nji oktýabrda pagta we sintetiki süýümler garyşykly ýüplük öndürýän ilkinji fabrik işe girizildi. Jemi öndürilýän içerki önümde pudagyň paýy ýyl geldikçe artýar. 2010-njy ýylda dokma senagatynyň önümçilik kuwwatynyň sap ösüşi 35%-den geçip, öndürýän önümi 9%-e, söwda dolanyşygy bolsa 15,7%-e barabar boldy. Onuň öndürýän önüminiň her ýyldaky möçberi ABŞ-nyň 300 million dollaryna ýetdi. Onuň 70%-den gowragy (dürli ölçegli nah ýüplügi, matalar, örülen we taýýar tikin önümleri) ABŞ-a, Kanada, Russiýa Federasiýasyna, Türkiýä, Ýewropa ýurtlaryna iberilýär⁵¹.

«Türkmenhaly» Döwlet paýdarlar korporasiýasynyň kärhanalary hem 2010-njy ýylda ýokary görkezijiler gazandy. Pudagyň zähmetkeşleri şanşöhraty bilen bütin dünýä ýaýran we täze Galkynyş eýýamynda mynasyp dowamyna eýe bolan türkmen halysynyň köp asyrlyk däbini dowam etdirijilerdir. Olar zähmet öndürijiligini ep-esli artdyrdylar, marketing sferasyny kämilleşdirdiler we gadymy türkmen nagyşlaryny dikeltidiler, dünýä bazarlaryna gowy hilli önümleri ibermegi artdyrdylar. Ýylyň jemi boýunça çeper halyçylyk kärhanalary haly önümleriniň 40,68 müň inedördül metrini öndürüp, meýilnamany 181% ýerine ýetirdiler⁵².

Türkmenistanyň Azyk senagaty assosiasiyasynyň kärhanalary ýokary hilli azyk önümlerini öndürmek boýunça uly işler alyp bardylar. Olaryň kollektiwleri önümleriň 400-den gowrak görnüşini öndürmegi ýola goýdular, olaryň 150-den gowrak görnüşini ozal ýurtda öndürilmeýärdi. Onsoňam şol önümleriň aglaba bölegi ýerli çig maldan işlenip çykarylýar.

2010-njy ýylyň 17-nji maýynda Ruhabat etrabynyň Owadandepede diýen ýerjagazynda «Ahal» atly täze ýag çykaryjy zawod ulanylmaga berildi. Onuň açylyş dabarasyna döwlet baştutany Gurbanguly Berdimuhamedow gatnaşdy. Pudagyň kärhanalarynyň öndürýän ýag, et-süýt, konditer, miwegök önüm, alkogolsyz piwo we çakyr önümleri alyjylarda, şol sanda daşary ýurtly alyjylarda birsyhly islegden peýdalanýar⁵³.

Türkmenistanyň himiýa we derman senagaty öz öndürýän önüminiň gerimini giňeldýär, dag-magdan, metallurgiýa we ýurt üçin täze beýleki pudaklaryň binýady goýuldy.

Türkmenistanyň ykdysadyýetiniň ygtybarly maýa goýum binýady bar. Önümçilik hem-de durmuş sferalaryna saldamly maýa goýumlary gönükdirilýär. Täze Galkynyş eýýamynyň ýyllary içinde (2007–2010 ýý.) ýurduň halk hojalygynyň esasy maýasyna goýulýan maýa goýumlary 7 esse artdy, şeýdip, ol ähli pudaklarda ösüşiň güýçli depginini üpjün etdi. 2010-njy ýylda esasy maýa goýulýan maýa goýumlarynyň ýurduň jemi öndürýän içerki önümine gatnaşygy 50%-e barabar boldy⁵⁴.

Gurluşyk industriýasy maýa goýumlarynyň hasabyna düýpli goldawa eýe boldy, bu ýerli çig maldan öndürilýän gurluşyk materiallaryny hem öz içine alýar. Munuň özi ýurtda ýaýbaňlanan gurluşygyň gerimi hem-de isleg bildirilýän dürli gurluşuk materiallarynyň köp sanlysyny çykarmagy ýola goýan baý çig mal binýadynyň barlygy bilen şertlendirilendir. 2010-njy ýylyň 13-nji oktýabrynda Ruhabat etrabynyň Owadandepede diýen ýerinde gazbeton öndürýän zawod ulanylmaga berildi, munuň özi ýurduň köp sanly gurluşyklarynda zerur bolan ýeňil, döwrebap materialdyr. 2010-njy ýylda sementiň öndürilişi 2009-njy ýyldaky bilen deňeşdireniňde 33%, diwaryň ýüzüne örülýän plitalaryň öndürilişi 9%, keramzitiň öndürilişi bolsa 4% artdy⁵⁵.

Häzir Türkmenistan öz taryhynda görüp-eşidilmedik giň gerimli gurluşygy alyp barýar. Ulag we kommunikasiýa infrastrukturasyny, syýahatçylyk ugruny, senagat kärhanalarynyň we ýaşayyş jaýlarynyň gurluşygyny ösdürmek boýunça goýulýan iri maýa goýumlary täze Galkynyş eýýamynyň aýdyň alamatlary boldy. Gepiň gerdişine görä aýtsak, şeýle gurluşyklary amala aşyrmak üçin önler onlarça ýyl sarp edilen bolsa, häzir olar sanlyja aýda durmuşa geçirilýär. Desgalaryň ulanylmaga berilýändigini ýa-da nobatdaky obýektiň düýbi tutulýandygy baradaky habarlary her hepdede diýen ýaly eşidip durýarys. 2010-njy ýylda ýurtda umumy bahasy ABŞ-nyň 32,3 milliard dollaryna barabar bolan dürli maksatly desgalaryň 2190-synyň gurluşygy alnyp barylýdy, umumy

bahasy ABŞ-nyň 4,8 milliard dollaryndan ybarat iri obýektleriň 120-si işe girizildi⁵⁶. Üstesine gurluşyklaryň sazlaşykly sesi diňe bir paýtagtda we welaýat merkezlerinde däl, eýsem beýleki şäherlerde, etraplarda, uzakdaky obalarda hem ýakymly eşidilip dur. Häzirki wagtda Türkmenistanyň gurluşyk industriýasynda diňe bir meşhur daşary ýurt kompaniýalarynyň däl, eýsem ýurdumyzyň firmalarynyň hem zähmet çekýändigleri guwançly faktdyr, olar garaşsyzlyk ýyllary içinde uly iş tejribesini topladylar, öz hünär ussatlyklaryny we bäsleşige ukyplydyklaryny görkezdiler, indi olar daşary ýurtly kärdeşlerinden birjik-de pes oturmaýarlar, olar şol kärdeşleri bilen bir hatarda ýurdumyzda geçirilýän bäsleşiklere gatnaşýarlar.

Gowy hilli, owadan hem asyrlar boýy mizemän durar ýaly edip gurmaly – milletiň lideri Gurbanguly Berdimuhamedowyň şu günki talaby, ine, şundan ybarat. Ol jaýlar we desgalar gurlanynda häzirkizaman arhitekturasynyň milli binagärçilik däpleri bilen sazlaşykly utgaşmagyny, öňdebaryjy inženerçilik-tehniki oý-pikiri we innowasion tehnologiýalary ulanmagy, ähli gurluşyk-gurnama işleriniň misilsiz gowy hilli ýerine ýetirilmegini, öňde goýlan wezipeleri çözmäge toplumlaýyn we yzygiderli çemeleşmegi amala aşyrmagy tabşyrýar. Güýçli gurluşyklaryň netijesinde bu gün türkmen topragy okgunly özgerýär, şäherleriň we obalaryň keşbi tanalmaz ýaly gözelleşýär, adamlaryň ýaşaýyş derejeleri günsaýyn ýokarlanýar. Milli ykdysadyýetiň okgunly ösüşiniň göze görünüp duran ýakymly alamatlarynyň biri, ine, şundadyr.

2010-njy ýylda ýurduň tranzit-ulag potensialyny durmuşa geçirmek, demirýol we awtomobil ulagynyň, raýat awiasiyasynyň we deňiz flotunyň tehniki parkyny täzelemek üçin aýgytly ädimler ädildi. Demirgazyk–Günorta demir ýolunyň Türkmenistandan geçýän böleginiň gurluşygy güýçli depgin bilen alnyp barylýdy. Bu demir ýol Ýewropadan Günorta Aziýa, Pars aýlagynyň we Hindi ummanynyň portlaryna barýan iň gysga we iň amatly ýol bolmalydyr. 2010-njy ýylda ýurduň demirýolçulary 26,8 million tonna ýük çekip, 6,5 milliona golaý ýolagçy gatnatdylar, munuň özi 2009-njy ýyldaky garanyňda degişlilikde 3,5% we 1,8% köpdür⁵⁷.

Aşgabat–Garagum–Daşoguz hem-de Türkmenbaşy–Farap awtomobil ýollary halkara üňňülerine laýyk getirilýär. 2010-njy ýylda bu gurulýan awtomagistrallarda täze köprüleriň 90-sy ulanmaga berildi. Häzirki Amyderýanyň üstünden gurulýan Atamyrat–Kerkiçi, Seydi şäheriniň golaýynda gurulýan awtomobil köprüleriniň, geljekde Türkmenabat ş.–Farap köprüsiniň netijeli ulag infrastrukturasyny döretmegiň, inňän möhüm söwda ýollarynyň halkara çatrygy hökmünde Türkmenistanyň

ornuny pugtalandyrmakda ägirt uly ähmiýeti bardyr. 2010-njy ýylda ýurduň awtomobil ulaglarynyň sürüjileri 9,95 million tonna ýük daşadylar, 278,8 milliondan-da köp ýolagçy gatnatdylar, bu bolsa 2009-njy ýyl bilen deňeşdireniňde degişlilikde 5,7% we 4,3% köpdür⁵⁸.

Häzrikizaman howa gämileri bilen üsti ýetirilýän raýat awiasiýasynyň maddy-enjamlaýyn binýady ýylyň-ýylyna pugtalanýar, onuň ýerdäki infrastrukturasy ösdürilýär, uçuşlaryň geografiýasy giňelýär. 2010-njy ýylda «Türkmenhowaýollary» Döwlet milli gullugy boýunça ösüş depgini 2009-njy ýyl bilen deňeşdireniňde 7,3%-e barabar boldy⁵⁹.

Milli deňiz we derýa flotunda düýpli özgertmeler bolup geçýär. Onuň üsti deňiz gämileri, hususan-da, nebit we nebit önümlerini, himiýa önümlerini daşamak üçin ulanylýan has kämil tankerler bilen doldurylýar. 2010-njy ýylyň dowamynda Türkmenistanyň Deňiz we derýa döwlet gullugy 5,2 million tonna ýük daşap, 36,1 müň ýolagçy gatnatdy, bu bolsa, degişlilikde, 2009-njy ýyla garanyňda 11,1% we 48,6% köp diýmekdir⁶⁰.

Aragatnaşyk hem-de telekommunikasiýalar ugrunyň maddy-enjamlaýyn kämilleşmeginiň netijesinde ýurduň iň çet künjeklerinde ýaşaýan türkmenistanlylar hem häzirkizaman aragatnaşygynyň dürli görnüşlerinden peýdalanýarlar. Biziň döwletimiz dünýäniň maglumatlar-kommunikasiýa giňişliginiň doly hukukly agzasy boldy.

Ýurduň ähli sebitlerinde häzirkizaman ATS-leri guruldy, ykjam (mobil) aragatnaşygynyň ulgamy, Internetden peýdalanmak birsyhly giňelýär, el telefoný* bolan adamlaryň hemmesi bu gün Internetden peýdalanyp bilýärler. Ilatyň, edaralaryň we guramalaryň telefon (simli), radiotelefon we aragatnaşygyň öýjükli görnüşleriniň hyzmatlaryna bolan isleglerini kanagatlandyrmak üçin ýurtda telefon nokatlarynyň 307 müňe golaýy oturdyldy we meýilnama 79% artygy bilen dolduryldy⁶¹.

2010-njy ýyl ýurdumyzda azyk bolçulygyny döretmek, alyjylar bazaryny özüimizde öndürilýän dürli görnüşli we ýokary hilli azyk önümleri bilen doldurmak ýaly wajyp wezipeli agrosenagat toplumy üçin uly özgerişlikler we täze üstünlikler ýyly boldy. Türkmenistanyň Prezidenti Gurbanguly Berdimuhamedowyň başlangyjy we ýolbaşçylygy astynda ykdysadyýetiň bu sferasynda ýaýbaňlanan düýpli reformalar agrosenagat ulgamynyň ähli pudaklarynyň güýçli ösmegini, türkmen obasynyň ýokary göterilmegini

* Soňky ýyllarda ýurduň raýatlaryna we myhmanlaryna hyzmatlaryň uly sanawyny hödür edýän öýjükli «Altyn asyr» aragatnaşyk kärhanalarynyň ösüş depginleri ep-esli artdy. Eger 2007-nji ýylda onuň hyzmatyndan 35 müň abonent peýdalanar bolsa, 2010-njy ýylda 600 müňden-de köp abonent peýdalandy. Onsoňam bu görkeziji ösmegini dowam etdirýär⁶².

şertlendirdi. Ýurduň agrar sektorynda bolup geçen şu reformalaryň barşynda hojalyk ýöretmegiň üç sany esasy görnüşi emele geldi we işläp başlady. Olar: daýhan birleşikleriniň 600-e golaýy, daýhan (fermer) hojalyklarynyň 1,7 müňi⁶³ we hususy kömekçi hojalyklardyr. «Oba hojalyk ekinleriniň bol hasylyny ösdürip ýetişdirmek üçin babadaýhanlarymyza öndürijilikli işlemäge, ýokary hasyl alyp, halal zähmetinden baýamaga döwletimiz tarapyndan ähli şertler döredilýär»⁶⁴ diýip, milletiň lideri aýdýar. Şu maksatlar bilen, ýerleri bejermek, hasyly tiz we ýitgisiz ýygnamak üçin häzirkizaman tehnika satyn alynýar, topragyň hasyllylygyny artdyrmak üçin daýhanlar mineral dökünler bilen doly üpjün edilýär, ýerleriň meliorasiýasy we suw bilen üpjünçilik meselesi oňyn çözülýär.

2010-njy ýylda Garagumda «Altyn asyr» Türkmen kölüniň II nobatdakysynyň gurluşygy dowam etdirildi. Suwarylýan ýerlerden zeý suwlaryny ýygnamak, ýurdumyzyň we tutuş Merkezi Aziýanyň ekologiýasyny gowulandyrmak üçin bu kölüň ägirt uly ähmiýeti bardyr. Bularyň daşyndan Garagum derýasynyň akabasyny arassalamak, suwaryş kanallaryny giňeltmek we çuňaltmak boýunça giň gerimli işler alnyp barylýdy. 2010-njy ýylyň oktyabryndan Bagyr suw howdany ulanmaga berildi, ol Köpetdagyň eteginde ýerleşmek hem-de sil suwlaryny toplamak bilen, şol suw arkaly ekin meýdanlarynyň ýüzlerçe gektaryny suwarmak üçin peýdalanmaga mümkinçilik berýär. Ýerasty suwuň derejesini peseltmek, şorlaşan ýerleri dikeltmek, ekin meýdanlarynyň melioratiw ýagdaýyny gowulandyrmak üçin kollektor-drenaž ulgamlarynyň 18,9 müň km arassalanyldy⁶⁵.

Agrosenagat toplumyny reformirlemek boýunça ýurdumyzda amala aşyrylýan işler gowy netijelerini berip başlady. Oba hojalyk önümleriniň dürli görnüşlerini öndürmegiň möçberleri ýylyň-ýylyna artýar. 2010-njy ýylda köp ýyllaryň dowamynda ilkinji gezek dänäniň 1,5 million tonna golaýy, pagtanyň hem 1,3 million tonnasy ýygnaýdy. Özi hem «ak altynyň» ýygnaýan hasyly ýurduň senagat kärhanalarynyň bildirýän talabyndan hem ep-esli köp boldy⁶⁶. Munuň özi ekerançylary ýokary hilli tohum bilen üpjün etmegiň, bugdaý we gowaça sortlaryny sebitleriň toprak-howa şertlerine görä peýdalanmagyň, ýer we suw resurslaryny, ýokary öndürijilikli oba hojalyk tehnikasyny netijeli peýdalanmagyň, ekerançylaryň janaýamazakly zähmetleriniň netijesinde mümkin boldy.

Ýurdumyzyň iň möhüm azyk önümleri bolan eti, süýdi, ýumurtgany öndürmegi, azyk bolçulygyny döretmekde aýratyn orun eýeleýän, şeýle hem ýeňil senagaty ýüň we gön çig maly bilen üpjün edýän maldarçylyk

güýçli ösdürilýär. Ot-ýmlik ekinleriň meýdanyny giňeltmegiň, mallary we guşlary saklamagyň tehnologiýasyny kämilleşdirmegiň, tohumçylyk işini we weterinar hyzmatyny gowulandyrmagyň netijesinde 2010-njy ýylda mallaryň baş sanynyň artmagy dowam etdi. Mysal üçin, şol ýylyň aýagyna çenli tutuş Türkmenistan boýunça maýda mallaryň sany 16,7 milliona, iri şahly mallaryň sany 2,2 milliona, düýeleriň sany 122,4 müňe, guşlaryň sany 15,9 milliona ýetdi*. Munuň özi maldarçylyk önümlerini öndürmegiň möçberinde hem oňyn beýany tapdy. 2010-njy ýylda etiň öndürilişi 534,4 müň tonna, süýt öndürilişi 2 million 146 müň tonna, ýumurtganyň öndürilişi 893 million sana ýetirildi⁶⁷.

Şeýlelikde, 2010-njy ýylda ýurduň öndüriji güýçlerini mundan beýläk-de özleşdirmekde we tebigy baýlyklaryny toplumlaýyn peýdalanmakda, halk hojalygynyň ähli pudaklarynyň deňeçer ösdürilmeginde uly ädim ädildi. Milli ykdysadyýetiň batly depginler bilen ösmegi, onuň bazar infrastrukturasynyň pugtalanmagy we dünýäniň hojalyk gatnaşyklaryna okgunly goşulmagy Türkmenistanyň Prezidenti Gurbanguly Berdimuhamedowyň döredijilikli ykdysady strategiýasynyň üstünligini we dogrudygyny jedelsiz tassyklaýar. Munuň özi biziň döwletimizde adamlaryň maddy hal-ýagdaýyny, ýaşayş şertlerini gowulandyrmak, bilimi, ylmy, saglygy goraýşy, medeniýeti we beýleki ugurlary ösdürmek ýaly möhüm meseleleri üstünlikli çözmäge mümkinçilik berýär.

Halkyň maddy hal-ýagdaýynyň ýokarlanmagy

Milletiň lideriniň geçirýän düýpli reformalarynyň esasy maksady adamyň abadançylygyny üpjün etmekden, ony ruhy hem-de intellektual taýdan ösdürmekden ybaratdyr. «Adamlar hakdaky alada Türkmenistanyň döwlet syýasatynyň ileri tutýan ugry bolup, ol şeýle bolmagynda galýar. Ýurdumyzda amala aşyrylýan ähli işler türkmenistanlylaryň häzirki we geljekki nesilleriniň ähli babatda oňat ýaşamagyny üpjün etmegiň

* Maýda we iri şahly mallaryň uly bölegi hususy eýeçilikde jemlenendir. Garaşsyzlyk ýyllary içinde maldarçylyk önümlerine salynýan salgytlaryň ähli görnüşleri ýatyryldy, şahsy hojalyklarda saklanýan mallar çäklendirilenok, öri meýdanlaryndan we suw çeşmelerinden mugt peýdalanmaga hukuk berilýär. Daýhan birliklerinde ulanylýan we mallaryň baş sanynyň köpelmeginden öz paýlaryny almaga çopanlara mümkinçilik berýän kärende gatnaşyklary öz miwesini berýär. Telekeçileriň gatnaşmagynda örän gysga wagtyň içinde azyk bazarymyzy elýeterli bahada gowy hilli towuk eti bilen üpjün edýän guşçylyk pudagy döredildi.

hatyrasyna ýerine ýetirilýär»⁶⁸ diýip, ýurduň baştutany Gurbanguly Berdimuhamedow nygtaýar.

Häzirkizaman ruhunda çuňňur pikirlenýän Türkmenistanyň Prezidenti ýurdy döwrebaplaşdyrmagy her bir adamyň, her bir maşgalanyň anyk bähbitlerine tabyn etdi. Ilatyň zähmet we ýaşaýyş şertlerini gowulandyrmaga gezek geleninde ol aýratyn eserdeň, aýratyn ünsli. Onuň «Döwlet adam üçindir!» diýip, öňe süren ýörelgesi ähli raýatlara durmuş abadançylygyny, ýokary ýaşaýyş we durmuş ülnülerini kepillendirýär, şeýle edileninde, raýatyň säherdemi – obada, nirede ýaşanlygyna garalanok.

Türkmen halkynyň maddy hal-ýagdaýynyň ýokarlanýandygyny BMG-niň Ösüş maksatnamasy tarapyndan taýýarlanylýan 2010-njy ýylda adamyň ösüşi hakyndaky global hasabatynyň ýubileý, 20-nji nomeriniň maglumatlary hem tassyklaýar. Oňa laýyklykda dünýäniň 169 ýurdunyň arasynda Türkmenistan 2010-njy ýylda adam potensialynyň ösüş indeksi boýunça 2007-nji ýyla garanynda 22-nji orna çykdy, ýagny gysga döwriň içinde uly hem durnukly progresi gazandy, özi hem adam potensialynyň ortaça ösüş derejesi bolan ýurtlaryň arasynda ýokardan ikinji setiri eýeledi⁶⁹. Munuň özi Türkmenistanda amala aşyrylýan we adamlaryň durmuşlary üçin mynasyp şertleri üpjün etmäge gönükdirilen ykdysady reformalarynyň görnüp duran netijesidir. Gellapyň* institutynyň 4 ýyllap (2006-njy ýyldan başlap, 2009-njy ýyla çenli) geçiren sosiologiki barlagynyň netijeleri hem türkmenistanlylaryň durmuş derejesiniň ösýänliginiň ýene bir subutnamasy boldy. Bu giň gerimli derňewiň netijesi boýunça düzülen halkara bagtlylyk reýtinginde Türkmenistan dünýäniň 155 ýurdunyň içinde 18-nji orna, Aziýa kontinenti boýunça bolsa 2-nji orna çykdy, şeýlelikde, ol dünýäniň birnäçe ösen ýurdundan we GDA ýurtlarynyň hemmesinden ozup geçdi⁷⁰. Hut şonuň özi hem türkmen halkynyň durmuş derejesiniň ýokarydygynyň aýdyň görkezijisidir. Täze Galkynyş eýýamynda adamlar ertirki günleriniň şu günden hem gowy boljakdygyna, öz zähmetleriniň jemgyýete gerekdigine we mynasyp höweslendiriljekdigine ynanýarlar. Olar erkana dem alyp, gowy işleýärler, arkaýyn ýaşaýarlar. Onsoň olar ertirki günün bu günküden nä derejede gowy boljakdygyna, durmuşyň has-da mazmunly, has-da baý, gözəl bolmagy üçin bu gün nämeler etmelidigine göz ýetirmek üçin geljege nazar aýlaýarlar. Türkmenistanlylar öz bagtlaryna ynanýarlar, manyly durmuşlaryndan çuňňur lezzet alýarlar, bu gün päk zähmetlerine ähli güýçlerini, ukyplaryny, bilimlerini goşmak arkaly ertir onuň jomart miwelerini

* Gellapyň instituty – jemgyýetçilik pikirini öwrenmek boýunça ylmy-seljeriş merkezi. Ol ABS-da 1935-nji ýylda J. Gellap tarapyndan döredilipdir. Merkez içeri we daşary syýasatyň meseleleri boýunça ilat arasynda pikir soralsygyny geçirýär.

datjakdyklaryna, birigün bolsa ony has-da artdyrjakdyklaryna akyl ýetirip, kanagatlanma duýgusyny başdan geçirýärler.

Türkmenistanda ilatyň real girdejisi gyşarnyksyz ösýär, iş hakynyň, zähmet pensiýalarynyň, döwlet kömek pullarynyň, talyp haklarynyň möçberleri ýokarlanýar. Mysal üçin, 2010-njy ýylda ýurtda ortaça aýlyk iş haky öň ýanyndaky ýyla garanyňda 12,1% artdy. 2011-nji ýylyň ýanwaryndan başlap aýlyk iş haklary, pensiýalar, kömek pullary, talyp haklary ýene artdyryldy⁷¹.

Zähmet, durmuş ätiýaçlandyrmasy we pensiýa üpjünçiligi ýaly möhüm pudaklarda hem degerli reformalar geçirilýär. Ýurtda iş gözlegindäki raýatlara işe ýerleşmäge kömek edýän zähmet biržasy hereket edýär. Döwlet syna taýdan mümkinçilikleri çakli adamlara dykgat bilen üns berýär, olaryň saglyklaryny dikeltmekleri, öz mümkinçiliklerini görkezmekleri we jemgyýetçilik hem-de medeni durmuşa gatnaşmaklary üçin olara amatly şertleri döredýär.

Maşgalany goldamak Türkmenistanyň durmuş syýasatynyň aýrylmaz bölegidir. Ol syýasaty 2010-njy ýylyň 14-nji maýynda Daşoguz şäherinde Ýaşulular geňeşiniň mejlisinde sözlän sözünde milletiň lideri, ine, şeýle beýan etdi: «Demokratik bazar özgertmeleri – her bir maşgalanyň bolelin ýaşamagy – kuwwatly döwlet»⁷² Prezident Gurbanguly Berdimuhamedow durmuş gatnaşyklarynyň esasy taraplary hökmünde maşgalany, nikany goramak we pugtalandyrmak, eneligi we çagalygy aýawly saklamak barada ýadawsyz alada edýär. Pul tölegleri, salgyt ýeňillikleri, ene-atanyň çagalary terbiýelemäge çykarýan çykdajylaryny azaltmaga niýetlenen dürli hyzmatlar – bularyň hemmesi döwletiň çagalar üçin ýokary jogapkärçilik çekýänliginiň aýdyň alamatydyr. Kömege mätäç çagalar onuň aýratyn aladasy bilen gurşalyp alnandyr.

Oba ýaşaýjylarynyň durmuş derejelerini ýokarlandyrmak maksady bilen, 2010-njy ýylyň ýanwaryndan başlap, oba hojalyk önümçiliginde işleýän raýatlaryň pensiýasy hasaplananda iş hakyny hasaba almak boýunça çäklendirme aýryldy, döwlet durmuş ätiýaçlandyrmasyna geçirilýän tölege garamazdan, oba hojalygynda işlenen wagtyň stažy hem nazarda tutulýar. Şol ýyldan başlap, zähmetiň zyýanly we aýratyn agyr işlerini ýerine ýetirýän raýatlara ýeňillikli pensiýalar bellenilip başlandy. Mundan başga-da 2010-njy ýylyň 9-njy iýulynda Türkmenistanyň Prezidenti ýurtda raýatlaryň pensiýa üpjünçiliginiň häzirkizaman şertleýin-toplaýyş usulyny girizmek we Pensiýa gaznasyny döretmek hakynda Karar kabul etdi⁷³.

Şeýle faktlar hem türkmen halkynyň maddy hal-ýagdaýynyň ýokarlanandygyna şaýatlyk edýär. 2010-njy ýylda, 2009-njy ýyla

garanyňda, bölek haryt dolanyşygynyň möçberi 16,5%, ilata edilýän tölegli hyzmatyň mukdary 17,7%, ulaglaryň ähli görnüşlerinde ýolagçy gatnatmak 14,1% artdy. Şonuň bilen birlikde puluň hümmetsizlenmegi (inflýasiýa) 0,1% azaldy⁷⁴, bu bolsa ýurtda haryt bolçulygynyň döredilmegi we munuň netijesinde sarp ediş harytlaryna içerki nyrhalaryň peselmegi bilen şertlendirilendir. Şol harytlaryň resurslarynda azyk önümleriniň paýy 72%-e, azyk däl harytlaryň paýy 28%-e deňdir⁷⁵.

Bularyň üstüne Türkmenistanyň ilatynyň durmuş goldawynyň döwlet çäreleriniň toplumynda suwuň, tebigy gazyň, elektrik energiýasynyň mugt bolmagyny, hususy awtoulaglary bolan raýatlara benziniň kesgitli möçberiniň mugt berilýändigini, jemagat we ulag hyzmatlarynyň nyrhynyň juda azdygyny hem goşmak bolar, şeýle ýeňillikler daşary ýurtlulary aýratyn geň galdyrýar.

2010-njy ýylda, tutuşlygyna alanyňda, döwletiň netijeli durmuş syýasatyny amala aşyrmaga býujet serişdeleriniň 75%-i sarp edildi, 2011-nji ýylda bolsa bu serişdeleriň möçberi has-da artar⁷⁶. Halkyň durmuş taýdan goraglylygyny pugtalandyrmak maksady bilen saglygy goraýşy döwrebaplaşdyrmaga, bilimi reformirlemäge, ylmy we medeniýeti gülläp ösdürmäge, başgaça aýdanyňda, «adamyň eşreti üçin» goýulýan maýa goýumlary ýylyň-ýylyna artýar.

Ýaşaaýş jaý gurluşygy owalda-ahyrda görülmedik gerime eýe boldy. Ipoteka karzynyň örän oňaly şertlerinde raýatlar oňaly jaýlara göçüp barýarlar. Mysal üçin, diňe Lebap welaýatynda ipoteka maksatnamasynyň ýeňillikli bank karzlarynyň hasabyna durmuşa geçirilmeginiň barşynda 2010-njy ýylda ýaşaaýş jaýlarynyň 163-siniň gurluşygy bat alyp, olaryň 84-si eýýäm bina edildi⁷⁷.

Ilatyň durmuş-ýaşaaýş şertlerini mundan beýläk-de gowulandyrmak we ony arassaçylyk kadasyna hem-de öňdebaryjy halkara standartlaryna laýyk gelýän howpsuz agyz suwy bilen üpjün etmek üçin 2010-njy ýylyň 4-nji oktýabrynda Türkmenistanyň «Agyz suwy hakyndaky» Kanuny güýje girdi, 2011-nji ýylyň 10-njy ýanwarynda bolsa döwlet baştutany ýurduň ilatly ýerlerini arassa agyz suwy bilen üpjün etmegiň Baş maksatnamasyny tassyklady. Bu maksatnamada göz önünde tutulan anyk çäreler ilaty, şol sanda uzakdaky şäherçeleriň we öri meýdanlarynyň suw bilen üpjünçiligini düýpli gowulandyrar. Mekdep ýaşyna ýetmedik çagalar edaralaryny, mekdepleri we beýleki okuw jaýlaryny, hassahanalary, jemgyýetçilik ýymiti kärhanalaryny gowy hilli agyz suwy bilen üpjün etmäge ilkinji derejeli iş hökmünde ulý üns berilýär.

Türkmen obasy tanalmaz ýaly özgerýär, şonda ol özboluşlylygyny berk saklaýar. 2007-nji ýylda «Türkmenistanyň Prezidentiniň obalaryň, şäherçeleriniň, etraplardaky şäherleriň we etrap merkezleriniň ilatynyň durmuş-ýaşayş şertlerini düýpli özgertmek boýunça 2020-nji ýyla çenli döwür üçin Milli maksatnamasy» durmuşa geçirilip ugrady. Gerimi boýunça diýseň uly gurluşyk бүтін ýurdy, şol sanda uzak obalary gurşap aldy. Esenguly, Ruhubelent, Döwletli, Altyn sähra etraplarynyň täze merkezleri täsin gözelleşen şäherleriň nusgasyna öwürüldi. Hatda iň uzakdaky obalara hem joşgunly, döredijilikli durmuş aralaşýar.

Adamlaryň durmuş-ýaşayş şertlerini gowulandyrmak baradaky Milli maksatnamanyň çäklerinde sebitlerdäki gurluşyk işleri häzirkizaman önümçilik-ykdysady, inženerçilik-tehniki, ulag-kommunikasiýa we durmuş-medeni infrastrukturany döretmegiň 15 ugry bilen alnyp barylýar. Iri desgalar, şol sanda senagat kärhanalary, ähli amatlyklary bolan çagalar baglary, multimediyä enjamly mekdepler, lukmançylyk edaralary, medeniýet merkezleri, sport desgalary, sanly ATS-ler bina edilýär. Täze-täze ýollar, gaz geçirijiler, elektrik bilen üpjünçilik ulgamlary çekilýär. Ýeňillikli ipoteka karzlaşdyrmagyň netijesinde obalarda häzirkizaman ýaşayş jaýlarynyň gurluşygy aýratyn gerim alýar.

2010-njy ýylyň ortalaryna çenli agzalan Milli maksatnamany üstünlikli durmuşa geçirmek üçin ABŞ-nyň 1,4 milliard dollaryna barabar serişde sarp edildi. Ýurduň obalarynda çagalar baglarynyň 15-si, mekdepleriň 31-i, hassahanalaryň 24-si, umumy meýdany 1,2 million inedördül metr bolan ýaşayş jaýlary gurlup, ulanmaga berildi. Tutuş şol ýylyň dowamynda durmuş maksatly desgalaryň 54-sinde gurluşyk işleri tamamlandy, suw geçiriji ulgamlaryň 577 km-i, lagym turbalarynyň 66 km-i çekildi. Maýa goýumalaryny özleşdirmegiň ýyllyk meýilnamasy 134,2% ýerine ýetirildi, bu girdeji boýunça ösüş 2009-njy ýyla garanynda 0,5%-e barabar boldy⁷⁸.

Milli ykdysadyýetiň kuwwatyny artdyrmaga we ilatyň ýaşayş derejesini ýokarlandyrmaga ýardam etmeli dürli maksatly desgalaryň ähli ýerde giň gerimde alnyp barylmagy bilen, ýurdy bagy-bossanlyga büremek işine hem uly ähmiýet berilýär, ony geçirmegiň barşy bolsa döwlet baştutanynyň hut özüniň üns merkezinde durýar we ýurduň Hökümetiniň mejlisinde birsyhly ara alnyp maslahatlaşylýar. Ýaşyl ýaýlalary döretmek işi Türkmenistanyň Prezidentiniň ýörite kararlary bilen kesgitlenilýär, şol kararlary arkaly her ýylyň ekilmeli täze ýerleri bellenilýär. Däp boýunça ilkinji nahaly oturtmak bilen, milletiň lideri nobatdaky bag ekiş möwsümine ak pata berýär. Ministrler Kabinetiniň agzalary, dolandyryş edaralarynyň

ýolbaşçylary, daşary ýurtly diplomatlar, ýurduň köp sanly raýatlary onuň göreldesine eýerýärler. Çetde durýan adam ýok, garry diýmän, ýaş diýmän, hemmeler işe yhlas bilen ýapyşyp, jan edip işleýärler. Uly, zerur we asyly işe agzybirlilikde, arkalaşyp çemeleşilmeginde hem türkmen mentalitetiniň aýratynlygy ýüze çykýar.

Sebitdäki özgertmeler, täze ilatly nokatlarda desgalary gurmak hem-de ulanmaga bermek bilen bagly islendik düýpli taslamany başlamagyň we tamamlamagyň hökman täze bagyň ýa-da ýanyodanyň, käte giden ýaşyl ýaýlanyň düýbünüň tutulmagy bilen bilelikde amala aşyrylýandygy simwolikidir. Türkmenistanyň Prezidenti Gurbanguly Berdimuhamedowyň deňizýaka Esenguly şäherçesindeki täze bagda, Daşoguz, Lebap we Mary welaýatlarynyň täze etraplarynda, «Altyn asyr» Türkmen kölüniň I nobatdakysynyň, «Awaza» Milli syýahatçylyk zolagynyň (MSZ-nyň) infrastrukturasyynyň iri desgalary we beýlekiler ulanylmaga berleninde oturdan ilkinji nahallaryny ýatlap geçmek ýeterlikdir.

Soňky ýyllarda ýurtda gös-göni adamlara, olaryň saglygyna, ösmeklerine we kämilleşmeklerine hyzmat edýän pudaklaryň orny we ähmiýeti güýçlenýär. Bu has hem saglygy goraýşa we sporta, bilime we medeniýete, dynç alşa we syýahatçylyga degişlidir. Ýurdumyzyň saglygy goraýşy garaşsyzlyk döwründe öz ösüşinde önjeýli ädim ätdi. 2010-njy ýylda türkmen halky şanly senäni – «Saglyk» Döwlet toplumlaýyn maksatnamasynyň kabul edilmeginiň 15 ýyllygyny dabara bilen belläp geçdi. Şol maksatnamany esasy işläp taýýarlanlaryň we ideýa taýdan ruhlandyryjylaryň biri hem saglygy goraýşyň milli ulgamyna köp ýyllap baştutanlyk eden Türkmenistanyň Prezidenti Gurbanguly Berdimuhamedowdyr. Maksatnamanyň üstünlikli amala aşyrylmagy türkmenistanlylara halkara ülnülerinde edilýän lukmançylyk hyzmatlarynyň giň toplumyndan peýdalanmaga mümkinçilik berdi.

Häzirkizaman hassahanalarynyň, anyklaýyş we bejeriş merkezleriniň ulanylmaga berilmegi saglygy goraýyş ulgamynyň kämilleşmegine ýardam edýär. 2010-njy ýylyň 1-nji sentýabrynda Aşgabat şäheriniň demirgazygynda Türkmenistanyň Saglygy goraýyş we derman senagaty ministrliginiň ýokanç keseller merkezleri Müdiriýetiniň düzümine girýän birnäçe lukmançylyk edaralary – Merkezi deri-wenerologiki keselhana, Inçekeseli bejeriş we önüni alyş merkezi, SPID-iň önüni almak baradaky Milli merkez, Ýokanç keselleriň önüni alyş we bejeriş merkezi, Gan merkezi we Merkezleşdirilen barlaghana açyldy. Bu merkezler diňe bir näsaglara ýokary hünärde hyzmat etmäge, keselleri anyklamaga we bejermäge

mümkinçilik bermek bilen çäklenmän, eýsem dürli ylmy derňewleri geçirmäge, innowasion tehnologiýalary, şol sanda telemedisinany işjeň ulanmaga mümkinçilik berýär. Şol günün özünde saglygy goraýyş ugry üçin ýokary hünärli hünärmenler ýetişdirýän merkez bolmaly Türkmen döwlet lukmançylyk uniwersiteti Aşgabadyň günortasyndaky köpugurly täze toplumyň üstüni ýetirdi. Ýurduň Prezidenti Gurbanguly Berdimuhamedow täze lukmançylyk desgalarynyň açylyş dabarasyna gatnaşdy.

2010-njy ýylda Balkanabatda we Daşoguzda «Ene mähri» atly enäniň we çaganyň saglygyny goramak barada häzirkizaman merkezleri işe girizildi. Bu merkezler lukmançylyk tehnikasynyň iň soňky gazananlary bilen enjamlaşdyryldy. Oba medisinasynyň hem durky täzelenýär. Munuň netijesinde oba ýaşajylary ýerlerde ýokary hilli kömek almaga mümkinçilik gazandylar.

Derman senagatyny ösdürmek milli saglygy goraýyşyň ileri tutulýan ugurlarynyň biridir. Bu ugurda dermanlyk ösümlikleriň bejeriş häsiýetlerini ulanmak boýunça türkmen halkynyň gadymdan gelýän bilimidir tejribeleri giňden peýdalanylýar. Mähriban topragymyz bolsa şeýle ösümlüklere diýseň baýdyr. Prezident Gurbanguly Berdimuhamedowyň «Türkmenistanyň dermanlyk ösümlikleri» atly düýpli ylmy işi fitoterapiýanyň hakyky ensiklopediýasyna öwrüldi. Ol işiň 2-nji tomy 2010-njy ýylyň iýunynda türkmen, rus we iňlis dillerinde köp sanda aýratyn kitap bolup çykdy. Bu neşir diňe bir türkmen medisinasynyň däl, eýsem dünýä medisina ylmynyň mundan beýläkki ösüşi üçin hem uly nazary hem-de amaly ähmiýete eýedir.

Bütindünýä saglygy goraýyş guramasynyň (BSG) Türkmenistany gyzzyrma keseli ýok döwletleriň hataryna goşmak hakynda 2010-njy ýylda gelen karary ilatyň saglygyny gorap saklamakda ýurduň gazanan uly üstünligine şaýatlyk edýär. Özi hem Türkmenistan Bütindünýä saglygy goraýyş guramasynyň ýewropa sebitine degişli 53 döwletiň arasynda şeýle sertifikat berlen ilkinji ýurtdur⁷⁹. Türkmen medisinasynyň şeýle uly üstünligi «Saglyk» maksatnamasyny ýerine ýetirmek üçin alnyp barlan ägirt uly işiň miwesi we bu möhüm ugruň ösdürilmegine milletiň lideriniň goşan şahsy goşandynyň netijesidir. Muňa 2007-nji ýyldan başlap 2010-njy ýyla çenli Türkmenistanda çaga dogrulandaky ömrüň garaşylýan dowamlylygynyň 0,7 ýaş artmagy hem şaýatlyk edýär, bu bolsa, ilkinji nobatda, ýurtda çaga ölümüne we umumy ölümüne peselmeginiň hasabyna üpjün edildi⁸⁰.

Ýurdumyzda şypahana – kurort infrastrukturasy güýçli täzelenýär. Çünki adamlaryň saglygyny pugtalandyrmak üçin gowy, doly bahaly dynç alyş,

zerur halatynda bolsa ýokary hilli bejeriş gerek. 2010-njy ýylyň ýazynda Mary welaýatynda düýpli döwrebaplaşdyrylandan soň, belli Baýramaly böwrek şypahanasy açyldy, şol ýylyň 21-nji iýulynda, Türkmenistanyň Saglygy goraýyş we derman senagaty işgärleriniň gününde bolsa Lebap welaýatynda «Farap» şypahanasynyň täze desgalary ulanylmaga berildi.

Ýurdumyzyň ähli künjeklerinde şypahana-kurort toplumlary, abadanlaşdyrylan sagaldyş merkezleri gurulýar, olarda adamlaryň, şol sanda çagalaryň dynç almaklary we saglyklaryny bejermekleri üçin ähli şertler döredildi. 2010-njy ýylyň tomsunda «Awaza» MSZ-de «Arzuw» we «Daýanç» çagalar sagaldyş merkezleri ilkinji dynç alyjylary kabul etdi. Täze sagaldyş merkezleriniň we ýurtdaky ilkinji zoologiýa toplumynyň – Gökderede açylan janly tebigat milli muzeyi ýaş türkmenistanlylar üçin ajaýyp sowgat boldy. Tomus dynç alyş döwründe çagalaryň we ýetginjekleriň 87 müňden gowragy ýurduň dürli sagaldyş merkezlerinde dynç aldylar, olaryň 17 müňden gowragy Awazanyň we Gökderäniň sagaldyş merkezlerinde dynç aldylar⁸¹.

Türkmen lideriniň häzirkizaman medisinasyny ösdürmäge we «Saglyk» döwlet maksatnamasyny durmuşa geçirmäge, türkmen-täjik we türkmen-german hyzmatdaşlygyny güýçlendirmäge, dostlukly ýurtlaryň arasynda ylmy gatnaşyklary pugtalandyrmaga goşan ägirt uly şahsy goşandyny bellemek bilen, Abu Ali Ibn Sina (Awisenna) adyndaky Täjik döwlet lukmançylyk uniwersitetiniň alymlar geňeşi 2010-njy ýylyň martynda ýurdumyzyň lideri Gurbanguly Berdimuhamedowa respublikanyň bu abraýly ylym-bilim merkeziniň Hormatly professory diýen ady dakdy, Germaniýanyň implantologlar jemgyýeti bolsa 2010-njy ýylyň awgustynda ony özüniň Hormatly agzasy edip saýlady we degişli Hormat nyşany⁸² bilen sylaglady.

Ýurdumyzda bedenterbiýäni we sporty ösdürmäge, olary türkmenistanlylaryň gündelik durmuşyna yzygiderli ornaşdyrmaga, olaryň işleýän we ýaşaýan ýerlerinde köpçülikleýin-bedenterbiýe işini guramaga, okuwçy ýaşlaryň bedenterbiýesini gowulandyrmaga düýpli üns berilýär. Bedenterbiýe-sagaldyş hereketini we ýokary netijeli sporty ösdürmek Türkmenistanyň döwlet syýasatynyň aýrylmaz bölegidir we onuň gujurgatly lideriniň esasy aladasydyr. Uly stažly türgen bolmak bilen, döwlet baştutany Gurbanguly Berdimuhamedow özüniň şahsy göreldesi bilen diňe bir bedeni däl, eýsem ruhy taýdan hem pugtalandyrylan bedenterbiýe bilen yzygiderli meşgullanmagyň, sagdyn, işjeň ýaşaýyş ýörelgesini alyp barmagyň artykmaçlyklaryny ildeşlerine birsyhly görkezip gelýär. Türkmenistanyň

Prezidenti – Milli Olimpiýa komitetiniň Başlygy, Aziýanyň Olimpiýa geňeşiniň iň ýokary sylagy – Hormat ordeniniň, mundan başga-da Bütindünýä karate* federasiýasynyň gara guşagynyň 6-njy danynyň eýesi Gurbanguly Berdimuhamedow bu babatda anyk hem-de yzygiderli çäreleri durmuşa geçirýär.

Ýurdumyzda dünýä standartlaryna laýyk gelýän häzirkizaman sport infrastrukturasy maksada okgunly emele getirilýär. Hemme ýerde bedenterbiýe-sagaldyş toplumlary, stadionlar, gimnastika zallary, basketbol we woleýbol meýdançalary, tennis kortlary, suwa düşülýän howuzlar, aýlawlar, awtodromlar we beýleki desgalar gurulýar. Mysal üçin, 2010-njy ýylda Daşoguz şäherinde 10 müň orunlyk stadion, Lebap welaýatynda bolsa ençeme sport mekdepleri ulanmaga berildi.

2010-njy ýylyň 3-nji sentýabrynda Türkmenistanyň Prezidenti Aşgabat şäherinde Olimpiýa şäherjiginiň I nobatdakysyny gurmak hakynda karara gol çekdi, bu maksat üçin ABŞ-nyň tas 2 milliard dollary möçberinde diýen ýaly pul goýberdi, 5-nji noýabrda bolsa ol sebitde iň iri köpugurly sport toplumynyň düýbünüň tutulyşyna gatnaşdy⁸³. 30 desgany öz içine aljak bu şäherjik diňe bir paýtagtyň bezegine öwrülmän, eýsem ýurduň ýygyny toparlary halkara ýaryşlaryna gatnaşmaga taýýarlanýarkalar, olar üçin kuwwatly okuw-türgenleşik meýdany, onuň olimpiýa rezewini terbiýelemegiň binýady hem bolar.

Täze-täze sport desgalarynyň gurulmagy netijesinde bedenterbiýe we sport bilen meşgullanmaga höwes bildirýänleriň sany görnetin artdy. Eger 1998-nji ýylda ýurdumyzda 1,3 million adam sport bilen meşgullanan bolsa, onda 2009-njy ýylda sport bilen 2 million adam meşgul boldy⁸⁴. Bu gün olar köp sanly sport seksiýalaryndan özleriniň iň gowy görýän seksiýasyny saýlap almaga mümkinçilik tapdylar. Biziň ýyly ýurdumyz üçin sportuň buzda tyýpmak we hokkeý ýaly häsiýetli bolmadyk görnüşleri hem giňden ýaýrap ugrady. Ýaşlaryň arasynda bir wagtlar Gündogaryň ekzotiki bolup görünýän söweş sungatlary indi öwrendekli görnüşlere öwrüldi. Sportuň nusgawy görnüşlerine golaýlaşmak, şol bir wagtyň özünde-de onuň täze görnüşlerini ele almak bilen, türkmenistanlylar at çapmak, at üstünde dürli maşklary ýerine ýetirmek, göreş tutmak, ýaglyga towusmak ýaly milli oýunlary hem ýatdan çykarmaýarlar.

* Milli sport hereketini ösdürmäge goşan ajaýyp goşandy, Ýaponiýanyň söweş sungatyny Türkmenistanda ýaýratmakda bitiren uly hyzmatlary üçin Gurbanguly Berdimuhamedow Ähliýapon «karate-de» federasiýasynyň Hormatly agzasy edilip saýlandy. 2010-njy ýylyň 5-nji martynda Aşgabat şäherinde oňa degişli şahadatnama we ady ýazylan kimono gowşuryldy.

2010-njy ýylyň aýaklarynda Türkmenistanda sport mekdepleriniň 112-si netijeli işläp, olarda ýaş nesle sportuň 44 görnüşü boýunça tälim öwreden, takmynan, 2 müň tälimçi zähmet çekdi. Şol mekdeplerde okaýanlaryň umumy sany 55 müň adamdan-da geçdi. Munuň daşyndan şäherlerde sport zallarynyň 2,5 müňe golaýy, oýun oýnalýan meýdançalaryň 7 müňi, ýüzülýän howuzlaryň 18-si hereket etdi⁸⁵.

Ýurtda köpçülikleýin sport hereketi gitdigiçe möwç alýar. Milletiň lideriniň 2009-njy ýylyň noýabryndaky çagyryşyna seslenmek bilen, halk hojalygynyň dürli pudaklarynyň işgärleriniň münlerçesi, ministrlikleriň we pudak edaralarynyň işgärleri, mekdepleriň we ýokary okuw mekdepleriniň okuwçylary «Türkmenistan – ruhubelentligiň we sagdynlygyň mekany» atly I Umumymilli spartakiada gatnaşdy, bu spartakiadanyň tamamlajy ýaryşlary 2010-njy ýylyň 7-nji aprelinde belenilýän Bütindünýä saglyk gününe gabatlandy. Spartakiadanyň başlanan günü sport söýüjileriň 216 müňden-de köprägi meýdançalara çykdy, olar sportuň 12 görnüşü boýunça ýurtda döredilen 2628 topara wekilçilik etdiler. Spartakiadanyň ýeňijileri 6 görnüş boýunça kesgitlenildi. Olaryň hemmesine Türkmenistanyň Prezidentiniň adyndan gymmat bahaly baýraklar gowşuryldy⁸⁶.

Bu gün türkmen sporty görnüp-eşidilmedik belentliklere ýetdi, ýurtda iri halkara ýaryşlarynyň geçirilmegi we Türkmenistanyň türgenleriniň daşary ýurtlarda geçirilýän bäsleşiklere we çempionatlara barha giň gatnaşmaklary netijesinde öz ösüşinde kuwwatly badalga aldy. Dünýäde birinjiligi almak ugrundaky ýaryşlarda türkmen türgenleriniň gazanýan üstünlikleri barada jahanyň dumly-duşundan şatlykly habarlar yzygiderli gelip dur. Mysal üçin, 2010-njy ýylda olar halkara ýaryşlarynyň 132-sine gatnaşyp, 174 medal, şol sanda 40 sany altyn medal (2009-njy ýyldakysyndan 7 medal köp), 45 sany kümüş we 89 sany bürünç medal aldylar. Türkmen türgenleri garaşsyzlyk ýyllary içinde Watanyň sport abraýyny mynasyp goramak, onuň şan-şöhratyny dünýä ýaýmak arkaly halkara derejeli sylaglaryň 2 müňe golaýyna mynasyp boldular⁸⁷.

Öz hatarlarynda 45 döwleti birleşdirýän Aziýa Olimpiýa geňeşiniň 2017-nji ýylda Aşgabat şäherinde ýapyk jaýlarda we söweşeň sungatlar boýunça V Aziýa oýunlaryny geçirmek hakynda 2010-njy ýylyň 20-nji dekabrynda kabul eden karary Türkmenistanyň Prezidentiniň ýolbaşçylygy astynda we onuň gös-göni gatnaşmagynda ýurtda bedenterbiýäni we sporty giňden ösdürmek, ony halkara sport proseslerine goşmak barada alnyp barylýan giň gerimli işiň aýdyň netijesidir. Türkmenistanyň sebitde ilkinji bolup şeýle oýunlary geçirmek hukugyna eýe bolmagy, döwlet baştutany Gurbanguly

Berdimuhamedowyň aýdyşy ýaly, «örän guwandyrjy wakadyr. Gözel paýtagtymyz Aşgabatda ähli amatlyklary bolan iň häzirkizaman «Olimpiýa» sport şäherjiginiň gurluşygyna badalga berilmegi hem ýurdumyzda Aziýa oýunlaryny ýokary derejede geçirmäge bize mümkinçilik berer»⁸⁸.

Özüniň «Türkmenistanyň ykdysady strategiýasy: halka daýanyp, halkyň hatyrasyna» atly ylmy işinde milletiň lideri Gurbanguly Berdimuhamedow durmuş, adam faktory islendik başlangyjyň netijesini kesgitlep, islendik ýurduň progresiniň esasy hereketlendirijisi bolup durýar diýip nygtaýar. Muny «Döwlet adam üçindir!» diýen şygar astynda Türkmenistanda üstünlikli amala aşyrylýan we ilkinji nobatda durmuş wezipelerini çözmäge gönükdirilen milli maksatnamalar ynandyryjylyk bilen tassyklaýarlar.

Bilimiň, ylmyň we medeniýetiň progresi

Birnäçe ýyl mundan ozal çig mal gorunyň, işçi güýjüniň we önümçilik serişdeleriniň bolmagy ýurduň baýlygynyň, onuň durnukly we sazlaşykly ösmeginiň esasy çeşmesi hasap edilýärdi. Bu gün bu babatda adam resurslarynyň – ýokary tehnologiýalar ulgamlarynda işlemek ukyby bolan ýokary hünärli hünärmenleriň sany we hili ýaly düýpli faktorlar ön hatarlara çykýarlar. Täze Galkynuş eýýamynda Türkmenistany ösdürmegiň esasy modeli hökmünde adam baýlygynyň çykyş edýändigini nygtamak bilen, ýurdumyzyň baştutany Gurbanguly Berdimuhamedow: «Türkmenistan ýagdaýlaryň we üstünliklere tarap ädimleriň toplumyny utgaşdyrýan iň öndebaryjy dünýä tejribesini özüne siňdirip, häzirkizaman jemgyýetiniň hakyky gymmatlygynyň baýlyklarda däl-de, eýsem adamlardadygyny, olaryň bilimindedigini, hünär derejesindedigini we zähmetleriniň netijesindedigini ilki başda özüne, soňra bolsa beýlekilere subut etdi»⁸⁹ diýip aýdýar.

Türkmenistanyň Prezidenti Gurbanguly Berdimuhamedowyň täze progressiw ideologiýasy mundan beýläkki döwlet gurluşynyň, ýokary ynsanperwerlik ýörelgeli hem-de ruhy päk jemgyýeti kemala getirmegiň kuwwatly ysnyşdyryjy faktorydyr, onuň esasy syýasy ugry «Döwlet adam üçindir!» diýen şygardyr.

Syýasatyň, ideologiýanyň we medeniýetiň bir-birleriniň içinden eriş-argaç bolup geçmeklerinde ideologiýa esasy orun degişlidir, çünki anyk döwlet ugruny amala aşyrmagyň maksatlaryny, ýollaryny we serişdelerini hut şol kesgitleýär. Täze Galkynuş eýýamynyň ideologiýasy häzirkizaman

şertlerinde türkmen jemgyýetini we döwletini ösdürmegiň tutuşlaýyn konsepsiýasydyr. Ol ähliahk häsiýetlidir we her bir şahsyň jemgyýetçilik ösüşi prosesine çekilmegine gönükdirilendir. Onuň pelsepewi-dünýägarayyş hem-de syýasy-ykdysady manysy Türkmen döwletiniň baştutanynyň işlerinde anyk beýanyňy tapandyr.

Türkmenistanyň täze ideologiýasy ýurdumyzyň we dünýä medeniýetiniň, häzirkizaman hakykatlarynyň we talaplarynyň iň gowy gazananlary nazarda tutulyp, kemala getirilýär. Şonuň üçin türkmen halkynyň owaldan gelýän döp-dessurlarynyň onuň baý taryhy-medeni mirasynyň aýrylmaz bölegi hökmünde täzeden dikeldilmeginiň we aýawly saklanylmagynyň uly ähmiýeti bardyr.

Milletiň lideriniň hasap edişi ýaly, täze Galkynyş eýýamynyň ideologiýasynyň ileri tutulýan ugry halkyň taryhy, durmuş, medeni we ruhy tejribesini, onuň milli mirasyny ýurduň häzirkizaman ösüşiniň wezipeleri bilen döredijilikli utgaşdyrýan täze durmuş pelsepesi bolmalydyr. Şu jähtden ol alymlara, mugallymlara, medeniýet işgärlerine, žurnalistlere möhüm orun berip, Türkmenistanyň täze ideologiýasyna döredijilikli akyl ýetirmek, onuň derwaýys meselelerini, gözbaşlaryny, many-mazmunyny, häsiýetli aýratynlyklaryny we çelgilerini hemmetaraplaýyn we çuňňur işläp taýýarlamak, durmuş-ykdysady progresiň iň kuwwatly serişdesi bolan jemgyýetçilik aňyny işjeňleşdirmek üçin olaryň güýçlerini jemlemäge çagyryr⁹⁰.

Türkmenistanyň Prezidenti Gurbanguly Berdimuhamedow ýurduň täze ideologiýasyny hakyky işler, şol sanda ösüp gelýän ýaş nesli türkmen halkynyň mizemez ruhy-ahlak we ynsanperwerlikli ýörelgelerinde terbiýelemek bilen berkidýär. Döwlet baştutany: «Ýokary hilli bilim, ylmy ösüş, ýaşlaryň sagdyn durmuş hem-de beýik ahlak gymmatlyklary ruhunda terbiýelenmegi biziň geljegimiziň esasy düzýär»⁹¹ diýip belleýär. Ýaş ýigitlerde we gyzlarda Watanyň ykbaly we bähbitleri ugrunda, mukaddes garaşsyzlygyň beýik üstünliklerini aýap saklamak we goramak ugrunda jogapkärçilik duýgusyny kemala getirmek bilen, olaryň özlerini gurşap alan faktlardan dogry baş çykarmaklaryny, bolgusyz düşünelere ten bermezliklerini, akyl-paýhaslarynyň has ýiti, has görgür bolup, olaryň geljege batyrgaý garamaklaryny gazanmak möhümdir.

Ýaşlaryň häzirkizaman bilimini ele almaklary, olaryň watançylyk we ýokary ahlaklylyk ruhunda terbiýelenmekleri meselelerine birsyhly üns bermek bilen, Türkmenistanyň Prezidenti ösüp gelýän ýaş nesliň arasynda terbiýeçilik işini güýçlendirmegiň, hususan-da, okuw jaýlarynda güýçlendirmegiň, olaryň

boş wagtlaryny peýdaly, gyzykly we mazmunly geçirmeklerini guramagyň zerurdygyny ýatladýar, ýaşlaryň türkmen halkyna mahsus bolan asylyly moral sypatlarynyň esasynda terbiýelenmeginiň möhümdigini nygtaýar. Ol bu iş bilen Türkmenistanyň Bilim ministrliginiň, ýurduň ýaşlar guramasynyň, beýleki pudak edaralarynyň Umumymilli «Galkynyş» hereketine girýän jemgyýetçilik guramalary bilen bilelikde, el-ele berip meşgullanmalydyrlar diýip hasap edýär⁹². Ýaşlary terbiýelemekde ruhy halypaçylygyň, ahlak däpleriniň dowamatlylygynyň örän uly orny bardyr, ýaşulularymyz bolsa şol däpleri jemgyýetimizde saklap gelijilerdir.

Türkmenistanda bilim we ylym ýokary depginler bilen ösdürilýär, çünki olar jemgyýetiň durmuş-ykdysady, ruhy hem-de medeni ösüşlerini kesgitleýän binýatlaýyn ulgamlardyr, olar ýurdumyzy ösüşiň täze belentliklerine alyp çykýan esasy başgançaklardyr. Bu ulgamlary kämilleşdirmekde halkyň abadan durmuşynyň gözbaşlarynyň ýatandygyny nazarda tutmak bilen, döwlet olara birsyhly goldaw berýär, bilim we ylym ulgamlaryny guramaçylyk taýdan üýtgedip gurmagy, olary täze şertlere we talaplara uýgunlaşdyrmagy amala aşyrýar.

Ýurdumyzyň bilim ugry pederlerimizň köp asyrlaryň dowamynda kemala getiren dünýägaraýyş, ruhy-ahlak we pelsepe gymmatlyklaryny, etnopedagogikanyň in gowy nusgalaryny özüne siňdirendir, ylmyň we bilimiň dünýä ulgamy, onuň gazananlary we tejribesi bilen sazlaşykly barýandyr. Ol ýurdumyzyň intellektual potensialynyň ösmegi, ilatyň bilim we medeni derejesiniň dünýäniň in gowy standartlaryna deňleşmegi üçin amatly şertler döredendir. Bu gün Türkmenistanyň raýatlary üçin gowy hilli bilim almaga, hünär saýlamaga, öz zehinlerini we ukyplaryny doly açyp görkezmäge giň mümkinçilikler döredildi. Bu bolsa ýaşlarda bilimlere bolan höwesini güýçlendirdi, mekdep we ýokary okuw jaýlarynyň mugallymlarynyň okuw-terbiýeçilik işiniň netijeliligini ýokarlandyrdy.

Milletiň lideri Gurbanguly Berdimuhamedowyň başyny başlan bilim reformalarynyň saýasynda türkmen ýaşlary häzirkizaman bilimini we terbiýesini alýarlar, ol bilim, terbiýe bolsa diňe gözýetimi giňeltmäge hem-de bilimleriň derejesini birsyhly ýokarlandyrmaga niýetlenilmän, eýsem bilim edaralaryndaky okuw-terbiýeçilik işini kämilleşdirmäge, ýurduň ogan-gyzlarynda watançylyk duýgusyny ýokarlandyrmaga we olarda Watanyň mundan beýläk-de gülläp ösmegine saldamly goşant goşmak hyjuwyny öňküsinden-de güýçlendirmäge niýetlenilendir.

Geljekki milli intellektual elitany kemala getirmek mekdep partasyndan başlanýar. 2010-njy ýylda okuwçylara diňe bir bilim bermek bilen

çäklenmän, eýsem ony birsyhly özbaşdak ele almaga zerurlygy, islegi we endigi işläp taýýarlamaga ukyply mekdep bilim ulgamyny mundan beýläk-de çalt ösdürmäge esasy üns berildi.

Şol ýyl ýurdumyzyň şäherlerinde we obalarynda Internetiň global ulgamyna sapylan kompýuterler bilen doly enjamlaşdyrylan, öňdebaryjy okuw-barlaghana enjamlary, interaktiw we multimedîýa tehnologiýalary bolan orta okuw jaýlarynyň binalarynyň gurluşygy dowam etdirildi. 2010-njy ýylyň 1-nji sentýabrynda Aşgabat şäherinde her biri 600 orunlyk iki sany täze orta bilim berýän mekdep açyldy. Mary welaýatynyň Tagtabazar etrabyňyň, Lebap welaýatynyň Galkynyş etrabyňyň, Daşoguz şäheriniň, Daşoguz welaýatynyň S.A.Nyýazow adyndaky we Görogly etraplarynyň ýaş ýaşajylary hem täze mekdeplere göçüp bardylar.

Ýurdumyzda dürli okuw kitaplaryny we okuw esbaplaryny taýýarlamak we çap etmek barada uly işler alnyp barylýar. Her ýyl şeýle neşirleriň 100-e golaýy çap edilip, mekdeplere paýlanylýar. Olaryň arasynda öňki okuw kitaplarynyň täzeden neşir edilýänleri hem, ilkinji gezek neşir edilýänleri hem bar⁹³.

Ýöriteleşdirilen kurslarda, okuw maksatnamalarynda, amaly konferensiýalarda mugallym kadrlaryny taýýarlamak we hünärlerini artdyrmak ulgamy täzelenýär. Ahal welaýatynyň Gökdepe etrabyňyň Yzgant obasyndaky Berdimuhamet Annaýew adyndaky umumybilim berýän 27-nji orta mekdebiň binýadynda hereket edýän Türkmenistanyň Bilim ministrliginiň Döwlet okuw-usulyýet merkezi mugallymlaryň hünär ussatlyklaryny artdyryýan meşhur ýere öwrüldi.

Ösüp gelyän ýaş nesli okadýan we terbiýeleýän, jemgyýetiň bilimini artdyryýan we munda «paýhasly, sahawatly, müdimi» sypatlary tassyklaýan mugallymlar iň täze bilim usulyýetlerini we maglumatlar tehnologiýalaryny özleşdirýärler. Häzirkizaman ylmyňyň we tehnikasynyň gazananlary olara barha uly kömek berýär. Ýurduň mekdeplerinde kompýuter maksatnamalaryny, lingofon enjamyny öwredýän multimedîýa tagtalary barha işjeň ulanylýar. Interaktiw usullaryň, tablislaryň, diagrammalaryň, fotosuratlaryň, şeýle hem filmleriň, sesli kompozisiýalaryň, multiplikasiýalaryň giňden ulanylmagy sapaklary has mazmunly, has saldamly edýär.

Türkmenistanyň mekdep mugallymlarynyň halkara gatnaşyklary giňeýär, şol mugallymlaryň birentegi daşary döwletlerde mugallymçylyk hünärlerini artdyrdylar.

Okuw işine täze usullary ornaşdyrmak onuň netijeliligini ýokarlandyrmagy üpjün edýär, muňa, hususan-da, türkmenistanly okuwçylaryň halkara

intellektual ýaryşlarynda üstünlikli çykyş edýändigleri hem şaýatlyk edýär. Mekdep okuwçylarynyň öz ýurdumyzda we onuň çäklerinden daşarda okuw sapaklary boýunça birsyhly guralýan dürli bäsleşikleri we olimpiadalary zehinli ýaşlary ýüze çykarmagyň ýollarynyň biridir. Eger 2007-nji ýylda Türkmenistanyň mekdep okuwçylary halkara intellektual ýaryşlarynda dürli gymmaty bolan medallaryň 23-sini alan bolsalar, onda olar 2008-nji ýylda 35 medala, 2009-njy ýylda 37 medala, 2010-njy ýylda bolsa 67 medala mynasyp boldular⁹⁴.

Ýaşlaryň hünär saýlamaklary we olary taýýarlamak işi döwletiň we jemgyýetiň aýratyn üns berýän ugrudyr. Türkmenistanyň 2009-njy ýylyň 15-nji awgustynda kabul edilen «Bilim hakyndaky» Kanunyna laýyklykda ýurdumyzda hünär basgançaklarynyň 4-si işleýär. Olar başlangyç, orta, ýörite orta we ýokary okuw mekdebinden soňky basgançaklardyr. Hünärment mekdeplerinden ybarat bolan başlangyç hünär bilimi ulgamy iň köpçülikleýin ulgamdyr. Olarda ýurduň hünär bilimi ulgamynda okaýanlaryň 60%-e golaýy jemlenendir⁹⁵. Munuň özi her bir ýaş ýigidiň we gyzyň ilkinji hünäri almagy üçin hemmelere amatly, bäsleşiksiz ýoldur*.

Türkmenistanyň Prezidentiniň 2010-njy ýylyň 25-nji iýunynda kabul eden kararyna laýyklykda ýurdy hünär ussatlygy bolan hünärmenler bilen üpjün etmek üçin başlangyç hünär mekdepleriniň birnäçesinde orta hünär uçilişseleriniň 7-si döredildi, olarda okuwyň möhleti 2-2,5 ýyla barabardyr. Olar Aşgabat şäherindäki energetika we gurluşyk uçilişseleri, Balkanabat şäherindäki nebit uçilişsesi, Mary şäherindäki nebitgaz uçilişsesi we Baýramaly, Daşoguz, Türkmenabat şäherlerindäki⁹⁶ agrosenagat uçilişseleridir. 3 ministrligiň we 2 döwlet konserniniň pudaklaýyn tabynlygynda bolan bu okuw jaýlaryna 2 müňe golaý okuwçy kabul edildi⁹⁷. Munuň özi önümçiligiň dürli pudaklary üçin orta derejeli ökde hünärli hünärmenleri taýýarlamagy has ýokary derejä çykarmaga mümkinçilik berdi.

Agzalan orta hünärment uçilişselerinden daşary 2010-njy ýylyň 1-nji iýunynda, Çagalary goramagyň Halkara gününde Aşgabat şäherinde açylan we oba medeniýet öýleri, kitaphanalar hem-de çeper höwesjeňler toparlary üçin ökde hünärli hünärmenleri taýýarlamaga niýetlenilen Türkmen döwlet medeniýet we sungat mekdebi özünde terbiýelenjek okuwçylary ilkinji gezek kabul etdi.

* Başlangyç hünär mekdepleri umumy orta bilimiň esasynda ýurduň halk hojalygynyň dürli pudaklary üçin işçileri taýýarlaýarlar. Olarda okamagyň möhleti 3 aýdan 1,5 ýyla çenlidir. Bu mekdepleriň uçurymlary ykdysadyýetiň dürli ugurlarynda zähmet çekýärler.

2010–2011-nji okuw ýylynda ýurduň ýörite orta mekdeplerine kabul edilýän okuwçylaryň sany artdyryldy, halk hojalygynyň dürli pudaklarynyň ökde hünärli hünärmenlere bolan islegleri nazarda tutulyp, täze hünärler girizildi. Eger-de 2009–2010-njy okuw ýylynda ýörite orta okuw jaýlaryna 1758 okuwçy kabul edilen bolsa, onda 2010–2011-nji okuw ýylynda 3383 adam kabul edildi⁹⁸.

Milletiň lideriniň ýokary bilim ulgamyny reformirlmek baradaky* batyrgaý başlangyjy oňyn netijeler berýär. Ýokary okuw mekdepleri özboluşly ylmy-barlag merkezlerine öwürlip, ol ýerde döredijilik hyjuwy bilen joşýan ýaşlar tejribeli halypalaryň ýolbaşçylygynda ugurlaryň giň toplumlary boýunça, şol sanda ykdysadyýetiň dürli pudaklarynyň ösüşi bilen bagly ugurlarda, medisina, tebigy we jemgyýetçilik ylmlary, kommunikasiýa tehnologiýalary we önümçiligi awtomatlaşdyrmak boýunça alnyp barylýan derňewlere işjeň gatnaşýarlar.

Ýaş nesli okatmagyň we terbiýelemegiň ýokary derejesini üpjün etmek, şeýle hem ýokary bilim ugruny kämilleşdirmek maksady bilen, Türkmenistanyň Prezidenti 2010-njy ýylyň 5-nji fewralyndaky kararynyň esasynda ýurduň ýokary okuw mekdepleriniň düzümini tassyklady, oňa laýyklykda olarda täze fakultetleriň 7-si, kafedralaryň 48-si açyldy⁹⁹. 2010-njy ýylyň 10-njy iýunynda Türkmenistanyň Ministrler Kabinetiniň mejlisindäki çykyşynda döwlet baştutany önümçilik tejribesini geçýän wagtlary talyplary şertnama esasynda işe kabul etmegi tabşyrdy, munuň özi talyplar üçin hünäri ele almaga goşmaça höweslendirme bolar. Şeýle çemeleşme halk hojalygynyň ähli pudaklaryna hödür edildi. 2010-njy ýylyň 4-nji noýabrynda bolsa Türkmenistanyň Prezidenti 2011-nji ýylyň 1-nji sentýabryna çenli ýurduň ýokary okuw mekdepleriniň elektron kitaphanalarynyň bitewi ulgamyny döretmek hakyndaky karara gol çekdi¹⁰⁰.

2010–2011-nji okuw ýylynda ýurduň ýokary okuw mekdepleriniň sany Daşoguz şäherinde Türkmen oba hojalyk institutynyň, Türkmenbaşy şäherinde Türkmenistanyň Goranmak ministrliginiň Harby-deňiz institutynyň açylmagynyň hasabyna ösdi. Ýokary okuw mekdepleriniň

* Ýurduň ýokary okuw mekdeplerinde okatmagyň möhletini 5 (6) ýyla çenli uzaltmak, mugallymlaryň ýyllyk «ýüküniň» 1250 sagatdan 850 sagada getirilmegi, okuw maksatnamalaryna we meýilnamalaryna täzedan garamak, hünärmenleri taýýarlamagyň ugurlarynyň 33 diýlip bellenilmegi, şeýle hem Türkmenistanyň ýokary okuw jaýlaryna her ýylda kabul edilýän talyplaryň sanyny artdyrmak barada döwlet baştutanyň çözgütleri ýurduň ýokary okuw jaýlarynda okuw-terbiýeçilik prosesini kämilleşdirmegiň ýolunda ädilen hakyky ädimler boldy.

käbirinde talyplara 30-dan-da köp hünär boýunça tälim berip başlan täze fakultetler we kafedralar işläp başlady¹⁰¹. Mysal üçin, Türkmenistanyň Goranmak ministrliginiň Beýik Saparmyrat Türkmenbaşy adyndaky Harby institutynda harby uçarmanlary taýýarlaýan bölüm açyldy, S.A.Nyýazow adyndaky Türkmen oba hojalyk uniwersitetinde «Tokaý we seýil bag hojalygy» hünäri girizildi, Türkmen döwlet medeniýet institutynda bolsa estrada we sirk artistleri taýýarlanylýp ugrady¹⁰².

2010-njy ýylda ýurtda ýokary okuw mekdepleriniň 8-siniň täze binalarynyň gurluşygy alnyp barylýdy, olaryň üçüsi eýýäm ulanylmaga berildi. Aşgabat şäherinde Türkmenistanyň Döwlet lukmançylyk uniwersitetiniň jaýy gurlup, ondaky 5 fakultetde we 43 kafedrada, şeýle hem diplomdan soňky taýýarlyk bölümünde we ylmy-barlag merkezinde geljekki hünärmenler taýýarlanylýar. Mary şäherinde Döwlet energetika institutynyň binalar toplumy talyplar üçin gapylaryny giňden açdy, ol ýerde iki fakultetde 8 hünär boýunça 950 talyp, şol sanda Owganystandan gelen 31 okuwçy bilim alýar. Daşoguz şäherinde Türkmen oba hojalyk instituty täze jaýda ýerleşdirildi, onda giriş synaglary boýunça bäsleşik esasynda ilkinji 180 talyp okuwa kabul edildi¹⁰³.

Ýurduň ýokary okuw mekdepleriniň talyplary we mugallymlary üçin neşirýat gullugy garaşsyzlyk ýyllary içinde dürli sapaklar boýunça okuw kitaplarynyň we okuw gollanmalarynyň 4314-sini çap etdi, şeýle hem mugallymçylyk mekdepleri üçin ähli sapaklar boýunça şeýle kitaplaryň 48-si, lukmançylyk mekdepleri üçin bolsa 45 sapak boýunça okuw kitaplarynyň we okuw gollanmalarynyň 27-si neşir edildi¹⁰⁴.

2010-njy ýylda ýurdumyzyň ýokary okuw mekdepleri, 2007-nji ýyla garanyňda, talyplary okuwa kabul etmegi 20% artdyrdy. Birinji ýyl talyplarynyň 4455-si talyplar auditoriýalarynda sapak geçip başladylar, bu bolsa öňki ýyla garanyňda 260 adam köp diýmekdir. In mynasyp ýigitler we gyzlar talyplar hataryny doldurdylar¹⁰⁵.

«Biziň ýurdumyzda amala aşyrylýan bilim reformasy onuň giň halkara gatnaşyklaryna, ylym, bilim we medeniýet ulgamlaryndaky alyş-çalyşlara gatnaşmagyny göz önünde tutýar»¹⁰⁶ – diýip, döwlet baştutany Gurbanguly Berdimuhamedow aýdýar. 2007-nji ýyl bilen deňeşdireniňde, 2010-njy ýylda döwletara ylalaşyklarynyň çäklerinde abraýly daşary ýurt ýokary okuw mekdeplerine iberilen ýaş türkmenistanlylaryň sany 6 esseden-de artdy. Türkmenistanly oglan-gyzlaryň 2,8 müňden gowragy bäsleşiklerden geçip, Ýewropanyň, Aziýanyň, GDA ýurtlarynyň we Amerikanyň esasy ýokary okuw mekdeplerine okamaga gitdiler¹⁰⁷.

Milli bilim ulgamyna dünýä standartlaryny ornaşdyrmak bilen, Türkmenistan gumanitar ugurda BMG, ÝB, yklymyň esasy ylym-bilim merkezleri bilen gatnaşygyny giňeldýär. «TEMPUS», «TASIS», DAAT, «Infotuk» ýaly halkara maksatnamalarynyň çäklerindäki ençeme netijeli taslamalaryň durmuşa geçirilmegi, hünärmenler alyş-çalşygyny işjeňleşdirmek, talyplaryň hünär derejelerini artdyrmak üçin daşary ýurtlara iberilip durulmagy (stažirowkalary), yzygiderli okuw maslahatlarynyň, ylmy konferensiýalaryň geçirilmegi we beýlekiler bu netijeli partnýorçylygyň amaly netijesidir.

Döwletiň we jemgyýetiň ösüşinde ylmyň hereketlendiriji güýçdügi, ylmy pikiriň kämillik derejesiniň bolsa onuň ösüşiniň we potensial mümkinçilikleriniň görkezijisidigi we onuň şeýledigine hem galýandygy hemmelere aýan hakykatdyr. Bu ylmyň, tehnikaýnyň we ynsan paýhasynyň görnüp-üşidilmedik derejede ösen döwri bolan XXI asyryda aýratyn-da göze ilerliklidir. Ine, şonuň üçin hem täze Galkynyş eýýamynda Prezident Gurbanguly Berdimuhamedowyň ýolbaşçylygy astynda Türkmenistanda jemgyýeti özgertmek, ony täze-täze sepgitlere we dünýäniň ykrar etmegine çykarmak barada göz önünde tutulan meýilnamalary ýerine ýetirmekde ýurdumyzyň ylmynyň ornuny we ähmiýetini ýokarlandyrmak boýunça äýgýtly ädimler ädildi. Gysga döwrüň içinde bu ugurda dünýäniň gazananlaryny we öňdebaryjy tejribesini nazarda tutmak bilen, milli ylmyň infrastrukturasy reformirlenildi, ol alymlaryň döwlet tarapyndan doly goldanylmagyna, döredijilikli başlangyçlary moral taýdan höweslendirmegiň we maddy taýdan goldamagyň ygtybarly ulgamyna esaslanýan has netijeli ugruna eýe boldy. 2009-njy ýylda Türkmenistanyň Ylymlar akademiýasy (TYA) öz işine täzeden başlady, onuň çäklerinde täze ylmy-barlag edaralary açyldy. Munuň özi milletiň intellektual potensialynyň ösmegine, onuň ýurduň ykdysadyýetiniň innowasion taýdan ösdürilmegi üçin netijeli işläp başlamagyna kuwwatly badalga berdi.

Ylmyň güýçli ösmegi diňe döwletiň işjeň goldamagyň netijesinde mümkindir. Ylym ulgamynyň esasy kuwwatlandyryjysy hökmünde Türkmen döwleti onuň ösdürilmegine goýberilýän maýa goýumlarynyň möçberini birsyhly artdyrýar. Mysal üçin, 2010-njy ýylda ylmy-derňew işlerine, 2009-njy ýyldaka garanyňda, tas iki esse diýen ýaly köp serişde goýberildi. Munuň daşyndan Türkmenistanyň Ministrler Kabinetiniň 2010-njy ýylyň 14-nji oktyabrynda bolup geçen mejlisinde ýurduň Prezidenti ylmy-barlag edaralarynyň maddy-enjamlaýyn binýadyny pugtalandyrmaga ABŞ-nyň 10 million dollaryna barabar serişdäniň sarp ediljekdigini habar berdi¹⁰⁸. Ýörite enjamlary edinmäge goşmaça serişdeler we çykdajy materiallary

derňewleriň hilini ýokarlandyrmaga, täze ideýalary we tehnologiýalary işläp düzmäge, olary önümçilige ornaşdyrmaga mümkinçilik berer.

2010-njy ýylyň oktyabrynyň başlarynda ýurduň hökümetiniň düzümine Türkmenistanyň Ministrler Kabinetiniň Başlygynyň ylym, täze tilsimatlar we innowasiýalar meseleleri boýunça orunbasarynyň wezipesiniň girizilmegi milletiň ylmy we inženerçilik-tehniki potensialyny ösdürmäge täze itergi bolar. Bu wezipe TYA-nyň prezidentiniň üstüne ýüklenildi¹⁰⁹.

Bularyň bary öz önjeýli netijelerini berdi: 2010-njy ýyl türkmen ylmy üçin netijeli ýyl boldy, onuň täzelenen ulgamy doly güýjünde işläp başlady. Institutlarda derwaýys temalara bagyşlanan ylmy işleriň onlarçasý ýerine ýetirilip, olaryň netijeleri halk hojalygynyň dürli pudaklarynda ulanylyp ugrady. Hususan-da, agrosenagat toplumyna, gurluşyk we arhitektura ugruna, seýsmologiýa, himiýa industriýasyna, nebitgaz senagatyna, medisina, bilime we beýlekilere¹¹⁰ ylmyň in soňky gazananlaryny we in täze tilsimatlary ornaşdyrmak barada uly işler amala aşyryldy we bu baradaky giň göwrümlü başlangyçlar çaltlandyrylyp ugrady. Düýpli hem-de amaly derňewleriň ähmiýetliligi ýurduň geosyýasy hem-de ykdysady ýagdaýy, tebigy baýlyklaryň bolmagy, jemgyýetiň ruhy taýdan ösüşiniň talaplary, türkmen halkynyň däpleri bilen kesgitlenildi. III müňýyllygyň başlaryndaky ynsan siwilizasiýasyny ösdürmegiň dünýä meýilleri hem ileri tutulýan ugurlary saýlap almaga düýpli täsir edýär*.

Ylym-bilim ugrundaky halkara gatnaşyklary giňeldi we işeňňirleşdi. Türkmen ýokary okuw mekdepleriniň ylmy-barlag işini alyp barýan mugallymlary, alymlary we beýleki hünärmenleri özleriniň Russiýa Federasiýasýndan, Ýewropa, Aziýa we Amerika ýurtlaryndan bolan kárdeşleri bilen netijeli işewür gatnaşyklary ýola goýdular. 2008-nji ýylyň sentýabrynda döwlet baştutany Gurbanguly Berdimuhamedowyň howandarlygynda Türkmenistanda Ýewropa komissiýasynyň «Merkezi Aziýa ylym-bilim ulgamy» (CAREN) işläp başlady. Ol «Wirtual ýüpek ýoly» taslamasynyň dowamydyr**.

* 2010-njy ýylda TYA ýurduň ylmy-barlag edaralary we ýokary okuw mekdepleri tarapyndan hödürlenen ylmy işleriň 400-e golaýyny hasaba aldy. Olardan milli ykdysadyýet üçin amaly ähmiýeti bolan derňewler ileri tutuldy¹¹¹.

** «Wirtual ýüpek ýoly» taslamasynyň hereket edip ugran döwrüniň içinde bitewi milli ylym-bilim ulgamyna Türkmenistanyň Internete mugt hem-de ýokary tizlikde goşulmaga mümkinçilik alan ylmy-barlag edaralarynyň we okuw jaýlarynyň 69-sy sapyldy. Global sete çykylmagy olara aragatnaşygy çalt ýola goýmaga, ýakyn hem-de uzak ýurtlaryň alymlary bilen netijeli hyzmatdaşlyk etmäge, Internetiň ylym-bilim serişdelerinden zerur maglumatlary almaga we ş.m. mümkinçilikleri berdi.

«CAREN» taslamasy häzirki bar bolan hemra aragatnaşygyny ýerdäki giň zolakly optika-süýümlü ulgam bilen çalyşmagy göz önünde tutýar. Bu ulgam bolsa durnukly hem-de ykdysady taýdan netijeli ulgam infrastrukturasynyň netijesinde has ýokary hilli aragatnaşygy üpjün eder. Bu taslamanyň durmuşa geçirilmegi dürli ýurtlaryň alymlarynyň innowasion tilsimatlar, energiýanyň alternatiw çeşmeleri, seýsmologiýa, telemedicina we beýlekiler ýaly pudaklaryň professional aragatnaşyklaryny pugtalandyrrar, maglumatlar ulgamynyň işleriniň çalt we durnukly amala aşyrylmagyny ep-esli gowulandyrrar¹¹².

Türkmenistanda ylmy mundan beýläk-de ösdürmäge we iň gowy tejribäni ýaýratmaga niýetlenilen ylmy maslahatlaryň, sergileriň we beýleki çäreleriň geçirilmegi ylmy ugurda köptaraply halkara partnýorçylygyny ösdürmäge, öňdebaryjy ylmy usulyýetleri giňden ornaşdyrmaga ýardam edýär. Olar döwlet baştutany Gurbanguly Berdimuhamedowyň başlangyçlary bilen geçirilip, ylmyň ileri tutulýan we geljegi bolan ugurlaryna bagyşlanýar. Bu forumlar türkmen alymlaryna dünýäniň esasy ylmy-barlag merkezleri bilen partnýorçylygy giňeltmäge, öz daşary ýurtly kärdeşleri bilen tejribe alyşmaga, netijeli hyzmatdaşlygy saklamaga kömek edýär. Mysal üçin, 2010-njy ýylda diňe TYA halkara maslahatlarynyň 10-syny, şeýle hem halkara sergisini geçirdi, ol çäreler dünýäniň köp ýurtlaryndan meşhur alymlary ýygnaý¹¹³.

Türkmen lideriniň howandarlygynda ýokary guramaçylyk derejesinde geçirilen birnäçe halkara ylmy konferensiýalara gatnaşyjylaryň biri, Turin uniwersitetiniň (Italiýa) alym arheology, ylymlaryň doktory, 1999-njy ýyldan bäri Nusaýdaky ekspedisiýa ýolbaşçylyk edýän Karlo Lippolis: «Men ylmy ösdürmek üçin şeýle amatly mümkinçilikler döredilen başga ýurdy bilmeýärim. Maňa türkmen Lideriniň howandarlygynda geçirilen halkara ylmy maslahatlarynyň birnäçesine gatnaşmak miýesser boldy, şoňa görä-de dünýäniň hiç ýerinde alymlaryň forumlarynyň häzirki wagtda Siziň ýurduňyzdaky ýaly jemgyýetçilik seslenmesine eýe bolýandygyny görmeýändigimi aýdyp bilerin. Şeýle maksatlaryň ähmiýetine baha bermek kyndyr, çünki olar diňe ylmy barlagçylaryň ol ýa-da beýleki derwaýys temalara ünsüni jemlemegine ýardam etmek bilen çäklenmän, eýsem, biziň her birimize öz kärdeşlerimiz bilen duşuşmaga, özümizi tolgundyryýan meseleleri ara alyp maslahatlaşmaga, köne tanyşlarymyzy görmäge we täze dostlar edinmäge hem mümkinçilik berýär. Galyberse-de, munuň özi täze Galkynyş eýýamynda çalt depginler bilen ösýän Türkmenistany has gowy tanamak üçin mümkinçilikdir» – diýip belleýär¹¹⁴.

Prezident Gurbanguly Berdimuhamedowyň başlangyjy boýunça ýurtda ylmy reformirlmek maksatnamasyny durmuşa geçirmegiň düýpli wezipeleriniň biri hem ylmy hünärmenleri taýýarlamagyň, täze formasiýaly alymlary ýetişdirmegiň häzirkizaman ulgamyny döretmekdir, onsoň şol hünärmenler giň gözyetimleri, ylmy usulyýete ussat erk edişleri bilen ýurduň progresine, onuň halkara abraýynyň artmagyna önjeýli goşant goşmalydyrlar. 2008-nji ýylda ýurduň esasy ylmy edaralarynda we ýokary okuw mekdeplerinde doktorantura, aspirantura we kliniki ordinatura öz işlerine täzeden başladylar. Şondan bäri ýaş türkmen alymlarynyň ylmy taýýarlygy dowam etdirmäge, öz hünärlerini artdyrmaga, ylmy-barlag işleri bilen meşgullanmaga höwesleriniň artýanlygy duýulýar. Munuň özi milletiň lideriniň ýurtda düýpli we amaly ylmy ösdürmek, onuň maddy-enjamlaýyn potensialyny pugtalandyrmak, täze intellektual elitany ösdürmek barada alyp barýan döwlet syýasatynyň aýdyň netijesidir.

Eger-de 2009-njy ýylda aspirantura we doktorantura ylmyň dürli pudaklary boýunça bäsleşik esasynda 73 adam kabul edilen bolsa, onda 2010-njy ýylda 54 adam kabul edildi. Eger-de 2009-njy ýylda ylmylaryň kandidaty we doktory diýen alymlyk derejelerine dalaşgärleriň 222-si kabul edilen bolsa, onda olaryň sany 2010-njy ýylda 47 adam köpeldi. Eger-de 2008-nji ýylda kliniki ordinatura 35 lukman kabul edilen bolsa, 2010-njy ýylda 57 adam kabul edildi. Häzir ýurdumyzda aspirantlaryň tas 200-si diýen ýaly, doktorantlaryň 30-a golaýy, alymlyk derejesine dalaşgärleriň 600-e ýakyny 99 hünär boýunça ylmy-derňew işlerini alyp barýarlar. 2011-nji ýylda ylmy ugurlaryň 19-sy boýunça ylmy kadrlar taýýarlanylýp ugralar, «Türkmengaz» döwlet konserniniň Nebit we gaz institutynda ilkinji gezek aspirantura kabul edişlik guralýar, ylmy-barlag institutlarynyň 4-üsünde täze hünärleriň 6-sy açyldy. Özi hem aspirantura, doktorantura, kliniki ordinatura, şeýle hem dürli ylmy ugurlar boýunça alymlyk derejesine dalaşgärleri kabul etmek barada berlen arzalaryň sany 2010-njy ýyldaka garanyňda ep-esli köpdür¹¹⁵. Bularyň bary ýurdumyzyň bilim ugruny kämilleşdirmäge giň perspektiwalar açýar, akademiki ylmylaryň, ýokary okuw mekdepleriň we pudak ylmylarynyň mundan beýläk-de kämilleşdirilmegini, olaryň arasynda özara ysnyşykly gatnaşygyň bolmagyny, bilim prosesine häzirkizaman tehnologiýalaryny ornaşdyrmagy höweslendirýär.

Türkmenistanyň Magtymguly adyndaky Ýaşlar guramasynyň Merkezi geňeşi tarapyndan ýurduň ýaş alymlarynyň we talyplarynyň arasynda ýylyň-ýylyna ylmy işleriň bäsleşiginiň geçirilip durulmagy ylmy gözleglere çulum, zehinli ýaşlary ýüze çykarmaga, olary uly ylma çekmäge ýardam

edýär. Bu bäsleşigiň netijeleri her ýyl 12-nji iýunda – Ylymlar gününiň öň ýanynda jemlenilýär. Eger 2008-nji ýylda zehinli oglan-gyzlaryň, bilimleriniň täze belentliklerine ümzük atýan we ylmy işläp taýýarlamalary ynamly ele almaga jan edýän ýaşlaryň 33-üsi abraýly ýaryşyň ýeňijileri bolan bolsalar, onda 2009-njy ýylda 47 adam, 2010-njy ýylda bolsa 60 adam şol ýaryşlarda üstün çykdylar¹¹⁶. Olara hormatly diplomlar, gymmat bahaly sowgatlar gowşuryldy. Döwletiň ylmy ösdürmek, oňa ýaşlary çekmek baradaky aladasyna ýaşlar ýadawsyz döredijilik zähmetleri, ylmy gözlegleri we tapyndylary bilen jogap berdiler.

Türkmenistanyň Prezidenti Gurbanguly Berdimuhamedowyň alyp barýan köpgyraňly we netijeli işini, ýurduň we dünýäniň ylmy oý-pikiriniň öňdebaryjy gazananlaryny durmuşa ornaşdyrmak esasynda halk hojalygynyň sazlaşykly ösmegine, milli bilim ugruny kämilleşdirmäge, dolandyryş reformalaryny amala aşyrmaga we ykdysady ylmy ösdürmäge goşan ägirt uly goşandy göz önünde tutulyp, 2010-njy ýylyň 25-nji oktýabrynda oňa:

Jamiýa Milliýa Islamiýa uniwersitetiniň (Hindistan) Dolandyryş ylmyny öwreniş merkeziniň adyndan «Hormat nyşany», Strategiki dolandyryş komissiyasynyň adyndan «Hormat nyşany»;

Floridanyň (ABŞ) Halkara uniwersitetiniň Döwlet dolandyryşy we jemgyýetçilik işleri institutynyň Hormatly diplomy;

A.Linkoln uniwersitetiniň (Kaliforniýa ştatynyň Oklend şäheri, ABŞ) Hormatly doktorynyň diplomy gowşuryldy.

Türkmenistanyň liderine hormatly nyşanlaryň we diplomlaryň berilmegi biziň ýurdumyzyň progressiw özgerişlikleriň, industrial sektory ösen, innowasion tehnologiýalara we önümçiligi dolandyrmagyň awtomatlaşdyrylan ulgamlaryna daýanýan kuwwatly ykdysadyýeti döretmegiň ýolunda gazanan üstünlikleriniň hemmeler tarapyndan ykrar edilmeginiň aýdyň subutnamasydyr.

«Täze Galkynys eýýamy» diýen düşüňjäniň özi jemgyýetiň ruhy ýokary göterilişi, döredijilik pikiriniň gaýnap joşmagy, milli ylmyň we medeniýetiň, edebiýatyň we sungatyň gülläp ösmegi bilen sazlaşyp-utgaşyp gidýär. Bu eýýäm türkmen ylmyna we medeniýetine täzeden jan berdi, olaryň ösmegi, halkyň ruhy taýdan galkynmagy üçin giň mümkinçilikler açdy. «Demokratik hukuk döwletiniň ideologik we ahlak esaslarynyň kemala gelmegi, jemgyýetiň döredijilik, intellektual potensialynyň mundan beýläk-de ösmegi üçin şertleri döretmek ylym we medeniýet serişdelerinden nä derejede we nähili peýdalanylýandygyna baglydyr»¹¹⁷ – diýip, ýurduň lideri Gurbanguly Berdimuhamedow aýdýar.

Medeniýet döwlet syýasatynyň ruhy-gymmatlykly, ahlak-ynsanperwerlikli taraplaryny şöhlendirýär. Onuň ileri tutulýanlygy Türkmenistanyň jemgyýetçilik we ruhy durmuşda çuňňur intellektual däpleri bolan ösen hem sowatly ýurtdygynyň aýdyň subutnamasydyr. Özüniň baý medeniýeti, aýdym-sazlary, folklory, kämillige ýetirilen milli senetleri bilen türkmen halky adamzadyň ruhy-medeni gymmatlyklarynyň genji-hazynasyna uly goşant goşdy.

Ýurduň Galkynyşyň ýoly bilen öňe gitmegi halkyň köptaraply medeni mirasyny çuň öwrenmek we döredijilikli ösdürmek, ony täze ajaýyp üstünlikler arkaly baýlaşdyrmak bilen utgaşýar. Medeni ulgamdaky progres bu gün döwletiň hem-de täze jemgyýetçilik aňynyň ideologiki binýadynyň kemala gelmeginde, şahsyýetiň ruhy taýdan kämilleşmeginde adatdan daşary möhüm orun eýeleýär.

2010-njy ýyl, edil täze taryhy eýýamyň öňki üç ýyly ýaly, Türkmenistanyň täsin mazmundan, aýdyň wakalardan doly medeni durmuşynda ajaýyp üstünliklere we ýakymly özgertmelere beslenen ýyl boldy. Munuň özi Türkmenistanyň Prezidenti Gurbanguly Berdimuhamedowyň ýurdumyzyň medeniýetini ösdürmegiň strategiýasyny we guralyny işläp taýýarlamaga diňe bir ideýa jähtden däl, eýsem, taslamalary maliýeleşdirmek we pudaga maýa goýmak jähtinden hem güýçli döwlet goldawyna hut özüniň işjeň gatnaşmagy bilen şertlenendir. Milletiň lideri edebiýat we sungat işgärlerine ýadawsyz üns berýär, olaryň öz ukypalaryny we netijeli işlerini durmuşa geçirmäge ähli mümkinçilikleri döredýär, olar bilen duşuşyp durýar, olaryň zehinlerini goldaýar, ukyply ýaşlara guwanýar. Onuň başlangyjy bilen we onuň ýolbaşçylygy astynda ýurtda türkmen halkynyň önümçilik, maddy we ruhy medeniýetini öwrenmek, beýik alymlarymyzyň, akyldarlarymyzyň we şahyrlarymyzyň mirasyny dünýä ýaýmak, halkara medeni hyzmatdaşlygy giňeltmek barada giň gerimli işler ýaýbaňlandy.

2010-njy ýylyň 24-nji fewralynda Türkmenistanyň Prezidentiniň ýurduň döredijilik intelligensiýasy bilen medeniýetimiz üçin möhüm duşuşygy bolup geçdi. Şol duşuşykda medeniýet ulgamyny mundan beýläk-de kämilleşdirmegiň ýollary we serişdeleri, görnüşleri we usullary barada işjeň, prinsipial gürrüň edildi, jemgyýetiň hemmetaraplaýyn ösmeginde edebiýat we sungat işgärleriniň orny we roly hakynda mesele gozgap, milletniň lideri Gurbanguly Berdimuhamedow olaryň işindäki kemçilikler barada gös-göni we aç-açan gürrüň etdi, olaryň döredýän eserleriniň ideýa we çeperçilik taýdan täze Galkynyş eýýamynyň belent maksatlaryna laýyk gelmeýändigini nygtady. Ol döredijilik işgärlerinden jemgyýetçilik aňyny

kämilleşdirmek, türkmenistanlylary, aýratyn-da, ýaşlary watançylyk, ruhy-ahlak we estetiki taýdan, milli we umumadamzat gymmatlyklary, ynsanperwerligiň asylyly ýörelgeleri esasynda terbiýelemek boýunça amala aşyrylýan wezipelerine jogapkärçilikli çemeleşmegi talap etdi. Döwlet baştutany jemgyýetiň olardan hakyky edebi genji-hazynalara, ýurtda bolup geçýän täzeleniş proseslerini hemmetaraplaýyn beýan edýän ajaýyp sungat eserlerine garaşýandygyny nygtady. Ol medeniýet işgärleriniň önünde anyk wezipeleri goýdy, olary döredijilik güýçlerini işeňňirleşdirmäge, olary hünär ussatlygyna we medeniýetde täze belentliklere ýetmäge gönükdirmäge çagyrdy. Milletiň lideri maslahatyň jemleri boýunça 2010-njy ýylyň 1-nji aprelinden başlap, käbir medeni aň-bilim edaralaryny düzüm taýdan üýtgedip gurmak barada karar kabul etdi. Mysal üçin, oba hem-de şäherçe klublarynyň ýerine has ýokary derejeli medeniýet öýleri peýda boldy; Aşgabat şäherinde we welaýatlarda täzeden döredilen çeperçilik we sungat mekdepleri işläp başlady, ähli şäherlerde we etraplarda merkezi kitaphanalar döredildi, bu bolsa ady agzalan edaralaryň ýerlerdäki işini has işeňňirleşdirmäge kuwwatly itergi berdi.

Milli medeniýeti mundan beýläk-de ösdürmegiň esasy ugurlaryny anyk kesgitleýän duşuşyk giň jemgyýetçilik seslenmesine we häzirkizaman türkmen jemgyýetinde medeni däpleri ösdürmek hakynda çuňňur pikir alyşma eýe boldy. Döwlet baştutany Gurbanguly Berdimuhamedowyň öz ussatlyklaryny we ylhamlaryny häzirkizaman hakykatyna döredijilikli akyl ýetirmäge bagyşlamaklary hakynda medeniýet işgärlerine gönükdirilen çagyryşyna olar täze taryhy eýýamyň ideýalaryny wasp edýän, ýurduň durmuşyndaky oňyn özgertmeleri görkezýän, onuň halkda Watana bolan buýsanjy oýarýan üstünliklerini wagyz edýän eserler döredip jogap berdiler.

Türkmenistanyň Mejlisiniň IV çagyrylyşynyň 2010-njy ýylyň 12-nji martyndaky 5-nji maslahatynda kabul edilen ýurduň «Medeniýet hakyndaky» Kanuny milli medeniýeti ösdürmegiň ýolunda düýpli ädim boldy. Ýurdumyzyň medeniýetini mundan beýläk-de ösdürmäge gönükdirilen bu resminama täze Galkynyş eýýamynyň dörediji potensialyny doly amala aşyrmak üçin giň mümkinçilikler açdy, şeýle hem türkmen halkynyň medeni baýlygyny aýap saklamagyň, artdyrmagyň we giňden dünýä ýaýmagyň ygtybarly esasy boldy.

Döwlet bu pudagyň maddy-enjamlaýyn binýadyny pugtalandyrmaga, halkara standartlaryna laýyk gelýän, medeni maksatly edebiýat hem-de sungat işgärleri üçin döredijiligiň giň gözýetimlerini açmaga, türkmen

halkynyň gadymdan gelýän gymmatlyklaryny baýlaşdyrmaga niýetlenilen desgalary gurmaga uly üns berýär. Eýýäm bina edilen we ýurduň ähli sebitlerinde gurulýan kaşaň Ruhyýet köşkleri, häzirkizaman teatrlary, muzeýleri, medeniýet öýleri, kitaphanalar arhitekturanyň hakyky genji-hazynasyna öwrüldiler. 2010-njy ýylda medeni desgalaryň onlarçasý gurlup, häzir olar halka hyzmat edýärler. Daşoguz şäherinde ajaýyp Ruhyýet köşgi ulanylmaga berildi, Mary şäherinde taryhy-ülkäni öwreniş muzeýiniň jaýy gurlup gutaryldy, Aşgabat şäherinde düýpli üýtgedilip gurlanyndan soň, «Türkmenistan» kino-konsert zaly we Döwlet sirki açyldy*.

Milli medeniýeti mundan beýläk-de ösdürmek üçin täze desgalaryň möhüm ähmiýetiniň bardygyny bellemek bilen, ýurduň Prezidenti jemgyýetde medeni aň-bilim işini giňeltmegiň, türkmen halkynyň seýrek duş gelýän taryhy-medeni mirasyny wagyz etmek we täze Galkynyş eýýamynda onuň döredijilik mümkinçiliklerini mümkin boldugyça doly açyp görkezmek üçin olary giňden ulanmagyň zerurdygyny birsyhly ýatladyp gelýär.

2010-njy ýylda türkmen paýtagtynda dikeldilen, dünýäde iň belent baýdagyň we «Altyn asyr» atly elde dokalan örän nepis we ägirt uly türkmen halysynyň yzysüre türkmen milletiniň nesilbaşsý Oguzhana we onuň alty ogluna bagyşlanan we Aşgabat şäherindäki halkara aeroportyna ýetip barýan ýerinde ýerleşen ägirt uly çüwdürimler ansambly Ginnessiň rekordlar kitabyna girdi. Agzalan çüwdürim dünýädäki iň uly çüwdürimler toplumydyr¹¹⁸.

2010-njy ýylyň 1-nji oktyabrynda Aşgabat şäheriniň taryhy merkezinde «Ylham» atly täze çeper-seýilgäh toplumy açyldy, ol döredijilik miraslary diňe bir türkmen halkynyň bahasyna ýetip bolmajak baýlygy, guwanjy bolmak bilen çäklenmän, eýsem, dünýä medeniýetine, ylmy pikirine goşulan örän gymmatly goşant bolan meşhur edebiýatçylaryň, şahyrlaryň we akyldarlaryň 46-synyň heýkel keşpleriniň giden bir galereýasydyr. Bu seýilgäh ýurduň baş şäheriniň iň gözəl ýerinde ýerleşip, adamlary, ozaly bilen-de, ýaşlary watançylyk, ruhy we estetiki taýdan terbiýelemekde möhüm orun eýeleýän ajaýyp medeni ojaklaryň biri boldy. «Beýik şahsyýetlerimiziň hatyrasyny belentde tutup, olaryň atlaryny ebedileşdirmek

* Häzir paýtagtda şeýle kinokonsert merkezleriniň ikisi işläp, olarda dürli medeni-köpçülik çäreleri, döredijilik aňşamlary we duşuşyklar, konsertler guralýar, ýurdumyzda we daşary ýurtlarda dürli ýyllarda döredilen iň gowy filmler görkezilýär.

2010-njy ýylyň 23-nji aprelinde Türkmenistanyň Döwlet sirkiniň açylmagy Milli sirk sungatynyň täzeden döredýändigini aýan eden diýseň şanly waka boldy. Sirkiň açylmagyna gatnaşan döwlet baştutany Gurbanguly Berdimuhamedow ahalteke bedewleriniň hakyky muşdagy we ajaýyp çapyksuwar bolansoň, haýran galan tomaşaçylaryň gözleriniň alynda özüne sowgat berlen dor ata atlanyp, oňa erk etmegiň ýokary ussatlygyny görkezdi.

we gorap saklamak biziň ählimiziň borjumyzdyr. Ýaşlarymyz halkymyzyň geçmişini, öz taryhymyzy oňat biler ýaly hem-de beýik şahsyýetlerimize guwanar ýaly, ýurdumyzyň her bir welaýat merkezinde, şäherlerinde we obalarynda ýörite meýdançalarda we seýilgählerde halkymyzyň beýik şahsyýetleriniň ýadygärlikleri bina edilmelidir»¹¹⁹ diýip, döwlet baştutany Gurbanguly Berdimuhamedow aýdýar.

Döredijilik taýdan hyjuwly nesli taýýarlamak we terbiýelemek, ukyply, zehinli ýaşlary ýüze çykarmak we ösdürmek, olary goldamak, hünär taýdan ösmeklerini höweslendirmek täze Galkynyş eýýamynda türkmen medeniýetini rowaçlandyrmagyň ilkinji derejeli wezipesidir. Çagalaryň sungat mekdeplerinden başlanýan bu işde diňe bir ölçeg bolup biler, ol hem zehindir, giň gözýetim, milli medeni mirasy we dünýä medeniýetiniň gazananlaryny çuňňur bilmekdir. 2010–2011-nji okuw ýylynda ýurduň zehinli ýaşlary üçin Aşgabatda, welaýatlarda, şäherlerde we etraplarda mekdepleriň jemi 92-si öz gapylaryny giňden açdy (Olaryň 81-si sungat mekdebi, 11-si hem çeperçilik mekdepleridir). Munuň özi ozalky ýyla garanyňda 33 mekdep köp diýmekdir, olara alnan okuwçylaryň sany bolsa 5 müň adamdan-da geçdi¹²⁰, munuň özi çagalaryň sazçylyk we çeperçilik bilimleriniň gowulanmagyna ýardam eder.

Ýurdumyzda geçirilýän dürli döredijilik bäsleşikleri we festiwallary milli medeniýeti mundan beýläk-de ösdürmek üçin uly ähmiýete eýedir. Olar zehinli adamlar, ozaly bilen-de ýaşlar üçin ussatlygyň belentliklerine tarap özboluşly badalga bolup hyzmat edýär. «Ýaňlan, diýarym!» we «Garaşsyzlygyň merjen däneleri» ady bilen zehinli ýaş aýdymçylaryň her ýylda guralyp durýan bäsleşikleri jemgyýetde uly meşhurlyga eýedir. Bu bäsleşikler Türkmenistanyň Prezidentiniň «Türkmeniň Altyn asyry» atly umumymilli bäsleşiginiň çäklerinde guralýar.

Teatr durmuşy ýurdumyzyň medeniýetiniň ösüşiniň aýdyň beýanydyr. Häzirki wagtda Türkmenistanda dürli ugurly 11 teatr işleýär¹²¹. Olaryň işi adamlary ideýa-çeperçilik taýdan terbiýelemek, olarda dünýägaraýşy we ahlak ynamlaryny kemala getirmek üçin möhüm ähmiýete eýedir. Ýurdumyzda teatr festiwallary we gözden geçirişleri, şol sanda halk hem-de çagalar teatrlarynyň festiwallary we gözden geçirişleri yzygiderli guralyp durýar.

Milli sazçylyk we opera sungaty dikeldilýär. Olaryň işgärleri ruhy baýlyklary artdyrmagyň üstünde netijeli zähmet çekýärler. 2010-njy ýylyň 27-nji iýunynda bellenen ýurduň Medeniýet we sungat işgärleriniň gününde Magtymguly adyndaky Türkmen sazly-drama teatrynda täzeden

dikeldilen «Zöhre we Tahyr» operasynyň premýerasy boldy*. Bu hünär baýramyny täze opera oýnuny görkezmek arkaly bellemek gowy däbe öwrüldi. Nusgawy sazyň muşdaklary baýramçylyga ajaýyp sowgat aldylar, onuň premýerasy uly döredijilik ýokary görerliş ýagdaýynda geçdi.

Ýurduň sazçylyk sungatynyň işgärleriniň döredijiliginde aýratyn ýokary görerlişin göze ilýändigini bellemek bilen, Türkmenistanyň baştutany Gurbanguly Berdimuhamedow şonuň bilen birlikde milli medeniýetini we onuň şöhratly däpleriniň gazananlary görkezileninde halk saz gurallarynyň beýan ediş mümkinçiliklerini giňden peýdalanmagy, şonda diňe bir folklor materiallarynyň aranžirrowkasy bilen çäklenmän, eýsem, häzirkizaman estrada, simfoniki we beýleki eserler döredileninde pederlerimiziň saz mirasynyň ähli görnüşlerini, žanr baýlygyny işjeň ulanmagy maslahat berdi. Ol medeniýet ulgamynyň ýolbaşçylaryny häzirkizaman sazçylyk sungatynda milli alamatlary çuňlaşdyrmak işini höweslendirmäge, kompozitorlary we aranžirleýjileri bolsa dünýäde meşhurlyk gazanan eserlere öýkünip, ýeňil ýol bilen gitmezligi, gaýtam, halk mukamynyň milli alamatlarynyň we tanyş keşpleriniň aýdyň ýüze çykýan öz gaýtalanmajak sazyny döretmäge çagyrdy¹²². Türkmenistanyň Prezidentiniň öwreidişi ýaly, diňe öz seýrek duş gelýän aýratynlyklarymyzy aýap saklamak, olary häzirkizamanyň mazmuny bilen baýlaşdyrmak ýurdumyzyň medeniýetini sungatlaryň umumadamzat dünýäsiniň genji-hazynasynda üýtgeşik we ajaýyp hadysa öwürüp biler. Bularyň hemmesi biziň mirasymyzyň ägirt uly ynsanperwerlik we döredijilik potensialyny özleşdirmegi talap edýär.

2010-njy ýylda ýurdumyzyň paýtagtynda we welaýatlarynda, şeýle hem daşary ýurtlarda türkmen edebiýatynyň nusgawy şahyry Mollanepesiň 200 ýyllygyna bagyşlanan giň gerimli dabaralar bolup geçdi. Ägirt uly ýubileý maksatnamasy beýik şahyryň bahasyna ýetip bolmajak edebi mirasyny, onuň pelsepe garaýyşlaryny, eserleriniň milli edebiýatymyza we dünýä edebiýatyna edýän täsirini öwrenmek we wagyz etmek baradaky çäreleri öz içine aldy. Baýramçylygyň çäklerinde şahyryň eserleriniň täze neşirleriniň tanyşdyrylyşy, ylmy maslahatlar**, edebi-sazly agşamlar, şahyrana okaýyşlar

* Bu ilkinji türkmen operasydyr, ýurduň opera sungatynyň ösmegi hut şondan başlanandyr, ol Aşgabat şäherinde açylan Türkmen döwlet Opera we balet teatrynyň ilkinji goýan oýnudur. Spektakl 1941-nji ýylyň 6-njy noýabrynda Beýik Watançylyk urşy döwründe goýlupdy. Opera ajaýyp türkmen nusgawy şahyry Mollanepesiň meşhur dessanynyň sazly-drama ýordumy esas edilip alnypdy.

** Hususan-da, Mollanepesiň «Saýlanan eserleri» türkmen, azerbaýjan, rus, türk, özbek we pars dillerinde neşir edildi (Ýygynada goşgularyň 120-ä golaýy girizilip, olaryň köpüsi ilkinji gezek çap edildi). «Zöhre we Tahyr» dessany bolsa türkmen, rus we iňlis dillerinde neşir edildi. Bulardan başga üç sany ylmy monografiýa çap edildi. Mary şäherinde «Mollanepes we XIX asyr türkmenleriniň durmuşy» atly halkara maslahaty geçirildi.

guraldy, şahyra bagyşlanan täze-täze çeper eserler, spektakllar we filmler peýda boldy. Bularyň daşyndan Mollanepesiň meşhur «Zöhre we Tahyr» dessanynyň äheňi boýunça goýlan täze operanyň – aşyk-magşuklaryň öz mukaddes duýgulary ugrunda göreşde duş gelen hupbatlary, olaryň uly söýgüsi barada gürrüň berýän liriki eseriň premýerasy bolup geçdi.

Täze Galkynyş eýýamy ýurdumyzyň kinemotografiýasynyň realizm we halkylyk, medeniýet içinde kino sungatynyň ornuny ýokarlandyrmak ruhunda ösmegi üçin giň mümkinçilikler açdy. Oguzhan adyndaky «Türkmenfilm» birleşiginiň maddy-enjamlaýyn binýady ep-esli pugtalandy, täze, häzirkizaman kinozallary gurulýar, ökde hünärlü ýaş hünärmenler taýýarlanylýar. Tema, žanr we stilistika taýdan dürli-dürli kinolentalar döredilýär. Ýurtda halkara döredijilik forumlary geçirilýär, türkmen kinemotografiýaçylary daşary ýurtlardaky abraýly kinofestiwallara hem-de bäsleşiklere gatnaşýarlar.

2010-njy ýylda milli çeperçilik we resminama kinemotografiýasy güýçli ösdi. «Türkmenfilm» birleşiginiň döredijilik toparlary «Akmaýanyň ýoly» atly dokumental çeper film döretdiler. Türkmenistanyň Prezidenti Gurbanguly Berdimuhamedowyň döwletiň we jemgyýetiň durmuşynyň ähli ugurlaryndaky – syýasatdaky, ykdysadyýetdäki, durmuş ulgamyndaky we ýurduň Hazarýaka şypahana genji-hazynasy – Awazadaky alyp barýan ýadawsyz reformatorlyk işi barada «Müňýyllygyň lideri» atly resminamalaýyn gysgametražly filmi döretmegiň üstünde işlediler. Bularyň daşyndan Türkmenistanyň meşhur sungat ussatlaryna bagyşlanan «Bakylyk» tapgyryndan iki film, ýurduň muzeýleri barada söhbet açýan seriýadan iki kinolenta, milli sportuň ösüşine bagyşlanan iki telefilm surata düşürildi¹²³.

Türkmenistanyň Prezidenti dünýäniň beýleki ýurtlarynda türkmen kino we wideoönümlerini ýaýratmak, şeýle hem döwletiň daşary ýurtlaryň nusgawy kino we wideofilmlerini yzygiderli satyn almak, olary terjime etmek maksady bilen, 2010-njy ýylyň 24-nji fewralynda kabul eden karary bilen döredilen «Kinowideohyzmat» birleşigi işläp başlady.

Geçmişden şu güne we geljege özboluşly köpri, medeniýetiň taryhy «meridiany» bolup hyzmat edýän muzeýler halkyň hakydasyynyň, onuň maddy hem-de ruhy genji-hazynasynyň möhüm aýawhanasydyr. Häzir ýurdumyzyň paýtagtynda we beýleki şäherlerinde ýerleşýän muzeýleriň 32-si bar. Olar uly ylmy-magaryf hem-de bilim-terbiýeçilik işlerini alyp barýarlar¹²⁴.

Türkmenistanyň Medeniýet we teleradioýaýlymlar ministrliginde muzeý gymmatlyklaryny seljerýän, olara baha berýän, satyn alýan ýörite topary döretmek hakynda döwlet baştutany Gurbanguly Berdimuhamedowyň

2010-njy ýylyň 24-nji fewralynda kabul eden karary muzeý işini mundan beýläk-de ösdürmäge, muzeýleriň gazananlaryny täze eksponatlar bilen birsyhly baýlaşdyryp durmaga gönükdirilendir.

Ýurduň taryhy-medeni goraghanalarynyň 9-synyň ýerleşýän ýerleri açyk asman astyndaky özboluşly muzeýlere öwürldiler. Olardan gaýtalanmajak arhitektura-medeni ýadygärlikler toplumynyň üçüsi – Gadymy Merw, Köneürgenç we Nusay parfiýa galasy – deňişlilikde 1999, 2005 we 2007-nji ýyllarda ählumumy gymmatlyklary bolan ýadygärlikler hökmünde UNESCO-nyň Bütindünýä medeni mirasynyň sanawyna girizildi¹²⁵.

Kitaphanalar jemgyýetiň medeni we intellektual potensialyny ýokarlandyryjak, ýurtda gitdigiçe giňeýän okyjylar auditoriýasynyň talaplaryny kanagatlandyrmak barada uly işler alyp barýarlar. Olaryň kitap gaznasy 10 million peçat birliginden hem artýar hem-de Türkmenistanyň Medeniýet we teleradioýaýlymlar ministrliginiň garamagyndaky kitaphanalaryň 88-inde ýerleşýär¹²⁶. Jemi ýurt boýunça bolsa kitaphanalaryň 2,5 müňe golaýy bar (Çagalar baglaryndaky kitap ýygyndylary muňa girenok). Olaryň hemişelik okyjylarynyň sany 1,5 million töwerekdir, özi hem olaryň ösýän talaplary kitaphana gorlary täze edebiýatlar bilen baýlaşdyrylýarka hökman göz önünde tutulýar. Bu iş bilen «Galkynys» kitap merkezi meşgullanýar, bu merkez 2008-nji ýylda döredileni bäri Türkmen döwlet neşirýat gullugy tarapyndan umumy nusgalygy 536 müň sany bilen çap edilen jemgyýetçilik-syýasy, ylmy-populýar, çeper we çagalar neşirleriniň 149 görnüşini ýurduň kitaphanalaryna ýaýratdy¹²⁷.

Neşirýat ugry türkmen ykdysadyýetiniň bilim ulgamyny täzelemek, hünärli hünärmenleri taýýarlamak, täze ideologiýany kemala getirmek wezipelerini çözmek bilen ysnyşykly baglanyşykly bolan sazlaşykly ösýän pudaklarynyň biridir. Ol iň täze enjamlar we öndebaryjy tehnologiýalar bilen abzallaşdyrylan döwlet we hususy kärhanalaryň 35-den gowragyny içine alýar¹²⁸. Ýokary hilli dürli poligrafiýa önümlerini – birentek daşary ýurt neşirýatlarynyň çaphana önümleri bilen bäsleşmäge ukyply döwürleýin neşirleri, okuw, ylmy we çeper edebiýaty çap etmegiň möçberi ýylyň ýylyna artýar*. Bu gün biziň ýurdumyzda gazet-žurnallaryň onlarçasy

* Türkmen poligrafiýaçylarynyň neşirleri daşary ýurtda geçirilen forumlarda ençeme gezek dürli syýaglara mynasyp boldy. Mysal üçin, 2010-njy ýylyň sentýabrynda Moskwada bolup geçen 23-nji halkara kitap sergisiniň – ýarmarkasynyň çäklerinde Türkmenistanyň Prezidenti Gurbanguly Berdimuhamedowyň perosyna deňişli «Ahalteke bedewi – biziň guwanjymyz we şöhratymyzdyr» atly kitabynyň GDA gatnaşýan döwletleriň «Kitap sungaty» atly VII halkara kitap sergisiniň – ýarmarkasynyň diplomyna mynasyp bolanlygy habar berildi. «Meniň ýurdum» diýen nominasiýada üstünlik gazanandygy üçin bu ýokary sylag Türkmen döwlet neşirýat gullugyna gowşuryldy¹²⁹.

çap edilyär, olar reňkli, ýokary çap derejesinde, halkara standartlaryna laýyklykda çykarylýar. Munuň özi ýurdumyzda we бүтін dünýäde bolup geýän progressiw ösgertmeler, ykdysadyýetdäki we medeniýetdäki täzelikler we wakalar barada okyjylar köpçüligine öz wagtynda habar bermäge mümkinçilik açýar. Aşgabat şäherinde «Kitap hyzmatdaşlyga we progrese barýan ýoldur»* ady bilen geçirilýän kitap sergileri – ýarmakalary Türkmenistanyň poligrafiýa önümçiligi barada giňden habar berýän özboluşly witrinadyr. Olara gatnaşyjylar pudakdaky täze tehnologiýalar, dünýäde gazanylýan üstünlikler bilen tanyşýarlar, daşary ýurtly hünärmenler bilen tejribe alyşýarlar.

Köpçülikleýin habar beriş serişdeleri milletiň ruhy gymmatlyklaryny aýap saklamakda, olary uly ile ýaýmakda, ýaşlary ahlaklylyk we estetiki taýdan terbiýelemekde uly ähmiýete eýedirler. Olar türkmen halkynyň şöhratly taryhyny öwrenmäge, täze Galkynyş eýýamyndaky wakalary öz wagtynda we düşnükli beýan etmäge, ýurduň üstünliklerini giňden wagyz etmäge mynasyp goşantlaryny goşýarlar. Soňky ýyllarda ýurdumyzyň telewideniýesiniň we radiosynyň potensialy işjeň ýokarlanýar, olaryň maddy-enjamlaýyn binýady pugtalanýar, gije-gündiz işleýän, şol sanda daşary ýurtlara habar berýän täze teleradio ýaýlymlary döredildi. Köpçülikleýin habar beriş serişdeleriniň işgärleri öz işlerini kämilleşdirýärler, gyzykly we mazmunly gepleşiklerinde jemgyýetde bolup geýän progressiw özgertmeleriň many-mazmunyna, onuň baý ruhy durmuşyna degişli täzeleniş proseslerine döredijilik taýdan çemeleşip, olary dogruçyl beýan edýärler.

Ykdysadyýetiň, ylmyň we tehnikanyň progresiň dünýä boýunça gazananlaryndan üznä ösüp bilmeýşi ýaly, medeniýet hem umumadamzat gymmatlyklaryny özüne siňdirmelidir, şol bir wagtyň özünde milli özboluşlylygyny saklamalydyr. Olar biri-birlerini baýlaşdyrýan global we milli proseslerdir. Şonuň üçin hem täze Galkynyş eýýamynda döwletara medeni gatnaşygyň giň çäklere we ynsanperwer mana eýe bolmagy doly kanunalaýyklykdyr, ol şu aşakdakylara ýardam berýär:

iňňän baý milli medeni mirasy dünýä ýaýmaga, şol sanda medeni alyş-çalşy, belli alymlaryň we medeniýet işgärleriniň gatnaşmagynda halkara döredijilik we ylmy forumlaryny guramak arkaly wagyz etmäge. Bu bolsa dünýä arenasynda ýurduň abraýynyň ýokarlanmagyna ýardam edýär we dünýä siwilizasiýasynyň ösmegine mynasyp goşant goşan türkmen halkynyň ruhy mirasyna ägirt uly gyzyklanma döredýär;

* 2010-njy ýylyň 23–25-nji sentýabrynda eýýäm şeýle forumlaryň 5-njisi bolup geçdi.

milli medeniýetleriň biri-birlerine edýän täsirlerini we biri-birlerini baýlaşdyrmaklaryny güýçlendirmäge, dürli ýurtlaryň halklarynyň biri-birlerine ysnyşmaklaryna we düşünişmeklerine, olaryň arasyndaky dostlugyň we hyzmatdaşlygyň pugtalanmagyna;

türkmen halkynyň dünýä medeniýetiniň gazananlaryny çuňňur öwrenmegine we döredijilikli özleşdirmegine. Özboluşly milli medeniýet diňe bir dünýä aýan bolmak bilen çäklenmän, eýsem, bütün adamzadyň taryhy-medeni gymmatlyklaryny özüne siňdirýär, ideýalaryň, žanrlaryň we ugurlaryň köp görnüşli bolmagyny üpjün edýär.

Türkmenistan özüniň ähli daşary ýurtly partnýorlary bilen medeni pudakda giň halkara hyzmatdaşlygyny işjeň ösdürýär. Edil ozalky ýylda bolşy ýaly, 2010-njy ýylda hem türkmen halkynyň dünýäniň beýleki halklary bilen medeni taýdan özara baýlaşmagy üçin köp sanly çäreler durmuşa geçirildi.

Dürli ýurtlaryň Medeniýet günleri, döredijilik maslahatlary we forumlary, çeperçilik sergileri, konsertler, dünýä bileleşiginiň ünsüni özüne çekýän medeniýet işgärleriniň duşuşyklary ýurduň medeni durmuşynda uly orun tutýar. Bu halkara medeni çärelere dünýäniň dürli ýurtlaryndan meşhur aýdymçylar we sazandalar, döredijilik kollektiwleri, görnükli edebiýat we sungat işgärleri gatnaşýarlar. Mysal üçin, 2010-njy ýylda Türkmenistanda Germaniýa Federatiw Respublikasynyň Medeniýet günleri, amaly-haşam sungatynyň eserleriniň halkara sergisi, Daşoguz welaýatynda Türkmenistanyň we Özbegistan Respublikasynyň halklarynyň dostluk festiwaly, Wena şäheriniň (Awstriýa) Aşgabat şäherindäki Medeniýet günleri we beýleki çäreler uly üstünlik bilen geçdi.

Yklymyň ähli күнjeklerinden мүнлерче myhman üşürýän, özi hem diňe bir meşhur ussatlary däl, eýsem ýaşlary, çagalary hem ýygnaýan döredijilik festiwallarynyň we bäsleşikleriniň geçirilip durulmagy yzygiderli häsiýete eýe bolýar. Mysal üçin, 2010-njy ýylda «Awaza» Milli syýahatçylyk zolagynda halkara estrada festiwaly geçirilip, oňa dünýäniň 20-den-de köp döwletinden aýdymçylar we saz kollektiwleri gatnaşdylar. «Awaza – dostlugyň mekany» ady bilen ýaş zehinleriň III halkara festiwaly hem geçirildi. «Adamzadyň ruhy genji-hazynasy» atly milli folkloryň Aşgabat şäherinde geçirilen festiwaly hem üstünlikli boldy.

Türkmenistanyň medeniýeti goňşy hem-de alysdaky döwletlere öz milli öwüşginleriniň köpdürliligini görkezmek üçin ýurduň çäklerinden daşary hem ynamly ätleýär. Türkmenistanyň daşary ýurtlarda yzygiderli geçirilip durlan Medeniýet günleri halklaryň döp bolup giden dostluk gatnaşyklaryny

pugtalandyrýar, olaryň hyzmatdaşlygyny mundan beýläk-de ösdürýär. Mysal üçin, 2010-njy ýylda Azerbaýjan Respublikasynda, Belarus Respublikasynda, Eýran Yslam Respublikasynyň Gülistan welaýatynda, Germaniýa Federatiw Respublikasynda, Russiýa Federasiýasynda, Täjigistan Respublikasynda Türkmenistanyň Medeniýet günleri uly üstünlik bilen geçdi.

Türkmenistanyň döredijilik işgärleri daşary ýurtlarda milli medeniýete mynasyp wekilçilik edýärler, dürli ýurtlarda geçirilýän medeni çärelerde üstünlikli çykyş edýärler, halkara forumlaryna birsyhly gatnaşýarlar. Şeýtmek bilen, olar türkmen halkynyň özboluşly medeniýetini we sungatyny бүтін dünýäde giňden wagyz edýärler, şeýle hem beýleki halklaryň medeniýeti bilen ýakyndan tanyşmaga mümkinçilik alýarlar.

Medeni alyş-çalyşlary giňeltmegiň gerimi ýylyň-ýylyna artýar. «Daşary ýurtlar bilen alyp barýan giň möçberli hyzmatdaşlygymyza biz dünýä ýurtlarynyň halklarynyň geljek döwürde özara düşünişmegi üçin berk esaslary önünden döredip, uly goşant goşýarys»¹³⁰ diýip Türkmenistanyň Prezidenti Gurbanguly Berdimuhamedow nygtaýar.

Türkmenistanyň daşary syýasaty: parahatçylygyň, howpsuzlygyň we ösüşiň strategiýasy

Döwletiň daşary syýasaty onuň içeri syýasaty bilen berk baglanyşyklydyr, çünki ol onuň ösüşiniň iňňän möhüm şertidir. Ýurduň daşary syýasat ugrunyň pelsepesini açyp görkezmek bilen, milletiň lideri Gurbanguly Berdimuhamedow: «Türkmen döwleti jemgyýetde, içerki durmuşda parahatçylygy söýüjiligiň, agzybirligiň, jemgyýetde hoşniýetliligiň we ynsanperwerligiň ýörelgelerini ygylan etmek we amala aşyrmak arkaly bu düşüňjeleri dünýä bilen özara gatnaşyklarynda hem geçirýär» – diýip aýdýar. Şu jähtden «...ýurduň realistik, oýlanyşykly daşary syýasat strategiýasy içerki döwlet gurluşynyň ahlak taýdan berk binýadyna esasanyp, onuň logiki dowamyna öwrülýär hem-de türkmen halkynyň iň oňat häsiýetlerini äşgär edýär»¹³¹.

Türkmenistanyň daşary syýasatynyň täsirliligine, onuň parahatçylyga, sahatlylyga we döredijilige ynsanperwerlikli we siwilizlenen gatnaşyklara ümzük atýanlygyna, onuň ägirt uly parahatçylygy berkarar edijilik potensialyny ýurduň we halklaryň eşreti üçin peýdalanmaga taýýardygyna ençeme möhüm we ähmiýetli wakalar bilen beslenen 2010-

-njy ýylyň mysaly hem aýdyň şaýatlyk edýär. Ýurduň Bitaraplygynyň şanly 15 ýyllygynyň hormatyna guralan dabaralar biziň döwletimiziň milli bähbitlere we ählumumy abadançylyk maksatlaryna, durnuklylyga we mäkäm durmuş-ykdysady ösüşe laýyk gelýän parahatçylyk söýüji, ynsanperwer we adalatly daşary syýasat ugruna ygrarlydygyny ýene bir gezek subut etdi, şol dabaralar onuň dünýä arenasyndaky uly abraýyny has-da artdyrdy we türkmen halkynyň häzirkizaman ýylýazgysyna altyn harplar bilen girdi.

Bitaraplyk ýörelgelerini peýdalanmak we «açyk gapylar» syýasatyny yzygiderli durmuşa geçirmek bilen, täze Galkynyş eýýamynyň Türkmenistany:

dünýä bileleşiginiň işlerine deňhukukly we işjeň gatnaşýar, derwaýys global we sebitleýin meseleleriň çözülmegine saldamly goşant goşýar, Merkezi Aziýada oňyn orun eýelemek bilen bolsa geosyýasy deňagramlylygyň, sebitde parahatçylygy, durnuklylygy we howpsuzlygy saklamagyň düýpli faktory hökmünde çykyş edýär;

halkara gatnaşyklary ulgamyna işjeň goşulyşýar, ähli döwletler bilen deňhukukly we özara bähbitli hyzmatdaşlygyny giňeldýär, dünýä arenasyndaky, söwda-ykdysady gatnaşyklary ösdürmekdäki pozisiýasyny pugtalandyrýar;

ýurduň bitaraplyk derejesiniň döreden amatly şertlerini we mümkinçiliklerini üstünlikli durmuş-ykdysady ösüş üçin doly peýdalanýar.

Soňky ýyllarda halkara bileleşigi Türkmenistanda amala aşyrylýan çuňňur özgertmelere aýratyn gyzyklanma bildirýär. Biziň döwletimiz hakynda dünýäniň jemgyýetçilik pikirinde-de äşgär öňegidişlikler bolup geçýär. Munuň özi diňe bir ösüş depgini boýunça yklymyň onlarça döwletinden, şol sanda hemmeler tarapyndan ykrar edilen liderlerden hem ozup geçýän ýurduň syýasy abraýy, ykdysady mümkinçilikleri we baý tebigy serişdeleri bilen şertlendirilmän, eýsem, medeniýetiň baýlygy, jemgyýetdäki ruhy-ahlak ýagdaýynyň sagdynlygy bilen hem şertlendirilendir. Bu babatda türkmen lideriniň sazlaşykly, täzelikçi diplomatiýasynyň hem uly hyzmaty bardyr, bu diplomatiýa bolsa ulgamlaşýynlyk we yzygiderlilik mahsusdyr.

Bu gün Türkmenistanyň Prezidenti Gurbanguly Berdimuhamedow dünýä arenasynda häzirki zamanyň görnükli döwlet hem syýasy işgärleriniň biri hökmünde örän meşhurdyr. Halkara bileleşigi onuň progressiw ideýalarynyň we konstruktiv başlangyçlarynyň giňdigine

we çuňdugyna, hereketleriniň okgunly hem batyrgaýdygyna aýdyň göz ýetirdi. Milletiň lideriniň garaýyşlary we teklipleri öz möwrütini geçiren stereotiplerden halas, üýtgän reallyklara laýyk gelýän täze syýasy pikirlenmäni aňladýar. Onuň ýurdy ösdürmegiň strategiýasyna täzeçe çemeleşmeleri, synagdan geçen ykdysady taktikasy we düýpli reformalary batyrgaý ilerledişi dünýä bileleşiginde doly düşünişme, makullama we goldaw tapýar. Türkmen döwletiniň baştutany üçin milli bähbitler ähli zatdan ileridir, ýöne olar ählumumy eşret, ýakyn we uzak ýurtlaryň durnuklylygy, olaryň halklary bolsa abadançylyk bilen üpjün edileninde ol bähbitler has-da ygtybarly goraglydyr. Döwrebap hem-de giňişleýin oýlanyjy, parasatly we öňdengörüji ýolbaşçy hökmünde ol özara baglanyşygy barha artýan dünýäni ösdürmegiň obýektiw meýillerine laýyk gelýän syýasy ugry ýöredýär, onda bolsa döwletiň progresi, esasan, onuň halkara koordinatlar ulgamyna goşulýş derejesine baglydyr. Türkmen lideriniň oňyn bitaraplyk we halkara hyzmatdaşlygy ýörelgelerine berk wepalylygy bolsa paýtagtymyz Aşgabady parahatlyk söýüji, integrasion, ykdysady we medeni-gumanitar işleriň täze geosyýasy merkezine öwren jebisleýji faktor hökmünde yklymda ykrar edildi.

Parahatçylygy ösdürmäge, halkara hyzmatdaşlygyny pugtalandyrmaga, ähli adamzadyň eşretine gönükdirilen başlangyçlary teklipl etmäge we olary durmuşa geçirmäge goşan ägirt uly şahsy goşandy üçin telim döwletden birnäçe gezek alan ýokary sylaglary, hormat nyşanlary we atlary* Türkmenistanyň Prezidentiniň ýurdy döwrebaplaşdyrmakda we dünýä bilen netijeli hyzmatdaşlygy ýola goýmakda bitiren hyzmatlary üçin berlen iň belent bahadyr. Türkmenistanyň baştutany Gurbanguly Berdimuhamedowy ajaýyp döwlet işgäri we syýasatçysy, ýylyň adamy** diýip, telim gezek ykrar etdiler, dünýäniň köpçülikleýin habar beriş serişdeleri onuň aýdan sözlerini giňden mysal getirýärler. Ähli türkmen halky hemmeler tarapyndan ykrar edilen lideriniň bu sylaglaryny şatlyk, guwanç we buýsanç bilen garşy aldy,

* Mysal üçin, 2010-njy ýylyň 18-nji martynda türkmen-täjik hyzmatdaşlygyny, iki halkyň arasyndaky däp bolan dostluk we doganlyk gatnaşyklaryny ösdürmekde we pugtalandyrmakda bitiren hyzmatlary we goşan şahsy goşandy üçin Türkmenistanyň Prezidenti Gurbanguly Berdimuhamedow Täjigistan Respublikasynyň iň ýokary sylagy – I derejeli «Ismoil Somoni» ordeni bilen sylaglandy.

** Türkmenistan döwletiniň baştutanyň – progressiw reformalaryň we ýurduň dörediji daşary syýasy ugrunyň awtorynyň – ajaýyp hyzmatlarynyň dünýä bileleşigi tarapyndan ykrar edilmegine Rumyniýanyň Ylymlar akademiýasynyň halkara gatnaşyklary we ykdysady hyzmatdaşlyk institutynyň Ýerine ýetiriji komitetiniň 2010-njy ýylyň 30-njy awgustynda Buharest şäherinde bolup geçen maslahatynyň karary bilen «Ýylyň adamy» diýen hormatly halkara adyň berilmegi hem aýdyň şaýatlyk edýär.

olary soňky ýyllarda ýurduň we onuň daşary syýasatynyň halkara abraýynyň ep-esli artandygynyň beýany hökmünde kabul etdi.

Halkara syýasy gatnaşyklar orbitasyna çykmak, dünýä bileleşigi bilen aragatnaşyklary giňeltmek we çuňlaşdyrmak boýunça tagallalaryny artdyrmak bilen, biziň ýurdumyz inňän iri abraýly we täsirli halkara guramalary bilen hemmetaraplaýyn peýdaly gatnaşyklary ösdürýär, olar bilen özara netijeli işlemegiň uly tejribesini toplaýar. Häzirki wagtda halkara we sebitleýin düzümleriň 42-sinde wekilçilik edýär, halkara resminamalaryň – konwensiýalaryň, şertnamalaryň we ylalaşyklaryň 121-ine gatnaşýar¹³². Onuň BMG, ÝHHG, GDA, YHG, YKG we beýleki halkara düzümleri bilen gatnaşyklary ýokary derejede alnyp barylýar. 2010-njy ýylda biziň ýurdumyzyň olar bilen döp bolup gelýän hyzmatdaşlygy täze badalga we mazmuna eýe boldy. Şonda Türkmenistanyň daşary syýasat ugrunyň strategiki taraplarynyň biri bolan BMG bilen netijeli gatnaşyga uly ähmiýet berilýär. Şol gatnaşygyň sanawynda BMG-niň 2010–2015-nji ýyllarda Türkmenistanyň durmuş-ykdysady ösüşine ýardam etmek boýunça çarçuwalaýyn maksatnamasy tarapyndan göz önünde tutulan we bilelikde amala aşyrylan taslamalaryň birnäçesi bar*.

Bu gün taryhynyň täze tapgyrynda Türkmenistan dünýä bileleşigine ynamly girmek, onda mynasyp abraý gazanmak we BMG bilen gowy özara gatnaşyklary ýola goýmak bilen, adamzadyň häzirki zamanyň in derwaýys meselelerini çözmek baradaky tagallalaryny birleşdirmäge gönükdirilen uzakdan görüjilikli, täzelikçil çemeleşmelerini açyp görkezýär. Munuň özi hoşniýetli erkin özboluşly hereketlendirijisi we durmuşa geçirijisi, açyk gatnaşyklara we giň hyzmatdaşlyga taýýar subýekt hökmünde çykyş edýän ýurdumyzy pikirine gulak asylýan döwletleriň hataryna çykardy. Eger Türkmenistan parahatçylygyň we durnuklylygyň mekany, işjeň parahatlyk söýüji pozisiýany üýtgeşsiz eýeläp gelýän, halklaryň arasyndaky ynamy we özara düşünişmegi pugtalandyrmagyň tarapdary bolan jebis jemgyýetiň nusgasy bolmadyk bolsa, beýle zatlar düýpden mümkin bolmazdy.

Ähli ýurtlaryň we halklaryň düýpli bähbitlerine laýyk gelýän başlangyçlary öňe sürmek bilen, Türkmenistan olary amala aşyrmak

* 2009-njy ýylyň awgustynda gol çekilen bu maksatnama Türkmenistanyň Hökümetiniň BMG-niň ýurdumyzda ýerleşýän agentlikleri bilen hyzmatdaşlygyň binýatlaýyn resminamasydyr we bilim, saglygy goraýyş, ekologiýa, jemgyýet we hukuk, neşe gaçakçylygyna garşy göreş we ş.m. ýaly ugurlaryň giň toplumyny öz içine alýar. Uzakmöhletleýin partnýorçylygyň tejribesini we ileri tutulýan ugruny nazarda tutmak arkaly işlenip düzülen ol ýurduň mundan beýläk hem hemmetaraplaýyn ösdürilmeginiň hatyrasyna bilelikde hereket etmegiň utgaşdyrylan meýilnamasydyr.

üçin anyk ädimler ädýär. Mysal üçin, Aşgabat şäherinde BMG-niň howandarlygynda ýaragsyzlanmak meseleleri boýunça Merkezi Aziýa we Hazar basseýniniň döwletleriniň wekilçilikli halkara maslahatyny geçirmek baradaky tekliپ bütün dünýäde oňyn seslenme tapdy. Bu tekliپ 2009-njy ýylyň 23-nji sentýabrynda BMG-niň Bař Assambleýasynyň 64-nji sessiýasynda Türkmenistanyň Prezidenti Gurbanguly Berdimuhamedow tarapyndan öňe sürüldi. Forum 2010-njy ýylyň 24-nji iýunynda bolup geçip, ol türkmen paýtagtyna sebitiň ýurtlarynyň delegasiýalaryny, halkara we sebit guramalarynyň wekillerini, şol sanda BMG-niň, ÝHHG-niň, GDA-nyň, ŞHG-niň we beýlekileriň delegasiýalaryny ýygnaýdy. Ol diýseň şowly geçdi. Oňa gatnaşanlar ählumumy parahatçylygy, kollektiv howpsuzlygy we imisalalygy pugtalandyrmagyň, sebitde we bütün yklymda durnukly ösüşiň hatyrasyna hyzmatdaşlyk etmäge özara ylalaşylan çemeleşmeleri işläp düzmegiň derwaýys meseleleri boýunça pikir alyşdylar. Maslahatyň ahyrynda jemleýji resminama kabul edilip, ol ýaragsyzlanmak babatda halkara-hukuk binýadynyň mundan beýläk-de kämilleşmeginiň ygtybarly esasy bolup hyzmat eder. Forum halkara we sebit gerimli möhüm syýasy waka boldy, dünýäniň syýasy toparlarynda ägirt uly seslenme tapdy, Türkmenistan döwletiniň dünýä arenasynda uly abraýynyň bardygynyň aýdyň şaýady boldy.

BMG-niň Bař Assambleýasynyň 65-nji sessiýasynyň III müňýyllygyň umumy maksatlaryna – parahatçylygy, howpsuzlygy we durmuş-ykdysady progresi berkarar etmek maksatlaryna ýetmek üçin ägirt uly ähmiýeti bar, sebäbi XXI asyryň başyndan bäri üçünji gezek 2010-njy ýylyň 20–22-nji sentýabrynda bolup geçen sammite we halkara guramasyna agzalyk edýän ähli döwletleriň baştutanlary ýygnaýdylar. BMG-niň Bař Assambleýasynyň sessiýalarynyň işine birsyhly gatnaşyp gelýän Türkmenistanyň Prezidenti Gurbanguly Berdimuhamedowyň baştutanlygyndaky türkmen delegasiýasy hem häzirkizaman dünýäsiniň derwaýys meselelerini ara alyp maslahatlaşmaga öz tejribesiniň esasynda önjeýli goşant goşdy. 2010-njy ýylyň 20-nji sentýabrynda bütindünýä forumynyň münberinden nobatdaky gezek çykyş etmek bilen, milletiň lideri ählumumy parahatçylygy, howpsuzlygy pugtalandyrmaga, durnukly ösüş üçin amatly şertleri döretmäge, Merkezi Aziýada we Hazar deňziniň basseýninde köptaraply hyzmatdaşlygy giňeltmäge we işjeňleşdirmäge, oňa ÝHHG-niň wezipelerine laýyk gelýän düzümlük hökmünde yzygiderli häsiýet bermäge gönükdirilen halkara başlangyçlaryny öňe sürdi. Biziň döwletimiziň baştutanynyň sebitde ýaragsyzlanmak, BMG-niň ýanynda

uglewodorodlary dünýä bazarlaryna çykarmak meselelerini çözmek üçin Energetika geňişini döretmek, Araly halas etmek, Owganystandaky ýagdaýy düzgünleşdirmek baradaky teklipleri sessiýa gatnaşyjylar tarapyndan ägirt uly gyzyklanma bilen diňlenildi we gyzgyn garşylanyldy, dünýä bileleşiginde oňyn seslenme tapdy. Munuň özi türkmen diplomatiýasynyň iň gowy üstünligidir.

BMG-niň esasy düzümleriniň aglabasy bilen ysnyşykly hereket etmek arkaly, biziň ýurdumyz garaşsyzlyk ýyllary içinde ýola goýlan işewür gatnaşyklary giňeltmäge we güýçlendirmäge çalyşýar. Muňa döwlet baştutanynyň Türkmenistanyň BMG-niň Ženewa (Şweýsariýa) şäherindäki bölüminiň ýanyndaky hemişelik wekilhanasyny açmak hakynda 2011-nji ýylyň 11-nji martynda kabul eden Permany hem şaýatlyk edýär. Ol ýerde BMG-niň esasy bölümçeleriniň birnäçesi, şeýle hem beýleki iri halkara guramalarynyň ştab-kwartiralary ýerleşýär.

Halkara hyzmatdaşlyk Türkmenistanyň milli bähbitlerini, onuň sebitleýin we global gatnaşyklaryň ulgamyna hemmetaraplaýyn goşulýşmagyny durmuşa geçirmegiň täsirli guralydyr. Türkmen döwleti dünýäniň 129 ýurdy bilen diplomatik aragatnaşygyny ýola goýdy we olary üstünlikli ösdürýär¹³³. Daşary ýurtly partnýorlary bilen ikitaraplaýyn we köptaraplaýyn arkalaşygyň garaşsyzlyk ýyllary içinde toplanan tejribesini ulanmak arkaly ol ähli ugurlar: söwda-ykdysady we gumanitar – medeni ugurlar boýunça olar bilen gatnaşyklarynyň geografiýasyny giňeldýär.

Biziň ýurdumyzyň dünýäniň iň iri syýasy we ykdysady merkezleri bolan Ýewropa Bileleşigi, Hytaý Halk Respublikasy, Russiýa Federasiýasy, Amerikanyň Birleşen Ştatlary, şeýle hem serhetdeş we beýleki döwletler bilen gatnaşyklary ep-esli ösýär we baýlaşýar.

Dürli derejeli delegasiýalaryň köpugurly saparlaryny alyşmak ýurtlar we halklar arasyndaky dostlugy we hyzmatdaşlygy mundan beýläk-de pugtalandyrmak üçin uly ähmiýete eýedir. Türkmenistanyň Prezidenti Gurbanguly Berdimuhamedow 2010-njy ýylda daşary ýurtlara resmi hem-de döwlet iş saparlarynyň 15-isini amala aşyrdy we 14 ýurtda (Azerbaýjanda, Belarusda, Hindistanda, Eýranda, Gazagystanda, Katarda, HHR-de, BAE-de, RF-de, ABŞ-da, Täjigistanda, Türkiýede, Özbegistanda we Fransiýada) boldy. Şol bir wagtyň özünde daşary ýurt döwletleriniň 8-isiniň (Ermenistanyň, Owganystanyň, Eýranyň, BAE-niň, Pakistanyň, RF-niň, Türkiýäniň we Özbegistanyň) döwlet baştutanlary, şeýle hem birnäçe esasy halkara guramalarynyň ýolbaşçylary, şol sanda BMG-niň Baş sekretary Türkmenistana gelip gitdiler¹³⁴. Ýokary

derejede geçirilen duşuşyklar we gepleşikler hem-de olaryň netijesinde gelnen ylalaşyklar ikitaraplaýyn hem-de köptaraplaýyn formatlardaky netijeli hyzmatdaşlygy mundan beýläk-de intensivikasiýalaşdyrmagyň, gatnaşyklary ösdürmegiň, häzirki zamanyň derwaýys meseleleriniň çözgüdini gözläp tapmak baradaky bilelikdäki işleri işeňňirleşdirmegiň ýolunda möhüm ädimler boldy.

2010-njy ýylda Türkmenistanyň delegasiýalarynyň 900-den gowragy daşary ýurtlarda saparlarda boldy. Olaryň 11-i ýokary derejedäki saparlardyr¹³⁵. Olaryň çäklerinde bolup geçen duşuşyklarda we söhbetdeşliklerde biziň ýurdumyzyň goňşy we beýleki döwletler bilen hyzmatdaşlygy mundan beýläk-de ähli çäreler arkaly giňeldilmekçidigi nygtaldy.

Türkmenistanyň dünýä bileleşigindäki abraýynyň artmagy onuň dünýä ýurtlarynyň 100-den gowragy bilen durnukly söwda-ykdysady gatnaşyklary ösdürmäge amatly şert döredýär. Işjeň partnýorçylygy güýçlendirmegiň netijeli guraly hökmünde özüni görkezzen ikitaraplaýyn hökümetara komissiýalaryň işi bu gatnaşyklary mundan beýläk-de ösdürmäge ýardam edýär. Şol komissiýalaryň çäklerinde Türkmenistan döwletleriň 26-sy bilen arkalaşykly hereket edýär, onuň daşary söwda dolanyşygynyň 90%-e golaýy şolaryň paýyna düşýär, ýagny olar biziň ýurdumyzyň esasy partnýorlarydyr. 2010-njy ýylda komissiýalaryň 15 mejlisi geçirildi¹³⁶. Garaşsyzlyk ýyllary içinde biziň ýurdumyzyň daşary söwda dolanyşygy tas 20 esse diýen ýaly artdy, şol sanda eksport 10,3 esse köpeldi. Diňe 2007–2010-njy ýyllaryň dowamynda ol 1,8 esse artp, oňyn saldasy şol durnuklylygyna galdy¹³⁷.

Bu gün milli ykdysadyýetdäki amatly ýagdaýa göz ýetirmek, içerki hukuk binýadynyň ygtybarlylygyny we ýurduň töleg ykyplylygynyň misilsizdigini görmek bilen, dünýäniň köp ýurtlarynyň abraýly kompaniýalary we belli biznesmenleri geljegi uly türkmen bazaryna aralaşmaga çalyşýarlar. Halk hojalygyna goýulýan daşary ýurt maýa goýumlarynyň möçberi, Türkmenistanda işleýän daşary ýurt kompaniýalarynyň we firmalarynyň sany ýylyň-ýylyna artýar. 2010-njy ýylyň başlaryna çenli biziň ýurdumyzda daşary ýurt kärhanalarynyň 411-i we aýrybaşgalaşdyrylan daşary ýurt bölümçeleriniň 727-si, şeýle hem bilelikdäki kärhanalaryň 233-üsi hasaba alyndy. Daşary ýurt kärhanalarynyň işlerinde ileri tutulýan ugurlar söwda we ilatyň azyk önümleri bolsa, aýrybaşgalaşdyrylan daşary ýurt bölümçeleriniň ileri tutýan ugurlary gurluşyk, bilelikde işleýän kärhanalaryň ileri tutýan ugurlary bolsa senagat boldy¹³⁸.

Parahatçylyk we hoşniýetli goňsuçylyk syýasatyna wepaly bolan Türkmenistan sebitde durnuklylygyň we ýurtlaryň hem-de halklaryň abadançylygynyň möhüm faktory bolan ykdysady hyzmatdaşlygy ösdürmek ugrunda çykyş edýär. Biziň döwletimiz ägirt uly uglewodorod gorlaryna eýe bolmak bilen, olary diňe bir milli bähbitleriň däl, eýsem, ähli adamzadyň eşretiniň hyzmatynda goýdy. Türkmen tebigy gazyny dünýä bazarlaryna çykarmagy diwersifikasiýalaşdyrmak boýunça görülýän anyk çäreler, Türkmenistanyň ýangyç-energetika ugrunda amala aşyrylýan taslamalara daşary ýurt kompaniýalarynyň giňden gatnaşmagy munuň aýdyň subutnamasydyr. Hereket edýän Türkmenistan–Hytaý gaz geçirijisi*, ýangyç-energetika toplumynda, goňşy Eýran bilen arkalaşykly hereketler, şeýle hem Türkmenistan–Owganystan–Pakistan–Hindistan täze halkara energiýa köprüsini gurmak baradaky taslama Türkmenistanyň Prezidenti Gurbanguly Berdimuhamedowyň bu strategiki ugurdaky syýasatynyň üstünlikli durmuşa geçirilişiniň gözli şaýadydyr.

Bu energiýa köprüsini çekmegi durmuşa geçirmek 2010-njy ýylyň 11-nji dekabrynda taslama gatnaşýan döwletleriň baştutanlarynyň ýurdumyzyň Bitaraplyk ýubileýiniň 15 ýyllygynyň hormatyna geçirilen dabaralaryň barşynda sammitde gelnen ylalaşyklar esasynda başlandy. Sebitleýin ykdysady hyzmatdaşlygyň beýleki bir aýdyň mysaly, olam bolsa Ýewropa ýurtlaryna Pars aýlagynyň ýurtlaryna çykmaga in gysga ýoly üpjün etjek, Türkmenistanyň, Eýranyň we Gazagystanyň bilelikde gurýan Demirgazyk–Günorta demir ýoludyr.

Häzirki wagtda Aşgabat dünýäniň ünsüni özüne çekiji, häzirkizaman hyzmatdaşlygynyň hemmeler tarapyndan ykrar edilen merkezleriniň biridir. Ýurdumyzda köp sanly duşuşyklaryň, halkara häsiýetli maslahatlaryň, forumlaryň geçirilmegi munuň ynandyryjy tassyklamasydyr. Bu jähtden 2010-njy ýylyň 11-nji dekabrynda ýurduň Bitaraplygynyň 15 ýyllyk baýramçylygynyň ön ýanynda bu şanly senä bagyşlanyp, Aşgabat şäherinde geçirilen «Türkmenistanyň hemişelik bitaraplygy: parahatçylygyň, howpsuzlygyň we ösüşiň hatyrasyna hyzmatdaşlyk» atly halkara konferensiýasy uly waka boldy. Oňa dünýäniň syýasy elitasynyň, abraýly halkara guramalarynyň wekilleri, birnäçe daşary ýurtlaryň belli döwlet işgärleri, alymlary we diplomatlary gatnaşdylar. Munuň özi dünýä bileleşiginiň häzirkizaman Türkmenistanyna, onuň bitarap daşary

* Gepiň gerdişine görä aýdylsa, HHR Bagtyýarlyk atly gury ýerde öz uglewodorod serişdelerini işläp taýýarlamaga Türkmenistanyň hukuk beren dünýäde ýeke-täk ýurdudyr.

syýasatyny durmuşa geçirişiniň oňyn tejribesine gyzyklanmasynyň artýandygyna şaýatlyk edýär.

Konferensiýada çykyş etmek bilen, Türkmenistanyň Prezidenti Gurbanguly Berdimuhamedow türkmen bitaraplygynyň seýrek duş gelýän nusgasynyň gözbaşlaryny we taryhy şertlerini häsiýetlendirdi, döwletiň geçen ýolunyň jemini jemledi, onuň daşary syýasat strategiýasynyň ileri tutulýan ugurlaryny aýan etdi. «Türkmenistanyň bitaraplygy – munuň özi häzirki döwürdäki anyk ýagdaýdyr we biziň geljegimizdir. Şonda Türkmenistanyň ähli ugurlar boýunça giň halkara hyzmatdaşlygyny ösdürmek üçin täze we oňaýly mümkinçilikler açylýar»¹³⁹ diýip, ol nygtady.

BMG-niň Baş sekretary Pan Gi Munyň iberen we konferensiýada yglan edilen hatynda şeýle diýilýär: «On baş ýyl – munuň özi dünýädäki gatnaşyklar bilen baglanyşdyryp aýdanynda, örän gysga döwürdir, muňa garamazdan, şu ýyllar Türkmenistanyň tutuş sebitde we onuň çäkleriniň daşynda yzygiderli ýagdaýda ösüş we rowaçlyk gazanmak ugrunda uly güýje öwrülmäge çalyşýandygyny aýdyň görkezdi»¹⁴⁰. Foruma gatnaşyjylar Türkmenistanyň şol ýyllaryň bütin dowamynda BMG-niň ýurduň bitaraplygy baradaky Rezolýusiýasynyň düzgünlerini birsyhly durmuşa geçirýändigini, öz üstüne alan borçnamalaryna berk wepalydygyny iş ýüzünde görkezýändigini, sebitdäki ýagdaýy düzgünleşdirmek boýunça anyk ädimler ädýändigini, Merkezi Aziýada BMG-niň ideýalaryny we ýörelgelerini ygtybarly durmuşa geçiriji bolup çykyş edýändigini barada bir pikire geldiler. Konferensiýada türkmen bitaraplygynyň global integrasion proseslere we umumy meseleleriň çözülmegini täze, kabul ederlikli çemeleşmeler işläp taýýarlamaga köptaraply amatly täsir edýändigini bellediler.

Türkmen paýtagtynyň dünýäniň esasy bilim, ylym we medeni merkezleriniň biri hökmünde şöhrat gazanandygy kanunalaýykdyr. Bu ýerde gös-göni Türkmenistanyň Prezidentiniň ýolbaşçylygy astynda we onuň gönüden-göni ýardam etmeginde maksatlaýyn ylmy konferensiýalar, sergiler, festiwallar, ýarmarkalar we yklymyň ähli künjekleriniň alymlarynyň, edebiýat we sungat işgärleriniň gatnaşmagynda beýleki forumlar yzygiderli geçirilip durulýar. Ýerewan döwlet uniwersitetiniň (Ermenistan) dosenti, filologiýa ylymlarynyň kandidaty Wardan Woskanýanyň aýdyşy ýaly, «soňky ýyllarda ylym we bilim ugurlaryny ösdürmäge aýratyn üns berýän döwlet baştutany Gurbanguly Berdimuhamedowyň aýratyn tagallalarynyň netijesinde Türkmenistan kanuny taýdan Merkezi Aziýanyň ylymlary öwreniş merkezine öwrüldi»¹⁴¹.

Bu çäreleriň hemmesi halkara hyzmatdaşlygyny ösdürmekde we potensial partnýorlar bilen işewür gatnaşyklary ýola goýmakda möhüm ähmiýete eýedir. Olar daşary ýurtly myhmanlara ýurduň durmuşynyň dürli ugurlarynda gazanan üstünliklerini öz gözleri bilen görmeklerine we olara degerli baha bermäge kömek edýär, Türkmenistanyň dünýädäki abraýynyň, ornunyň we täsiriniň artmagyna ýardam edýär.

Ählumumy parahatçylygy, global howpsuzlygy we durnuklylygy pugtalandyrmak, birentek döwletler bilen dostlukly gatnaşyklary ösdürmekde Türkmenistan BMG-den başga beýleki halkara guramalary bilen hem hyzmatdaşlyk edýär. Mysal üçin, Türkmenistanyň çuňňur ruhy, medeni-taryhy we dil umumylygy bilen berk baglanyşkly türk dilli ýurtlar bilen arkalaşykly hereket etmegi has netijeli häsiýete eýe bolmak bilen, hil taýdan täze mazmun bilen başlaýar. 2010-njy ýylyň 16-njy sentýabrynda Türkmenistanyň Prezidenti Gurbanguly Berdimuhamedow türk dilli döwletleriň baştutanlarynyň Stambulda bolup geçen duşuşygyna gatnaşdy. Ol duşuşykda bar bolan mümkinçiliklere laýyklykda, häzirkizaman reallyklaryny we perspektiwalaryny nazarda tutmak arkaly hyzmatdaşlyk etmegiň derwaýys meseleleri ara alnyp maslahatlaşyldy. Özüniň sammitde sözlän sözünde türkmen lideri Türkmenistan türk dilli ýurtlar bilen ähli ugurlardaky, ilkinji nobatda hem, söwda-ykdysady sektoryndaky, ulag-kommunikasiýa ulgamyndaky we medeni-gumanitar pudagyndaky gatnaşyklary ösdürmegiň tarapdary bolup çykyş edýär diýip nygtady. Bu pozisiýanyň diňe bir düýpli delillendirilenligi däl, eýsem, onuň ägirt uly ynandyryjy güýçden, optimizmden we halklaryň öz umumy jaýyny akyllý-başly dikeltmäge bolan ukyplaryndan doludygyny bellärliklidir.

Hazarýaka döwletleriniň baştutanlarynyň 2010-njy ýylyň 18-nji noýabrynda Baku şäherinde bolup geçen sammiti hem sebitleýin hyzmatdaşlygy ösdürmekde uly waka boldy. Bu sammit ýokary derejede ozal 2002-nji ýylda Aşgabat şäherinde, 2007-nji ýylda bolsa Tähran şäherinde bolup geçen duşuşyklaryň logiki dowamydyr. Sammitde sözlän sözünde Türkmenistanyň Prezidenti Gurbanguly Berdimuhamedow Hazarda alnyp barylýan dürli işleri, hususan-da, deňziň biologiki serişdelerini aýap saklamak, adatdan daşary ýagdaýlary duýdurmak we olaryň netijelerini ýok etmek babatda hyzmatdaşlyk etmek işlerini kesgitleýän täze hökümetara ylalaşyklarynyň bukjasyyny taýýarlamagyň möhümdigini esaslandyrdy. Deňziň düýbünü, ýerasty baýlyklarynyň çäklerini adalatly bellemek meselesinde Türkmenistanyň eýeleýän

ornuny beýan etmek bilen, ol «Hazarda serhediň geçýän ugruny halkara hukugynyň umumylykda ykrar edilen kadalarynyň, özara hormat goýmak we hyzmatdaşlyk edýän taraplaryň bähbitlerini nazara almak ýörelgeleriniň esasynda kesgitlenendigine düşünmekden ugur alýar» diýip nygtady, Hazarda suwasty turba geçiriji diňe deňze degişli taraplaryň ylalaşmagy boýunça gurulmalydyr, şeýle işler amala aşyrylanynda iň ýokary halkara ekologik standartlary we kadalary berjaý edilmelidir¹⁴².

2010-njy ýylyň 1-nji dekabrynda Türkmenistanyň Prezidenti Gurbanguly Berdimuhamedow ÝHHG agza ýurtlaryň döwlet hem-de hökümet baştutanlarynyň Astana şäherinde bolup geçen 7-nji sammitine gatnaşdy. Forumda çykyş etmek bilen, ol ÝHHG-niň işiniň dünýäde bolup geçýän özgertmeleri göz önünde tutmak arkaly kämilleşdirilmegi, guramanyň gurluşyny döwrüň talaplaryna laýyklykda üýtgedip gurmak, halkara bileleşiginde onuň ornuny artdyrmak we ägirt uly potensialyny global ösüşiň derwaýys meselelerini çözmek üçin maksadalaýyk ulanmak barada tekliplir girizdi. Türkmen lideri dünýä bileleşiginiň tagallalaryny birikdirmegi talap edýän ilkinji nobatda çözmeli meseleleriň hatarynda halkara dawalarynyň önüni almagyň we zyýansyzlandyrmagyň netijeli mehanizmini döretmegi, syýasy we dini ekstremizme, terrorçylyk howplara, neşe garakçylygyna we transserhet jenaýatçylygyna garşy durmagy, energiýa göterijileri ibermek ugrunda halkara partnýorçylygynyň häzirkizaman nusgasyny işläp taýýarlamak meselesini agzady. Hususan-da, gürrüň ÝHHG-ni Türkmenistanyň Merkezi Aziýada we Hazar basseýninde howpsuzlyk we hyzmatdaşlyk boýunça ýokary derejeli Forumy döretmek we Owganystandaky ýagdaýy durnuklylaşdyrmak boýunça bilelikdäki tagallalary utgaşdyrmak babatda BMG-niň Baş Assambleýasynyň 65-nji sessiýasynda beýan eden başlangyjyna goşmak babatda barýar.

Soňky ýyllarda Türkmenistanyň Ýewropa Bileleşigi bilen hyzmatdaşlygy işeňňirleşýär. Aşgabatda Ýewropa öýüni açmak we Türkmenistanda ÝB-iň diplomatik missiýasyny, «Türkmenistan – ÝB» bilelikdäki komitetini döretmek, dürli ugurlar boýunça delegasiýalar alyşmak we ikitaraplaýyn duşuşyklary geçirip durmak meselelerini bu prosesiniň möhüm faktorlarynyň hatarynda görkezmek bolar. 2010-njy ýylda Türkmenistanyň Prezidenti Gurbanguly Berdimuhamedowyň ÝB-iň energetika meseleleri baradaky komissary, ÝB-iň Merkezi Aziýa ýurtlary boýunça ýörite wekili, ÝB-iň hemişelik başlygy bilen duşuşyklary boldy. ÝB-iň wekilleri halkara maslahatlaryna we sergilerine, Türkmenistanyň halkara gaz kongresine

gatnaşdylar. Häzirki wagtda Türkmenistan Ýewropanyň ähli ýurtlary bilen söwda-ykdysady gatnaşyklary alyp barýar, olar bilen söwda dolanyşygynyň umumy möçberi 2010-njy ýylda ABŞ-nyň 1,5 milliard dollaryna barabar boldy¹⁴³. Ýewropa komissiýasynyň 2011-nji ýylyň 15–16-njy ýanwarynda ýurdumyza ilkinji saparyny amala aşyran Başlygy Žoze Manuel Barrozu şeýle diýdi: «Türkmenistan bilen Ýewropa Bileleşiginiň ýurtlarynyň arasynda eýýäm ýola goýlan hyzmatdaşlyk gatnaşyklary, olaryň ösüş depgini şeýle netije çykarmak üçin esas bolup hyzmat edýär. Munuň özi Prezident Gurbanguly Berdimuhamedowyň gujurly işiniň we liderlik häsiýetiniň, Türkmenistanyň netijeli halkara gatnaşyklarynyň çäklerini giňeltmäge tarap alnan ugra ygrarlydygynyň gönüden-göni netijesidir. Ýewropa Bileleşigi özüni Türkmenistanyň geljegi uly we ygtybarly hyzmatdaşy, pikirdeşi we dosty hasaplaýandygyna buýsanýar»¹⁴⁴. Türkmenistanyň 2010–2011-nji ýyllar döwri üçin Garaşsyz Döwletleriň Arkalaşygynyň Standartizasiýa, metrologiýa we sertifikasiýa boýunça Döwletara geňeşiniň başlyklygyna saýlanmagy onuň halkara abraýynyň barha artýandygynyň, progressiw ösüş ýolunda onuň gazananlarynyň giňden ykrar edilýändiginiň aýdyň subutnamasydyr. Bu karar bu guramanyň 2010-njy ýylyň iýunynda Odessada (Ukrainada) bolup geçen 37-nji mejlisinde biragyzdan kabul edildi¹⁴⁵. Türkmenistana ady agzalan guramanyň başlygynyň hormatly we jogapkärli wezipesiniň biragyzdan ynanylmagy biziň ýurdumyzyň ykdysadyýetiň ähli pudaklaryna halkara hil standartlaryny ornaşdyrmakda, ozaly bilen-de, adamlaryň saglygyny goramak, ekologik howpsuzlygyny üpjün etmek babatda uly üstünlikler gazanandygyna şaýatlyk edýär. 2010-njy ýylyň oktyabrynda Merkezi Aziýa ýurtlary üçin BMG-niň sebitleýin ykdysady komissiýasynyň howandarlygynda amala aşyrylýan Ýörite maksatnamanyň Ýolbaşçy geňeşiniň Ženewa şäherinde (Şweýsariýa) bolup geçen 5-nji mejlisinde Türkmenistanyň düzümiň Başlyklygyna saýlanmagy¹⁴⁶ türkmen lideri Gurbanguly Berdimuhamedowyň öňüni alyş diplomatiýasy, energetika howpsuzlygyny, ählumumy ýaragsyzlanmagy üpjün etmek, Owganystanda parahatçylygy we ylalaşyklygy pugtalandyrmak, daşky gurşawy gorap saklamak babatda öňe süren başlangyçlarynyň möhüm ähmiýete eýediginden habar berýär.

BMG-niň Ýewropa ykdysady komissiýasynyň durnukly energetika boýunça komitetiniň 2010-njy ýylyň 24–26-njy noýabrynda Ženewa şäherinde bolup geçen XIX sessiýasynda Türkmenistanyň bu Komitetiň Býurosynyň wise-başlygy edilip saýlanmagy hem bellärliklidir¹⁴⁷.

Bu faktlar III müňýyllygyň global maksatlaryna ýetmek üçin önjeýli goşant goşýan ýurdumyzyň halkara abraýynyň, bitirýän hyzmatlarynyň barha artýanlygynyň janly şaýadydyr. Olar Prezident Gurbanguly Berdimuhamedowyň ählumumy parahatçylyk we abadançylyk maksatlary bilen giň gerimli halkara hyzmatdaşlygyny ösdürmäge niýetlenen netijeli daşary syýasat ugruny dünýä bileleşiginiň ýakýndan goldaýandygyny doly tassyklaýar.

Tutuşlygy bilen alanyňda, 2010-njy ýyl milletiň lideri Gurbanguly Berdimuhamedowyň ýurduň içerki ösüşiniň strategiýasyny amala aşyrmakdaky, döwletiň sazlaşykly, ýokary jogapkärçilikli giň halkara hyzmatdaşlygyna gönükdirilen açyk daşary syýasaty alyp barmakdaky ugrunyň juda oýlanyşyklydygyny, örän logiki we diýseň yzygiderlidigini ýene bir gezek görkezdi. Yzygiderlilik we täzeçillik Türkmenistanyň daşary syýasatyny kesgitleýji häsiýetlerdir. Ýurduň içerki ösüşiniň bähbitlerine tabyn bolmak bilen, ol türkmen halkynyň taryhy ýolunyň özboluşlylygyny, milli döp-dessurlary, daşky dünýä, global ösüşiň derwaýys meselelerini çözmäge häzirkizaman çemeleşmeleri bilen gatnaşyklar düşüňjelerini özünde utgaşdyrýar. Munuň özi Bitarap Türkmenistana Milletler Bileleşiginde mynasyp orny üpjün edýär.

* * *

Şeýlelikde, biziň ýurdumyz progressiw özgertmeleriň dörediji ýoly bilen mundan beýläk-de öňe tarap güýçli ösmek üçin mäkäm esas goýup, 2010-njy ýyly üstünlikli tamamlady. Muny nygtamak bilen, Türkmenistanyň Prezidenti Gurbanguly Berdimuhamedow: «Biz özümiziň gazanan üstünliklerimize, Türkmen döwletiniň we jemgyýetiniň ähli ugurlarynda amala aşyrylýan reformalaryň anyk netijelerine buýsanmaga haklydyrys. Ýurdumyzyň mundan beýläk-de ösüşiniň ygtybarly binýadyny düzýän bu üstünlikleriň ählisi Watanyň ykbaly üçin özüniň ýokary jogapkärçiligini bütün aýdyňlygy bilen görkezýän agzybir türkmen halkynyň çekýän gaýratly zähmetiniň netijesinde mümkin boldy»¹⁴⁸ diýip nygtaýar.

Ýurduň gazanýan ägirt uly üstünlikleri döwlet baştutanynyň akyllýbaşly, oýlanyşykly we yzygiderli durmuşa geçirýän syýasy ugrunyň datly miwesidir. Özüniň ýanbermez erki, deňsiz-taýsyz maksada okgunlylygy, egsilmez güýç-gaýraty we hyjuwly işleri bilen ol özüniň öňde goýan meýilnamalaryny üstünlikli amala aşyrýar. «Biz Prezident Gurbanguly Berdimuhamedowyň türkmen ykdysadyýetini döwrebaplaşdyrmak, döwlet gurluşyny özgertmek we jemgyýeti demokratiýalaşdyrmak

boýunça tagallalarynyň netijelerine haýran galýarys»¹⁴⁹ diýip, Ýewropa komissiýasynyň Başlygy Žoze Manuel Barrozu aýtdy.

Türkmenistanlylar öz milli liderine tüýs ýürekden guwanýarlar, täze Galkynyş eýýamynda özleriniň durmuşlarynda bolup geçen deňsiz-taýsyz çuňňur we ýakymly özgertmeler üçin oňa çäksiz we tüýs ýürekden minnetdarlyk bildirýärler. Olaryň bary täze taryhy eýýamyň ideýalarynyň we beýik işleriniň dabaralanmagyndan ylham hem-de egsilmez güýç susup alýarlar, XXI asyryň başlanan ikinji onýyllygynyň birinji ýyly bolan 2011-nji ýylyň uly we möhüm wezipelerini amala aşyrmaga uly güýç-gaýrat we döredijilik başlangyjy bilen başladylar. Bu ýyl Türkmenistan üçin aýratyn ýyldyr, çünki ol şanly ýubileý – bitarap döwletiň mukaddes Garaşsyzlygynyň 20 ýyllygy bilen şöhratlydyr, şonuň üçinem ol täze ajaýyp üstünlikler bilen bellenişlidir.

2011-nji ýylyň ilkinji gününden başlap, ýurtda bu taryhy waka bagyşlanan giň gerimli işler başlandy, bu baş baýramy mynasyp garşylamak üçin güýçli taýýarlyk ýaýbaňlandy. Ählhalk dabarasyna taýýarlanmak bilen, ýurdumyz anyk zähmet ritmi bilen gurşaldy. Her gün diýen ýaly senagat we durmuş-medeni desgalaryň ulanylmaga berlişi, önümçilik kollektiwleriniň zähmet ýeňişlerini gazanyşlary baradaky satlykly habarlar yzly-yzyna gelip dur.

Biziň döwletimiziň şu günü we geljegi onuň Türkmenistanyň Prezidenti Gurbanguly Berdimuhamedow tarapyndan öňe sürülen «Döwlet adam üçindir!» diýen şygaryň birinji bölümünde beýanyny tapan bitewi milli ideýa bilen jebisleşen raýatlarynyň tutumly işleri bilen beslenýär. Biziň Prezidentimiziň birsyhly nygtaýşy ýaly, Türkmenistanyň durmuşyň in ösen ýurtlarynyň hataryna goşulmagy üçin biz ýadamany-ýaltanmany bilmezden, öňe tarap gitmelidiris, munuň üçin bolsa ähli mümkinçilikleri, ylmy-tehniki progresiň ähli gazananlaryny, adamzadyň toplan in gowy tejribesini peýdalanmalydyrys. Ol: «biz adamlary döredijilikli zähmete, ösen talaplaryň degerli çözgütlerini tapmaga çagyrmak bilen, Watanyň eşreti ugrunda işleýäris» diýip aýdýar.

Täze Galkynyş eýýamy her bir türkmenistanlyny diňe bir gujurly, edenli we işewür bolmak bilen çäklenmän, eýsem, ilkinji nobatda, ýokary medeniýetli, ahlak taýdan päk adam bolmaga borçly edýär. Özünü raýat hem-de watançy saýýan, özbaşdak çözgüt kabul etmäge we onuň üçin jogapkärçilik çekmäge ukyply her bir şahs jemgyýetiň in esasy gymmatlygydyr. Şonuň üçin hem Türkmenistanyň Prezidenti Gurbanguly

Berdimuhamedow tarapyndan jar edilen täze taryhy eýýamyň şygarynyň ikinji bölegi «Adam döwlet üçindir!» diýip ýaňlanýar.

Geljege ümzük atýan, gadymy hem-de baky juwan ýurt – Türkmenistan gözümiziň alnynda özgerýär, okgunly ösüp, pajarlap gül açýar, mäkäm ruhuýetli we durmuş binýatly, dostana, polat kimin pugta, jebis döwlete öwrülýär. Milletiň lideri Gurbanguly Berdimuhamedowyň çuňňur oýlanyşykly, täzelikçil we progressiw syýasatynyň in gowy güwäsi, giň gerimli, ähli zady öz içine alýan Prezident reformalarynyň netijeliliginiň ynandyryjy şaýatnamasy, ine, şundadyr.

M.Mollaýewa,
taryh ylmlarynyň kandidaty.



Ahal welaýatynyň Ak bugdaý etrabynyň M.Sopyýew adyndaky oba hojalyk paýdarlar jemgyýetiniň başlygy Myratberdi Sopyýewiň 80 ýaş ýubileýi mynasybetli gutlag (4.01.2010 ý.)

Hormatly Myratberdi aga! Sizi 80 ýaşyňyzyň dolmagy bilen tüýs ýürekden mähirli gutlaýaryn! Siz manyly ömrüňizi öz halkyňyza, daýhançylyk işine, ýurdumyzyň oba hojalygyny ösdürmäge bagyş etdiňiz. Berkarar Türkmenistan döwletimizde täze Galkynyşyň dabaralanýan şu günlerinde hem oba hojalygyny düýpli özgertmekde durmuşa geçirilýän tutumly işlerimizde ýaşululyk paýhasyňyz we yhlasyňyz bilen uly işleri bitirýärsiňiz.

Siziň ýaş toýuňyz ajaýyp döwürde bellenýär. Beýik özgertmeler zamanasynda zähmetsöýer, edermen türkmen daýhanlary özleri üçin döwlet tarapyndan döredilýän gowy şertlerden başaraňlyk bilen peýdalanylýp, oba hojalygynyň ähli ugurlarynda bugdaýyň, pagtanyň, gök bakjanyň we beýleki önümleriň bol hasylyny ösdürip ýetişdirmekde, maldarçylyk önümlerini köp öndürmekde, ýurdumyzda azyk bolçulygyny üpjün etmekde uly üstünliklere eýe bolýarlar.

Bu ajaýyp üstünliklerde Siziň hem mynasyp goşandyňyz bar. Tejribeli daýhan, sowatly hünärmen, başaraň we ezber ýolbaşçy, ussat halypa hökmünde ylmyň gazananlaryny, öňdebaryjy tejribäni önümçilige batyrgaý ornaşdyrmakda, hojalygy dolandyrmagyň, önümçiligi guramagyň täze usullaryny ulanylýp, ýokary netijeleri gazanmagyň aýdyň mysallaryny görkezmekde, öz şahsy göreldeňiz bilen ýaş daýhanlary terbiýeläp ýetişdirmekde Siziň hyzmatyňyz uludyr. Hut şonuň üçin hem, Siziň köp ýyllaryň dowamynda baştutanlyk edýän oba hojalyk paýdarlar jemgyýetiňiz diňe bir ýurdumyzda däl, eýsem, onuň çäklerinden daşarda hem giňden tanalýar.

Hormatly Myratberdi aga! Watanymyzyň, halkymyzyň öňünde bitiren we bitirýän uly hyzmatlaryňyz, uzak ýyllaryň dowamynda çekýän halat, janaýamazaklyk zähmetiňiz, Garaşsyz, Bitarap Türkmenistan ýurdumyzyň ykdysady kuwwatynyň pugtalanmagyna, ýurdumyzyň gullap ösmegine, oba hojalygynda düýpli özgertmeleriň üstünlikli amala aşyrylmagyna goşýan örän uly goşandyňyz üçin Size tüýs ýürekden hoşallyk bildirýärim.

Siziň uzak ýyllaryň dowamynda çeken halat, döredijilikli zähmetiňiz, baý tejribäňiz, gahrymançylykly durmuş ýoluňyz ýurdumyzyň beýik maksatlary nazarlaýan ruhbelent ýaş nesillerini terbiýelemekde nusgadyr.

Täze Galkynyşlara beslenýän Watanymyzda amala aşyrylýan beýik işlere Siziň mundan beýläk-de öz mynasyp goşandyňyzy gaýgymajakdygyňyza, toplan baý tejribäňizi ýadawsyz öwredip, halat zähmetiňiz bilen ýene-de köp ýyllaryň dowamynda ýaşlarymyza halypa, görelde boljakdygyňyza tüýs ýürekden ynanýaryn.

Size berk jan saglyk, uzak ömür, işiňizde üstünlikler, maşgala abadançylygyny arzuw edýärim.



Döwletebat–Sarahs–Hangeran gaz geçirijisiniň işe girizilmeginiň dabarasynda edilen çykyş

(Sarahs etrabynyň Salyrýap şäherçesi, 6.01.2010 ý.)

Hormatly Eýran Yslam Respublikasynyň Prezidenti, gadyrly doganym Mahmud Ahmadinejad! Hormatly dostlar! Hanymlar we jenaplar! Ilki bilen iberen çakylygymyzy kabul edip, myhmansöýer türkmen topragyna gelen gadyrly doganym, Eýran Yslam Respublikasynyň Prezidenti Mahmud Ahmadinejada we eýranly doganlarymyza «Döwletebat–Sarahs–Hangeran» gaz geçirijisiniň dabaraly açylyşyna gatnaşýandyklary üçin öz minnetdarlygymy bildirmek isleýärin.

«Döwletebat–Sarahs–Hangeran» gaz geçirijisiniň gurluşygynyň ýokary depginler bilen alnyp barylmagy we gysga wagtyň içinde tamamlanmagy iki goňşy döwletiň hoşniýetli we özara ysnyşykly hyzmatdaşlygynyň miwesidir.

Bu desga Türkmenistanyň we Eýranyň bilelikde amala aşyran taslamalarynyň dowamy bolmak bilen, biziň halklarymyzyň parahat, abadan durmuşda ýaşamagyna hyzmat eder.

Şu günki dabara Türkmenistanyň ýöredýän «Açyk gapylar» syýasatynyň ýene-de bir aýdyň mysalydyr. Halkara söwda-ykdysady gatnaşyklarynda we sebit boýunça hyzmatdaşlykda uly ähmiýete eýe boljak bu gaz geçirijisi Türkmenistanyň hem-de doganlyk Eýranyň ýokary syýasy derejede özara düşünişmek, birek-biregi goldamak we halklarymyzyň bähbitlerine hyzmat etmek maksatlaryndan ugur alýandygyny görkezýär.

Türkmenistan we Eýran netijeli hyzmatdaşlygyň örän baý tejribesini toplady we ol tejribe ençeme iri desgalaryň taslamalarynyň bilelikde amala aşyrylmagynyň mysalynda öz beýanyny tapýar.

Gadyrly doganym Mahmud Ahmadinejad bilen biz şu gün örän möhüm, iki tarap üçin hem bähbitli gepleşikleri geçirdik. Bu gepleşikler biziň ýurtlarymyzyň hem-de halklarymyzyň

arasyndaky hyzmatdaşlygyň uly mümkinçilikleriniň bardygyny we iki tarapyň hem olary durmuşa geçirmäge çalyşýandygyny aýdyň görkezdi.

Gepleşikler köp sanly möhüm meseleler boýunça, ýagny sebitde we dünýäde howpsuzlygy hem-de durnuklylygy üpjün etmek, özara ysnyşmagyň hem-de düşünişmegiň esasynda durnukly ösüşiň maksatlaryny goldamak hem-de XXI asyryň howplaryna hem-de wehimlerine garşy aýgytly göreşmek boýunça biziň garaýyşlarymyzyň gabat gelýändigini ýüze çykardy.

Biz şeýle hem halkara guramalarynyň, ilkinji nobatda, Birleşen Milletler Guramasynyň çäklerinde ýurtlarymyzyň syýasy-diplomatik hyzmatdaşlygyny dowam etdirmäge taýýardygymyzy, parahatçylyk, deňhukuklylyk we adalatlylyk ýörelgelerine eýerýändigimizi tassykladyk.

Biz hormatly doganym Mahmud Ahmadinejad bilen Türkmenistanyň we Eýran Yslam Respublikasynyň arasyndaky hyzmatdaşlygyň esaslarynyň berkdigini belledik hem-de bu hyzmatdaşlygyň geljekde has-da ösdüriljekdigine ynam bildirdik.

Mälim bolşy ýaly, halkara jemgyýetçiligi ygtybarly energiýa howpsuzlygyna we üpjünçiligine örän uly ähmiýet berýär. Türkmenistan hem, Eýran Yslam Respublikasy hem Birleşen Milletler Guramasynyň doly hukukly we işjeň agzalary bolmak bilen, şu möhüm meseläniň çözülmegine gönüden-göni gatnaşýarlar. Biziň döwletlerimiz bu ugurda möhüm halkara başlangyçlary bilen çykyş edýärler we Birleşen Milletler Guramasynyň energiýa howpsuzlygy baradaky resminamalarynyň işlenip taýýarlanmagyna we kabul edilmegine öz mynasyp goşantlaryny goşýarlar.

Iň esasy zat hem Türkmenistan bilen Eýran sebit we dünýä energiýa üpjünçiliginiň meselelerini çözmekde tagallalary birleşdirmekde öz amala aşyrýan işleri bilen nusga alarlyk görkezýärler.

Ygtybarly energiýa üpjünçiligi bilen bagly energiýa howpsuzlygy, sözüň doly manysynda, ählumumy howpsuzlygyň aýrylmaz bölegi bolup durýar. Şeýle hem energiýa howpsuzlygy şol bir wagtda ählumumy howpsuzlygyň dürli ugurlary bilen berk baglanyşyklydyr.

Şeýle garaýyşdan ugur almak bilen, Türkmenistan energiýa serişdelerini dünýä bazarlaryna çykarmak, sarp ediljilere ygtybarly, durnukly we uzakmöhletleýin esasyda ýetirmek ugrundaky gyşarnyksyz ýörelgä eýerýär hem-de öz hyzmatdaşlary bilen anyk taslamalary amala aşyrýar.

Türkmenistan we Eýran Yslam Respublikasy özara bähbitli we hoşniýetli goňşuçylyk gatnaşyklaryny gyşarnyksyz ösdürip, halklarymyzyň dostlugynyň mizemezligi we barha berkemegi ugrunda ysnyşykly hyzmatdaşlyk edýärler.

Uly halkara ähmiýeti bolan «Döwletabat–Sarahs–Hangeran» gaz geçirijisiniň gurulmagy munuň aýdyň mysalydyr. Bu gaz geçirijisi biziň ýurtlarymyzyň we halklarymyzyň doganlyk-dostluk gatnaşyklaryny berkidýän ýene-de bir ygtybarly köpri bolmak bilen birlikde durnukly energiýa üpjünçiliginiň bütindünýä ulgamynyň aýrylmaz bölegi hem bolup durýar. Bu bolsa onuň aýratyn möhüm ähmiýetiniň bardygyny görkezýär.

Pursatdan peýdalanyň, men desganyň taslamasyny düzmäge, gurluşygyny amala aşyrmaga we beýleki möhüm işleri ýerine ýetirmäge gatnaşan ähli hünärmenlere we işçilere minnetdarlyk bildirýärin.

«Döwletabat–Sarahs–Hangeran» gaz geçirijisi häzirkizaman ylmynyň we tehnikasynyň in ýokary talaplaryna laýyklykda gurlan desgadyr. Bu gaz geçirijisi önümçilik, howpsuzlyk we ekologiýa taýdan ygtybarly bolmak bilen, biziň döwletlerimiziň ykdysady, senagat, ylmy we tehniki babatda çylşyrymly gurluşyklary maliýeleşdirmekde we durmuşa geçirmekde uly mümkinçilikleriniň bardygyny subut edýär.

Siziň bilşiňiz ýaly, bu gaz geçirijisi Türkmenistandan Eýrana çekilen ikinji gaz geçirijisidir. Täze gaz geçirijisi doly kuwwatynda işläp başlandan soň, iki gaz geçirijisi boýunça biz Eýrana her ýylda jemi 20 milliard kubmetre çenli türkmen tebigy gazyny ibereris.

«Döwletabat–Sarahs–Hangeran» gaz geçirijisiniň işe girizilmegi iki dostlukly ýurduň ykdysadyýetiniň ösüşine täze itergi berer.

Bir söz bilen aýdanymyzda, bu gaz geçirijiler iki goňşy ýurduň halklarynyň eşretli, bolelin, abadan durmuşa ýaşamagyna ýardam eder.

Biziň bu ugurdaky öňdengörüji we oýlanyşykly syýasatymyz Türkmenistanyň we Eýran Yslam Respublikasynyň halklarynyň şu günü hem-de geljegi hakyndaky aladadyr.

Biziň iki goňşy döwletimiziň arasyndan uzak aralygy öz içine alýan döwlet serhedi geçýär. Türkmen-eýran serhedi parahatçylygyň, dost-doganlygyň we hoşniýetli goňşuçylygyň serhedidir. Bu serhediň iki tarapynda Türkmenistanyň we Eýranyň zähmetsöýer, doganlyk halklary yhlasly zähmet çekip, bol hasyl ýetişdirýärler, ajaýyp binalary gurup, öz ýurtlarynyň gülläp ösmegine mynasyp goşantlaryny goşýarlar.

Men doganlyk Eýran döwletiniň zähmetsöýer halkyna parahatçylyk, bagt, abadançylyk we gülläp ösüş arzuw edýärim!

Men şu günki dabaramyza gatnaşýanlaryň ählisini, şeýle hem iki doganlyk ýurduň halklaryny şu günki taryhy waka bilen tüýs ýürekden gutlaýaryn!

Goý, bu gaz geçirijisi biziň halklarymyzyň bolelin, abadan durmuşda ýaşamagyna, iki ýurduň özara bähbitli gatnaşyklarynyň mundan beýläk-de hemmetaraplaýyn ösmegine hyzmat etsin!

Goý, biziň ýurtlarymyzyň we halklarymyzyň arasyndaky dostluk-doganlyk gatnaşyklary barha berkesin!

Üns bereniňiz üçin sag boluň!



Ministrler Kabinetiniň giňişleýin mejlisinde edilen çykyş (15.01.2010 ý.)

Hormatly Ministrler Kabinetiniň agzalary! Hormatly adamlar! 2009-njy ýyl tamamlanyp, ýurdumyzyň täze taryhyna girdi. Bu ýyl ýurdumyzyň durmuşynda dürli wakalara baý ýyl boldy.

Biziň öňümüzde öňki döwürden galan köp sanly syýasy, ykdysady we durmuş meseleleri durdy. Olary gysga wagtyň içinde çözmek zerurdy.

Geçen ýylda ýurdumyzda konstitusion reformany amala aşyrmak, täze kanunlary işläp taýýarlamak we durmuşa ornaşdyrmak boýunça alnyp barylýan işler dowam etdirildi. Şol kanunlar ýurdumyzyň esasy ýörelgelerini öz içine alyp, ýurdumyzyň raýatlarynyň abadançylygynyň iň ygtybarly kepili bolup hyzmat edýärler.

Ýurdumyzyň Garaşsyzlygy we baky Bitaraplyk syýasaty, döwletimizde höküm sürýän parahatçylyk we raýat agzybirligi, demokratiýanyň we kanunlaryň ileri tutulmagy halkymyzyň parahat we abadan durmuşyny üpjün edýän esaslarydyr.

Geçen ýyldan başlap, Türkmenistanyň Mejlisiniň täze, giňeldilen düzümdäki, demokratik esaslarda saýlanan deputatlary netijeli işläp başladylar.

2009-njy ýylda biz ýurdumyzyň daşary syýasatyny durmuşa geçirmekde-de uly üstünlikleri gazandyk.

Biz daşary ýurt kompaniýalary bilen hem, iri halkara guramalary bilen hem, ýakyn goňşy döwletlerimizden başlap, ýurdumyzdan uzak aralykda ýerleşýän ýurtlar bilen hem özara bähbitli gatnaşyklary ýola goýduk, ýurdumyzyň «Açyk gapylar» syýasatyna we netijeli hyzmatdaşlyga esaslanýan syýasy ugruny dowam etdirdik.

Şu maksatlar bilen Türkmenistanyň Prezidentiniň baştutanlygyndaky ýurdumyzyň hökümet wekiliýeti daşary ýurtlarda 15 gezek saparda boldy. Şonuň ýaly-da daşary ýurtlaryň döwlet we hökümet baştutanlarynyň ýolbaşçylygyndaky hökümet wekiliýetleriniň biziň ýurdumyza 15 sapary amala aşyryldy.

Şeýle hem geçen ýylda Türkmenistanyň Prezidentiniň daşary ýurtlaryň we halkara guramalarynyň resmi wekilleri, şol sanda hökümet baştutanlary, ministrleriň, halkara we sebit guramalarynyň ýolbaşçylarynyň derejesindäki resmi adamlar, şeýle hem dürli halkara korporasiýalarynyň we kompaniýalarynyň ýolbaşçylary bilen 163 duşuşygy geçirildi.

Ýurdumyz dünýäniň Russiýa Federasiýasy, Hytaý Halk Respublikasy, Amerikanyň Birleşen Şatlary, Belarus Respublikasy, Rumyniýa, Wenesuela, Ukraina, Awstriýa, Germaniýa, Italiýa, Birleşen Arap Emirlikleri, Saud Arabystany Patyşalygy, Iordaniýa, Azerbaýjan, Owganystan, Eýran, Gazagystan, Täjigistan, Türkiýe, Özbekistan, Ýaponiýa ýaly ýurtlary, şeýle hem beýleki ýurtlaryň halklary bilen özara bähbitli gatnaşyklaryny has-da ösdürdi.

Geçen ýylyň dowamynda halkara şertnamalarynyň 116-syna gol çekildi. Türkmenistan halkara konwensiýalarynyň 10-usyna we beýleki köptaraplaýyn halkara resminamalaryna goşuldy.

Türkmenistan oňyn Bitaraplygy özüniň daşary syýasatynyň esasy hökmünde saýlap alyp, üçünji müňýyllygyň бүтүндүгүнә maksatlaryna ýetmekde – ählumumy parahatçylygy, howpsuzlygy, durmuş-ykdysady ösüşi üpjün etmekde öz ýoluny dowam etdirdi.

Türkmenistanyň geçen ýylda öz daşary syýasatyny durmuşa geçirmek boýunça alnyp barlan işleriň netijesinde ýurdumyzyň bähbitleriniň pugta goralmagy, aýry-aýry sebit we halkara meselelerini çözmekde özbaşdaklygyň gazanylmagy üpjün edildi. Türkmenistanyň geçen ýylda alyp baran daşary syýasatynyň netijesinde biziň ýurdumyzyň halkara bileleşiginde abraýy has-da pugtalandy we artdy.

Hormatly Ministrler Kabinetiniň agzalary! Hormatly adamlar! «Döwlet adam üçindir!» diýen şygary öňe sürmek bilen, biz ýurdumyzy ösdürmek we özgertmek boýunça alyp barýan işlerimizi häzirkä we geljekki nesillerimiziň bagtyýar durmuşda ýaşamagy ugrundaky wezipeleri amala aşyrmaga, ýurdumyzyň her bir raýatynyň we her bir maşgalasynyň ýaşaaýyş-durmuş şertlerini gowulandyrmaga gönükdirdik.

Ilatymyzyň ýaşaaýyş-durmuş şertlerini düýpli özgertmäge niýetlenen, ileri tutulýan maksatnamalar ýurdumyzy özgertmek

boýunça biziň öňde goýan ähli maksatnamalarymyzyň esasyňy düzdi.

2009-njy ýylyň başynda ýurdumyzyň durmuş taýdan üpjünçilik, ylym we bilim, saglygy goraýyş ulgamlaryny, oba hojalyk pudagynyň, ýangyç-energetika toplumynyň, ulaglar we aragatnaşyk, gurluşyk pudaklarynyň, medeniýet, kanun çykaryjy we maliýe ulgamlarynyň her biriniň önünde anyk wezipeler goýuldy.

Olaryň önünde ýurdumyzda durmuşa geçirilýän özgertmelere, döwlet maksatnamalaryna we taslamalaryna laýyklykda, Türkmenistanyň ykdysady kuwwatyny pugtalandyrmak, halkymyzyň ýaşaýyş-durmuş derejesini has-da gowulandyrmak üçin öz işini üýtgedip guramak, onuň netijeliligini ýokarlandyrmak, täze sepgitlere ýetmek wezipeleri goýuldy.

Türkmenistanyň Ministrler Kabinetiniň sazlaşykly işlemeginiň, ministrlikleriň we pudak edaralarynyň ýolbaşçylarynyň tutanýerliliginiň we maksada okgunlylygynyň netijesinde, aýratyn hem, biziň durmuşa geçirýän reformalarymyzy halkymyzyň doly we giňden goldamagy netijesinde, bize öňde goýan wezipelerimiziň köpüsini durmuşa geçirmegiň, köp meseleleri çözmegiň başardandygyny aýratyn bellemek isleýärim.

Men öz tutanýerli we päk zähmetim bilen ýurdumyzyň uly üstünlikler gazanmagyna mynasyp goşant goşan adamlaryň ählisine tüýs ýürekden minnetdarlyk bildirýärim!

Dünýäde dowam edýän maliýe-ykdysady çökgünligiň şertlerinde biz tutanýerli işledik we 2009-njy ýylda öz önümizde goýan maksatnamalarymyzyň ählisini diýen ýaly durmuşa geçirdik. Uly möçberli özgertmelerimizi durmuşa geçirmekde-de, ýurdumyzy durmuş-ykdysady taýdan ösdürmekde-de, umuman, ähli ugurlarda-da uly üstünlikler, anyk netijeler gazanyldy.

Şoňa görä-de, geçen ýyly tutuş ýurdumyz üçin hem, ähli halkymyz üçin hem üstünliklere beslenen, şowly ýyllaryň biri boldy diýip hasap etmek bolar.

Hormatly Ministrler Kabinetiniň agzalary! Hormatly adamlar! Meniň eýýäm belläp geçişim ýaly, 2009-njy ýylda biziň gazanan üstünliklerimiz häzirki we geljekki nesillerimiziň bagtyýar we parahat durmuşda

ýaşamagy ugrunda maksada okgunly we tutanýerli zähmet çekýän halkymyzyň şöhratly sene ýazgysynda öz mynasyp ornuny eýeledi.

2009-njy ýylda gazanylan ajaýyp üstünlikler ýurdumyzyň ykdysadyýetiniň ösüşini görkezýän anyk sanlarda aýdyň görünýär.

Biz önümleriň öndürilişiniň depginini has-da artdyrdyk we zähmet öndürijiligini ýokarlandyrdyk. Bu üstünlikler ýurdumyzyň ösüşiniň esasy ykdysady görkezijilerinde has anyk görünýär. Dünýäde dowam edýän maliýe-ykdysady çökgünliligiň şertlerinde ýurdumyzda jemi içerki önümiň ösüşi 106,1 göterime, senagatyň ösüş depgini 123,7 göterime, gurluşykdaýy ösüş 131,3 göterime barabar boldy. Ýurdumyzda dürli pudaklara maýa goýumlarynyň goýluşy 2008-nji ýyl bilen deňeşdirilende 2 esse artyp, 22 milliard manatdan gowrak boldy, daşary söwda dolanyşygy 16,8 milliard amerikan dollaryna golaý artdy. Ýurdumyz boýunça iş haklarynyň möçberi 11 göterim ýokarlandy, şu ýylyň başynda biz iş haklarynyň möçberini ýene-de 10 göterim artdyrdyk. Bize puluň hümmetsizlenmeginiň derejesini bellenen çäklerde saklamak başartdy.

Dünýäde dowam edýän maliýe-ykdysady çökgünlige garamazdan, biz halkymyzyň ýaşaýyş-durmuş şertlerini gowulandyrmaga niýetlenen maksatnamalary durmuşa geçirmek üçin gönükdirilen serişdeleriň möçberini azaltmadyk, iş haklaryny, pensiýalary we döwlet kömek pullaryny göz önünde tutulan möçberlerde köpeltmegi başardyk. Şeýle hem biz dünýädäki maliýe-ykdysady çökgünligiň dowam edýän şertlerinde döwlet tarapyndan ilatymyza berilýän ýeňillikleri saklap galmak üçin mümkinçilik tapdyk. Ilatymyz öňküsi ýaly elektrik energiýasyndan, tebigy gazdan, suwdan, nahar duzundan we käbir durmuş hyzmatlaryndan tölegsiz peýdalanýar.

Biz kabul eden maksatnamalarymyzyň çäklerinde netijeli işleri alyp bardyk. Geçen ýylda ýurdumyzyň öz ähli maliýeleşdiriş çeşmeleriniň hasabyna umumy bahasy 6,5 milliard manat bolan önümçilik we durmuş-medeni maksatly desgalary ulanmaga berdik. Bu 2008-nji ýyl bilen deňeşdirilende 1,7 esse köpdür.

Ulanmaga berlen iri desgalaryň hatarynda Türkmenistan – Hytaý gaz geçirijisini aýratyn bellemek isleýärim. Bu iri taslamany durmuşa geçirmegiň çäklerinde Malaý – Bagtyýarlyk gaz geçirijisiniň üç

desgasyny ulanmaga berdik. Bu desgalaryň umumy bahasy 537,5 million amerikan dollaryna barabardyr. «Bagtyýarlyk» şertnamalaýyn çäginä özeleşdirmek üçin goýlan umumy maýa goýumlarynyň möçberi 1,5 milliard amerikan dollaryna golaýdyr.

2009-njy ýylda ulanmaga berlen iri desgalaryň hatarynda bahasy 2,7 milliard manat bolan «Altyn asyr» Türkmen kölüniň birinji tapgyryny, bahasy 123 million amerikan dollary bolan Atamyrat – Kerkiçi demir ýol köprüsini, şeýle hem Türkmenabatdaky bahasy 85,4 million amerikan dollary bolan pagta egriji fabrigi görkezmek bolar.

2009-njy ýylda uzynlygy 697,5 kilometr bolan Uzen–Gyzylgaýa –Bereket–Etrek–Gürgen halkara demir ýolunyň Türkmenistanyň çäklerinden geçýän böleginiň gurluşygy dowam etdirildi. Şu ýylyň 1-nji ýanwaryna çenli bu demir ýoluň eýýäm 235 kilomerti guruldy.

Önümçilik desgalaryndan başga-da köp sanly durmuş maksatly desgalar gurlup, ulanmaga berildi. Ulanmaga berlen desgalaryň diňe has irilerini belläp geçmek isleýärim. Olaryň hatarynda bahasy 34,5 million amerikan dollary bolan Kelle we boýun kesellerini bejeriş halkara merkeziniň binasy, Aşgabatdaky bahasy 45 million amerikan dollary bolan Onkologiýa merkezi, Gökdepedäki «Ene mähri» merkezi, bahasy 15,2 million amerikan dollary bolan Arçmandaky melhem suwlary bilen bejeriş merkezi we Ýyly suwda onuň bölümi, «Awaza» milli syýahatçylyk zolagyndaky ýokary derejeli 3 sany myhmanhana, umumy bahasy 673,2 million amerikan dollary bolan ýaşayyş jaýlary, umumy bahasy 166 million amerikan dollaryna golaý bolan iň häzirkizaman enjamlary, multimediyä tehnologiýalary we kompýuterler bilen enjamlaşdyrylan 17 sany umumybilim berýän mekdep we 14 sany çagalar bagy bar.

Obalaryň, şäherçeleriň, etrap merkezleriniň we şäherleriň ilatynyň ýaşayyş-durmuş şertlerini düýpli özgertmek boýunça Milli maksatnamamyza laýyklykda Lebap welaýatynyň Döwletli etrabynyň merkezi dabaraly ýagdaýda açyldy. Merkezde ýaşayyş jaýlary, edara binalary, saglyk öýleri, medeniýet öýi, mekdepler we çagalar baglary, şeýle hem ähli inženerçilik ulgamlary: gaz we suw geçirijiler, elektrik geçiriji we aragatnaşyk ulgamlary we beýleki desgalar guruldy.

Biz ýurdumyzyň Konstitusiýasyna laýyklykda telekeçilere we hususyýetçilere ýardam bermek boýunça netijeli işleri amala aşyrdyk. Bu döwletimiziň bazar gatnaşyklarynyň emele gelýän şertlerinde ykdysady we durmuş syýasatyna täzeçe çemeleşmesiniň netijesidir.

Döwletimiz telekeçilere ýardam bermek bilen birlikde, başarjaň, ukyply hususyýetçileriň sanynyň artmagyna uly goldaw berýär.

Olar bolsa öz gezeginde ýurdumyzyň sarp ediş bazarynda senagat we azyk önümleriniň bolçulygyny döretmäge öz goşantlaryny goşýarlar.

Gazanan üstünliklerimiz bizi birjik-de arkaýynlaşdyrmaly däldir. Biziň önümizde möhüm wezipeler we uly işler dur.

Men şu ýerde 2010-njy ýylda biziň önümizde duran wezipeler barada durup geçmek isleýärin. Ýurdumyzyň mundan beýläk-de gülläp ösmegi üçin pugta binýady döretmek, biziň öňde goýýan maksatlarymyzy durmuşa geçirmek, halkymyzyň bagtyýar, eşretli durmuşda ýaşamagy üçin şol wezipeleri biziň üstünlikli amala aşyrmagymyz zerurdyr.

Ilkinji nobatda, biz dünýäde dowam edýän maliýe-ykdysady çökgünlik bilen baglanyşykly emele gelen ýagdaýlardan dogry netije çykarmaly.

Çökgünligiň esasy ugurlaryny, onuň döremeginiň sebäplerini, dünýäniň ýurtlarynyň ykdysadyýetine we biziň ýurdumyzyň ykdysadyýetine edýän täsirini düýpli öwrenmeli. Bu çäreleriň geljekde maliýe-ykdysady çökgünligiň gaýtalan ýagdaýynda ýurdumyzyň ykdysadyýetinde bolup biljek ýitgileriň önüni almakda möhüm ähmiýeti bardyr.

Ýokarda aýdylanlar bilen baglylykda, T.Japarow, ýurdumyzyň ykdysadyýetine we maliýe ulgamyna gözegçilik edýän ýolbaşçy hökmünde Size maliýe-ykdysady çökgünlik bilen bagly meseleleri we onuň ýurdumyzyň ykdysadyýetine ýetirýän täsirini seljermegi we teklpleri taýýarlamagy tabşyrýaryn. Biz bu meselä şu ýylyň birinji çäryeginiň jemlerine bagyşlanyp geçiriljek Ministrler Kabinetiniň mejlisinde serederis.

Men ýurdumyzyň ähli ministrlikleriniň we pudak edaralarynyň ýolbaşçylaryna öz ýolbaşçylyk edýän ministrliklerinde, pudak

edarylarynda we garamagyndaky edara-kärhanalarda kompýuter ulgamlaryny, täze kompýuter üpjünçiligi programmalaryny ornaşdyrmagy tabşyrýaryn.

Täze kompýuter ulgamlarynyň ornaşdyrylmagy ýurdumyzyň döwlet edarylarynda statistiki maglumatlara, maliýe serişdeleriniň hereketine, gurluşyk işlerine gözegçilik etmäge we gündelik dolandyryş bilen bagly işleri has-da kämilleşdirmäge, elektron resminamalar dolanyşygynyň bitewi pudagara ulgamyny döretmäge mümkinçilik berer.

Hormatly Ministrler Kabinetiniň agzalary! Hormatly adamlar! Ýurdumyzy ösdürmegiň esasy ugurlaryna laýyklykda biz 2010-njy ýylda şu wezipeleri hökman durmuşa geçirmelidiris:

A.Nurberdiýewa, biz täze ýylda Türkmenistanyň Mejlisinden ýurdumyzyň kanunçylygyny kämilleşdirmek, täze kanunlary işläp taýýarlamak boýunça netijeli işlere garaşýarys. Täze kanunlar halkymyzyň demokratik gymmatlyklaryny nazara almak bilen, döwletimiziň hukuk we ykdysady esaslarynyň mundan beýläk-de pugtalanmagyna itergi bermelidir.

R.Meredow, ýurdumyzyň Daşary işler ministrliginiň we tutuş diplomatik wekilçilikleriniň işgärleri hem Bitarap Türkmenistanyň daşary syýasatynyň baş ugruny durmuşa geçirmegiň 2008–2012-nji ýyllar üçin Esasy ugurlaryna laýyklykda täze ýylda tutanýerli işlemelidirler. Olar ýurdumyzyň bähbitlerini yzygiderli gorap, dünýäniň beýleki ýurtlary bilen özara bähbitli gatnaşyklarymyzy ösdürmäge we barha pugtalandyrmaga öz goşantlaryny goşmalydyrlar.

Biz ýurdumyzyň bar bolan ähli mümkinçiliklerini, amatly geosyýasy ýerleşişini we oňyn Bitaraplyga esaslanýan syýasatyny mundan beýläk-de Birleşen Milletler Guramasy bilen özara arkalaşykly hereket edip, dawalary parahatçylykly ýol bilen çözmäge, energiýa howpsuzlygyny üpjün etmäge, parahatçylygy berkitmäge, geljekde döräp biljek uruş ojalarynyň önüni aljak täze parahatçylyk ýörelgeleriniň berkarar bolmagyna gönükdirmelidiris.

T.Japarow, Siziň we ýurdumyzyň maliýe-ykdysady pudagynyň ähli ýolbaşçylarynyň wezipesi ýurdumyzyň ykdysady we maliýe ulgamlarynyň işini kämilleşdirip, talaba laýyk guramakdyr.

Siziň wezipeleriňiziň biri ýurdumyzyň ösüşiniň geljekki döwür üçin täze esasy ugurlaryny kesgitlemekden ybaratdyr.

Şu maksatlar üçin siz häzirki döwürde ýurdumyzy ösdürmek boýunça bar bolan ähli maksatnamalara 2030-njy ýyla çenli döwri göz önünde tutup, täzeden seretmeli.

Biz ýurdumyzyň ykdysadyýetiniň diwersifikasiýasyny gysga möhletlerde tamamlamaly, ähli pudaklary çalt depginler bilen ösdürmeli. Ýurdumyzda ähli önümleriň ýokary hilli öndürilip, olaryň eksport edilmegini biz öz önümizde esasy maksatlaryň biri edip goýmalydyrys.

Ýurdumyzyň maliýe-bank ulgamyny şu ýylda hem ösdürmegi dowam etdirmeli. Döwletimiziň ykdysadyýetiniň maliýe ulgamynyň ösüş derejesi entek pes bolmagynda galýar we döwrüň talaplaryny ödemeýär.

Dünýä bazarlaryna çykmak, işleri bazar şertlerinde alyp barmak bilen baglanyşykly ýurdumyzyň ykdysadyýetini özgertmek, taslamalary durmuşa geçirmek boýunça alnyp barylýan işleriň ähli ýolbaşçylardan maliýe ulgamyny, bu ulgamdaky iş dolandyryşy we bank işiniň esaslaryny örän oňat bilmegi talap edýändigini men size ýene-de bir gezek ýatladýaryn. Şeýle bilimleri ele almazdan, häzirkizaman şertlerinde oňat netijeleri gazanmak örän kyndyr.

T.Japarow, Siz we ýurdumyzyň maliýe-ykdysady pudagynyň ähli ýolbaşçylary, biziň Konstitusiýamyza laýyklykda ýurdumyzda mundan beýläk-de hususylaşdyrmak boýunça zerur işleri geçirmek, kärhanalaryň bir bölegini hususy eýeçilige bermek barada teklipleri taýýarlaň. Bilelikdäki kärhanalary döretmegiň we ýörite maksatlar üçin berilýän karz serişdelerini täze kärhanalary gurmak, täze ýataklary özleşdirmek üçin ulanmagyň tejribesini has giňden ornaşdyrmaly.

Siziň esasy wezipeleriňiziň biri şu ýyl ýurdumyzyň ykdysadyýetiniň ähli ugurlar boýunça ösüşini üpjün etmekden we önünde goýlan wezipeleriň ýerine ýetirilmegini gözegçilikde saklamakdan ybarat.

Biz jemi içerki önümiň ösüşiniň 2009-njy ýylda göz önünde tutulan 106,3 göterimden has ýokary bolmagyny üpjün etmelidiris. Şeýle hem biz iş haklaryny mundan beýläk-de yzygiderli artdyrmagy dowam etdirmelidiris.

Pul-karz we walýuta syýasatyny oýlanyşykly alyp barmak arkaly nyrhalaryň durnuklylygyny, puluň hümmetsizlenmeginiň 5 göterimden ýokary bolmadyk derejede saklanmagyny üpjün etmeli.

Obalaryň, şäherçeleriň, etrap merkezleriniň we şäherleriň ilatynyň ýaşayyş-durmuş şertlerini düýpli özgertmek boýunça Milli maksatnamalarymyzyň we beýleki milli maksatnamalarymyzyň durmuşa geçirilişini çaltlandyrmaly.

B.Hojamammedow we nebitgaz toplumynyň ähli ýolbaşçylary, siz biziň ýurdumyzyň energiýa serişdelerine örän baý ýurtdygyny iş ýüzünde subut etmeli. Siziň ähliňize energiýa serişdelerimizi dünýä bazarlaryna ibermegiň beýleki ugurlarynyň üstünde-de işlemegi tabşyryaryn. Bu işi ýaňy-ýakynda biziň energiýa serişdelerini täze iki ugur boýunça ibermegi özleşdirmişimiz ýaly çalt we netijeli amala aşyrmaly.

Biziň önümizde ýurdumyzyň eýýäm açylan nebitgaz ýataklaryny çalt depginler bilen özleşdirmek we ulanmaga bermek wezipeleri dur. Aýratyn hem Günorta Ýolöten – Osman ýatagyny senagat taýdan özleşdirmegiň birinji tapgyryny durmuşa geçirmek zerur.

Türkmen geologlary tarapyndan açylyp, ýurdumyzyň möçberi barha artýan kuwwatly energiýa serişdeleri, şeýle hem täze ýataklaryň çalt depginler bilen ulanylmaga berilmegi eýýäm ýakyn ýyllarda diňe bir nebitiň, gazyň çykarylyşynyň möçberlerini däl, eýsem, olardan gaýtadan işlenip alynýan önümleriň möçberlerini hem artdyrmaga mümkinçilik berer.

Şu maksatlar üçin 2010-njy ýylda 10 milliard amerikan dollaryna golaý maýa goýum serişdelerini ýurdumyzyň nebitgaz ýataklaryny özleşdirmäge çekmelidiris.

Tebigy gazyň zerur bolan möçberlerde çykarylmagyny we baglaşylan şertnamalara laýyklykda daşary ýurtlara iberilmegini üpjün etmeli. Nebitiň çykarylyşyny geçen ýyl bilen deňeşdirilende 105,2 göterim artdyrmaly.

Ýurdumyzyň ýangyç-energetika pudagynyň tehniki taýdan täzeden enjamlaşdyrylmagyny üpjün etmeli. Şu ýylda bu ugurda göz önünde tutulan maksatnamany iş ýüzünde durmuşa geçirmek üçin täze, anyk çäreleri görmeli.

Ýurdumyzda mineral dökünleriň azyndan 805,3 müň tonnasynyň öndürilmegini gazanmaly.

«Awaza» milli syýahatçylyk zolagynda alnyp barylýan işleriň depginini güýçlendirmeli. Bu zolakda 2010-njy ýylda gurlup, ulanmaga berilmegi göz önünde tutulan desgalaryň: emeli derýanyň, deňiz suwuny süýjediji desganyň, myhmanhanalaryň, Türkmenbaşy şäherindäki halkara aeroportunyň we beýleki desgalaryň bellenen möhletlerde ulanmaga berilmegini üpjün etmeli.

«Awaza» milli syýahatçylyk zolagynda alnyp barylýan gurluşyk işlerini mundan beýläk-de güýçli depginler bilen dowam etdirmeli.

D.Orazow we gurluşyk toplumynyň ýolbaşçylary! Biz ýaňy şu ýylda we Garaşsyzlygymyzyň 20 ýyllyk şanly baýramynyň bellenjek ýyly bolan 2011-nji ýylda ýurdumyzda guruljak iri desgalaryň ählisiniň taslamalaryna seretdik. Iki ýylyň dowamynda alnyp baryljak gurluşyk işleriniň maksatnamasy örän uly.

Milli we daşary ýurt maýa goýumlaryny çekmek arkaly iki ýylda gurulmagy göz önünde tutulýan desgalary gurmak üçin 23,6 milliard amerikan dollaryna golaý serişdeleri özleşdirmeli.

Önümçilik-tehniki pudaklarda gurulýan desgalar maýa goýumlaryny goýmakda öňküsi ýaly ileri tutulýan ugurlar bolmagynda galýar. Maýa goýumlarynyň umumy möçberiniň esasy bölegi bu pudaklaryň desgalaryny gurmak üçin gönükdiriler.

Siziň esasy wezipäňiz beýleki ministrlkler we pudak edaralary bilen bilelikde ilki gurulmagy göz önünde tutulýan desgalaryň ýokary hilli gurlup, bellenen möhletlerde ulanylmaga berilmegini üpjün etmekdir.

Şeýle hem ýurdumyzyň gurluşyk toplumyny ýerli gurluşyk materiallary bilen üpjün etmek boýunça alnyp barylýan işleri çaltlandyrmaly. Sementiň, magdan däl materiallaryň, gurnama demir-beton önümleriniň, keramzitiň we beýleki gurluşyk materiallarynyň öndürilişini artdyrmaly.

Türkmenistanyň elektrik energetikasy pudagynda gazyrbinaly elektrik stansiýalaryny mundan beýläk-de döwrebaplaşdyrmaly we täze elektrik stansiýalaryny gurmaga niýetlenen uly möçberli taslamalary durmuşa geçirmeli. Şeýle hem täze elektrik ulgamlaryny,

elektrik toguny paýlaýjy kiçi elektrik stansiýalarynyň onlarçasyny gurmagy üpjün etmeli. Paýtagtymyzyň we ýurdumyzyň beýleki şäherleriniň hem-de ilatly ýerleriniň elektrik üpjünçilik ulgamyny täzelemeli.

Aşgabat şäherinden demirgazyk–gündogarda kuwwatlylygy 254 megowatt bolan täze gazyturbinaly elektrik stansiýasyny ulanmaga bermeli. Bu elektrik stansiýasynyň ulanmaga berilmegi diňe bir paýtagtymyza elektrik energiýasynyň berlişini artdyrman, çäkleri barha giňelýän şäheriň energiýa ulgamynyň bökdençsiz işlemegini hem üpjün eder. Ahal welaýatyny elektrik energiýasy bilen köp ýyllaryň dowamynda ygtybarly üpjün etmäge mümkinçilikler berer. Şoňa meňzeş elektrik stansiýalarynyň ýene-de ikisini «Awaza» milli syýahatçylyk zolagynda we Balkanabat şäherinde gurup, ulanmaga bermeli.

M.Akmämmedow we oba hojalyk toplumynyň ýolbaşçylary! Oba hojalygynda geçirilýän reformalaryň ikinji tapgyrynyň çäklerinde amala aşyrylýan oba hojalygyny özgertmegiň toplumlaýyn maksatnamasyny durmuşa geçirmegi dowam etdirmeli.

Bu maksatnamada öňdebaryjy ylmyň we tehnikanyň gazananlaryny, iň oňat dünýä tejribesini, oba senagat toplumynyň köptaraplaýyn mümkinçilikleriniň täze, has netijeli usullaryny ulanmak esasynda ýurdumyzyň oba senagat toplumyny ýokary düşewüntli pudak etmek üçin, döwlet syýasatynyň örän möhüm, ileri tutulýan ugurlary we anyk çäreler öz beýanyny tapdy.

Şol maksatnamanyň durmuşa geçirilmeginiň esasynda gallanyň öndürilişini 1,6 million tonna ýetirmeli, şeýle hem pagtanyň, beýleki oba hojalyk ekinleriniň: gök bakja önümleriniň, üzümiň, miweleriň dürli görnüşleriniň öndürilişini artdyrmaly.

Maldarçylygy ösdürmek maksady bilen, ot-ıýmlik binýady pugtalandyrmak, mallaryň ýokary önümlü tohumlaryny ýaýratmak arkaly maldarçylyk önümleriniň öndürilişiniň depginini mundan beýläk-de güýçlendirmeli.

Tabşyryklara laýyklykda iri şahly mallaryň, dowarlaryň we guşlaryň baş sanyny artdyrmaly.

Ýurdumyzyň ähli hojalyklarynda etiň öndürilişini 4,5 göterim artdyrmaly, şeýle hem et-süýt, ýag, konditer önümlerini öndürýän

pudaklaryň kärhanalarynyň gurluşygyna we olaryň durkuny täzelemäge başlamaly hem-de olary bellenen möhletlerde tamamlamaly.

Obalaryň, şäherçeleriň, etrap merkezleriniň we şäherleriň ilatynyň ýaşaýyş-durmuş şertlerini düýpli özgertmek boýunça Milli maksatnamamyzy durmuşa geçirmegi dowam etdirmeli. Bu ugurda 1,7 milliard manat möçberde maýa goýumlaryny goýmaly. Olaryň esasy bölegini suw hojalyk we energetika desgalarynyň, içerki awtomobil ýollarynyň, ýaşaýyş jaýlarynyň, hassahanalaryň, sport desgalarynyň, mekdepleriň we çagalar baglarynyň gurluşygyna gönükdirmeli.

N.Şagulyýew, D.Orazow we ulag we aragatnaşyk pudagynyň ýolbaşçylary! 2010-njy ýylda Aşgabat–Türkmenbaşy, Aşgabat–Garagum–Daşoguz we Aşgabat–Mary–Türkmenabat–Farap tizlikli awtomobil ýollarynyň gurluşygyny dowam etdirmeli. Türkmenabat–Daşoguz awtomobil ýoluny gurmak we onuň durkuny täzelemek işlerine başlamaly.

Bereket–Gyzylgaýa–Uzen, Uzen–Gyzylgaýa–Bereket–Etrek–Gürgen demirýollarynyň gurluşygyny dowam etdirmeli. Türkmenabat–Daşoguz demir ýolunyň täze gurulmaly böleginiň gurluşygyna başlamaly.

Türkmenbaşy şäherinde halkara deňiz menziliň gurluşygyny göz önünde tutmaly.

Aragatnaşyk ulgamynda Aşgabat şäherinde telediňiň gurluşygyny we teleýaýlymlary ösdürmegi, kompýuter tehnologiýalaryny we internet ulgamyny ornaşdyrmagy dowam etdirmeli.

H.Saparlyýew we bilim, ylym, saglygy goraýyş we sport ulgamynyň ýolbaşçylary! Bilim ulgamynda uly möçberli reformalary iş ýüzünde durmuşa geçirmek häzirki döwürde Türkmenistanyň jemgyýetçilik durmuşynda esasy wezipe bolup durýar. Meniň ön hem belläp geçişim ýaly, ýurdumyzyň durmuşynda bilim ulgamy esasy ulgamlaryň biridir. Ol ýurdumyzyň ösüşiniň geljegini, jemgyýetimiziň ruhy, durmuş, ykdysady we medeni taýdan ösüşiniň ugurlaryny kesgitleýär. Biz onuň esasynda öndebaryjy dünýä tejribesini, halkymyzyň ruhy gymmatlyklaryny we milli däplerini, örän baý taryhy we medeni mirasyny goýmaga çalyşýarys.

Ýurdumyzyň bilim we ylym ulgamlaryny dünýä derejesine çykarmak, ýaşlarymyzyň sazlaşykly ösmegi, dünýägaraýşynyň giňelmegi üçin ähli şertleri döretmek meseleleri hemişe biziň üns merkezimizde bolar.

Şoňa görä-de, ähli ugurlar we pudaklar boýunça ýokary taýýarlykly hünärmenleri we ýaş alymlary taýýarlamak siziň örän möhüm wezipäňizdir.

Bu wezipeleri durmuşa geçirmek üçin ýurdumyzda ähli şertler, ýokary hilli okuw binýady bar. Diňe bir geçen ýylyň dowamynda Türkmen döwlet ulag we aragatnaşyk institutynyň, Içeri işler ministriliginiň Polisiýa akademiýasynyň täze binalary, Harby akademiýanyň ikinji binalar toplumu, Russiýanyň I.M.Gubkin adyndaky döwlet Nebit we gaz uniwersitetiniň Aşgabatdaky bölüminiň binasy gurlup ulanmaga berildi. Tiz wagtdan ýokary okuw mekdepleriniň – Mary şäherinde Energetika institutynyň, Döwlet lukmançylyk uniwersitetiniň, Daşoguz şäherinde Oba hojalyk institutynyň binalary, Döwlet medeniýet institutynyň binalar toplumu, Magtymguly adyndaky Türkmen döwlet uniwersitetiniň ýene-de bir okuw binalar toplumu gurlup, ulanmaga berler.

Şeýle hem ýakyn döwürde Türkmen döwlet ykdysadyýet we dolandyryş institutynyň we Türkmen politehniki institutynyň binalarynyň gurluşygy tamamlanyp, işe giriziler.

Köpçülikleýin sporty ösdürmek siziň önüňizde durýan möhüm wezipeleriň biridir. Ýurdumyzda bedenterbiýe we olimpiýa hereketiniň gerimi barha giňeýär, halkara sport ýaryşlarynda Türkmenistanyň abraýyny goraýan ýaş sportsmenleriň sany barha artýar. Ýurdumyzyň ähli welaýatlarynda stadionlaryň we suw-sport toplumlarynyň gurluşygy güýçli depginler bilen alnyp barylýar.

Paýtagtymyz Aşgabat şäherinde tiz wagtdan bar bolan iri sport toplumlarynyň üstüni Olimpiýa şäherjigi we Gysky sport oýunlary köşgi ýetirer. Biz ýurdumyzda bedenterbiýäni we sporty ösdürmek üçin düýpli binýady döredýäris.

M.Ýazmuhammedowa, şeýle hem medeniýet ulgamynyň we köpçülikleýin habar beriş serişdeleriniň ýolbaşçylary! Meniň ön hem belläp geçişim ýaly, ýurdumyzyň köpçülikleýin habar beriş

serişdeleriniň esasy wezipesi eziz Diýarymyzda amala aşyrylýan özgertmeleri doly açyp görkezmekden, gazanylýan üstünlikleri giňden wagyz etmek arkaly şol özgertmeleri giňden goldamakdan ybaratdyr. Jemgyýetiň öňe hereket etmeginiň depginleriniň ýokary bolmagy köp derejede adamlary öz ýaşayyş durmuşyny gowulandyrmak üçin hōwes bilen netijeli işlemäge ruhlandyryan umumy ruhy joşgunyň gurşap almagyna baglydyr. Bu ýerde siziň esasy wezipäňiz şol ruhy galkynyşy döretmekden, adamlaryň ruhuny has-da belende götermekden, olaryň kalbynda iň ajaýyp duýgulary oýarmakdan ybaratdyr.

Beýleki bir örän möhüm ugur medeniýeti ösdürmek bilen bagly meselelerdir.

Medeniýet ulgamynda alnyp barylýan syýasata hemişe durnukly ösüşiň esasy şertleriniň biri hökmünde garalýar. Medeniýetiň hemmetaraplaýyn ösdürilmegi medeni syýasatyň uzakmöhletleýin maksatlaryny durmuşa geçirmäge, ilatyň medeni gymmatlyklara sarpa goýmagy üçin ähli şertleri döretmäge, şahsyýetiň ruhy we ahlak häsiýetlerini ösdürip, durmuş we ykdysady özgertmelerde medeniýetiň ornuny ýokarlandyrmaga gönükdirilendir.

H. Muhammedow hem-de söwda we dokma pudagynyň ýolbaşçylary! Siziň önüňizde-de şu ýylda uly wezipeler dur. Pudagyň kärhanalaryny, aýratyn hem dokma senagatynyň kärhanalaryny hemmetaraplaýyn döwrebaplaşdyrmaly. Olaryň işini dünýä bazarlarynda uly isleg bildirilýän ýokary hilli önümleri öndürmäge gönükdirmeli.

Döwlet haryt-çig mal biržasynyň işini hem-de döwrüň talaplaryna laýyklykda gurap, onuň işiniň netijeliligini ýokarlandyrmaly.

Biz ýurdumyzyň telekeçilerine ýakyndan goldaw bermegi dowam etdireris.

Hormatly Ministrler Kabinetiniň agzalary! Hormatly adamlar! Görşüňiz ýaly, şu ýylda hem biziň önüňizde uly wezipeler dur. Şol wezipeleriň üstünlikli ýerine ýetirilmeginde döwlet dolandyryş edaralarynyň, ähli derejedäki ýolbaşçylaryň üstüne uly jogapkärçilik düşýär. Ähli ýolbaşçylar şu ýyl hem geçen ýyldaky ýaly agzybir, ýokary guramaçylykly işläp, öz önlerinde goýlan wezipeleri üstünlikli ýerine ýetirmek üçin ähli çäreleri görmelidirler.

Meniň öň hem belläp geçişim ýaly, halkyň biziň üçin däl-de, biziň, ýagny, ýolbaşçylaryň halk üçin, halkymyzyň abadan, eşretli, asuda, parahat, bagtyýar durmuşda ýaşamagy üçin işlemelidigini hiç wagt unutmaly däldiris.

Görşümüz ýaly, şu ýyl hem biziň önümüzde örän möhüm wezipeler dur. Şol wezipeleri üstünlikli durmuşa geçirmek üçin siziň her biriňiziň jan aýaman, yhlasly zähmet çekjekdigiňize men ynanýaryn.

Şunuň bilen Ministrler Kabinetiniň şu günki giňişleýin mejlisini geçirip gutarýarys. Men siziň ähliňize ata Watanymyzyň mundan beýläk-de gülläp ösmegi ugrunda alyp barýan işleriňizde uly üstünlikler, mähriban türkmen halkyma bolsa hemişe abadançylyk we bagtyýarlyk arzuw edýärim!



Neşelere garşy göreşmek baradaky döwlet gullugynyň döredilmeginiň 2 ýyllygy mynasybetli onuň işgärlerine gutlag (18.01.2010 ý.)

Sizi Neşelere garşy göreşmek baradaky döwlet gullugynyň döredilmeginiň iki ýyllygy mynasybetli tüýs ýürekden gutlaýaryn! Türkmenistan Diýarymyzyň asudalygynyň, raýatlarymyzyň agzybirliginiň we sagdyn jemgyýetiň has-da pugtalanmagy ugrunda alyp barýan işleriňizde uly üstünlikler arzuw edýärim!

Täze Galkynyş eýýamynda mähriban Watanymyzda iri möçberli özgertmeler durmuşa geçirilýär. Mähriban halkymyz 2009-njy ýyly uly zähmet üstünliklerine besledi. Ýurdumyzda amala aşyrylýan beýik özgertmelerde siziň saldamly goşandyňyzyň az dälidigini aýratyn belläsim gelýär.

Neşelere garşy göreşmek baradaky döwlet gullugynyň hormatly işgärleri! Siziň gaýratly we tutanýerli zähmetiňiziň netijesinde bütin adamzat üçin ýowuz belalaryň biri bolan neşekeşlige hem-de neşe serişdeleriniň kontrabandasyna we bikanun dolanyşygyna garşy ýurdumyzyň hukuk goraýjy we harby edaralary bilen arkalaşykly alyp barýan barlyşyksyz göreşiňiz guwandyrjydyr.

Täze Galkynyş we beýik özgertmeler zamanasynda türkmen halkynyň her bir günü uly zähmet üstünliklerine beslenip, geljege ynamly, bedew bady bilen öňe barýar. Muňa geçen ýylyň wakalary doly aýdyňlygy bilen şaýatlyk edýär. Beýik Garaşsyzlygymyzyň sene ýazgysynda öz mynasyp ornuny tapan 2009-njy ýylda ýurdumyz ýangyç-energetika, saglygy goraýyş, bilim, ylym, medeniýet, sungat, sport, syýahatçylyk ulgamlarynda we oba hojalyk pudagynda syýasy hem ykdysady taýdan uly ösüslere eýe boldy. Merkezi Aziýa sebitinde iň iri desgalaryň biri bolan Amyderýanyň üstünden geçýän demir ýol köprüsiniň ulanylmaga berilmegi, Amyderýanyň üstünden

geçýän awtoulag köprüsiniň we Köýtendag etrabynda sement zawodynyň düýbünüň tutulmagy, «Asyryň gurluşygy» adyny alan Türkmenistan–Hytaý transmilli gaz geçirijisiniň, Türkmenistanyň Ylymlar Akademiýasynyň, Türkmenistanyň ulag we aragatnaşyk institutynyň täze okuw binasynyň, «Awaza» milli syýahatçylyk zolagynda myhmanhanalar toplumynyň, ýurdumyzyň welaýatlarynda dünýä ülnülerine laýyk gelýän sport merkezleriniň, şeýle hem täze ýylyň düşümlü bolandygynyň şaýady bolan «Döwletabat–Sarahs–Hangeran» gaz geçirijisiniň açylmagy döwletimiziň okgunly öňe hereket edýändigine şaýatlyk edýär. Munuň özi türkmenе döwran dolanyp, döwrüniň gül açýandygynyň aýdyň mysalydyr.

Neşelere garşy göreşmek baradaky döwlet gullugynyň hormatly işgärleri! Neşe serişdeleriniň global derejede ýaýramak howpuna garşy göreşmek ýaly derwaýys meseleler siziň esasy üns merkeziňizde durmaly wajyp wezipeleriň biridir. Biz iki ýyl mundan ozal neşe serişdeleriniň bikanun dolanyşygyna garşy döwlet syýasatyny doly durmuşa geçirmek üçin saglygy goraýyş, bilim ulgamlarynyň, Umumymilli «Galkynyş» hereketine girýän jemgyýetçilik guramalarynyň hem-de ýerli häkimiýet, hukuk goraýjy we harby edaralaryň tagallalaryny bu ugra gönükdirmek maksady bilen, Neşelere garşy göreşmek baradaky döwlet gullugyny döredtik.

Bu halkymyzyň ruhy, beden saglygyny, milletiň genofonduny gorap saklamak ugrundan edilen aýgytly ädimleriň biridir. «Döwlet adam üçindir!» diýip ygylan eden baş taglymatymyzyň gysarnyksyz we yzygiderli durmuşa geçirilýändiginiň aýdyň subutnamasydyr. Jemgyýetiň baş baýlygy adamdyr we döwletiň esasy maksady adamyň abadançylygyny hem-de bagtyýarlygyny üpjün etmektir, baş ýörelgeleri bolsa ynsanperwerlik, adalatlylyk we ruhubelentlikdir. Siziň bu wezipäniň hötdesinden geljekdigiňize çyn ýürekden ynanýaryn. Çünki biz ata Watanymyzy gözümiziň göreji ýaly goramalydyrys.

Döwlet gullugynyň döredilenine ýaňy iki ýyl boldy. Emma muňa garamazdan, Gullugyň düzüminde syýasy we hukuk taýdan kämil, hünärine ussat, gaýduwsyz, mert işgärler döwlet syýasatyny durmuşa geçirýärler. Neşe serişdeleriniň kontrabandasyny we bikanun

dolanyşygy bilen meşgullanyp, raýatlarymyzyň sagdyn durmuşyna zeper ýetirmek isleýän adamlaryň garşysyna barlyşyksyz göreş alyp barmalydyrys.

Ýurdumyzda «Neşeleriň bikanun dolanyşygyna garşy göreşmegiň we neşe serişdelerine hem-de psihotrop maddalaryna bagly adamlara kömek bermegiň 2006–2010-njy ýyllar üçin Milli maksatnamasyna» laýyklykda neşe serişdeleriniň, psihotrop maddalarynyň we prekursorlaryň bikanun dolanyşygyna garşy göreşmek, onuň önüni almak hem-de neşe serişdelerine dahylly bolan adamlary ýüze çykarmak, olary bejermek bilen bagly netijeli işler durmuşa geçirilýär. Maksatnamada bellenen çäreler boýunça daşary ýurt döwletleri hem-de dünýä jemgyýetçiliginiň iri halkara guramalary bolan Birleşen Milletler Guramasy, Ýewropada Howpsuzlyk we Hyzmatdaşlyk Guramasy, Merkezi Aziýada sebitleýin maglumatlary utgaşdyryş merkezi we beýleki halkara guramalary bilen ysnyşykly aragatnaşykda bolup, olar tarapyndan hödürlenýän maksatnamalaryň hem-de taslamalaryň çäklerinde uly işler durmuşa geçirilýär.

Neşelere garşy göreşmek baradaky döwlet gullugynyň hormatly işgärleri! Täze Galkynyş eýýamynda berkarar Watanymyzyň Garaşsyzlygyny berkitmekde, halkymyzyň abadan, asuda, erkana, bagtyýar, eşretli durmuşda ýaşamagy üçin gujur-gaýratyňyzy, ukyp-başarnygyňyzy gaýgyрман, ak ýürekden, halal zähmet çekjekdigiňize berk ynanyryn.

Sizi Türkmenistanyň Neşelere garşy göreşmek baradaky döwlet gullugynyň döredilmeginiň iki ýyllygy mynasybetli ýene-de bir gezek tüýs ýürekden gutlaýaryn! Size berk jan saglygyny, maşgala abadançylygyny, watançylyk kasamyna wepaly bolup, il agzybirligi, ýurt asudalygy, halkymyzyň jebisligi, sagdyn durmuşy ugrundaky haýyrly işleriňizde uly üstünlikleriň hemra bolmagyny arzuw edýärim!



Türkmenistanyň Ýaragly Güýçleriniň döredilmeginiň 18 ýyllygy hem-de Watan goragçylarynyň güni mynasybetli Türkmenistanyň Ýaragly Güýçleriniň serkerdelerine, esgerlerine, gullukçylaryna we harby talyplaryna gutlag (27.01.2010 ý.)

Türkmenistanyň Watan goragçylary! Siziň ähliňizi Türkmenistanyň Ýaragly Güýçleriniň döredilmeginiň 18 ýyllygy hem-de Watan goragçylarynyň güni mynasybetli tüýs ýürekden gutlaýaryn! Size ata Watanymyz eziz Türkmenistanyň çäkleriniň bitewiligini, asudalygyny, özygtyýarlylygyny goramak, halkymyzyň täze Galkynyş we beýik özgertmeler eýýamynda parahat, abadan durmuşyny üpjün etmek boýunça alyp barýan mukaddes harby gullugyňyzda uly üstünlikler arzuw edýärim!

Siz jogapkärli wezipäni – mukaddes harby borjy ýerine ýetirýändigizi hemişe buýsanç bilen ýatda saklaň! Goý, bu buýsanç duýgusy topragynyň her daban ýeri keramat bolan, ata-babalarymyzyň asyrlarboýy döwrän süren, bize miras goýan Watanymyza söýgüňizi, harby gullugyňyza höwesiniňizi has-da artdyrsyn!

Watany goramak borjy merdana pederlerimizden miras galan watançylyk parzymyzdyr. Eziz Watanymyzy perzentlik söýgimize besläp, ony gözümiziň göreji ýaly goramakdan, oňa ömürbaky wepaly bolmakdan belent mertebe, mukaddes borç ýokdur. Bu mukaddes harby borjy täze Galkynyş we beýik özgertmeler eýýamynda harby kasama ygrarlylyk bilen, birkemsiz ýerine ýetirmek wezipesi siziň önüňizde dur. Garaşsyz, Biratap döwletimiziň halkara abraýynyň, merdana halkymyzyň mertebesiniň arşa galýan döwründe – bagtyýarlyk zamanynda ýurt parahatçylygyny, durmuş abadançylygyny, gül Diýarymyzda barha dabaralanýan zähmet mukamynyň sazlaşykly bolmagyny

üpjün etmekde Türkmenistanyň Ýaragly Güýçleriniň ähli şahsy düzüminiň goşandy örän uludyr.

Siz Garaşsyz, Bitarap Türkmenistanyň harby gullukçylarysyz, agzybir türkmen halkynyň edermen ogul-gyzlarysyz, dogduk Diýarymyzyň daşynyň sarsmaz galasysyz. Siz täze Galkynyş zamanamyzyň iline-ýurduna wepaly Watan goragçylarysyz. Siziň şeýle belent mertebä, çäksiz hormata hemişe mynasyp boljakdygynyza, özüňize bildirilen bu ynamy ödejekdigiňize tüýs ýürekden ynalaryn.

Garaşsyz, Bitarap Watanymyzyň merdana harby gullukçylary! Täze Galkynyş zamany Türkmenistan we türkmenistanlylar üçin ruhbelentligiň, rowaçlyklaryň, üstünlikleriň, ösüşleriň zamany bolmalydyr. Biz tutanýerli, arassa zähmetimiz bilen, onuň taryha giren ýyllaryny ajaýyp üstünliklere besledik. Nesip bolsa, geljekde-de ata Watanymyzy has-da gülläp ösdüreris, halkymyzyň ýaşayş-durmuş derejesini barha ýokarlandyrarsy. Bu işlere Watan goragçylarynyň-da işeňňir gatnaşjakdyklaryna we saldamly goşant goşjakdyklaryna ynalaryn.

«Döwlet adam üçindir!» diýen baş ýörelgämize laýyklykda, Türkmenistanyň Ýaragly Güýçleriniň şahsy düzüminiň ýaşayş-durmuş we gulluk şertleri yzygiderli gowulandyrylar. Bu iş täze kabul edilen «Harby gullukçylaryň hem-de olaryň maşgala agzalarynyň statusy we durmuş taýdan goralyşy hakynda» Türkmenistanyň Kanunyna laýyklykda alnyp barlar. Watan goragçylary we olaryň maşgala agzalary üçin ähli amatlyklary bolan, otaglarynyň ýerleşşi gowulandyrylan ýaşayş jaýlarynyň gurluşygy dowam etdiriler.

Milli goşunymyzyň harby kuwwatyny has-da pugtalandyrmak, goranyş ukybyny berkitmek üçin häzirki zamanyň kämil harby bronly we ýörite tehnikalary, uçarlary we dikuçarlary satyn alyndy. Türkmenistanyň Ýaragly Güýçleriniň maddy-enjamlayyn binýadyny geljekde-de kämil, häzirkizaman harby tehnikalarynyň, ýaraglarynyň, enjamlarynyň hasabyna pugtalandyrmak, şonuň bilen birlikde-de şol harby tehnikalara başaraňlyk bilen erk edýän harby gullukçylary, milli harby hünärmenleri taýýarlamak işi dowam etdiriler. Bu işde Türkmenistanyň Ýaragly Güýçleriniň birikmelerinde, harby

bölämlerinde düzgünnamalaýyn tertibiň berjaý edilmeginiň, söweşjeň we ynsanperwer taýýarlyk boýunça alnyp barylýan işleriň hiliniň ýokarlandyrylmagynyň, şahsy düzüm bilen geçirilýän terbiýeçilik işleriniň hil we mazmun taýdan ýokary derejä eýe bolmagynyň, harby gullukçylaryň üpjünçiliginiň has-da gowulandyrylmagynyň ähmiýeti uludyr.

Milli Goşunymyz hemişe mertligiň mekdebi, onuň harby gullukçylary bolsa sagdynlygyň, berk bedenliligiň, ruhubelentliligiň, watansöýüjiligiň nusgasy bolmalydyr. Sagdyn bedende, sagdyn ruh bolanda mukaddes harby gullugyň jogapkärli wezipeleri üstünlikli çözülýär.

Garaşsyz Watanymyz hemişelik Bitaraplyk derejesinden gelip çykýan wezipelere laýyklykda, ençeme daşary ýurt döwletleri bilen ikitaraplaýyn özara bähbitli hyzmatdaşlyk edýär. Ýurdumyzyň harby taglymatynyň – Garaşsyz, baky Bitarap Türkmenistanyň Harby doktrinasynyň kabul edilmegi parahatçylyk söýüjilik ýörelgelerine esaslanýan daşary syýasatymyzdaky möhüm ädimdir. Türkmenistanyň Ýaragly Güýçleri, goranyş häsiýetli Harby doktrina laýyklykda, ilkinji nobatda, Türkmenistanyň milli bähbitlerini goraýar, ählumumy howpsuzlygyň we parahatçylygyň ýörelgelerine pugta eýerýär.

Watan goragçylarynyň abraýy Milli Goşunymyzyň abraýydyr. Siz Ýaragly Güýçlerimiziň hem-de onuň merdana harby gullukçylarynyň abraýyny hemişe belentde saklamalysyňyz!

Hormatly Watan goragçylary! Sizi Türkmenistanyň Ýaragly Güýçleriniň döredilmeginiň 18 ýyllygy hem-de Watan goragçylarynyň günü bilen ýene-de bir gezek tüýs ýürekden gutlaýaryn! Size berk jan saglyk, uzak ömür, mukaddes harby gullugyňyzda üstünlik, rowaçlyk, maşgala abadançylygyny we bagtyýar durmuş arzuw edýärim!



Türkiýe Respublikasynyň gurluşyk we gurluşyk materiallary senagatyna bagyşlanan halkara sergisine gatnaşyjylara (27.01.2010 ý.)

Hormatly sergä gatnaşyjylar! Mähriban watandaşlar! Gadyrly myhmanlar! Sizi Garaşsyz, Bitarap Türkmenistanyň paýtagty ak şäherimiz Aşgabadynyň Sergi köşgünde geçirilýän, iki doganlyk döwletiniň özara hyzmatdaşlygynda möhüm ähmiýetli waka bolan Türkiýe Respublikasynyň gurluşyk we gurluşyk materiallary senagatyna bagyşlanan halkara sergisiniň açylmagy mynasybetli tüýs ýürekden gutlaýaryn!

Hemişelik Bitaraplyk syýasatymyz ýurdumyzyň halk hojalygynyň ähli pudaklaryny ösdürmäge häzirki zamanyň ösen talaplaryna laýyk gelýän binalardyr desgalary gurmaga, halkara bazarlarynda uly isleg bildirilýän ýokary hilli önümleri öndürmäge giň mümkinçilikleri dörettdi.

Dünýäde parahatçylygyň, agzybirligiň dabaralanmagyna, halklaryň doganlyk-dostluk gatnaşyklaryna ägirt uly ähmiýet berýän döwletimiz tebigy baýlyklaryň egsilmez gorlaryny özünde jemleýär. Bu bolsa biziň ykdysadyýetimiziň has-da berkemegine, ýurdumyzyň ähli pudaklaryny ösdürmäge giň mümkinçilikler berýär. Şu nukdaýnazardan, Türkmenistan bilen ikitaraplaýyn özara peýdaly hyzmatdaşlygy giňeltmäge dünýäniň köp döwleti gyzyklanma bildirýär. Şeýle döwletleriň hatarynda Türkiýe Respublikasyny guwanç bilen bellemek bolar.

Türkmen-türk doganlyk gatnaşyklary täze Galkynyş we beýik özgertmeler zamanamyzda täze many-mazmuna eýe bolýar. Şonuň netijesinde, iki ýurduň arasyndaky hyzmatdaşlygyň gerimi barha giňelýär. Türkiýeli hyzmatdaşlarymyzyň işjeň gatnaşmagynda ýurdumyzda senagat, durmuş we önümçilik maksatly, medeni desgalaryň ýüzlerçesi guruldy we gurulýar. Bu bolsa doganlyk ýurtlarymyzyň arasyndaky köpugurly hyzmatdaşlygyň has-da berkeýändiginiň subutnamasydyr.

Hormatly myhmanlar! Eziz watandaşlar! Türkmenistan bilen Türkiýe Respublikasynyň arasyndaky dostlukly gatnaşyklaryň we ykdysady hyzmatdaşlygyň yzygiderli ösdürilmegi netijesinde iki döwletiň arasyndaky haryt dolanyşygynyň möçberi has-da artýar. Türk işewürleriniň uly topary uzak ýyllaryň dowamynda Türkmenistanda üstünlikli işleýär.

Ýurdumyzyň döwletara gatnaşyklarynda hoşniýetli doganlyk-dostluk hem-de birek-birege hormat goýmak ýörelgeleri esasy orunda durýar. Iki dostlukly halkyň erk-islegi, döwlet ýolbaşçylarynyň yzygiderli tagallalary netijesinde ýurtlarymyzyň arasyndaky hyzmatdaşlygyň mundan beýläk has-da giň gerime eýe boljakdygyna pugta ynanýaryn.

Türkmenistanyň Söwda-senagat edarasynyň «Meridyen Uluslararası Fuarçılık San. Ve Tic. Ltd. Şti.» türk kompaniýasy bilen bilelikde geçirýän Türkiýe Respublikasynyň gurluşyk we gurluşyk materiallary senagatyna bagyşlanan halkara sergisi Türkmenistanyň we Türkiýäniň iki tarapa hem peýdaly, özara bähbitli gatnaşyklarynyň ösýändigini, birek-birege berk ynanyşýandygymyzy görkezýän möhüm wakadyr.

Bu sergi tagallalary utgaşdyryp işlemäge isleg bildirýän türk kompaniýalary bilen hyzmatdaşlygyň gerimini giňeltmäge uly mümkinçilik döredýär. Türkmen we türk gurluşykçylarynyň hyzmatdaşlygyny mundan beýläk-de ösdürmegiň, gurluşyk we gurluşyk senagaty babatda taslamalary durmuşa geçirmegi dowam etdirmegiň ugurlaryny aýdyňlaşdyrmakda bu serginiň ähmiýeti örän uly bolar.

Hormatly myhmanlar! Sizi Türkiýe Respublikasynyň gurluşyk we gurluşyk materiallary senagatyna bagyşlanan halkara sergisiniň açylmagy bilen ýene-de bir gezek gutlaýaryn! Bu möhüm çäräni guraýjylaryň göwnejaý we netijeli işlemäge, pikir hem-de tejribe alyşmaga, özünizi gyzyklandyryan meseleler boýunça maslahatlaşmaga, zerur maglumatlar bilen tanyşmaga ähli şertleri döredendiklerine ynanýaryn.

Size doganlyk türkmen we türk halklarynyň dostlugynyň mundan beýläk-de pugtalanmagyna, iki ýurduň özara gatnaşyklarynyň, ykdysady hyzmatdaşlygynyň täze belentliklere çykmagyna goşant boljak asyly işleriňizde hemişe rowaçlyklar arzuw edýärim!



Birleşen Arap Emirlikleriniň Abu-Dabi şäherinde geçirilýän Türkmenistanyň Maýa goýum forumyna we Türkmenistanda öndürilen önümleriň sergisine gatnaşyjylara (1.02.2010 ý.)

Hormatly foruma we sergä gatnaşyjylar! Gadyrly myhmanlar! Sizi Garaşsyz, baky Bitarap Türkmenistanyň ykdysady durmuşynda möhüm waka boljak Birleşen Arap Emirlikleriniň Abu-Dabi şäherinde geçirilýän Türkmenistanyň Maýa goýum forumynyň we ýurdumyzda öndürilen önümleriň sergisiniň açylmagy bilen tüýs ýürekden gutlaýaryn! Foruma we sergä gatnaşyjylara, dünýäniň dürli künjeginden gelen myhmanlara işlerinde uly üstünlikler arzuw edýärim!

Bu forum özüniň mazmuny boýunça Türkmenistanyň maýa goýum babatynda ösüşiň täze basgançagyna çykýandygynyň hem-de dünýä döwletleriniň işewürler toparlarynyň arasyndaky hyzmatdaşlygy ösdürmäge we işjeňleşdirmäge täze itergi berjekdiginiň aýdyň subutnamasydyr. Türkmenistanda öndürilen önümleriň sergisiniň dünýä döwletleri bilen söwda-ykdysady gatnaşyklary talabalaýyk ösdürmekde möhüm ähmiýetiniň boljakdygyna berk ynanýaryn.

Biz beýleki döwletler bilen gatnaşyklarymyzy bitaraplyk ýörelgelerine laýyklykda gurýarys. Bu gatnaşyklar syýasy ugurda hyzmatdaşlygy ösdürmegi we ykdysady gatnaşyklary pugtalandyrmagy özara sarpa goýmak hem-de birek-biregiň içerki işlerine gatyşmazlyk ýörelgelerine laýyklykda amala aşyrmagy göz önünde tutýar. Ýurdumyzyň bitaraplyk derejesi döwletimizi ösdürmek üçin amatly şertleri döredip, dünýä ýurtlary bilen uzak möhletli syýasy, ykdysady gatnaşyklary ýola goýmaga mümkinçilikleri giňeldýär. Häzirki döwürde dünýäniň iri kompaniýalary bilen özara bähbitli gatnaşyklar ýola goýulýar, maýa goýumlar bilen işjeň gepleşikler geçirilýär.

Köp ýyllaryň dowamynda ýurdumyzda syýasy durnuklylygyň saklanmagy, döwletimiziň ykdysadyýetiniň yzygiderli ösmegi, milli pulumyzyň hümmetiniň bellenen derejede saklanmagy, ykdysadyýetimiziň uly serişdeler bilen kepillendirilmegi maýa goýujylaryň ünsüni Türkmenistana çekýär.

Hormatly maýadarlar! Gadyrly dostlar! Türkmenistanyň ägirt uly maýa goýum mümkinçiliklerini hem-de daşyndan çekilýän maýalary ýurdumyzyň ykdysadyýetini ösdürmekde netijeli peýdalanmak, milli ykdysadyýetimizi has kämilleşdirmek kanuny esasyda döwlet gözegçiliginde saklanýar. Ykdysadyýetimizde dolanyşyga goýberilýän maýa goýumlary jemgyýetiň hem-de döwletiň iň gymmatly baýlygy hasaplanýan adamyň bähbitlerini nazarda tutup, möhüm ähmiýetli ugurlara gönükdirilýär.

Ýurdumyzda ykdysadyýetiň bazar gatnaşyklaryna kem-kemden geçmekde döwletiň orny köp ýyllaryň dowamynda kesgitleýji häsietini saklap galar. Biz maýa goýum işini düzgünleşdirenimizde, ilkinji nobatda, olary pul görnüşinde däl-de, iň täze tehnologiýalar görnüşinde çekmäge çalyşýarys. Biziň maksadymyz maýa goýumlarynyň ykdysadyýetimiziň diňe belli bir pudaklarynyň däl-de, eýsem, ähli ugurlarynyň sazlaşykly ösmegine ýardam bermegini gazanmakdan ybaratdyr.

Türkmenistanyň ykdysady ösüşini dünýä derejesine çykarmak, halkara gatnaşyklarynyň ulgamyna deňhukukly gatnaşygy hökmünde goşulmak, beýleki ýurtlar bilen ikitaraplaýyn hyzmatdaşlygy ösdürmek, maýa goýum serişdelerini ýerlikli ulanmak, daşary ýurt maýa goýumlaryny çekmek işini höweslendirmek maksady bilen, ýurdumyzda düýpli işler alnyp barylýar.

Ýurdumyzda daşary ýurt maýa goýumlarynyň, daşary ýurt maýasy bolan kärhanalaryň işiniň hukuk esaslaryny kesgitleýän we Türkmenistana olary çekmäge hem-de netijeli peýdalanmaga gönükdirilen «Daşary ýurt maýa goýumlary hakyndaky» Türkmenistanyň Kanunynyň kabul edilmegi bu ugurda döwrüň talabyna laýyk gelýän kadalaşdyryjy-hukuk binýadynyň döredilmegidir. Bu Kanunda Türkmenistanda daşyndan goýulýan maýa goýumlaryna berilýän gümrük ýeňillikleri, şeýle hem beýleki höweslendiriş çäreleri anyk beýan edildi.

Daşary ýurt maýa goýumlaryny çekmekde taraplaryň deňlik, özara peýda we birek-biregi hormatlamak esasynda hyzmatdaşlygy, ikitaraplaýyn gatnaşyklary ösdürmäge gyzyklanýandygyny nazarda tutup, Türkmenistan bilen dünýäniň onlarça döwletiniň arasynda ikitaraplaýyn Ähtnamalar baglaşyldy, daşyndan çekilýän maýa goýumlarynyň möçberini artdyrmaga gönükdirilen ylalaşyklar gazanyldy.

Hormatly foruma we sergä gatnaşyjylar! Türkmenistanyň maýa goýum forumynyň daşary ýurtly maýadarlara ýurdumyzda möhüm ähmiýetli taslamalary mäliýeleşdirmekde, özara peýdaly we netijeli hyzmatdaşlyk etmegiň ýollaryny ara alyp maslahatlaşmakda uly mümkinçilikleri döretjekdigine berk ynanýaryn.

Sizi Türkmenistanyň maýa goýum forumynyň we ýurdumyzda öndürilen önümleriň sergisiniň açylmagy bilen ýene-de bir gezek tüýs ýürekden gutlaýaryn! Dünýäniň dürli ýurtlaryndan bu ähmiýetli çärä gatnaşmak üçin Birleşen Arap Emirlikleriniň Abu-Dabi şäherine gelen iri halkara guramalarynyň, köpçülikleýin habar beriş serişdeleriniň wekillerine, daşary ýurt kompaniýalarynyň ýolbaşçylaryna, türkmenistanly gatnaşyjylara işlerinde uly üstünlikler arzuw edýärim!



Ýurduň diplomatik işgärleriniň güni mynasybetli Türkmenistanyň diplomatik gullugynyň işgärlerine gutlag (18.02.2010 ý.)

Hormatly diplomatik gullugyň işgärleri! Siziň ähliňizi ýurdumyzda ilkinji gezek bellenýän Türkmenistanyň diplomatik işgärleriniň güni mynasybetli tüýs ýürekden gutlaýaryn!

Mähriban Watanymyzyň täze Galkynyş we beýik özgertmeler eýýamynda parahatçylyk we ösüş ýoly bilen ynamly öňe gitmeginde, daşary syýasat ulgamynda öňde goýlan maksatlary üstünlikli amala aşyrmakda siziň her biriňize uly üstünlikler arzuw edýärim.

Bitaraplyk syýasatyna pugta eýerýän Türkmenistan dünýäde parahatçylygyň, asudalygyň we agzybirligiň dabaralanýan ýurdy hökmünde giňden tanalýar. Türkmenistan özüniň Garaşsyzlygynyň gazananlaryny gorap saklamak we berkitmek bilen, hemişelik Bitaraplyk halkara-hukuk derejesine gyşarnyksyz eýerip, taryhy taýdan gysga döwrüň içinde uly synaglardan üstünlikli geçdi we rowaçly ösüş ýoluny dowam etmäge ukyplydygyny, munuň üçin ähli mümkinçilikleriniň bardygyny doly subut etdi.

Täzeleniş ýoly bilen öňe barýan Diýarymyz özüniň daşary syýasatynda parahatçylygy saklamak we howpsuzlygy berkitmek, sebitleriň, ýurtlaryň we halklaryň durnukly ösüşiniň hem-de durmuş-ykdysady taýdan abadançylygyny üpjün etmek ugrundaky halkara hyzmatdaşlygyna işjeň gatnaşýar. Türkmenistan dünýäniň döwletleri bilen dostlukly gatnaşyklara giň ýol açmak bilen birlikde, halkara guramalarynyň çäklerinde hem köptaraplaýyn diplomatiýany işjeň ýagdaýda ösdürýär.

Halkara jemgyýetçiligi, aýratyn hem dünýäde iň uly we abraýly halkara gurama bolan Birleşen Milletler Guramasy Türkmenistanyň daşary syýasatynyň her bir ädimini, onuň sebit parahatçylygy, halklaryň abadanlygy we ösüşi ugrundaky anyk çärelerini giňden

goldaýar. Muňa Türkmenistanyň teklipleri we başlangyçlary esasynda BMG-niň Baş Assambleýasy tarapyndan kabul edilen möhüm çözümleri, şol sanda häzirkizaman ösüşi we howpsuzlygy babatdaky wajyp resminamalary mysal getirmek mümkin.

Türkmenistanyň halkara derejede amala aşyran tutumly we uzakmöhletli daşary syýasy çäreleriniň milli bähbitlerimize we ýokary talaplara laýyklykda geçirilmegine mynasyp goşandyny goşýan Türkmenistanyň diplomatik gullugynyň ähli işgärlerine tüýs ýürekden minnetdarlygymy bildirýärim!

Täze Galkynyş eýýamynda Türkmenistan halkara gatnaşyklar ulgamynda özüniň eýeleýän möhüm ähmiýetli ornuny has-da berkitmek bilen, Bitarap döwlet hökmünde sebitde has giň möçberdäki möhüm meseleleriň parahatçylykly we gepleşikler arkaly çözülmegine uly täsirini ýetirýär. Şoňa görä-de, Türkmenistanyň başlangyjy bilen döredilen we ştab-kwartirasy Aşgabatda ýerleşen BMG-niň Merkezi Aziýa üçin Öňüni alyş diplomatiýasy boýunça sebit merkeziniň geçirýän işleri hem ýokary bahalara mynasyp bolýar. Türkmenistan mundan beýläk hem Birleşen Milletler Guramasy we onuň ýöriteleşdirilen edaralar, şeýle hem beýleki abraýly halkara guramalar bilen ýakyndan we netijeli hyzmatdaşlygy dowam eder.

Türkmenistan parahatçylyk söýüjilige we hoşniýetli goňsuçylyga esaslanan daşary syýasatyny amala aşyrmak bilen, milli we tutuş adamzat bähbitleriniň goralmagyny üpjün etmäge çalyşýar. Şu nukdaýnazardan, global howpsuzlygyň bitewi ulgamyny üpjün etmek ugrunda dünýä jemgyýetçiliginiň tagallalaryna biziň döwletimiz özüniň mynasyp goşandyny goşýar. Türkmenistan häzirkä zamanyň howplarynyň we wehimleriniň öňüni almaga, ilkinji nobatda, ählumumy ýaragsyzlanyş hereketine, köpçülikleýin heläkçilige getirýän ýaraglaryň ýaýramagyna ýol bermezlik, halkara terrorçylygyna, neşeleriň bikanun dolanyşygyna, guramaçylykly jenaýatçylyga garşy göreşmek işine işjeň gatnaşýar we bu ugurlarda özüniň teklipleri we başlangyçlary bilen yzygiderli çykyş edýär. Mundan başga-da, Türkmenistan adamzadyň abadan we sagdyn durmuşyny üpjün etmek bilen bagly daşky gurşawy goramak ýaly köptaraplaýyn hyzmatdaşlyga özüniň mynasyp goşandyny goşýar.

«Açyk gapylar» syýasatyny alyp barýan Türkmenistan bu gün dünýäde uly geosyýasy mümkinçiliklere eýe bolan kuwwatly döwlet hökmünde tanalýar. Ýurdumyzyň ägirt uly energiýa serişdelerine, şol sanda halkara bilermenleri tarapyndan ykrar edilen örän uly möçberdäki uglewodorod serişdelerine eýedigini, şeýle hem tebigatymyzyň energiýanyň Gün, ýel we beýleki gaýtadan dikelýän çeşmelerine baýdygy Türkmenistanyň dünýä ykdysady gatnaşyklarynda öndebaryjy hatarlarda bolmagynyň ynamly kepillnamasy bolup hyzmat edýär. Mundan başga-da, Türkmenistan halkara söwda ýollaryny döretmekde we giňeltmekde, ulag-aragatnaşyk infrastrukturasyňy hemmetaraplaýyn ösdürmekde möhüm başlangyçlar bilen çykyş edýär we iri taslamalary amala aşyrýar.

Garaşsyz we baky Bitarap Türkmenistanyň dünýäde energiýa howpsuzlygyny ygtybarly üpjün etmäge gönükdirilen hyzmatdaşlygy we möhüm başlangyçlary halkara bileleşigi tarapyndan giňden goldanylýar we iş ýüzünde öz beýanyny tapýar. Birleşen Milletler Guramasynyň Baş Assambleýasynyň 2008-nji ýylyň 19-njy dekabrynda «Energiýa serişdeleriniň ygtybarly we durnukly ösüşi we halkara hyzmatdaşlygy üpjün etmekde onuň hyzmaty» atly Rezolýusiýasyny ýerine ýetirmek boýunça geçirilýän çäreler biziň ýurdumyzyň daşary syýasatynyň we onuň halkara hyzmatdaşlygyndaky ykdysady mümkinçilikleriniň tutýan ornuny aýdyň görkezýär.

Giň ykdysady diwersifikasiýa maksatnamasyny amala aşyrýan Türkmenistan tebigy gazyny dünýä bazaryna çykarmakda hem köpugurly taslamalary üstünlikli durmuşa geçirýär. Türkmenistan–Özbegistan–Gazagystan–Eýran gaz geçirijisiniň ulanmaga berilmegi bu ugurda halkara hyzmatdaşlygymyzyň ýeten möhüm sepgitleridir. Türkmenistan energiýa ulgamynda, aýratyn hem, nebitgaz pudagynda döwrebaplaşdyrmak we dünýä bazaryna ygtybarly çykmak ugrundaky maksatnamalaýyn çäreleri giň gerim bilen dowam eder we özara bähbitli halkara hyzmatdaşlygyny ösdürer.

Türkmenistan özüniň daşary syýasatynyň we halkara hyzmatdaşlygynyň aýrylmaz bölegi hökmünde medeni-gumanitar

gatnaşyklary giňden ösdürýär. Biziň döwletimiz adam şahsyýetine hormat goýmak we adamzat gymmatlyklaryny ileri tutmak ýörelgelerine eýermek bilen, özüniň halkara borçnamalaryna hemişe ygrarlydyr we bu ugurda halkara-hukuk kadalaryny gyşarnyksyz berjaý edýär. Türkmenistan daşary syýasatyň gumanitar ugurlary boýunça abraýly halkara guramalary bilen ýurdumyzda raýat jemgyýetini berkitmek we onuň demokratik esaslaryny çuňlaşdyrmak, adam hukuklarynyň doly we gyşarnyksyz berjaý edilmegini gazanmak, medeni, ylym we bilim, saglygy goraýyş we ekologiýa, döredijilik we sungat ugurlaryny yzygiderli ösdürmek boýunça ýakyndan we netijeli hyzmatdaşlygy alyp barýar.

Garaşsyz we baky Bitarap Diýarymyzda geçirilýän uly halkara forumlar, maslahatlar we duşuşyklar, ylmy, medeni we sport çäreleri halklaryň özara ýakynlaşmagyna we ruhy taýdan baýlaşmagyna, ysnyşykly gatnaşyklaryň we hyzmatdaşlygyň ösmegine möhüm şertleri döredýär we ýardam berýär. Dost-doganlyk häsiýetine eýe bolan gatnaşyklar bolsa, halklaryň we ýurtlaryň parahat ýaşaýşynyň hem-de gülläp ösmeginiň möhüm esasydyr.

Hormatly diplomatik gullugynyň işgärleri! Siziň ähliňizi ilkinji gezek bellenýän Türkmenistanyň diplomatik işgärleriniň günü mynasybetli ýene-de bir gezek tüýs ýürekden gutlaýaryn we size berk jan saglyk, uzak ömür we bagtyýar durmuş, işleriňizde rowaçlyk, maşgala ojaklaryňyza abadançylyk arzuw edýärim!



Türkmenistanyň Ministrler Kabinetiniň mejlisinde edilen çykyş (18.02.2010 ý.)

Hormatly Ministrler Kabinetiniň agzalary! Hormatly Türkmenistanyň diplomatik korpusynyň ýolbaşçylary! Hormatly adamlar! Biz ajaýyp döwürde – täze Galkynyş eýýamynda, eziz Watanymyzda beýik özgertmeleriň batly gadamlar bilen amala aşyrylýan döwründe ýaşaýarys. Ýurdumyzyň ähli künjeklerinde döredijilikli zähmet gaýnap joşýar, iri desgalaryň gurluşygy güýçli depginler bilen alnyp barylýar.

Täze şäherler, şäherçeler, häzirkizaman saglyk merkezleri, mekdepler, ýokary okuw mekdepleriniň täze binalary, çagalar baglary, ähli amatlyklary bolan döwrebap ýaşaýyş jaýlary, söwda merkezleri, zawod-fabrikler we başga-da köp sanly kitaphanalar we beýleki durmuş maksatly desgalar gurulýar. Bu täze desgalaryň düýpli, owadan we ýokary hilli gurulýandygy aýratyn buýsandyrýar, olar asyrlaryň dowamynda halkymyza hyzmat eder. Örän gysga wagtyň – bary-ýogy üç ýylyň içinde ýurdumyzda umumy bahasy 6 milliard 500 million amerikan dollaryna golaý bolan iri desgalaryň 677-si gurlup, ulanylmaga berildi. Olar ýurdumyzyň ykdysady kuwwatynyň has-da artmagyna, halkymyzyň hal-ýagdaýynyň yzygiderli ýokarlanmagyna öz oňyn täsirini ýetirjek iri desgalardyr.

Şol desgalaryň hatarynda Türkmenistan–Hytaý, Türkmenistan–Eýran gaz geçirijilerini, Amyderýanyň üstünden geçýän demir ýol köprüsini, metallurgiýa zawodyny, täze dokma kärhanalaryny, demir ýollary, «Awaza» Milli syýahatçylyk zolagynda gurlan desgalary, Garagumuň jümmüşindäki «Altyn asyr» Türkmen kölüni we başga-da köp sanly möhüm ähmiýetli iri desgalary görkezmek bolar. Ýurdumyzda alnyp barylýan gurluşyk işleriniň gerimi gitdigiçe giňelýär we Watanymyzyň ähli künjeklerini gurşap alýar.

Geçen ýylda ýurdumyzda 1500-den gowrak desganyň gurluşygy alnyp barlan bolsa, şu ýyl eýýam olaryň sanynyň 2190-a ýetendigini aýratyn bellemek isleýäris.

Halkymyzyň «Eşiden deň bolmaz, gören göz bilen» diýen dana pähimi bar. Biz ýaňy-ýakynda Lebap, Daşoguz we Mary welaýatlarynda iş saparlarynda bolup, eziz Diýarymyzyň ähli künjekleriniň gözümiziň alnynda özgerip, ajaýyp keşbe, gözel görke eýe bolýandygynyň şaýady bolduk.

Ak mermere beslenen paýtagtymyz Aşgabadyň görki hem günsaýyn gözelleşýär. Biz Türkmenistanyň Döwlet baýdagynyň baýramynyň öňüsyrasynda paýtagtymyzda ähli amatlyklary bolan ýaşaýyş jaýlarynyň we söwda merkezleriniň uly toplumyny açyp, ulanmaga berdik. Ahal we Balkan welaýatlarynda hem köp sanly iri desgalaryň, ýaşaýyş-durmuş maksatly binalaryň gurluşygy güýçli depginler bilen alnyp barylýar.

Meniň çykyşymy ýurdumyzda alnyp barylýan gurluşyk işlerinden başlamagymyň öz sebäbi bar. Dünýäde maliýe-ykdysady çökgünligiň dowam edýän häzirki döwründe şeýle uly möçberdäki gurluşyk işlerini alyp barmaga dünýäniň ýurtlarynyň köpüsiniň mümkinçiligi ýok. Biziň ýurdumyzda gurluşyk işleriniň şeýle giň gerim bilen alnyp barylmagy Türkmenistanyň häzirki döwürde syýasy we ykdysady taýdan, hakykatdan-da, Garaşsyz, kuwwatly döwlete öwrülendiginiň aýdyň subutnamasydyr.

Mundan beýläk-de ýurdumyzy ösdürmek boýunça alyp barýan işlerimizi şeýle güýçli depginler bilen dowam etsek, Garaşsyz Watanymyzyň gülläp ösýän Diýara öwrüljek döwrüniň uzakda dældigini ynam bilen aýdyp bilerin.

Biziň gadymy topragymyzyň özgerip, ajaýyp görke eýe bolmagy bilen bir hatarda, jemgyýetimiz hem barha kämilleşýär, özgerýär we ösýär, halkymyzyň ýaşaýyş-durmuş derejesi yzygiderli ýokarlanýar, hal-ýagdaýy has-da gowulanýar. Halkymyzyň ähli amatlyklary bolan döwrebap ýaşaýyş jaýlarynda abadan, asuda durmuşyň hözirini görüp ýaşamagy, ilatymyzyň dünýäniň belli kompaniýalarynyň öndürýän awtoulaglaryny satyn almaga mümkinçiliginiň bolmagy, bazarlarymyzdaky we dükanlarymyzdaky azyk bolçulygy, multimediyä tehnologiýalary bilen enjamlaşdyrylan ýokary okuw mekdepleriniň we orta mekdepleriň gurulmagy diňe bir paýtagtymyz Aşgabat şäherinde däl-de, eýsem, welaýat merkezlerinde hem giň gerime eýe boldy.

Häzirki döwürde biziň jemgyýetimizde hususy telekeçileriň synpy döredi. Biz hususy telekeçilere hemmetaraplaýyn goldaw berýäris we geljekde hem goldaw bermegi dowam ederis.

Sabyrly, kanagatly bolmak biziň halkymyzyň ileri tutýan ýörelgeleriniň biridir. Şoňa görä-de, jemgyýetimizde ýaşaýyş-durmuş we syýasy özgertmeleri howlukman, sazlaşykly amala aşyrýarys. Bu özgertmeleri haýsydyr bir bähbitleri göz önünde tutup, emeli ýol bilen çaltlandyrmaga çalyşmarys.

Men şu ýerde biziň jemgyýetimiziň mundan beýläk-de demokratik ýol bilen ösdüriljekdigini aýratyn bellemek isleýärim. Şoňa görä-de, eger isleg bildirip, täze syýasy partiýany döretmek baradaky başlangyjy öňe sürýän bar bolsa, biz ýurdumyzyň Konstitusiasyna laýyklykda şeýle partiýany şu ýylyň dowamynda hem hasaba alyp bileris. Bu partiýa oba hojalyk syýasatyny öňe sürýän agrar partiýa ýa-da haýsy hem bolsa başga bir syýasy partiýa bolup biler.

Şeýlelik bilen, ýurdumyzda oppozision partiýanyň döremeginiň özi döwletimiziň jemgyýetçilik-syýasy durmuşynda möhüm waka bolar. Täze döredilen partiýa ýurdumyzyň jemgyýetçilik-syýasy durmuşyna gatnaşmak bilen, Türkmenistanyň Demokratik partiýasy bilen bäsdeşlik esasynda işläp. Ýöne täze dörediljek syýasy partiýalaryň we biziň ählimiziň umumy maksadymyz – döwletimiziň dünýä bileleşiginde mynasyp orny eýelemegi üçin halkymyzyň milli aýratynlyklaryna esaslanyp, ykdysadyýetde, ýaşaýyş-durmuş ulgamynda we gumanitar ugurlarda ýurdumyzy ösüşiň ýokary sepgitlerine ýetirmek, dünýäde öňdäki hatarlara çykarmak bolmalydyr.

Hormatly Ministrler Kabinetiniň agzalary! Hormatly Türkmenistanyň diplomatik korpusynyň ýolbaşçylary! Hormatly adamlar! Ýaňy hem belläp geçişim ýaly, biz şu gün Türkmenistanyň diplomatik işgärleriniň gününü dabaraly ýagdaýda belläp geçýäris.

Siziň bilşiňiz ýaly, diplomatiýa syýasy we ykdysady taýdan Garaşsyz döwlete mahsus ulgamdyr. Biziň daşary syýasat ugrumyzyň esasy ýörelgesi ählumumy parahatçylygyň, oňyn ilerlemeleriň we döredijilikli ösüşiň hatyrasyna dünýäniň ähli ýurtlary bilen strategik hyzmatdaşlyk etmekdir. Halkara hyzmatdaşlygynda ýüze çykýan

meseleleri oňyn Bitaraplyk, halkara hukuk kadalary, milli bähbitleri goramak, özara bähbitli ykdysady hyzmatdaşlygy ösdürmek esasynda çözmek boýunça biziň alyp barýan syýasatymyz dünýäde örän möhüm ähmiýete eýe bolýar we hemmetaraplaýyn goldaw tapýar.

Men ýurdumyzyň ähli diplomatlaryna Döwletimiziň mukaddes baýdagyny belentde tutup, dünýäde Türkmenistana mynasyp wekilçilik edip, ýurdumyzyň bähbitlerini hemişe hemmetaraplaýyn goramak ugrunda alyp barýan işlerinde uly üstünlikleri arzuw edýärim!

R.Meredow, men Size Türkmenistanyň Daşkent şäherinde gurlan Ilçihanasyň binasy ýaly täze binalary ýurdumyzyň beýleki döwletlerdäki Ilçihanalary üçin hem gurmak meselesini öwrenmegi we bu baradaky teklipleri taýýarlamagy tabşyrýaryn.

Biziň Garaşsyz döwletimiziň dünýäniň beýleki döwletlerinde hem öz derejesine laýyk gelýän mynasyp Ilçihanasy bolmalydyr.

Hormatly Ministrler Kabinetiniň agzalary! Hormatly Türkmenistanyň diplomatik korpusynyň ýolbaşçylary! Hormatly adamlar! Men siziň ähliňizi Türkmenistanyň diplomatik işgärleriniň günü we Döwlet baýdagymyzyň baýramy mynasybetli ýene-de bir gezek tüýs ýürekden gutlaýaryn!

Siziň ähliňize berk jan saglyk, rowaçlyk we mähriban Watanymyzyň täze Galkynyş we beýik özgertmeler eýýamynda parahatçylyk we ösüş ýoly bilen ynamly öňe gitmegi ugrunda alyp barýan işleriňizde, daşary syýasat ulgamynda öňde goýlan wezipeleri üstünlikli amala aşyrmakda uly üstünlikler arzuw edýärim!



Döwlet baýdagynyň güni mynasybetli Türkmenistanyň ähli halkyna gutlag (19.02.2010 ý.)

Mähriban halkym! Eziz watandaşlar! Sizi başymyzyň täjine, gözlerimiziň nuruna deňeýän Türkmenistanyň Döwlet baýdagynyň güni mynasybetli tüýs ýürekden gutlaýaryn! Türkmenistanyň ähli halkyna maşgala abadançylygyny, berk jan saglyk, uzak ömür arzuw edýärin! Goý, owadan hem-de ýaşyl Tugumyz abadan ilimiziň asuda asmanynda hemişe parlap-pasyrdap dursun!

Eziz halkym! Täze Galkynyş eýýamynyň ýeňişlere beslenýän türkmen Diýarynda, her bir raýatyň berkarar döwletde maksadynyň myrat tapýan häzirki döwründe Baýdak baýramy il-ulusymyz tarapyndan uly joşgun, ýatdan çykmaýan dabaralar bilen bellenýär. Bu ýyl hem şu baýramyň şanyna paýtagtymyzda, welaýatlarda mähriban halkymyzyň buýsanjyna buýsanç, şatlygyna şatlyk goşýan täze, döwrebap ýaşayyş jaýlary, kärhanalar, dürli maksatly binalar açyldy, seýilgählerde, medeniýet ojaklarynda täsirli aýdym-sazly baýramçylyk dabaralary, sergiler hem-de maslahatlar geçirildi. Döwlet Tugumyzyň mukaddesligi, mertebesi has-da ýokary göterildi. Çünki Döwlet baýdagymyz – munuň özi biziň milletimiziň Garaşsyzlygynyň, agzybirliginiň, jebisliginiň mizemez mukaddesligidir, täze zamana, beýik geljege galkyndyrýan döwlet nyşanydyr.

Türkmenistanyň Döwlet baýdagyna halkymyzyň Garaşsyz döwletli bolmak baradaky asyrlar dowamyndaky ajaýyp arzuwlary, mukaddes ýörelgeleri siňdirilendir, onda döwlet berkararlygymyzyň, asudalygymyzyň, erkinligimiziň, milli ruhumyzyň synmaz alamatlary jemlenendir. Halkymyzyň milli aýratynlyklaryny, parahatçylyk söýüjiligi, ynsanperwerligini, päk ýürekliiligini şöhlendirýän ýaşyl Tugumyz biziň her birimiziň göwünlerimizi galkyndyryp, gözlerimizi ruhlandyrýan – gözbaşyny uzak geçmişlerden alyp gaýdýan milli guwanjymyzdyr. Hut şonuň üçin hem biz ata Watanymyza çäksiz söýginiň, ýaşyl Tugumyza belent sarpanyň aýdyň ýüze

çykmary hökmünde paýtagtymyz Aşgabatda Ginnesiň täsinlikler kitabyna giren dünýäde iň belent Tug binasyny döredtik. Her ýylda ajaýyp baýramyň şany, tutuş Türkmenistan boýunça medeniköpçülikleýin çäreleri geçirmegi, agzybirlikde, jebislikde, ýokary ruhbelentlikde uludan toý tutmagy däbe öwürdik. Bularyň ählisi ýurdumyzyň abadançylygyna, halkymyzyň bähbidine gönükdirilen beýik işlerdir, türkmen döwletliliginiň, egsilmez berekediniň aýdyň subutnamasydyr.

Mähriban halkym! Türkmen tebigatynyň gözeli görkünden reňk alan, halkymyzyň ynsanperwerliginiň, parahatçylyk söýüjiliginiň güwäsi bolan Döwlet baýdagymyz bu gün halkymyzyň hakyky milli Galkynyşynyň mizemez nyşany, dostlugymyzyň we hoşniýetliligimiziň aýdyň alamaty hökmünde Birleşen Milletler Guramasynyň önünde we beýleki halkara guramalarynda, şeýle hem dünýä döwletlerinde, Türkmenistanyň Prezident Köşgünde, Mejlisiň, Ministrler Kabinetiniň, ministrlikleriň we pudak edaralarynyň ak mermere beslenen binalarynda, ýaşayş jaýlarynyň depesinde buýsançly parlaýar. Ýaşyl Tugumyzyň saýasynda sebitde we tutuş dünýä ýüzünde biziň parahatçylyk, asudalyk, berkararlyk ýörelgelerimiz dabaralanýar, millionlarça ýürekler türkmen dünýäsiniň gözelligi, ylhamy ýaýraýar.

Mähriban halkym! Eziz watandaşlar! Sizi arassa asmanyň astynda, parahat zeminiň üstünde güneşli türkmen Diýarynyň ähli künjeginde giňden toýlanýan Türkmenistanyň Döwlet baýdagynyň günü bilen ýene-de bir gezek tüýs ýürekden gutlaýaryn! Siziň her biriňize berk jan saglyk, uzak ömür, bagt, maşgala abadançylygyny arzuw edýärim! Goý, bu şanly toý dabarasyny galkynýan, abraý-mertebesi belende göterilýän ata Watanymyzy, erkana durmuşymyzy ýatdan çykmaýan dabaraly pursatlara, çäksiz buýsanja beslesin!

Baýramyňyz baýramlara, toýlaryňyz toýlara ulaşsın, eziz halkym!



«Türkmenistanda energiýanyň alternatiw çeşmelerini ulanmagyň meseleleri» atly halkara ylmy maslahata gatnaşyjylara

(24.02.2010 ý.)

Hormatly ylmy maslahata gatnaşyjylar! Gadyrly alymlar! Sizi «Türkmenistanda energiýanyň alternatiw çeşmelerini ulanmagyň meseleleri» atly halkara ylmy maslahatyň açylmagy bilen tüýs ýürekden gutlaýaryn. Halkara ylmy maslahatda jemgyýetimiziň ähli ugurlarynda umumadamzat, il-ýurt bähbitli beýik özgertmeleri amala aşyrýan döwrümüzde Türkmenistanyň ylym ulgamynda ýetilen beýik sepgitler hakynda, alternatiw energiýa çeşmeleri, onuň ylmy-tehniki, ekologiýa hem-de ykdysady nukdaýnazardan häzirki ýagdaýy barada täsirli ylmy çykyşlaryň boljakdygyna ynanýaryn. Halkara ylmy maslahatyň işine üstünlik arzuw edýärim.

Hormatly myhmanlar! Adamzadyň durmuşy ylym we bilim bilen ynsanyýetiň goşa ganatydyr, bagtyýar ýaşaýşynyň gözbaşydyr. Asudalygyň, parahatçylygyň we agzybirligiň Diýary hökmünde giňden tanalýan Türkmenistan bu gün täze Galkynyşyň we beýik özgertmeleriň täze taryhy eýýamyna gadam basdy. Biz ylmy ösdürmegiň, ony dünýä derejesine çykarmagyň möhüm şertleri hökmünde ýurdumyzyň ylym ulgamynyň kanunçylyk, maddy-tehniki binýatlaryny yzygiderli pugtalandyrdyk, ylmyň esasy ugurlaryny we wezipelerini kadalaşdyryjy hem-de kesgitleýji resminamalary kabul etdik. Häzirki geçirilýän halkara ylmy maslahat dünýä jemgyýetçiligi bilen biziň energiýanyň alternatiw çeşmelerini öwrenmek babatda alyp barýan hyzmatdaşlygymyzyň aýdyň netijeleridir hem-de Türkmenistanda ylym ulgamyna aýratyn uly üns berilýändiginiň äşgär kepilidir.

Hormatly alymlar! Biz milli baýlyklarymyz bolan energetika serişdelerimiziň ägirt uly gorlaryny dünýä bazarlaryna çykarmak bilen, ykdysadyýetimize, serişde tygşytlaýjy, ekologiýa taýdan

howpsuz iň täze tehnologiýalary ornaşdyrýarys, adamzadyň durmuşyna ymykly aralaşan, dünýäniň durnukly ykdysady ösüşine uly goşant goşýan hem-de howanyň üýtgemegi ýaly ählumumy meseleleri çözmäge kömek edýän energiýanyň alternatiw çeşmeleri bilen bagly häzirkizaman ylmynyň möhüm ugurlaryna uly möçberde maýa goýýarys.

Biz «geljegiň energetikasy» adyny alan alternatiw energetikany milli ýangyç energetika toplumyny ösdürmegiň ileri tutulýan ugurlarynyň biri hökmünde saýlap aldyk. Geçen ýyl Türkmenistanyň Ylymlar akademiýasynyň düzüminde «Gün» institutyny döretmegimiz, şeýle hem goşmaça energiýa çeşmelerini, ýagny, Günüň, ýeliň, gyzgyn suwlaryň, biogazlaryň energiýalarynyň giňden ulanylmagyny ýola goýmak baradaky başlangyçlarymyz Türkmenistanyň ylm ulgamyny kämilleşdirmek ugrundaky uly ähmiýetli ädimleriniň biri boldy.

Hormatly ylmy jemgyýetçiligiň wekilleri! Alternatiw energetikanyň mümkinçilikleri – Günüň, ýeliň, suwuň, geo we gidrotermal ýylylygyň, biogazlaryň we beýleki tebigy çeşmeleriň energiýalaryny peýdalanmaga gönükdirilen täze, ekologik taýdan arassa ýokary tehnologiýalary işläp taýýarlamak ylmyň möhüm wezipeleridir. Bu wezipeleri diňe bir ýurduň içerki tagallalary bilen häzirkizaman talaplaryna laýyk çözmek asla mümkin däldir. Hut şundan ugur alyp, biz ylm syýasatymyzyň iň möhüm bölegine – dünýäniň esasy ylmy merkezleri bilen hyzmatdaşlyga aýratyn üns berýäris.

Türkmenistanyň elektrik energiýasyny ýeterlik mukdarda öndürýändigine garamazdan, elektrik geçiriji ulgamlary eltmesi kyn ýerler – öri meýdanlary, nebit we gaz ýataklary bar. Türkmenistanyň hemmetaraplaýyn ösüşleriň hem-de galkynyşlaryň täze sepgitlerini nazarlaýan zamanasynda türkmen ylmy jemgyýetçiligi bu meseläni çözmäge ylmy barlaglary we tehniki işläp düzmeleri bilen mynasyp goşant goşýar. Alymlarymyz we hünärmenlerimiz galyndysyz, özbaşdak işleýän ýel-gün toplumlaryny, Gün energiýasy bilen işleýän dürli gurnamalary we desgalary döretdiler. Bioýangyjyň kiçi önümçiligini ýola goýmak we özbaşdak galyndysyz işleýän beýleki senagat desgalaryny döretmek, Garagumuň çägesinden kremniň önümçiliginiň mümkinçiliklerini barlamak ýaly iri ylmy taslamalar

tapgyrlaýyn durmuşa geçirilýär. «Altyn asyr» Türkmen kölüniň daş-töweregindäki çöllük zolagyň özleşdirilmeginde, Hazaryň türkmen kenarynda «Awaza» Milli syýahatçylyk zolagy ýaly uly taslamalaryň durmuşa geçirilmeginde ýakyn geljekde alternatiw energetika çeşmeleri giňden ulanylar.

Hormatly alymlar! Eziz dostlar! Sizi Garaşsyz, baky Bitarap Türkmenistanyň ylmy-jemgyýetçilik durmuşynda möhüm waka öwrüljek «Türkmenistanda energiýanyň alternatiw çeşmelerini ulanmagyň meseleleri» atly halkara ylmy maslahatyň açylmagy mynasybetli ýene-de bir gezek tüýs ýürekden gutlaýaryn. Size ylmy hem-de döredijilik işleriňizde rowaçlyk, berk jan saglyk we abadançylyk arzuw edýärim!



Ýurduň döredijilik intelligensiýasynyň wekilleri bilen geçirilen duşuşykda edilen çykyş

(24.02.2010 ý.)

Hormatly sungat işgärleri! Hormatly intelligensiýanyň wekilleri! Hormatly watandaşlar! Biz şu gün täze Galkynyş we beýik özgertmeler éýamynda ýurdumyzy hemmetaraplaýyn ösdürmekde intelligensiýamyzyň, ýazyjy-şahyrlarymyzyň orny we wezipesi, häzirki döwürde olara ýokary derejeli çeper we many-mazmuna baý eserleri döretmäge nämäniň päsgel berýändigini barada aç-açan we ýüzbe-ýüz gürrüň etmek, döredijilik adamlarynyň durmuşy hem-de meseleleri bilen has doly we içgin tanyşmak, bar bolan meseleleri ara alyp maslahatlaşmak hem-de bu barada siziň pikiriňizi diňlemek üçin şu ýere ýygandyk. Men şu duşuşyga bar bolan meseleleri işjeň ara alyp maslahatlaşmaga gatnaşmak üçin Ministrler Kabinetiniň agzalaryny hem çagyrdym.

Hormatly sungat işgärleri! Hormatly intelligensiýanyň wekilleri! Hormatly watandaşlar! Men käbir meseleleriň üstünde jikme-jik durup geçmek isleýärim. Häzirki döwür we amala aşyrylýan beýik özgertmeler döredijilik işgärlerimizden, aýratyn-da, ýazyjy-şahyrlarymyzdan, dramaturglarymyzdan milli we umumadamzat gymmatlyklarynyň, belent ynsanperwerlik ýörelgeleriniň esasynda jemgyýetçilik aňyny kämilleşdirmekde öz borçlaryny ýokary derejede jogapkärli çemeleşmegi talap edýär.

Ýurdumyzda amala aşyrylýan beýik özgertmeler, merdana halkymyzyň tutanýerli zähmeti belentden wasp edilmäge mynasypdyr. Ýazyjy-şahyrlarymyz, dramaturglarymyz, teatr we kino işgärlerimiz, suratkeşlerimiz, kompozitorlarymyz we žurnalistlerimiz halkymyzyň gazanýan şu ajaýyp ýeňişlerini, zähmet üstünliklerini mähriban Watanymyza perzentlik buýsanjy bilen wasp etmelidirler.

Ata Watanymyzyň beýikligi, merdana, zähmetsöýer halkymyzyň beýikligi siziň ajaýyp eserleriňizde mynasyp wasp edilmelidir. Biz

ýurdumyzyň döredijilik işgärlerinden kämilligi, çeperçiligi we many-mazmuna baýlygy bilen tapawutlanýan, jemgyýetimiziň ýaşayş-durmuşynyň ähli ugurlarynda bolup geýýän oňyn özgertmeleri ussatlyk bilen beýan edýän ajaýyp edebi eserlere we sungat eserlerine garaşýars. Siz hemişe il içinde bolup, ýurdumyzda amala aşyrylýan ägirt uly özgertmelere merdana halkymyzyň işjeň gatnaşyp, ýetýän belent sepgitlerini wasp etmelisiňiz, halkymyzy täze zähmet üstünlüklerine we beýik ýeňişlere galkyndyrmalysyňyz.

Häzirki döwürde ýurdumyzda medeniýet işgärleriniň ýokary hilli kämil eserleri döretmekleri we erkin zähmet çekip, çeper döredijilik bilen meşgullanmaklary üçin ähli mümkinçilikler bar.

Ýurdumyzyň medeniýet ulgamynda işleriň häzirki ýagdaýyna seredip geçeliň. Döwletimiz döredijilik işgärleri barada hemişe alada edýär. Biz köp sanly medeniýet köşklerini, muzeýlerini, teatrlaryny we medeni maksatly beýleki desgalary gurýars. Ýurdumyzda neşirýat işini has-da kämilleşdirmek, telewideniýäniň, radionyň we beýleki köpçülikleýin habar beriş serişdeleriniň işini düýpli gowulandyrmak üçin millionlarça dollar möçberde maliýe serişdelerini goýberýäris. Ýöne häzirikçe görülyän bu çäreler garaşylýan netijeleri bermeyär.

Häzirki döwürde halkymyzyň durmuşyny giňden açyp görkezýän, durmuş hakykatyndan ugur alýan, adamyň ruhy dünýäsine oňyn täsir edýän, ýokary hilli çeper ýazylan romanlar, pyýessalar, powestler, nowellalar we hekaýalar döredilmeýär.

Döredilýän eserlere çeperçilik, baý many-mazmun we gaý-talanmaýan özboluşly aýratynlyk ýetmeýär. Adamlaryň kalbyna täsir edip, olaryň ruhuny galkyndyrýan goşgular we aýdymlar döredilmeýär. Halkymyza hödürlenýän sahna eserleri we filmler örän gowşak, olaryň çeperçilik derejesi juda pes. Biziň sungat işgärlerimiz döwrüň ruhuny, jemgyýetiň häzirki döwürdäki ornuny ýokary derejede, ussatlyk bilen görkezmegi başarmaýarlar. Döredijilik işgärleri döwrüň talaplaryndan yza galýarlar, ýüzleý işleýärler, öz borçlaryna jogapkärçiliksiz çemeleşýärler.

Häzirki döwürde aýdym-saz sungaty hem jemgyýetde öz mynasyp ornuny eýeläp bilmeýär, özboluşly ösüş ýoluny tapmaýar.

Ýurdumyzyň žurnalistikasy hem garaşylýan belentliklere çykyp bilmeýär. Suratkeşlerimiz we heýkeltaraşlarymyz hem bildirilýän talaplary ödemän, döwrebap eserleri döretmegi başarmaýarlar.

Häzirki döwürde medeniýet işgärleri üçin döwlet tarapyndan geçen döwürlerdäki döredijilik işgärleriniň hyýalynda gelmejek şeýle ajaýyp şertleriň döredilendigine garamazdan, medeniýet we sungat işgärleriniň şeýle işlemegi has-da gynandyryr.

Biz ýurdumyzyň ýazyjy-şahyrlaryndan, suratkeşlerinden we heýkeltaraşlaryndan nähili eserlere garaşýarys?

Olar özüniň ýokary derejede çeper, many-mazmuna baý eserleri bilen eziz Watanymyzyň şan-şöhratyny mundan beýläk-de belende götermegiň hatyrasyna halkymyzy deňsiz-taýsyz zähmet ýeňişlerine ruhlandyrmalydyrlar, täze gahryman nesilleri yzygiderli terbiýelemelidirler we gazanylan üstünlikleri mynasyp wasp etmelidirler hem-de dünýä ýaýmalydyrlar. Beýik işleri beýik adamlar amala aşyrýarlar.

Siz ýurdumyzda durmuşa geçirilýän beýik özgertmeleri hemmetaraplaýyn goldamalysyňyz. Biz bu işleri Garaşsyz Watanymyzyň gülläp ösmegi, halkymyzyň abadan we bagtyýar durmuşa ýaşamagy üçin amala aşyrýarys. Siz ýurdumyzyň durmuşynda bolup geçýän oňyn özgertmeler, alnyp barylýan beýik işler barada ajaýyp eserleri döretmelisiňiz. Ýaşlarymyzda päk ýürekliligi, ruhbelentligi, ýokary ahlaklylygy terbiýelemelisiňiz. Iň esasy zat bolsa, siz täze Galkynyş we beýik özgertmeler eýýamyny mynasyp wasp edip, gazanylan üstünliklerimizi giňden beýan etmelisiňiz.

Siz hemmeleri gyzyklandyryň, täsirli, ajaýyp eserleri döretmelisiňiz. Çuň mazmunly, çeper eserleri döretmek üçin, ýiti zehin bilen durmuşy dogruçyl beýan etmegi, durmuş hakykatyndan ugur alyp, döwrüň meselelerine batyrgaý aralaşmagy başarmalysyňyz.

Döredilýän eserler durmuştan üzňe däl-de, çuň mazmunly, ýokary çeperçilikli, halkymyzyň milli aýratynlyklaryny we durmuş hakykatyny beýan edýän eserler bolmalydyr.

Siz öz halkymyz üçin hem, daşary ýurtlarda ýaşayan watandaşlarymyz we dostlarymyz üçin hem nusga bolup hyzmat etjek ajaýyp eserleri döretmegi başarmalysyňyz.

Biziň dilimiziň örän gadymy kökleri bar. Gadymy kökler bolsa hemişe geljek üçin mümkinçilikleri açýan ygtybarly esas bolup durýar. Türkmen halkynyň «Adam başy – daşdan gaty», «Adam göwni gülden näzik», «Ýagşylyk et-de, derýa at, balyk biler, balyk bilmeşe, Halyk biler», «Göwher kül içinde ýatmaz» diýen ýaly çuň manyly nakyllary hem dilimiziň örän gadymydygyna we örän baýdygyna şaýatlyk edýär.

Hormatly sungat işgärleri! Hormatly intelligensiýanyň wekilleri! Hormatly watandaşlar! Ministrler Kabinetiniň geçen mejlisleriniň birinde men ýurdumyzyň häzirki döwürde ykdysady taýdan kuwwatly döwlete öwrülip, giň mümkinçilikleriniň barlygy sebäpli, biziň has inçe we çylşyrymly meselelere seredip başlandygymyzy belläpdim. Ýagny häzir, biz Ministrler Kabinetiniň mejlislerinde zerur bolan maliýe serişdelerini nireden tapmalydygy ýa-da azyk üpjünçiligi baradaky meselelere däl-de, ýurdumyza milliardlarça dollar girdeji getirjek iri desgalary gurmak barada şertnamalary baglaşmak ýa-da dürli ýurtlar bilen haryt dolanyşygyny artdyrmak we beýleki döwletlerde ýurdumyzyň Söwda öýlerini açmak baradaky meseleleri ara alyp maslahatlaşýars. Soňky üç ýylyň dowamynda biz ýurdumyzda ägirt uly işleri amala aşyrdyk.

1. Biz ýurdumyzyň ýazyjy-şahyrlaryndan durmuş hakykatyny çuň beýan edýän, çeperçilik taýdan ýokary hilli ýazylan, adamyň ruhuna oňyn täsir edýän, kalbyny baýlaşdyrýan romanlara, powestlere we hekaýalara garaşýars. Olar taryhy eserler hem, häzirki döwür barada gürrüň berýän eserler hem bolup biler. Bu eserler durmuş hakykatyny çeper beýan edýän, möhüm wakalar barada anyk we täsirli gürrüň berýän, inçe duýgulara ýugrulan eserler bolmalydyr. Olar halkymyzyň gaýtalanmajak, özboluşly döp-dessurlaryny, milli häsiýetini görkezmelidir.

Şahyrlarymyza bolsa döredijilik ruhuny her bir adamyň kalbyna ornaşdyryp biljek ajaýyp goşgulary we poemalary döretmekde döredijilik üstünliklerini arzuw edýärim.

2. Sazandalarymyzyň we kompozitorlarymyzyň esasy wezipesi ýurdumyzyň saz medeniýetini has belende götermekden ybaratdyr. Kompozitorlarymyz, sazandalarymyz we sungaty öwreniji

alymlarymyz döredijilik işinde täze üstünlikleri gazanmak üçin öz tagallalaryny birleşdirmelidirler.

Bize häzirki döwürde milli aýdym-sazlarymyzyň ölmez-ýitmez beýikligini kalbyna siňdiren we dünýä halklarynyň aýdym-sazlaryny düýpli özleşdiren hakyky zehinler, ussatlar gerek. Halkyň durmuşyndan gözbaş alýan, kalbyňa täsir edip, mylaýym duýgulary oýarýan, hakyky sungat eserlerine öwürülen aýdym-sazlar halklaryň arasyndaky gatnaşyklaryň has-da pugtalanmagyna we ösmegine ýardam eder.

Biziň şahyrlarymyz we kompozitorlarymyz Günbataryň hem, Gündogaryň hem halklarynyň biziň ene dilimizde höwes bilen ýerine ýetirýän, meşhur aýdymlaryny döretmegi başarmalydyrlar.

3. Suratkeşler birleşiginiň işjeň hereket etmeginiň, netijeli işlemeginiň hem wagty gelip ýetdi. Biziň öz suratkeşler we heýkeltaraşlar mekdebimiz bolmalydyr. Biziň suratkeşlerimiz we heýkeltaraşlarymyz geçen asyryň örän baý tejribesine daýanyp, täze döredijilik üstünliklerini gazanarlar diýip, pikir edýärim.

4. Ýurdumyzyň teatr we kino işgärleri hem möhüm wezipeleri ýerine ýetirýärler. Dramaturglar, sahna we kino eserlerini ýazýanlar ýokary hilli pýesalary, filmleri döretmelidirler. Režissýorlar biziň teatr we kino ussatlarymyzyň döreden çeper işlerini hil taýdan täze derejä galdyrmalydyrlar. Sahna we kino eserlerini ýazýanlar hemişe durmuş hakykatyny dogruçyl beýan etmelidir, režissýorlar bolsa bu eserlerde öňe sürülýän pikirleri, duýgulary tomaşaçylara täsirli we gyzykly ýetirmegi başarmalydyrlar.

Eserlerde belli bir döwür barada gürrüň gidýän bolsa, onda ol dogruçyl beýan edilmelidir. Şonuň üçin hem döredijilik işgärleri hemişe gözlegde bolmaly. Halkymyz sizden ajaýyp eserlere garaşýar. Men türkmen sahnasynda köp sanly ýatdan çykmajak keşpleriň dörediljekdigine ynanyryn.

Bize döwrüň talaplaryna doly laýyk gelýän çeper filmler, dokumental filmler we multfilmler gerek. Kino sungatynyň örän uly terbiýeçilik ähmiýeti bar. Şoňa görä-de, biz ýurdumyzyň kino işgärleriniň bu ugurda uly işleri bitirjekdigine ynam bildirýäris.

5. Ýurdumyzyň binagärleri (arhitekturlary) üçin hem uly joşgun bilen işläp, ajaýyp eserleri döretmäge wagt gelip ýetdi. Ýurdumyzyň

binagärlik-şahergurluşyk keşbi halkymyzyň bir nesliniň gözüniň alnynda özgerýär we gözelleşýär. Bize täze ussat zehinler, binagärlik işinden ýokary derejede baş çykarýan hünärmenler gerek.

6. Häzirki döwürde dizaýnerleriň işi ýokary isleg bildirilýän hünärleriň birine öwrüldi. Häzir dizaýnerler üçin örän uly mümkinçilikler açylýar. Ýurdumyzda gurulýan ähli binalaryň gözəl keşpli we amatly bolmagy üçin zerur işler durmuşa geçirilýär. Bu bolsa dizaýnerleriň işiniň hemişe köp boljakdygyny aňladýar.

7. Edebi tankyt hem ösdürilmeli ugurlaryň biridir. Bize hakyky zehinli edebiýatçylar, sungaty öwrenijiler gerek. Hakykatdan ugur alýan, ýüz görmeýän, hoşniýetli tankyt döredijilik işiniň ösmegine oňyn täsir edýär.

8. Žurnalistlerimiziň işi barada aýdanymyzda bolsa, häzirki döwürde bize ýurdumyzyň durmuşyny we halkara ýagdaýlaryny oňat bilýän köpugurly žurnalistleri taýýarlamak zerur. Häzir bu ugurda kän işler alnyp barylýar. Ýöne geljegi göz önünde tutup aýdanymyzda, türkmen žurnalistleriniň önünde örän uly wezipeler dur. Biziň žurnalistlerimiziň taýýarlaýan oçerkleriniň we makalalarynyň öz ýüzi bolmalydyr.

Teleradio žurnalistlerimiz hem täze belentliklere galmalydyrlar. Umuman, publisistika işi giň gerime eýe bolmalydyr. Žurnalistler birleşiginiň işi şu wezipeleri amala aşyrmakdan ybaratdyr.

Ýurdumyzyň hormatly söz ussatlary! Siz dünýäniň halklarynyň terjime-de däl-de, asyl nusgada okamaga isleg bildirýän ajaýyp eserlerini döretmelisiz. Biziň ene dilimiz öz gözbaşyny Oguz handan alyp gaýdýan, ähli türki halklaryň dilleriniň esasy düzyän dildir. Şoňa görä-de, biziň dilimiz ähli türki dilli halklar üçin düşnükli bolmak bilen, ol öz tebigaty boýunça dünýäniň esasy dilleriniň hatarynda durmaga mynasypdyr. Ene dilimizi şeýle derejä çykarmagyň ýollaryny geçmişdäki beýik akyldarlarymyzdan öwrenmelidiris.

Geçen döwürler bize beýik ussatlary berdi. Biziň Nesimi, Ýunus Emre, Garajaoglan, Andalyp, Magtymguly, Mollanepes, Zelili, Seydi, Mylly Täçmyradow, Başım Nuraly, Berdi Kerbabaýew, Weli Muhadow, Yzzat Gylyjow, Alty Garlyýew, Nury Halmämmedow,

Gurbannazar Ezizow ýaly köp sanly beýik ussatlarymyz bar. Biziň wezipämiz olaryň ýoluny mynasyp dowam etdirjek ýaşlary taýýarlamakdan we terbiýeläp ýetişdirmekden ybaratdyr.

Täze Galkynyş we beýik özgertmeler zamany hiç bir eýýama meňzemeýän ajaýyp döwürdir. Bu eýýam ajaýyp eserleriň döredilen zamany hökmünde halkymyzyň taryhyna girer.

Hormatly sungat işgärleri! Hormatly intelligensiýanyň wekilleri! Hormatly watandaşlar! Men şu gün ýene-de bir möhüm meseläniň üstünde durup geçmek isleýärim. Siziň bilşiňiz ýaly, hiç zat öz-özünden döremeýär. Uly ýollar hem kiçijik ýodajyklardan başlanýar. Dünýäde ähli zadyň öz başlangyjy bar.

Biz hormatly ýaşulularymyz bilen maslahatlaşyp, medeniýetimiziň asylly däplerini dikeltmek üçin ýurdumyzyň ähli obalarynda, şäherçelerinde, etraplardaky şäherlerinde we etrap merkezlerinde sazçylyk mekdeplerini açmak, oba kitaphanalaryny, Medeniýet öýlerini dikeltmek, olary Internet ulgamyna birikdirmek we kompýuterler bilen üpjün etmek barada karara geldik. Şoňa görä-de, men häzir bu meselelere degişli Kararlaryň birnäçesine gol çekerin.

Biziň meşhur bagşylarymyzyň we sazandalarymyzyň asyrlar boýy diňe ähli halk tarapyndan ykrar edilen halypalardan, usatlardan ak pata alanlaryndan soňra halk içinde aýdym aýdyp, saz çalyp başlandyklary, durmuşda özbaşdak uly ýola düşendikleri hemmelere mälimdir. Şol halypalaryň ak pata berip, ak ýol arzuw etmekleri şägirt üçin beýik ynam bolupdyr we bu asylly däpler nesilden-nesle geçip, biziň günlerimize gelip ýetipdir.

Her bir şägirt beýik halypadan ak pata alyp bilmändir. Halypalar diňe örän ýokary ynam bildiren şägirtlerine pata beripdirler. Bu örän ýokary derejeli ruhy-ahlak mekdebi bolupdyr. Birinjiden, ak pata berilmegi şägirde uly ynam bildirilýändigini aňladypdyr. Ikinjiden, ak pata bermek sungaty ýokary derejä götermegiň synagdan geçen usuly bolupdyr.

Şägirt halkyň önünde özüne ak pata beren halypasynyň at-abraýyny belentde saklamak üçin jogapkärçilik çekipdir. Men muny halkymyzyň halypaçylyk mekdebine aýawly çemeleşmegiň we ony häzirki döwürde täzeden dikeltmegiň zerurdygy üçin aýdýaryn.

Hormatly adamlar! Siziň ünsüňizi men ýene-de bir meselä çekmek isleýärim. Täze Galkynyş eýýamynda Türkmen döwlet medeniýet institutynda medeni-köpçülik işleri boýunça ýokary bilimli hünärmenler taýýarlanýar.

Häzirki döwürde biz täze desgalary, zawod-fabrikleri, mekdepleri we beýleki medeni-durmuş maksatly binalary ýokary hilli gurup, ulanmaga berýäris. Şol sebäpli hem bize medeni-köpçülik çärelerini, dabaralary ýokary hilli geçirmäge ukyply, gowy taýýarlykly hünärmenler gerek. Men şeýle hünärmenleri taýýarlaýan ýörite orta okuw mekdebini açmagy teklipl edýärim.

M.Ýazmuhammedowa, Medeniýet we teleradioýaýlymlar ministri G.Myradow, siz bu täze ýörite orta okuw mekdebini açmak üçin zerur bolan resminamalary taýýarlaň. Biz şol mekdepde kitaphanalaryň, medeniýet öýleriniň işgärlerini we dürli medeni-köpçülik çärelerini we dabaralary geçirmek üçin zerur bolan hünärmenleri taýýarlays.

Ýurdumyzyň döredijilik işgärleri bilen geçirýän şu günki duşuşygymyza gozgalan meseleleriň döwlet derejesinde çözülmegi, edilen teklipleriň durmuşa geçirilmegi, biziň pikirimizçe, döredijilik işgärlerimize joşgunly, ruhabelent zähmet çekip, Garaşsyz Watanymyzda gazanylýan ajaýyp üstünlikleri çeper we täsirli beýan etmäge, milli edebiýatymyzy we sungatymyzy mundan beýläk-de ösdürmäge, edebi-çeperçilik işini has-da kämilleşdirmäge ýardam eder.

Şeýle hem eziz Diýarymyzy we mähriban halkymyzy wasp edýän ajaýyp eserleri döretmekde döwrüň ýokary talaplarynyň ruhuna laýyklykda ýazyjy-şahyrlarymyz, beýleki döredijilik işgärlerimiz bilen alnyp barylýan işi has-da gowulandyrmaga mümkinçilik berer. Bu bolsa biziň jemgyýetimizi has-da jebisleşdirer, onuň ahlak esaslaryny pugtalandyrar we ony ruhy taýdan baýlaşdyrar.

Hormatly adamlar! Men ýene bir gowy waka siziň ünsüňizi çekmek isleýärim. Türkmenistanyň halk artisti, aýdymçy Medeniýet Şahberdiýewanyň 80 ýaşy doldy. Ol uzak ýyllaryň dowamynda aýdym-saz sungatymyzy ösdürmek, ýaş zehinlerimizi ýüze çykarmak we terbiýeläp ýetişdirmek bilen meşgullanyp gelýär.

Bitarap Watanymyzyň özbaşdaklygyny we Garaşsyzlygyny pugtalandyrmaga, ýurdumyza medeniýeti, sungaty ösdürmäge

goşan saldamly goşandy, ajaýyp döredijilik üstünlikleri, ýaş zehinleri terbiýelemekde bitiren hyzmatlary, ýokary hünär ussatlygy üçin, şeýle hem uzak ýyllaryň dowamynda çeken halal we tutanýerli zähmetini göz önünde tutup, men Türkmen milli konserwatoriýasynyň uly mugallymy Medeniýet Şahberdiýewany Türkmenistanyň III derejeli «Altyn asyr» ordeni bilen sylaglamak baradaky Permana gol çekdim. Hâzir men şol ordeni gowşuraýyn.

Hormatly adamlar! Men siziň ähliňize berk jan saglyk, maşgala abadançylygyny, bagtyýarlyk we eziz Watanymyzyň gülläp ösmegi ugrunda alyp barýan işleriňizde uly üstünlikler arzuw edýärin!



Halkara zenanlar günü mynasybetli Türkmenistanyň eziz enelerine, mähriban gelin-gyzlaryna gutlag (6.03.2010 ý.)

Eziz eneler, hormatly gelin-gyzlar! Sizi tebigatyň janlanyp, dag-derelerimiziň, ýaýla-sähralarymyzyň gül-güläleklerine beslenýän, çöllerimiziň heýjana gelip, kalplary joşdurýan ajaýyp bahar paslynyň ilkinji günlerinde giňden bellenip geçilýän Halkara zenanlar günü mynasybetli tüýs ýürekden gutlaýaryn! Siziň her biriňiziň durmuşyňyzyň hoştap howaly, mylaýym bahar pasly ýaly elmydama owadan bolmagyny, berk jan saglygyny, maşgala abadançylygyny we bagtyýarlygy arzuw edýärim!

Eziz Watanyňa, mähriban öý-ojagyna wepadarlygyny ajaýyp nusgasyny görkezen, pähim-paýhasy, mylaýym häsiýetleri, nepis el hünärleridir gözellikleri bilen dünýäni haýrana goýan zenanlarymyzyň elmydama mertebesiniň beýik, sarpasynyň belent tutulandygyna taryh şaýatlyk edýär. Olar bu at-abraýa, mertebä atababalarymyzdan gelýän türkmen edebini saklap ýetipdirler. Täze Galkynyş eýýamynda hem mähriban enelerimiziň, gyz-gelinlerimiziň sarpasy, hormaty, mertebesi beýikdir. Bu gün ähli babatda halkara derejesine göterilen ata Watanymyzda ajaýyp bahar baýramynyň – Halkara zenanlar gününüň uly dabara bilen bellenip geçilmegi hem gyz-gelinlerimiziň hormat-sarpasynyň, mertebesiniň ýurdumyzda belent tutulýandygyna şaýatlyk edýär.

Halkara zenanlar günü mynasybetli ýurdumyzyň welaýatlaryndaky, paýtagtymyz Aşgabat şäherindäki seýilgählerde, medeni we bilim ojaklarynda täsirli aýdym-sazly baýramçylyk çäreleri, çeper sergiler, bäsleşikler, döredijilik duşuşyklary guralýar. Bu bolsa täze Galkynyş zamanamyzda biziň raýatlarymyzyň hem-de külli adamzadyň bähbitlerine gönükdirilen asyly işlerimiz netijesinde Garaşsyz, Bitarap Watanymyzda milli toý-baýramlarymyz bilen bir hatarda halkara baýramçylyklarynyň hem gadyr-gymmatynyň barha artýandygyny aýdyň görkezýär.

Hormatly zenanlar! Türkmen halkynyň adynyň dünýä ýaýylymagynda, lebzi halal, watansöýüji, zähmetsöýer, il-ýurda wepaly, kämil pikirli, belent ruhly nesilleri terbiýeläp ýetişdirmekde eziz enelerimiziň, gelin-gyzlarymyzyň hyzmaty çäksizdir. Maşgala agzybirliginiň we rowaçlygynyň açary siziň eliňizdedir. Maşgala sazlaşygy bolsa biziň jemgyýetimiziň kämilliginiň iň esasy kepidir.

Siz egsilmez gujur-gaýratyňyz bilen Garaşsyz dowletimizde parahatçylygy, asudalygy, dostlukly gatnaşyklary ösdürmekde ummasyz işleri amala aşyrýarsyňyz. Bu gün siz ýurdumyzyň dowleti dolandyryş edaralarynda, halk hojalygynyň dürli pudaklarynda, ylymda, bilimde, medeniýetde, jemgyýetçilik guramalarynda we beýleki ugurlarda halal zähmet çekmek bilen, eziz Diýarymyzyň gülläp ösmegine mynasyp goşantlaryňyzy goşýarsyňyz. Ýurdumyzyň ýeten belent derejeleriniň, gazanan üstünlikleriniň esasynda siziň Watana, maşgala ojaýyna bolan çuňňur söýgiňiz, bagtly durmuşymyza buýsanjyňyz, çekýän halal zähmetiňiz ýatandyr. Döwletimiz mundan beýläk-de Kābā deňelýän enelerimiziň, gelin-gyzlarymyzyň çekýän halal zähmetiniň hözirini görüp, abadan, bagtyýar durmuşda ýaşamagy üçin ähli şertleriň döredilmegi barada hemişe alada eder, enelerimiziň, gelin-gyzlarymyzyň zehininiň, paýhasynyň, mertebesiniň belentdigini dünýä ýaýar.

Mähriban eneler, hormatly gelin-gyzlar! Sizi ene ýeri, bütin tebigaty janlandyrýan bahar paslynda giňden bellenip geçilýän Halkara zenanlar güni bilen ýene-de bir gezek tüýs yürekden gutlaýaryn! Täze Galkynyş eýýamynda watansöýüjilikde, mertlikde, wepalylykda, paýhaslylykda şöhraty dünýä ýaýraýan enelerimiziň, gyz-gelinlerimiziň belent mertebesi mundan hem ýokary bolup, mähirden, söýgüden doly nurana ýüzleri bahar gunçalary ýaly hemişe gülüp-ýylgyryp dursun!



«Güneş» žurnalynyň döredilmeginiň 15 ýyllygy mynasybetli onuň işgärlerine hem-de ähli okyjylaryna gutlag

(6.03.2010 ý.)

Žurnalyň hormatly işgärleri we okyjylary! Sizi «Güneş» žurnalynyň neşir edilip başlanmagynyň 15 ýyllygy mynasybetli tüýs ýürekden gutlaýaryn, işiňizde rowaçlyklar we üstünlikler arzuw edýärim!

Ata Watanymyz täze taryhy döwri başdan geçirýär. Täze Galkynyş we beýik özgertmeler eýýamynda her bir günümüz ýatda galyjy wakalara beslenýär. Durmuşyň ahli ugurlarynda gazanylýan üstünlikleriň, ýetilýän belent sepgitleriň gözbaşynda öňde goýan beýik maksatnamalarymyz dur. Il-günümüziziň has-da bagtyýar, eşretli durmuşy ugrunda amala aşyrylan beýik işlerimiz ýokary ruhy göterilişi alamatlandyrýar. Şeýle döwürde ata Watanymyza, Bitarap Türkmenistana ak ýürekden hyzmat etmek mukaddes borçdur, belent mertebedir.

Ýurdumyzyň sazlaşykly ösüşinde «Döwlet adam üçindir!» diýen çuň mana ýugrulan şygarymyz halkymyza ruhlandyryjy güýç, ylham çeşmesi bolmalydyr. Bu babatda halkymyzy, aýratyn hem, geljegimiz bolan çagalaryň we ýetginjekleriň çäksiz söýgüsini gazanan «Güneş» žurnalynyň döredijilik toparynyň önünde hem belent jogapkärçilik durýar. Siziň bu wezipäni hemişe üstünlikli ýerine yetirjekdigiňize ynanyaryn.

Biz ata Watanymyzyň bagtly geljegini ösüp gelyän ýaş nesillerimiz bilen baglanyşdyrýarys. Ýaş nesil hakdaky aladany döwlet syýasatynda in ileri tutulýan wezipeleriň biri edip goýmagymyz hem şundan ugur alýar. Aslynda çagalaryny aýratyn söýgi, mähir-alada bilen gurşap almak, olara in gowy zatlary bagyş etmek halkymyzyň gadymdan gelyän däpleriniň biridir. Biz täze taryhy döwürde bu ajaýyp däbi dowam edip, Diýarymyzy bagtly çagalygyň ýurduna öwürýäris. Ýaş nesliň hemmetaraplaýyn sazlaşykly ösüp, ilhalar bolup ýetişmegi üçin döwletimiz hemişe-de alada edýär. Çagalary watansöýüjilik ruhunda terbiyelemekde ýaş nesliň söýgüli neşiri bolan «Güneş» žurnalynyň hem uly paýy bar.

Hormatly «Güneş» žurnalynyň işgärleri! Garaşsyzlyk döwründe döredilen «Güneş» žurnaly çagalara we ýetginjekler üçin çap edilýän

neşir bolup, ol ösüp gelýän ýaş nesillerimizi terbiýelemekde, olaryň aň-düşünjesini ösdürmekde, watançylyk ruhuny ýokarlandyrmakda uly işleri amala aşyrýar.

Türkmenistan döwletimiziň bütin dünýä ýaýran abraýy tutuş halkymyz bilen birlikde ýaş nesillerimizi hem çäksiz buýsandyryýar. Biziň ýaşlarymyzda ata Watanymyza, ene topragymyza söýgini döretmekde, watançylyk duýgularyny oýarmakda çeper sözün, edebiýatyň möhüm orny bardyr. Žurnalda çap edilýän hekaýalar, goşgular, halk döredijilik eserleri çagalarda geljege uly umyt döredýär. Watanymyza, halkymyza buýsanjy artdyryýar. Çeper eserleriň gahrymanlarynyň in onat hasiýetleri çagalarymyza görelde bolýar, olar şol gahrymanlardan nusga alýarlar.

«Güneş» žurnalynyň sahypalarynda çagalaryň, mekdep okuwçylarynyň ýazan goşgulary, makalalary, hekaýalary, ertekileri, dürli temada çeken suratlary biziň çagalarymyzyň zehinlidiginden habar berýär we olaryň žurnalyň sahypalarynda çykyş etmegi geljekde çeper we ylmy döredijilige, suratkeşlige ýykgyň etmeklerine höwes döredýär.

Her bir işde öz käriniň ussady bolan halypalar hakda çap edilýän makalalar ýaşuly hem ýaş nesliň arasynda özboluşly köpri bolup, çagalaryň halypalardan köp zat owrenmegine ýardam berýär we geljekde öz işlerine ussat adamlar bolup ýetişmeklerine şert döredýär. Žurnalda berilýän gyzykly oýunlar, tapmaçalar, reňkli suratlar çagalara estetiki terbiýe bermekde, olary edepi-terbiýeli adamlar edip ýetişdirmekde uly ähmiýete eýedir.

«Güneş» žurnaly neşir edilip başlaly bäri köp işleri bitirdi. Onuň bir gezekki sanynyň 130 müňden hem geçmegi siziň žurnalyňyzyň söýlüp okalýandygyna şaýatlyk edýär. Siz Watan önündäki belent borjuňyza çuň düşüňip, ýaş nesli halkymyzyň has bagtyýar geljegi ugrundaky beýik işlere ruhlandyrmalysyňyz. Men siziň bu asyly işde güýç-gaýratyňyzy, zehiniňizi aýaman işlejekdigiňize ynanyryn.

Hormatly «Güneş» žurnalynyň işgärleri! Gadyrly okyjylar! Sizi «Güneş» žurnalynyň 15 ýyllyk ýubileýi bilen ýene-de bir gezek tüýs ýürekden gutlaýaryn! Size berk jan saglyk, uzak ömür, durmuşda rowaçlyk, işiňizde uly üstünlikler arzuw edýärim!



«Gündogar Türkmenistanyň mirasy orta asyr medeniýetleriniň ulgamynda» atly halkara ylmy maslahatyna gatnaşyjylara (10.03.2010 ý.)

Hormatly alymlar! Gadyrly myhmanlar! Sizi «Gündogar Türkmenistanyň mirasy orta asyr medeniýetleriniň ulgamynda» atly halkara ylmy maslahatynyň açylmagy mynasybetli tüýs ýürekden gutlaýaryn! Halkara ylmy maslahatynda Gündogar Türkmenistanyň mirasynyň adamzadyň medeni we ruhy ösüşine ýetiren täsiri, dünýä siwilizasiýasynda tutýan orny barada täsirli hem-de gyzykly ylmy çykyşlaryň boljakdygyna ynanýaryn. Halkara ylmy maslahatynyň işine üstünlik we rowaçlyk arzuw edýärim!

Hormatly alymlar! Türkmen halky medeni, ruhy we edebi gymmatlyklary döreden, adamzadyň medeni-ylmy hazynasyny baýlaşdyran in gadymy halklaryň biridir. Dünýäniň gadymy medeni merkezleriniň biri hasaplanýan türkmen Diýary medeni-taryhy ýadygärliklere baý ýurtdur. Täze Galkynyş eýýamynda dünýä medeniýetiniň genji-hazynasyna giren, adamzadyň şöhratly geçmişiň özüne siňdiren Jeýtun, Merw, Nusaý, Dehistan, Amul, Marguş, Köneürgenç ýaly onlarça döwlet taryhy-medeni goraghanalarymyz, binagärlik we arheologiýa ýadygärliklerimiz ylym dünýäsinde, alymlarda, syýahatçylarda uly gyzyklanma döredýär. Şeýle medeni-taryhy ýadygärliklere baý ýerlerimiziň biri hem dünýäniň syýasy, ykdysady we medeni ösüşinde mynasyp orun alan, baş mün ýyllyk taryhly Türkmenistanyň gündogar ülkesidir.

Gündogar Türkmenistan giçki бүрүнç, irki demir we orta asyrlaryň taryhyny özünde saklaýan adamzadyň ilkinji oturymly ekerançylyk we şäher medeniýetiniň dörän ojaklarynyň biridir. Gymmatly arheologik tapyndylar, faýans önümleri, ululy-kiçili howdanlaryň, howuzlaryň we guýularyň sudurlary – Gündogar Türkmenistanda ilkinji oturymly ekerançylyk we şäher medeniýetiniň dörändiginden,

dünýä siwilizasiýasynda bu gadymy ölkä taýsyz ornuň degişlidiginden habar berýär.

Gündogar Türkmenistan Gerodot, Strabon, Ptolemeý, Arrian ýaly ýunan, rim taryhçylarynyň şaýatlyk etmegine görä, «massaget», «dah», «alameni» diýlip atlandyrylan gadymy türki taýpalarynyň ýaşan ýurdudyr. Bu gün Gündogar Türkmenistanyň «Amul», «Zemin», «Şähri-Weýeňnam», «Şähri-Haýbar», «Gyzgala», «Ýigitgala», «Ödeýdepe», «Zöhre-Tahyr» ýaly onlarça taryhy-medeni ýadygärliklerinde adamzat taryhynda möhüm orny eýelän orta asyr Mawerannahr siwilizasiýasynyň, garahanly, gaznaly we seljuk türkmenleriniň döreden medeniýetleriniň yzlary mese-mälim görünýär.

Gadymy çeşmelerde bir müň baş ýüz ýyllyk taryhly Beýik Ýüpek ýolunyň ugrunda ýerleşen, daş-töweregi bakjaly ekinler, miweli baglar, gür daragtlar bilen gurşalan Amulyň, Zemmiň Gündogaryň esasy medeni-ylmy merkezleriniň biri bolandygy, bu ölkede ylmyň, edebiýatyň, sungatyň at-owazasyny arşa göteren Amuly, Zemmi, Faraby lakamly çeper söz ussatlarynyň, alymlar nesliniň kemala gelendigi nygtalýar. Belazury, Hamawy, Tabary, Beýhaky, Istehri, Kazwyny kimin Gündogaryň meşhur taryhçylary, syýahatçy alymlary orta asyrlarda Gündogar Türkmenistandan geçen kerwen-sowda ýollarynyň ugrunda ýaşaýyş-durmuşyň gülläp ösendigine şaýatlyk edýän kitaphanaly, medreseli, kerwensaraýly şäherlerdir obalaryň atlaryny agzap geçipdirler, ýerli ilatyň durmuşy, döp-dessury, dini garaýyşlary barada gymmatly maglumatlary miras galdyrypdyrlar.

Hormatly halkara ylmy maslahatyna gatnaşyjylar! Hun, Kaňly, Eftaly, Garlyk, garahanly, Gaznaly ýaly onlarça döwletleriň düzümine giren gündogar Türkmenistanyň mirasy, taryhy-medeni ýadygärlikleri bu gün ylm dünýäsinde, alymlarda, syýahatçylarda uly gyzyklanma döredýär. Ylymda biziň eýýamymyzdan öňki birinji müňýyllykda emele gelen Gündogar Türkmenistanyň taryhy-medeni mirasy, arheologiýa we binagärlik ýadygärlikleri, zemmi, amuly alymlaryň, edebiýatçylaryň, sungat adamlarynyň Gündogar bilen Günbataryň ylmynyň, medeniýetiniň ösmegine ýetiren uly täsirleri dogrusynda täze garaýyşlar orta atylmalydyr. Çünki taryhy

çeşmeler, ylmy barlaglar oguz, gazna, seljuk medeniýetlerini döreden türkmen halkynyň hett, grek, ýunan, hytaý, arap, pars, owgan medeniýetleriniň özara baýlaşmagyna, kämilleşmegine, maddy we medeni-ruhy gymmatlyklaryň alşylmagyna öz täsirini ýetirendigini ykrar edýärler.

Gadyrly dostlar! Sizi Garaşsyz, baky Bitarap Türkmenistanyň ylmy-medeni durmuşynda möhüm waka öwrüljek şu halkara ylmy maslahatynyň açylmagy bilen ýene bir gezek tüýs ýürekden gutlaýaryn! Halkara ylmy maslahatyňyzyň gündogar Türkmenistanyň adamzadyň maddy-ruhy gymmatlyklarynda tutýan ornuny aýdyň görkezjekdigine, türkmen halkynyň baý mirasynyň ýene bir gezek dünýä ýaýyljakdygyna ynanyaryn.



Türkmenistanyň senagatçylarynyň we telekeçileriniň sergisine we biznes-forumyna gatnaşyjylara (17.03.2010 ý.)

Hormatly sergä we biznes-foruma gatnaşyjylar! Hormatly ildeşler! Gadyrly myhmanlar! Sizi Türkmenistanyň senagatçylarynyň we telekeçileriniň sergisiniň we biznes-forumynyň açylmagy bilen tüýs ýürekden gutlaýaryn! Siziň her biriňize täze Galkynyş we beýik özgertmeler zamanasynda Garaşsyz, baky Bitarap Watanymyzy ösdürmek, ykdysadyýetimizi has-da ýokary götermek, halkymyzyň ýaşaýyş-durmuş derejesini ýokarlandyrmak ugrunda alyp barýan işleriňizde üstünlikleri we maşgala abadançylygyny arzuw edýärim!

Häzir ýurdumyzda ykdysady ösüşi ýokarlandyrmak, ilatymyzyň durmuş üpjünçiligini has-da gowulandyrmak, raýatlarymyzyň hal-ýagdaýyny, medeni derejesini dünýäniň ösen döwletleriniň derejesine çykarmak boýunça düýpli işler alnyp barylýar. Ykdysadyýetimizi, aýratyn hem köpugurly gaýtadan işleýän pudagy, eýeçiligiň dürli görnüşlerini ösdürmek üçin uly möçberlerde maýa goýumlary goýulýar. Bilelikdäki kärhanalary, paýdarlar jemgyýetlerini döretmek giň gerime eýe bolýar.

Bazar ykdysadyýetiniň aýrylmaz bölegi bolan telekeçiligi ösdürmek ýurdumyzyň durmuş-ykdysady ösüşiniň ileri tutulýan ugurlarynyň biridir. Ykdysadyýetiň hususy ulgamyny höweslendirmek we goldamak döwletimiziň hemişe üns merkezinde durýar. Muňa jogap edip, türkmen telekeçileri ýurdumyzda günsaýyn ýaýbaňlanýan özgertmeleri amala aşyrmaga işjeň gatnaşýarlar, halk hojalygynyň dürli pudaklarynda üstünlikli işleýärler.

Ýurdumyzda hususy önümçiligi we telekeçiligi ösdürmek maksady bilen, Türkmenistanyň Senagatçylar we telekeçiler birleşmesiniň paýtagtymyzda täze işewürlük toplumyny, «Gül Zaman» hojalyk jemgyýetine bolsa moda we gül merkeziniň binasyny gurmaga ygtyýar

berildi. Bu işleriň ählisi ýurdumyzyň ykdysadyýetiniň döwlete degişli bolmadyk ulgamynyň kompaniýalaryna tabşyryldy. Täze desgalaryň maliýeleşdirilmegi türkmen telekeçiliginiň serişdeleriniň hasabyna amala aşyrylar. Häzirkizaman işewürlük merkezi täze Galkynyş we beýik özgertmeler eýýamynda ýurdumyzyň telekeçileriniň başarnyklaryny iş ýüzünde subut eden gurluşyk kompaniýalarynyň guran dürli maksatly desgalarynyň üstüni ýetirer.

Hormatly telekeçiler! Türkmenistanda telekeçilik işine goldaw berip, salgyt salynmagyna we bellenen patent tölegine degişli işiň aýry-áýry görnüşleriniň täze sanawynyň kabul edilmegi onuň kanunçylyk hem-de kadalaşdyryjy-hukuk binýadyny kämilleşdirmekde nobatdaky çäre bolup durýar. Salgyt ulgamynyň kämilleşdirilmegi telekeçileriň işeňňirligini artdyrdy. Türkmenistanyň Senagatçylar we telekeçiler birleşmesi içerkî we daşarky bazarda mynasyp bäsleşigi döretmäge ukyply haryt öndürijileri kemala getirmekde köp işleri amala aşyrýar. Milli ykdysadyýetimiziň çalt depginler bilen ösmeginde, ýurdumyzyň içerkî bazarlaryny ýokary hilli taýýar önümler bilen üpjün etmekde olaryň tutýan orny barha ýokarlanýar. Taýýar önümleriň özüne düşýän gymmatyny peseltmek, bäsleşige ukyplydygyny gazanmak maksady bilen, gurluşyk işlerini özbaşdak alyp barmakda, oba hojalygynda täze ýerleri özleşdirmekde, guşçulygy ösdürmekde, önümçiligi ýokarlandyryp, täze iş orunlaryny açmakda telekeçiler uly işleri edýärler.

Olaryň azyk önümlerini öndürmek, ýurdumyzda azyk bolçulygyny döretmek ýaly ähmiýetli ugurlardaky üstünlikleri has-da guwandýryjydyr. Oba hojalygynda gök, bakja, et, süýt, ýumurtga ýaly azyk önümleriniň köp mukdary daýhan hojalyklary we şahsy kömekçi hojalyklar tarapyndan öndürilýär.

Döwletimiziň ykdysadyýeti üçin örän ähmiýetli kärhanalaryň biri bolan «Guş toplumyny» açmagymyz Türkmenistanda ilkinji häzirkî zaman guşçulyk kärhanasynyň dörandigini alamatlandyrdy. İçerkî söwda hyzmatlarynda hem telekeçileriň paýy az däl. Bölek-haryt dolanyşygynda-da hususy telekeçileriň bitirýän hyzmatlary bellennmäge mynasypdyr.

Gadyrly dostlar! Sergä hem-de biznes-foruma gatnaşyjy hormatly myhmanlar! Jemgyýetiň ýaşaaýş-durmuş taýdan galkynmagynda

bazar gatnaşyklarynyň oňyn ösüşleri uly ähmiýete eýe bolýar, harytlaryň we hyzmatlaryň bolçulygy emele gelýär. Ýurdumyzyň ilatynyň zähmete ukyply böleginiň iş orunlary bilen üpjünçiligi gowulanýar, täze-täze iş ýerleri açylýar.

Ilatymyzyň agramly böleginiň obalarda ýaşamagy oba hojalyk önümlerini öndürmek bilen meşgullanýan şahsy hojalyklaryň sanynyň artmagyna getirýär. Şonuň üçin-de, oba hojalyk çig malyny gaýtadan işlemek, taýýar önümleri öndürmek, bazarlarda satmak bilen meşgullanýan kiçi we orta kärhanalary ösdürmek maksadalaýykdyr.

Senagatçylar we telekeçiler birleşmesiniň Türkmenistanyň Söwda-senagat edarasy bilen bilelikde geçirýän bu sergisi hem-de biznes-forumy türkmen telekeçiligini täze talaplara laýyklykda hemmetaraplaýyn ösdürmäge hem-de giňeltmäge uly goşant goşar.

Bu serginiň we biznes-forumyň ýurdumyzyň telekeçileriniň, hünärmenleriniň bir-biri bilen tanyşmaklary, alyp barýan işleri babatda tejribe alyşmaklary, dünýä standartlaryna laýyk gelýän ýokary hilli, täze önümleri öndürmegi üçin hem örän uly ähmiýeti bolar.

Hormatly telekeçiler! Sergä we biznes-foruma gatnaşýan gadyrly myhmanlar! Siziň hemmähizi Türkmenistanyň senagatçylarynyň we telekeçileriniň sergisiniň we biznes-forumynyň açylmagy bilen ýene-de bir gezek tüýs ýürekden gutlaýaryn! Mähriban Watanymyz Türkmenistanyň ykdysady taýdan gülläp ösmegi ugrunda amala aşýrýan il bähbitli işleriňizde size rowaçlyklar arzuw edýärim!



Milli bahar baýramy mynasybetli Türkmenistanyň ähli halkyna gutlag (20.03.2010 ý.)

Mähriban halkym! Eziz watandaşlar! Sizi güneşli Diýarymyzda bahar paslynyň gelip, sähralarymyzyň, dag-çöllerimiziň jana melhem howasynyň kalplarymyza ornan, jümle-jahanyň al-elwan güllere beslenen ajaýyp günlerinde uly şatlyk-dabara bilen bellenýän Milli bahar baýramymyz mynasybetli tüýs ýürekden gutlaýaryn! Siziň ähliňize berk jan saglygyny, täze Galkynyş we beýik özgertmeler eýýamynda uzak ömür, rysgal-döwlet, maşgala ojaklaryňyzda mydama agzybirligiň, asudalygyň höküm sürmegini, ýurt abadançylygyny arzuw edýärim! Goý, siziň bahar bagülleri ýaly näzik kalplaryňyz hemişe dag silleri deýin joşgunly bolsun!

Eziz halkym! Ala meýdanlarda dowarlaryň sesi, gül-gülälekli al-ýaşyl sähralarda saýrak guşlaryň owazy, dünýäni unudyp, şadyýana oýnaýan çagalaryň gülküsi – bularyň bary tükenmez joşguna, egsilmez ruhubelentlige beslenýän ajaýyp toýuň – Milli bahar baýramynyň buşlukçysydyr. Uly toý-dabara, şatlyk-şowhun bilen bellenýän bu baýram täze Galkynyş zamanamyzda kämillige tarap özgerýän jemgyýetimiziň agzybirligini, jebisligini, mizemezligini görkezýän, türkmen tebigatynyň gözelligine gözelligiň, görküne görk goşýan hakyky milli baýramdyr.

Göwünleriň ganatyna, dilleriň senasyna öwrülip, asyrlaryň synagyndan geçip, biziň günlerimize gelip ýeten Milli bahar baýramy häzirki durmuşymyz bilen doly sazlaşýar. Tebigatyň ynsan kalbyna ruhubelentlik, şatlyk we galkynyş, jümle-jahana direliş hem-de täzeleniş bagyş edýän çagynda – pasyllaryň soltany baharda döwlet derejesinde ýurt asudalygynda, il agzybirliginde, ruhubelentlikde, jebislikde toýlanýan Milli bahar baýramymyz biziň täze Galkynyş zamanamyzy aýratyn bezeýän şanly seneleriň biridir.

Jemgyýetimiziň galkynýan täze taryhy döwründe ýüreklerimizde baky orun alan döp-dessurlarymyzy, toý-baýramlarymyzy

dünýä ýaýmak, buýsanja, şan-şöhra beslenen Watanymyzyň, halkymyzyň at-abraýyny barha belende galdyrmak biziň mukaddes borjumyzdyr.

Mähriban watandaşlar! Ata-babalarymyz Nowruzy täzelenişiniň nyşany, täze durmuşyň başlangyjy hasaplapdyrlar, bagtyň, berekediň gelmegi hökmünde garşylapdyrlar, halkyň kalbynda we hakydasynda ýaşap gelen bu baýramy täze ýylyň başlanmagy hökmünde baýram edipdirler. Pederlerimiziň çuň pelsepesinden, garaýyşlaryndan gözbaş alyp, asyrlaryň dowamynda ruhobelent türkmen halkynyň ruhy durmuşynda aýratyn möhüm orny eýelän bu baýram Türkmen döwletiniň şöhratly täze senenamasynda täze mazmuna, täze ruha, täze röwşe eýe boldy. Milli bahar baýramy ady bilen döwletimiziň jemgyýetçilik durmuşyna, Watanymyzyň täze taryhyna müdimilik giren Nowruz baýramy täze Galkynyş we beýik özgertmeler eýýamynda ýurdumyzyň ähli pudaklarynda halal, tutanýerli, joşgunly, ruhobelent zähmet çekýän ähli halkymyzy belent sepgitlere, täze zähmet üstünliklerine ruhlandyrýar, kalbymyzda ata Watanymyza, şu günki bagtyýar durmuşymyza, ýagty ertirimize buýsanç duýgusyny oýarýar.

Tebigat janlanyp, türkmen güneşi ene topraga ýyly çoguny paýlanda, edermen daýhanlarymyz uly umyt hem-de ruhobelentlik bilen, täze hasylyň aladasynda gurşalýar. Ata-babalarymyzyň asylly däplerine wepaly Garaşsyz ýurdumyzyň babadaýhanlarynyň hem bu döwürde ýerleri ekişe talabalaýyk taýýarlamakda, täze hasylyň düýbünü mäkäm tutmakda mynasyp işleri bitirýändigine ynanýaryn. Olara bu mukaddes işlerinde rowaçlyk arzuw edýärim.

Ata-babalarymyzyň durmuş ýörelgelerinden, ýurdumyzda geçirilýän ähli ykdysady, jemgyýetçilik-syýasy özgertmelerimiziň üstünlikli amala aşyrylmagyndan, halkymyzyň hal-ýagdaýynyň düýpli gowulandyrylmagyndan ugur alyp, biz oba syýasatyny ygylan etdik. Türkmenistanyň oba hojalyk pudagyny döwrebap ösdürmek, oba adamlarynyň maddy-durmuş şertlerini gowulandyrmak, daýhany goldamak, bugdaýyň, pagtanyň, gök we bakja ekinleriniň bolçulygyny döretmek, halkymyzy eşretli durmuşda ýaşatmak biziň oba özgertmelerimiziň esasy ugurlarydyr. Obalaryň, şäherçeleriň,

etrap merkezleriniň we etraplardaky şäherleriň ilatynyň ýaşayyş-durmuş şertlerini düýpli özgertmek boýunça Milli maksatnamamyzyň üstünlikli durmuşa geçirilmegi netijesinde, türkmen obasy täze keşbe girýär. «Döwlet adam üçindir!» şygaryny öňe sürmek bilen, biz ýurdumyzy ösdürmek we özgertmek boýunça alyp barýan işlerimizi häzirki we geljekki nesillerimiziň bagtyýar durmuşda ýaşamagy ugrundaky wezipäni amala aşyrmaga, ýurdumyzyň her bir raýatynyň we her bir maşgalanyň ýaşayyş-durmuş şertlerini has-da gowulandyrmaga gönükdirdik.

Mähriban halkym! Eziz watandaşlar! Sizi gadymy gül-gunçaly, demi ylham-nurly bahar paslynyň türkmen Diýaryna, il-ulusymyza, täze Galkynyş zamanamyza mähir-söýgi paýlaýan günlerinde, bagtyýar eýýamda agzybirlik, şatlyk-şowhun bilen bellenyän Milli bahar baýramy mynasybetli ýene-de bir gezek tüýs ýürekden gutlaýaryn! Size berk jan saglygyny, uzak ömür, bagt hem-de maşgala abadançylygyny arzuw edýärim! Rowaçlyklar ýaranyňyz bolsun! Bu ajaýyp baýram tutuş ýurdumyza, maşgala ojaklarymyza bereket-bagt getirsin!

Baýramlaryňyz baýrama, toýlaryňyz toýa ulaşsyn, eziz türkmen halkym!



«“Altyn asyr” Türkmen kölüniň sebitiň ekologik ýagdaýyny gowulandyrmakdaky ähmiýeti» atly halkara ylmy maslahatyna gatnaşyjylara

(24.03.2010 ý.)

Hormatly maslahata gatnaşyjylar! Gadyrly myhmanlar! Sizi sebitiň ýurtlary üçin ekologiýa we durmuş-ykdysady taýdan uly ähmiýete eýe bolan «“Altyn asyr” Türkmen kölüniň sebitiň ekologik ýagdaýyny gowulandyrmakdaky ähmiýeti» atly halkara ylmy maslahatyň öz işine başlamagy bilen tüýs ýürekden gutlaýaryn! Dünýäde iň uly çölleriň biri bolan Garagumuň tutuş keşbini özgertmek, ajaýyp tebigatymyzy baýlaşdyrmak, mukaddes türkmen topragymyzyň rysgal-berekedini has-da artdyrmak maksady bilen gurulýan «Altyn asyr» Türkmen kölüniň sebitiň ýurtlary üçin köptaraplaýyn ähmiýetine, suw baýlyklaryny aýawly we netijeli peýdalanmagyň ugurlaryny kesgitlemäge bagyşlanan halkara ylmy maslahatyň netijeli hem-de üstünlikli geçmegini arzuw edýärim!

Hormatly maslahata gatnaşyjylar! Mälim bolşy ýaly, Ýer ýüzüniň gurak zolaklarynda oba hojalyk ekerançylygy diňe suwaryşa esaslanýar. Sebitde, şol sanda Türkmenistanda hem oba hojalyk ekinleri ösdürilip ýetişdirilende, gadymdan gelýän ýerüsti suwaryş usuly ulanylýar. Suwaryşyň bu tehnologiýasynda belli bir mukdarda zeý suwlarynyň emele gelmegi tebigy ýagdaý hasaplanýar. Suwarymly ekerançylykda zeý suwlarynyň ekologiýa taýdan zyýanly täsiriniň önüni almak maksady bilen ony bir ýere ýygnamak we gaýtadan ulanmak ýaly döwrüň derwaýys meselesi tutuş sebitiň ýurtlary üçin möhüm ähmiýete eýedir. Amyderýanyň orta we aşaky akymalarynda zeý suwlarynyň akdyrylyp, suwuň hapalanmagy, hiliniň ýaramazlaşmagy, ýerasty suwlarynyň derejesiniň ýokarlanmagy, ýerleriň gurplulygynyň peselmegi, öri meýdanlarynyň zeý suwlaryna basdyrylmagy bilen baglanyşykly gaýragoýulmasyz meseleleriň çözgüdini tapmak şu günüň derwaýys wezipesidir.

Türkmenistan döwleti tutuş sebit ähmiýetli bu möhüm ekologiýa we ykdysady meseleleriň örän oýlanyşykly hem-de goňşy döwletler bilen özara bähbitli ýoluny saýlap aldy. Ýurdumyzyň çägendäki zeý suwlaryny ekologiýa taýdan howpsuz ýere toplamak we arassalap, gaýtadan ulanmak üçin Garagum çölüniň jümmüşinde täze emeli köli gurmak barada karara gelindi. Biz oňa «Altyn asyr» Türkmen köli diýip at berdik. Biziň esasy maksadymyz diňe zeý suwlaryny bir ýere toplamak bilen çäklenmän, eýsem, «Altyn asyr» Türkmen kölüne barýan akabalaryň ugrunda müňlerçe gektar tarp ýerleri özleşdirmekden, oba hojalyk ekinlerini ýetişdirmekden, maldarçylygy, balykçylyk hojalygyny ösdürmekden hem-de çölün ösümlik we haýwanat dünýäsini baýlaşdyrmakdan ybaratdyr.

Gadyrly dostlar! 2009-njy ýylyň 15-nji iýulynda üçünji müňýyllygyň ägirt uly gidrotehniki desgasyň – «Altyn asyr» Türkmen kölüniň gurluşygynyň birinji tapgyrynyň dabaraly açylyşy boldy. Munuň özi ilki bilen sebitiň ekologiýasyny gowulandyrmak barada biziň döwletimiziň amala aşyran düýpli işleriniň biridir. Şondan bäri köp wagt geçmedik hem bolsa, bu kölün türkmen tebigatyna oňaly täsiri eýýäm duýulýar. Garagum çöli sözün doly manysynda janlanyp başlady. Munuň şeýledigine şu halkara ylmy maslahatynyň çäklerinde «Altyn asyr» Türkmen kölüne baryp göreniňizde doly göz ýetirersiňiz.

Häzirki wagtda «Altyn asyr» Türkmen kölüniň ikinji tapgyrynyň gurluşygyny güýçli depginler bilen alyp barýarys. Şonuň bilen birlikde biz ýurdumyzyň welaýatlaryndaky hojalygara şor suw akabalarynyň gurluşygyny hem ünsden düşürmeýäris. Şu ugurda biziň esasy maksadymyz geljekde-de suw baýlyklarymyzy netijeli we aýawly ulanmak, ekerançylyk meýdanlarynyň şorlaşmagynyň önüni almak, melioratiw ýagdaýyny gowulandyrmak üçin ýurdumyzda bar bolan we täzeden gurulýan ähli şor suw akabalaryny sazlaşykly işleýän bir bütewi ulgama öwürmektir.

Türkmenistan döwleti suwy berekediň, bolçulygyň girewi hasaplap, ýurdumyzyň suw serişdelerini aýawly we tygşytly ulanmak, halkymyzy arassa agyz suwy bilen üpjün etmek meselelerini çözmäge örän oýlanyşykly toplumlaýyn çemeleşýär. Bu wezipeleri üstünlikli

amala aşyrmakda «Suw hakyndaky» Türkmenistanyň Bitewi kanuny döwlet syýasatynyň kanunçylyk esasy bolup hyzmat edýär.

Türkmenistan BMG-niň Daşky gurşawy goramak baradaky konwensiýanyň tarapdary bolup, tutuş adamzady tolgundyryňan möhüm ekologiýa meseleleri, ýer, suw serişdelerini aýawly saklamak we netijeli ulanmak, çölleşmäge garşy göreşmek, ýerleriň zaýalanmagynyň önüni almak, Aral deňziniň döreden ekologiýa meselelerine garşy göreşmek, howanyň düýpli üýtgemegi bilen bagly halkara bileleşigi tarapyndan amala aşyrylýan bilelikdäki taslamalara işjeň gatnaşyp gelýär. Bu ugurda Türkmenistan goňşy döwletler, şeýle hem Birleşen Milletler Guramasy, Ýewropa Bileleşigi, Global ekologiýa gaznasy ýaly abraýly halkara guramalary bilen ýakyndan hyzmatdaşlyk saklaýar. Munuň özi ýurdumyzyň durnukly durmuş-ykdysady ösüşini üpjün etmäge uly ýardam berýär.

Hormatly halkara ylmy maslahata gatnaşyjylar! Ajaýyp bahar paslynda geçirilýän şu halkara ylmy maslahatyň öz işine başlamagy bilen sizi ýene-de bir gezek tüýs ýürekden gutlaýaryn! Bu halkara ylmy maslahatynda siziň ara alyp maslahatlaşjak meseleleriňiziň, orta atjak pikirleriňiziň we teklipleriňiziň geljekde «Altyn asyr» Türkmen kölüniň sebitiň ekologiýasyny gowulandyrmakda uly ähmiýetiniň boljakdygyna ynanýaryn!

Men siziň ähliňize sebitiň ekologiýa ýagdaýyny gowulandyrmak boýunça alyp barýan döredijilikli hem-de asyly işleriňizde uly üstünlikler, maşgala abadançylygyny we bagtyýarlyk arzuw edýärim!



«Suw damjasy – altyn dānesi» atly halkara forumyna hem-de onuň çäklerinde «Suw serişdelerini netijeli ulanmagyň dünýä tejribesi we öňdebaryjy tehnologiýalary» atly halkara sergisine we maslahatyna gatnaşyjylara
(2.04.2010 ý.)

Hormatly halkara foruma, sergä we maslahata gatnaşyjylar! Gadyrly myhmanlar! Siziň hemmähizi Türkmenistan Watanymyzyň paýtagty ak şäherimiz Aşgabatda geçirilýän «Suw damjasy – altyn dānesi» atly halkara forumynyň hem-de onuň çäklerinde «Suw serişdelerini netijeli ulanmagyň dünýä tejribesi we öňdebaryjy tehnologiýalary» atly halkara sergisiniň we maslahatynyň açylmagy mynasybetli tüýs ýürekden gutlaýaryn. Siziň ähliňize alyp barýan il-ýurt bähbitli işleriňizde rowaçlyklary, üstünlikleri, maşgala abadançylygyny, berk jan saglygyny arzuw edýärim.

Bu gün berkarar Türkmenistanymyz täze ösüslere, özgerişlere beslenýär. Täze Galkynyş we beýik özgertmeler zamanamyzda biz ýaşayşyň gözbaşy, bereket çeşmesi, bolçulygyň girewi hasaplanýan suwuň gadyr-gymmatyny has hem belende göterýäris. Şu mynasybetli suw bilen baglanyşykly geçirilýän halkara möçberindäki çäre biziň üçin aýratyn many-mazmuna, uly ähmiýete eýedir.

Biz tebigaty janlandyryň, janly-jandaryň ýaşamagynyň esasy şertleriniň biri bolan suwuň her damjasyny altyna barabar görüp, oňa belent sarpa goýan ata-babalarymyzyň öwüt-ündewlerine, gadymdan gelýän ýol-ýörelgelerine eýerip, suwy iň gymmatly hazyna hökmünde gorap saklaýarys, suw gorklarymyzy tygşytly we netijeli ulanmak babatda uly işleri durmuşa geçirýäris. Munuň üçin suw tygşytlaýjy tehnologiýalary, şol sanda suwaryşyň damjalaýyn, sepeleme usullary önümçilige giňden ornaşdyrylýar.

Ýurdumyzda suw hojalygyny ösdürmek boýunça uly möçberli işleri amala aşyrmagy döwlet syýasatynyň ileri tutulýan ugurlarynyň biri hökmünde öňde goýmagymyz oba hojalyk ekinlerinden bol hasyl almagymyza, Watanymyzy bagy-bossanlyga öwürmäge ýardam berýär. Biz häzirki döwürde derýalarymyzyň, köllerimiziň, howdanlarymyzyň, çeşmelerimiziň suwuny arassa saklamak, rejeli peýdalanmak, suw hojalyk desgalaryny we ulgamlaryny gurmak, bar bolanlarynyň durkuny täzelemek ýaly işleri yzygiderli alyp barýarys.

Türkmenistanda döwlet derejesindäki esasy wezipeleriň biri hem ýurdumyzyň ilatyny saglygyň esasy girewi bolan süýji, arassa agyz suwy bilen üpjün etmekdir. Bu babatda biz ýörite işleri geçirip, paýtagtymyz Aşgabatda, hemme welaýatlarymyzda dünýäniň iň kämil suw arassalaýjy zawodlaryny gurduk. Raýatlarymyzy arassa agyz suwy bilen üpjün etmek elmydama döwletimiziň esasy aladalarynyň birine öwrülýär.

Hormatly adamlar! Gadyrly myhmanlar! Biz ekerançylyk ýerleriniň melioratiw ýagdaýyny gowulandyrmak, zeý suwlaryny bir ýere ýygnap, gaýtadan ulanmak maksady bilen, Garagumuň jümmüşinde «Altyn asyr» Türkmen kölüniň gurluşygyny güýçli depginler bilen alyp barýarys. Geçen ýyl bu ägirt uly gidrotehniki desganyň birinji nobatdakysy işe girizildi. Türkmen kölüniň döredilmegi, şeýle hem dünýäde suwuň ýetmezçilik edýän şertlerinde täze suw tygşytlaýjy tehnologiýalaryň ornaşdyrylmagy geljekde bize oba hojalyk önümleriniň öndürilişini has-da artdyrmaga ýardam berer.

«Altyn asyr» Türkmen kölüniň girizilmegi we netijeli ulanylmagy tutuş Merkezi Aziýa sebitiniň ekologiýa ýagdaýynyň gowulanmagy, ýurdumyzyň mundan beýläk-de ykdysady taýdan ösmegi üçin ygtybarly binýady döreder.

Türkmenistan Birleşen Milletler Guramasynyň tebigaty goramak baradaky binýatlyk konferensiýalaryny goldamak bilen, tutuş adamzady tolgundyryýan suw we beýleki tebigy serişdeleri aýawly saklamak we dikeltmek, çölleşmäge garşy göreşmek, topragyň ýaramazlaşmagy, klimatyň üýtgemegi ýaly möhüm ekologiýa meseleleriniň çözülmegine gönükdirilen halkara hyzmatdaşlygyna, bilelikdäki taslamalaryň amala aşyrylmagyna işjeň gatnaşýar. Bu ugurda biziň ýurdumyz goňşy

döwletler, şeýle hem abraýly halkara guramalary bolan Birleşen Milletler Guramasy, Ýewropa Bileleşigi, Global ekologiýa gaznasy bilen ýakyn gatnaşyklary saklaýar. Biziň suw we ekologiýa howpsuzlygyny üpjün etmek, Merkezi Aziýada serhetýaka suw serişdelerini tygşytly ulanmak, Aralyň ekologiýa ýetiren zyýanyny ýok etmek ýaly meseleler boýunça öňe süren başlangyçlarymyz Türkmenistanyň tebigaty goramak we daşky gurşawyň ýagdaýyny gowulandyrmak baradaky umumy işe goşant goşmakda uly tagallalary edýändigini görkezýär.

Gadyrly dostlar, halkara foruma, sergä we maslahata gatnaşyjy hormatly myhmanlar! Türkmenistany oba hojalyk toplumyna girýän ministrlikleriň we pudak edaralarynyň bilelikde geçirýän bu halkara forumynyň, sergisiniň we maslahatynyň Garaşsyz, Bitarap döwletimiziň suw hojalyk ulgamynda gazanan üstünliklerini, ýeten sepgitlerini halkara jemgyýetçiligine giňden tanyşdyrmakda, dünýäniň öndebaryjy tehnologiýalaryna eýe bolan önüm öndürijiler bilen tejribe alyşmakda, özara bähbitli hyzmatdaşlygyň gerimini has-da giňeltmekde, hyzmatdaşlyk etmek isleýän kompaniýalardyr kärhanalar bilen bilelikde işlemegiň meselelerini ara alyp maslahatlaşmakda, türkmen hem-de daşary ýurt alymlarynyň suw serişdeleriniň netijeli ulanylmagy babatdaky özara hyzmatdaşlygyny mundan beýläk-de ösdürmegiň ugurlaryny aýdyňlaşdyrmakda uly goşant boljakdygyna doly ynanýaryn.

Siziň hemmähizi «Suw damjasy – altyn dänesi» atly halkara forumynyň hem-de onuň çäklerinde «Suw serişdelerini netijeli ulanmagyň dünýä tejribesi we öndebaryjy tehnologiýalary» atly halkara sergisiniň we maslahatynyň açylmagy bilen ýene-de bir gezek tüýs ýürekden mähirli gutlaýaryn! Türkmenistan Watanymyzyň gülläp ösmegi ugrunda amala aşyran il-ýurt we bütindünýä ähmiýetli işleriňizde Size mydama rowaçlyklar hemra bolsun!

Goý, mukaddes türkmen topragynda hemişe parahat, erkana hem bagtyýar durmuş höküm sürsün, merdana halkymyzyň eşretli, abadan ýaşayşynyň hatyrasyna Garaşsyz Watanymyzyň ýeňişleri ýeňişlere, toýlary toýlara ulaşsyn!



«Suw damjasy – altyn dānesi» baýramy mynasybetli Türkmenistanyň suw hojalyk işgärlerine, oba zähmetkeşlerine we ähli halkyna gutlag

(3.04.2010 ý.)

Hormatly suw hojalyk işgärleri! Ýurdumyzyň zähmetkeş babadaýhanlary! Mähriban watandaşlar! Sizi Garaşsyz, baky Bitarap Diýarymyzda her ýyl uly joşgun bilen bellenilýän «Suw damjasy – altyn dānesi» baýramy mynasybetli tüýs ýürekden mähirli gutlaýaryn! Ajaýyp bahar paslynda bellenilýän şu günki toý günümüzde siziň ähliňize berk jan saglyk, uzak ömür, parahat we maşgala ojaklaryňyzyň abadan bolmagyny arzuw edýärim!

«Suw damjasy – altyn dānesi» diýen ajaýyp we çuň manyly pähim hem suwuň sarpasyny belent tutan pederlerimiziň ony türkmeniň mukaddeslikleriniň biri saýyp, berekediň, bolçulygyň girewi hasaplandyklaryny subut edýär. Geçmişde biziň ata-babalarymyz bar bolan suw gollaryny tygşytly we rejeli peýdalanmak üçin uly göwrümlü we özboluşly suw desgalaryny gurup, jana melhem bolan suwuň her bir damjasyňy netijeli ulanmagy başarypdylar.

Biz bu gün bol suwly durmuşy arzuw eden pederlerimiziň ündew-sargytlaryndan ugur alyp, mukaddes suwa bagyşlap her ýylyň aprel aýynyň birinji ýekşenbesinde «Suw damjasy – altyn dānesi» baýramynyň bellenilip geçilmegini kanuny esasyda berkitdik. Mukaddes ene topragymyzdan gyzyl öndüren asyllarymyza eýerip, ýurdumyzy lälezarlyga, bagy-bossanlyga öwürmek barada uly göwrümlü işleri durmuşa geçirýäris, suw serişdeleri bilen bagly meseleleri dowlet syýasatynyň derejesinde saklaýarys.

Taze Galkynyş we beýik özgertmeler zamanasynyň aýdyň ýolundan bedew bady bilen öňe barýan Garaşsyz, baky Bitarap ýurdumyzyň merdana halky döwletimiziň mundan beýläk hem güllap ösmegi ugrunda jan aýaman zähmet çekýär. Alyp barýan içeri

we daşary syýasatymyz, ykdysady üstünliklerimiz Türkmenistan döwletiniň abraýyny dünýä ýüzünde täze belentliklere göterýär.

Mähriban adamlar! Milli ykdysadyýetimizin iň wajyp pudaklarynyň biri bolan ýurdumyzyň suw hojalygy pudagynyň önünde düýpli özgertmeleri, ägirt uly we tutumly maksatnamalary durmuşa geçirmek wezipesi durýar. Mälim bolşy ýaly, geçen ýylyň 15-nji iýulynda biz dünýäde iň iri gidrotehniki desgalaryň biri bolan «Altyn asyr» Türkmen kölüniň birinji nobatdakysyny dabaraly ýagdaýda ulanmaga tabşyrdyk. Göreni haýran edýän bu örän tasin desga ilki bilen Merkezi Aziýa sebitiniň ekologiýa ýagdaýyny gowulandyrmak barada döwletimiziň amala aşyran çäreleriniň biridir, ýurdumyzyň ekerançylyk ýerlerinden çykýan zeý suwlarynyň «Altyn asyr» Türkmen kölüne akdyrylyp başlanyndan köp wagt geçmedik bolsa-da, şor suw akaba ulgamlarynyň işleýşi kadalaşyp, ýerasty suwlaryň derejesiniň peselmegi netijesinde ýerleriň melioratiw ýagdaýy gowulanyp başlady, Garagum çölüniň ösümlik we haýwanat dünýäsi baýlaşyp ugrady.

«Altyn asyr» Türkmen kölüniň Merkezi Aziýa sebitiniň ekologik ýagdaýyny gowulandyrmakdaky ähmiýetine bagyşlap, biz ýaňy-ýakynnda Türkmenbaşy şäherinde ýörite halkara ylmy maslahatyny geçirdik.

Şu günler hem ýurdumyzda «Suw damjasy – altyn dänesi» baýramynyň belleniş günlerinde – paýtagtymyz Aşgabat şäherinde suw serişdeleri meselelerine bagyşlanan halkara forumy we onuň çäklerinde halkara sergisi hem-de maslahaty geçirilýär.

Hormatly suw hojalyk işgärleri! Ýurdumyzyň oba hojalyk toplumynyň zähmetkeşleri! Ýerden ýokary hasyl almagy maksat edinip biz ýurdumyzyň ekerançylyk ýerleriniň suw üpjünçiligini we melioratiw ýagdaýyny gowulandyrmak, täze ýerleri özleşdirmek ýaly iňňän möhüm wezipeleri öňe sürdük, bu babatda ýörite Kararlary kabul etdik, amala aşyrmaly gaýragoýulmasyz işler barada ýurdumyzyň suw hojalygy pudagynyň ýerine ýetirmeli anyk çäreler toplumyny belledik.

Ýurdumyzyň yssy howa şertlerinde suwy az sarp edip we netijeli ulanyp, ýerden ýokary hasyl almak ugrunda tutumly işleri durmuşa geçirýäris. Bu babatda Garagum derýasynyň ugrunda ýerleşýän

Garaşsyzlygyň 15 ýyly adyndaky, «Hanhowuz», «Köpetdag», Murgap derýasynyň ýakasynda «Saryýazy» suw howdanlarynyň göwrümini giňeltmek we olarda toplanýan suwy netijeli ulanmak boýunça uly çäreler amala aşyrylýar.

Bu wezipeleri üstünlikli durmuşa geçirmek üçin dünýäniň iň kuwwatly, in kämil tehnikalaryny satyn aldyk. Tutumy we göwrümi boýunça wajyp desgalaryň gurluşygynda gaýduwsyz we edermen suw gurluşykçylarymyza öndürijilikli zähmet çeker ýaly ähli şertleri döredtik. Bu işleri biz mundan beýläk hem dowam ederis.

Şu dabaraly günde ýurdumyzyň merdana suw hojalyk işgärleriniň önlerinde goýlan wezipeleri doly we öz wagtynda üstünlikli ýerine ýetirmek ugrunda gujur-gaýratlaryny gaýgyrman zähmet çekjekdiklerine berk ynanýaryn.

Halkymyzy arassa agyz suwy bilen üpjün etmek biziň esasy wezipelerimiziň biri bolup durýar. Bu ugurda birnäçe uly göwrümlü taslamalar durmuşa geçirilip, welaýatlarymyzda hem-de Aşgabat şäherinde dünýäniň iň kämil enjamlary bilen üpjün edilen suw arassalaýjy zawodlar toplumlary gurulýar. Häzirki wagtda biziň alymlarymyz we hünärmenlerimiz, dünýäniň ösen döwletlerinde bolşy ýaly, duzly suwy süýjedip, dürli maksatlar üçin ulanmak barada işleri alyp barýarlar. Halkymyzy arassa agyz suwy bilen üpjün etmek meselesini biz hemişe üns merkezinde saklarys.

Hormatly suw hojalyk işgärleri! Eziz watandaşlar! Sizi «Suw damjasy – altyn dänesi» baýramy mynasybetli ýene-de bir gezek tüýs ýürekden mähirli gutlaýaryn. Siziň her biriňize berekediň çeşmesi bolan derýalarymyzyň, köllerimiziň, howdanlarymyzyň bol suwlaryndan peýdalanyň, bagtyýar we eşretli durmuşda ýaşamagyňyzy, janyňyzyň sag, ömrüňiziň uzak, maşgala ojaklaryňyzyň abadan bolmagyny arzuw edýärim!

Goý, güneşli ýurdumyzyň derýalary dolup aksyn, ýyllarymyz bereketli gelsin, mukaddes ene topragymyza düşen her bir damja suw altyn dänesine öwrülip, halkymyzyň saçagyna rysgal-döwlet getirsin!



Bütindünýä saglyk güni mynasybetli Türkmenistanyň ähli halkyna gutlag (7.04.2010 ý.)

Mähriban halkym! Sizi ýaşlygyň, güýjüň we sagdynlygyň halkara baýramy – Bütindünýä saglyk güni bilen tüys ýürekden gutlaýaryn! Täze Galkynyş eýýamynda döredýän, gurýan, ölkämizi özgerdýän merdana watandaşlarymyň her birine maşgala abadançylygyny, bagtyýar durmuş hem-de mähriban Watanymyzyň gülläp ösmegi ugrunda alyp barýan işlerinde uly üstünlikler arzuw edýärim!

Eziz watandaşlar! Gözel Diýarymyzda Bütindünýä saglyk güni giňden we dabaraly bellenýär. Durmuşymyza ajaýyp öwüşgin berýän bu halkara baýramy bagtly halkymyzyň ruhuny galkyndyrýan, guwanjyny-buýsanjyny goşalandyrýan toý-baýramdyr. Garaşsyz Watanymyzda uly dabaralara beslenýän Bütindünýä saglyk güni mynasybetli «Türkmenistan – ruhubelentligiň we sagdynlygyň ýurdy» atly şygar astynda ýurdumyzyň ähli künjeginde sport bäsleşikleri, bedenterbiýe-sport çäreleri geçirilýär, «Saglyk ýoluna» ýörişler guralýar, aýdym-sazly, şowhunly-dabaraly medeni-köpçülik çäreleri geçirilýär. Munuň özi halkymyzyň döwletliliginden, agzybirliginden we bagtyýarlygyndan, umumadamzat bähbitli taslamalary, ägirt uly özgertmeleri durmuşa geçirýän täze Galkynyş zamanamyzda adam mertebesiniň, oňa goýulýan hormat-sarpanyň ýokarydygyndan aýdyň nyşandyr. Çünki adam jemgyýetimiziň iň esasy gymmatlygydyr. Bagtly ýaşamak, halal zähmet çekmek, ile-ýurda guwanmak adam ömrüniň manysydyr. Hut şundan ugur alyp, durmuş sazlaşygynyň ähli ajaýyplyklaryny özünde jemleýän täze Galkynyş eýýamynda adam, onuň saglygy we abadan durmuşy hakyndaky alada döwlet syýasatymyzyň ileri tutulýan ugurlarynyň birine öwrüldi. Biz sagdyn durmuşyň tarapdary bolmak bilen, milletimiziň genofondunyň has-da berkemegine, ilatymyzyň saglygynyň pugtalandyrylmagyna, sagdyn bedenli we sagdyn ruhly nesliň kemala getirilmegine, köpçülikleýin bedenterbiýe-sagaldys

hereketini we sporty ösdürmek meselelerine aýratyn üns berýäris. Aşgabat şäherinde we ýurdumyzyň ähli künjeginde täze saglygy goraýyş we sport binalary, şol sanda hassahanalar, saglyk öýleri, şypahanalar, sport desgalary – stadionlar, aýlawlar, awtodromlar, bedenterbiýe-sagaldyş toplumlary gurulýar we öňki bar bolanlarynyň durky täzelenýär. Munuň özi döwletimizde adam hakdaky aladanyň ileri tutulýandygynyň aýdyň subutnamasydyr. Şeýle aladalar ynsan ömrüniň uzalmagyna, saglygyna öz täsirini ýetirýär, ýylyň bütin dowamynda etrap, welaýat, tutuş ýurt boýunça dürli sport bäsleşikleriniň we ýaryşlarynyň geçirilmegini kepillendirýär. Döwletiň bu aladalaryna ussat türgenler Watana, il-güne wepaly, ýokary ahlakly hem-de ruhubelent nesiller bolup, halkara ýaryşlarynda üstünlik, ýeňiş gazanmak bilen jogap bermelidirler.

Mähriban halkym! «Sagdyn bedende – sagdyn ruh» diýen pähimi ýörelgesine öwren halkymyz adamzadyň gadymy döwürlerinden bäri saglygyň gadyr-gymmatyny bilýär, sagdyn durmuşa, sagdyn ýaşayşa hormat goýup gelýär. Ähli gowulyklaryň hem rowaçlyklaryň sakasy saglykdyr. Beden, aň we ruh sazlaşygyny döretmek, güýç bilen ruhy utgaşdyrmak, kadaly ýymitlenmek, zyýanly endiklerden daşda durmak, zähmet bilen dynç alşy sazlaşykly utgaşdyrmak, sportuň dürli gömüşleri bilen meşgullanmak ynsan sagdynlygynyň esasy ýörelgeleridir. Hut şu jähtden biz uzak geljegi nazarlaýan işleri amala aşyrýarys. Orta we ýokary okuw mekdeplerinde bedenterbiýe sapaklaryny girizdik, bedenterbiýe-sagaldyş toplumlaryny, döwrebap sport binalaryny gurmağa ýola goýduk. Bu işleriň ählisi baş maksadymyza: sagdyn bedenli, sowatly, Watana, il-güne wepaly, ýokary ahlakly hem-de ruhubelent nesilleri kemala getirmäge gönükdirilendir. Dünýä ölçeglerine laýyk gelýän sport desgalary — Olimpiýa şäherjigi, awtodromlar, döwrebap stadionlar Türkmenistany iri sport merkezi hökmünde dünýä tanadar. Halkymyzyň gujurgayratyny, gозelligini hem sagdynlygyny özünde jemlejek sport durmuşymyzyň bezegine, ruhubelentligimiziň we beden taýdan kämilligimiziň aýdyň nyşanyna öwürüler.

Eziz ýaşlar! Siz ynsan saglygyny berkitmekde bedenterbiýäniň ähmiýetiniň örän uludygyny hiç wagt unutmaly dälşiňiz. Siziň beden

hem-de ruhy taýdan kämil ösmegiňiz üçin, ýurdumyzyň in gowy sport desgalarynyň gapylary hemişe açykdyr. Siz ýurdumyzda we halkara derejesinde geçirilýän sport ýaryşlarynda ýenişli orunlary eýeläp, Watanymyzyň sport abraýyny dünýä ýaýýan nesiller bolmalysyňyz! Siz pähim-parasatly, edermen, merdana pederlerimiziň gazanan at-abraýyny gorap hem-de dowam etdirip, uly üstünlikleriňiz, dünýäde sport ýaryşlarynda gazanýan ýenişleriňiz bilen Watanymyzyň mertebesini has belende götermelisiňiz!

Eziz watandaşlar! Sizi çäksiz şatlyk-şagalaňy we ählumumy agzybirliği döredýän Bütindünýä saglyk günü bilen ýene-de bir gezek tüýs ýürekden gutlaýaryn! Bagtyýar ilimize, raýatlarymyzyň her birine berk jan saglyk, uzak ömür, agzybirlik arzuw edýärim! Täze Galkynyş eýýamynda Garaşsyz, baky Bitarap Türkmenistan sagdynlygyň we ruhubelentligiň ýurdy hökmünde şan-şöhrate beslensin!



«Mollanepes we XIX asyr türkmen durmuşy» atly halkara ylmy maslahata gatnaşyjylara

(8.04.2010 ý.)

Hormatly alymlar! Halkara maslahata gatnaşýan gadyrly myhmanlar! Sizi XIX asyr türkmen nusgawy edebiýatynyň beýik söz ussady Mollanepesiň 200 ýyllyk toýy mynasybetli geçirilýän «Mollanepes we XIX asyr türkmen durmuşy» atly halkara ylmy maslahatyň açylmagy bilen tüýs ýürekden gutlaýaryn! Iki ýüz ýyla golaý wagt bäri ajaýyp nusgawy eserleri bilen türkmen halkyny şöhratlandyryp gelýän Mollanepesiň Gündogar edebiýatynda mynasyp orun alan baý hem-de gymmatly edebi mirasyny, XIX asyr türkmen taryhyny çuňňur we hemmetaraplaýyn öwrenmekde halkara ylmy maslahatynyň işiniň netijeli bolmagyny arzuw edýärim!

Eziz myhmanlar! Türkmen topragynda ýaşan, döreden, ata Watany başynyň täjine, gözüniň görejine deňäp, jandan söýmegiň ajaýyp nusgasyny görkezen meşhur şahyrlarymyzyň, tanymal alymlarymyzyň adamzadyň ruhy-medeni ösüşine gymmatly goşant goşan ylmy-edebi mirasyny çuňňur öwrenmek, terjime etmek hem-de dünýä ýaýmak taze Galkynyş we beýik özgertmeler eýýamynda has rowaç alýar. Halkara jemgyýetçiliginiň ýardamy bilen milli medeniýetimiziň meşhur wekilleriniň eserlerini çuňňur öwrenmek, olaryň atlaryny ebedileşdirmek we umumadamzat gymmatlyklaryny mundan beýläk hem baýlaşdyrmak üçin netijeli iş alyp barmakda döwletin döredýän ähli oňaýly şertleri netijesinde, bu gün Muhammet Horezmi, Abusagyt Abulhaýyr, Abu Nasr Faraby, Ibn Sina, Mahmyt Kaşgarly, Mahmyt Zamahşary, Hoja Ahmet Ýasawy, Nejmeddin Kubra, Baýram han, Nurmuhammet Andalyp, Dowletmämmet Azady, Magtymguly Pyragy ýaly tanymal alymlarymyzyň, meşhur şahyrlarymyzyň ylmy we edebi mirasy dünýä ýaýylýar. Hazirki ajaýyp zamanamyzda milli buýsanjymyza öwrülen şahyrlarymyzyň

biri-de kelim güýjüni, kelim gudratyny külli adamzada bagyş eden, kalbymyzda we aňymyzda «Yşk mülküniň şasy» hökmünde baky orun alan Mollanepesdir.

Hormatly alymlar! Mollanepes ylmyň, edebiýatyň we medeniýetiň özünden öňki gazananlaryny zehin eleginden geçirip, uz manyly yşky-liriki şygrylary, ajaýyp «Zöhre-Tahyr» dessanyny döredipdir. Türkmen halkynyň ahlak-edep ýörelgelerini, ynsanperwerlik, watansöýüjilik, yşk-gözellig hakdaky gymmatly oý-hyýalaryny jahana ýaýan Mollanepesiň şygryýeti nepis duýgulary oýaryjy, pähimi durlaýjy ajayyp gymmatlykdyr, ynsanyýete ruhy tämizligi, sagdyn ahlagy ündeýän ummandyr.

Pähim-paýhasa, parahatçylykly ýaşayşa sarpa goýmak, ýurt dynçlygy, dostluk-doganlyk, bagtyyar durmuş – Mollanepesiň könül arzuwy. Ýüregi joşgunly, zehini ýiti, pahimi röwşen beýik söz ussadyň many-maňyzly, şirin labyzly, akgyňly «Ner gezgin», «Istäp ki gözel ýary», «Bäri gel», «Pyrakyňdan», «Nazar kylsa dişleriňe», «Mahmalyň çeti», «Saçyň», «Dilber», «Kiçgine» ýaly onlarça şygrylary – belent adamkärçilik duýgulary wasp ediji ajaýyp şahyran sözleri, özüne bendi ediji öwüt-ündewleri ähli döwürleriň okyjylarynyň kalbynda nepis duýgulary oýarýar, watansöýüjiligi, ynsanperwerligi, ruhbelentligi, dostlugy-doganlygy, päk ahlaklylygy, Watana, ata-enä, söwer ýara, tebigata, durmuşa çaksiz söýgini terbiýeleýär.

Mollanepesiň ynsan kalbyna melhem beriji şygrylary bilen bir hatarda adamzadyň ruhy dünýäsini nepislik bilen açyp görkezýän «Zöhre-Tahyr» dessany hem türkmen halkynyň buýsançly geçmişiniň, baý ruhy dünýäsiniň aýrylmaz parçasydur. «Zöhre-Tahyr» dessanynyň üsti bilen ol halkyň kalbynda baky orun alan dünýä, adamzat, Watan, söýgi baradaky garaýyşlaryny çeper duýgular bilen bitewüleşdirip, çeper sözler bilen bezäp, baky ýadygärlik döredipdir.

Täze Galkynyş we beýik özgertmeler zamanamyzda nesillere galan bu baky ýadygärlikler – şahyryň ýürek mährini, könül hikmetini özünde jemleýän «Zöhre-Tahyr» dessany, läle-reýhanly, gül-gülälekli, bagy-bossanlygy ýatladýan «Goşgular ýygındysy» azerbaýjan, rus, özbek, türk, pars dillerinde ýaňlanyp, millionlarça

ynsanlarda türkmen halkynyň müňýylyklaryň heňnamyny özünde jemleýän kämil ruhy dünýäsine, döredijilik ummanyna bolan ajaýyp duýgulary oýarýar, halklary ynsanperwerlige, hoşniýetlige, dostluga çagyryar. Şonuň üçin Mollanepesiň umumadamzat bähbitli pikir-garaýyşlary şu günki Türkmenistan üçin, jemgyýetimiziň kamilligi üçin örän zerurdyr.

Şahyryň Watan keramaty, Watan ezizligi hakyndaky gymmatly garaýyşlary, adamzat durmuşyny gözelleşdirmek baradaky çuň pikirleri, mukama ýaraşykly yşky setirleri dutaryň şirin owazy bilen sazlaşyp, taze Galkynyş zamanamyzyň berkararlygynyň áydymy hökmünde diňe bir ümmülmez türkmen sährasynda däl-de, bütin dünýäde belent ýanlanýar.

Hormatly alymlar! Halkara maslahata gatnaşýan gadyrly myhmanlar! Sizi «Mollanepes we XIX asyr türkmen durmuşy» atly halkara ylmy maslahatyň açylmagy bilen ýene-de bir gezek tüýs ýürekden gutlaýaryn! Size berk jan saglygyny, maşgala abadançylygyny we işde uly üstünlikler arzuw edýärin! Halkara ylmy maslahatyň Mollanepesiň özboluşly, täsin döredijiliginiň dünýäniň medeni-ruhy gymmatlyklarynda tutýan ornuny, XIX asyr türkmen durmuşynyň Gündogaryň ylmy-medeni durmuşy bilen aýrylmaz baglanyşygyny açyp görkezjekdigine ynanyaryn.



Türkmenistanyň Ministrler Kabinetiniň giňişleýin mejlisinde edilen çykyş (9.04.2010 ý.)

Hormatly Ministrler Kabinetiniň agzalary! Hormatly adamlar! Ministrler Kabinetiniň şu günki mejlisini dowam etdirmek bilen, ýurdumyzyň içeri we daşary syýasatyna degişli käbir meseleler barada durup geçmek isleýärim.

Häzirki döwürde dünýäniň ähli ýurtlary mundan beýläk, geljekki ösüş ýolunyň ugurlaryny saýlap almak meselesi bilen ýüzbe-ýüz bolýarlar. Dünýäniň ähli ýurtlarynda ösüşiň taze, amatly nusgasy, şol sanda dünýäde dowam edýän ykdysady çökgünlikden çykmagyň ýollary yhlas bilen, çynlakaý gözlenilýär.

Türkmenistan hem dünýä bileleşigi bilen sazlaşykly ösýär hem-de bu işe durmuşyň talaplaryna laýyklykda goşulýar. Biziň ýurdumyz dünýä bileleşigi tarapyndan ykrar edilen esasy üç şerte: ygtybarlylyga, açyklyga we howpsuzlyga esaslanyp, ösüş ýolunyň özboluşly nusgasyny saýlap alýar.

Bu ösüş ýolunda biz öz önümizde anyk maksady goýduk we şol maksada ýetmek üçin dogry ýol bilen gyşarnyksyz öňe barýandygymyza hem-de netijede üstünlik gazanjakdygymyza doly ynanyaryn.

Biziň ähli ugurlar boýunça: önümçilikde, ýaşaýyş-durmuş meselelerinde we gumanitar ugurlarda amala aşyrylan içerki özgertmelerimiz üstünlikli durmuşa geçirilýär. Biziň ýurdumyzyň daşary syýasy we daşary ykdysady strategiýasy dünýä bileleşiginiň bu ugurda durmuşa geçirýän işleri bilen sazlaşykly amala aşyrylýar.

Biz hoşniýetli gonşuçylyk we dünýäniň dürli dowletleri bilen dostlukly, özara bähbitli gatnaşyklary pugtalandyrmak ýörelgelerinden ugur alýan syýasatymyzy dowam etdirmek bilen, dünýäniň birnäçe ýurduna saparlary amala aşyrdyk.

Biz daşary syýasatymyzyň esasy ugurlaryna laýyklykda şu döwürde Ýewropa Bileleşiginiň ýurtlary, arap ýurtlary we biziň gonşularymyz bolan doganlyk ýurtlar Täjigistan Respublikasy

we Eýran Yslam Respublikasy bilen özara bähbitli ikitaraplaýyn gatnaşyklary has-da giňeltmäge aýratyn üns berdik. Şu ýyl biz başga ugurlar boýunça hem, ýagny Hytaý Halk Respublikasyna, Russiýa Federasiýasyna we beýleki käbir ýurtlara saparlary amala aşyrmagy göz önünde tutýarys.

Biziň alyp barýan Bitaraplyk syýasatymyz diňe bir ýurdumyzyň daşary syýasatynda netijeli ýörelge bolmak bilen çäklenmän, eýsem sebit derejesinde-de, dünýä bileleşiginiň çäklerinde-de täsirli ýörelgä öwrüldi. Ýurdumyzyň parahatçylyk söýüjiligi syýasatyna ýaňy-ýakynda Birleşen Milletler Guramasynyň Baş sekretary tarapyndan hem ýokary baha berildi.

Dowletimiziň içeri syýasaty barada aýdanymyzda bolsa, ministrlikleriň we pudak edaralarynyň şu ýylyň birinji çäryeginde alyp baran işleriniň jemleri, şu mejlisde çykyş eden ýolbaşçylaryň hasabatlary yurdumyzyň ykdysadyýetiniň öňküsi ýaly ýokary depginler bilen ösýändigini aýdyň görkezýär.

Häzirki döwürde ýurdumyzda amala aşyrylýan, ýokary depginler bilen ösmäge esaslanýan makroykdysady syýasat ýurdumyzy uzakmöhletleýin ösdürmegiň strategik maksatnamalaryny durmuşa geçirmäge, önümçilik serişdelerini artdyrmaga, olaryň hilini ýokarlandyrmaga we olary ulanmagyň usullaryny kämilleşdirilmegiň hasabyna jemi içerki önümiň ösüş depginlerini ýokary derejede saklamaga mümkinçilik berýär.

Hususy pudakda hem ileri tutulýan ugurlar döreýär. Bu ugurlar dowlete degişli pudaklar bilen hususy pudagyň arasyndaky hyzmatdaşlygy ösdürmekde, ýurdumyzyň durmuş-ykdysady gurluşyny kämilleşdirmekde möhüm ähmiýete eýedir.

Hususy başlangyçlaryň goldanylmagy ykdysadyýetimiziň ösmegine, innowasiýalary ornaşdyrmaga, maýa goýmak işine we zähmetiň bölünmegine ep-esli derejede ýardam bermäge niýetlenendir.

Biz ýurdumyzyň ykdysadyýetine uly möçberlerde maýa goýumlaryny goýmagy dowam etdirýäris. Geçen ýyl bilen deňeşdirilende, şu döwürde ykdysadyýetimize goýulýan maýa goýumlarynyň möçberi iki esse artdy, iş haklarynyň möçberi bolsa

10,5 göterim köpeldi. Milli pulumyz bolan manadyň hümmeti bellenen derejede durnukly saklanýar. Puluň hümmetsizlenmegi hem göz önünde tutulan çäklerden geçmeýär. Gurluşykda, senagatda we beýleki pudaklarda ýokary ösüş depginleri gazanyldy.

Ýurdumyzyň oba hojalygyny özgertmek boýunça biziň durmuşa geçiren çärelerimiz hem öz oňyn netijelerini berip başlady. Şu ýyl bugdaýyň oňat gögerişi alyndy. Bu bolsa bol galla hasylynyň ýygnaýjakdygyna ynam döredýär.

Biz halkara derejesindäki we içerki iri taslamalary durmuşa geçirmegi dowam etdirýäris. Duşenbe güni, ýagny 12-nji aprelde biz Türkmenbaşy şaherinde öran iri halkara howa menzisini, «Awaza» milli syýahatçylyk zolagynda kuwwaty 254 megawat bolan elektrik stansiýasyny, kuwwaty 35 müň kubmetr bolan suwy süýjediji desgany we kenarynda restoranlar, köprüler we beýleki desgalar ýerleşdirilen emeli derýany dabaraly ýagdayda açyp, ulanmağa bereris.

Kontinentleri birleşdirjek «Demirgazyk-Günorta» demir ýolunyň gurluşygy, nebitgaz ýataklaryny özleşdirmek işi, şeýle hem durmuş maksatly desgalaryň, institutlaryň, muzeýleriň, hassahanalaryň, mekdepleriň, ýaşaýyş jaýlarynyň, çagalar baglarynyň we möhüm ahmiýetli beýleki desgalaryň gurluşygy üstünlikli dowam edýär.

Häzirki döwürde Türkmenistan ygtybarly we häzirkizaman maýa goýumlary üçin has özüne çekiji ýurda öwrülýär.

Dünýäniň dowletleriniň, meşhur firmalaryň we dünýä belli kompaniýalaryň wekiliýetleriniň biziň ýurdumyza sapar bilen barha köp gelmegi hem muňa aýdyň şaýatlyk edýär. Olar biziň ýurdumyz bilen ähli ugurlar boýunça hemmetaraplaýyn hyzmatdaşlyk etmäge çalyşýarlar.

Ýurdumyzyň medeniýet ulgamynyň maddy-enjamlaýyn binýady hem has-da pugtalandy. Taze kinoteatrlaryň we kitaphanalaryň gurlup, ulanmaga berilmegi bilen bir hatarda, ýurdumyzyň medeni durmuşynda hemmeler tarapyndan gowy görülyän, adamlaryň ruhuny belende göterip, şatlygyny artdyran ajaýyp sungat bolan sirk sungaty hem dikeldilýär. Aşgabatdaky dowlet sirki binasynyň durky täzelenenden soňra şu ýylyň 23-nji aprelinde bu sungaty söýýänler, oňa sarpa goýýanlar üçin gapylaryny giňden açar.

Hormatly Ministrler Kabinetiniň agzalary! Hormatly adamlar! Gazanylan ajaýyp üstünlikler bizi birjik-de arkaýynlaşdyrmaly däl. Biz başyny başlan işlerimizi şu ýyl hem olaryň depginini peseltmän dowam etdirmelidiris. Ýene-de bary-ýogy dokuz aýdan ýubileý ýyly – ýurdumyzyň Garaşsyzlyk gününüň şanly 20 ýyllygynyň baýram ediljek ýyly başlanar. Biz bu şanly senäni diňe bir baýramçylyk çäreleri bilen däl-de, eýsem ahli ugurlarda gazanan ajaýyp üstünliklerimiz, ýeten belent sepgitlerimiz bilen hem dabaraly ýagdaýda bellemelidiris. Azat, erkin, Garaşsyz, baky Bitarap döwletiň öz baýlyklaryna, milli gymmatlyklaryna we halkynyň synmaz erkine daýanyp, taryh üçin örän gysga döwrüň içinde öz ösüşinde nähili belent sepgitlere ýetip biljekdigini бүтін дүнýä görkezmelidiris.

Şona görä-de Ministrler Kabinetiniň Başlygynyň orunbasarlarynyň, ministrlikleriň we pudak edaralarynyň ýolbaşçylarynyň, häkimleriň ählisine ýurdumyzyň Garaşsyzlyk gününüň şanly 20 ýyllygynyň baýram ediljek ýylynda örän yokary sepgitlere ýetip, batly gadam basmak üçin we bu ýyly mynasyp garşylamak üçin şu ýyl ýurdumyzyň ykdysadyýetiniň ahli pudaklarynda bar bolan mümkinçilikleri doly ulanyp, ösüşüň yokary depginlerini üpjün etmek boýunça zerur işleri geçirmegi, ahli tagallalary etmegi tabşyryýaryn!

Türkmenistanyň Mejlisine kanun çykaryş işiniň netijeliligini has-da ýokarlandyrmagy, ykdysadyýetimiziň we jemgyýetimiziň ösüş depginini has-da ýokarlandyrmaga gönükdirilen kanunçylyk namalaryny çalt kabul etmek boýunça zerur işleri geçirmegi tabşyryýaryn.

Ýene-de bir möhüm meselä siziň ünsüňizi çekmek isleýärim.

Neşekeşlige, neşe serişdeleriniň bikanun dolanyşygyna we ýaýradylmagyna garşy diňe bir Neşelere garşy göreşmek baradaky dowlet gullugy däl-de, eýsem hemmeler bilelikde göreşmelidirler. Bu mesele biziň ýurdumyzyň içeri syýasatynyň möhüm meseleleriniň biridir.

Ýurdumyzda demokratiýany we ösüş ýörelgelerini pugtalandyrmaga ýardam beryän özgertmeleriň üstünlikli amala aşyrylýan häzirkiki döwründe neşe serişdeleri bilen bagly meseleler biziň başlangyçlarymyzy durmuşa geçirmekde bökdençlikleri döredyär. Biziň jemgyýetimiz,

ýurdumyzyň jemgyýetçilik guramalary, gazet-zurnallar, telewideniýe we beýleki köpçülikleýin habar beriş serişdeleri neşekeşlige, neşe serişdelerini ýaýradyjylara we neşe söwdasyny edýänlere garşy alnyp barylýan göreşde ilkinji hatarlarda bolmalydyrlar. Bu uly yowuz bela garşy göreşde ähli bar bolan serişdeleri we mümkinçilikleri ulanmak, bu göreşe ähli halkymyzy çekmek zerurdyr.

Umumymilli «Galkynyş» hereketine girýän jemgyýetçilik guramalarynyň, telewideniýäniň we radionyň ýolbaşçylarynyň, gazet-zurnalaryň redaktorlarynyň bu göreşe işjeň goşulyp, netijeli hereket edyändikleri entek görünmeýär. Şonuň üçin hem käbir etraplarda bu yowuz bela garşy alnyp barylýan göreş öz garaşylýan netijelerini bermeyär. Neşekeşlige garşy göreşmegiň köpçülikleýin bedenterbiýäni we sporty ösdürmek, ilatyň, aýratyn hem, ýaşlaryň arasynda sagdyn ýaşaýyş-durmuş ýörelgelerini wagyz etmek we ornaşdyrmak, beden taýdan sagdyn we ruhy taýdan kämil ýaş nesli terbiýelemek ýaly netijeli usullaryny giňden ulanmaly. Häzirki döwürde biz bedenterbiýäni we sporty ösdürmegi dowlet syýasatymyzyň möhüm ugurlarynyň biri hasaplaýarys. Dowletimiz bedenterbiýäni we sporty ösdürmek üçin ägirt uly möçberde maddy we maliýe serişdelerini goýbaryr.

Obalaryň, şäherçeleriň, şäherleriň we etrap merkezleriniň ilatynyň ýaşaýyş-durmuş şertlerini özgertmek boýunça Milli maksatnamamyza laýyklykda, ýurdumyzda 75 müň orunlyk 200-den gowrak sport mekdebi, 100-den gowrak iri sport desgalary gurulýar, bar bolan sport meydançalarynyň we desgalarynyň durky täzelenýär. Häzirki döwürde biz her bir welaýat merkezinde sportuň dürli görnüşleri bilen meşgullanmaga mümkinçilik berýän otaglar toplumy bolan hem-de myhmanhanaly 10 müň orunlyk häzirkizaman stadionyny we halkara standartlaryna laýyklykda enjamlaşdyrylan beýleki iri sport desgalarynyň birnaçesini gurup, ulanmaga berdik.

Bar bolan sport desgalaryny, sport ulgamlaryny netijeli ulanmaly. Bu sport desgalarynyň ählisiniň olara eýeçilik gözi bilen garaýan, öz işine ýokary jogapkärçilikli çemeleşýän eýeleri, ýagny ýolbaşçylary bolmalydyr. Bu desgalaryň ählisinde arassaçylyk kadalary berk berjaý edilmelidir we tertip-düzgün talabalaýyk saklanmalydyr.

Häzir ähli welaýatlarda iň häzirkizaman enjamlar bilen enjamlaşdyrylan, halkara standartlaryna laýyk gelýän stadionlar bar. Ähli welaýatlaryň häkimlerine hem-de syýahatçylyk we sport boýunça degişli ýolbaşçylara şol stadionlarda welaýatlaryň sport toparlarynyň ýaryşlaryny oňat däbe öwürüp, her ýyl yzygiderli geçirmegi tabşyryýaryn. Welaýatda ýeňiji bolan sport toparlary bolsa her ýyl Bütindünýä saglyk güni mynasybetli paýtagtymyz Aşgabatda geçirilýän sport ýaryşlaryna gatnaşsynlar.

Hormatly Ministrler Kabinetiniň agzalary! Hormatly adamlar! Mejlisiň ahyrynda ýurdumyzyň ýylyň birinji çärýeginiň netijeleri boýunça sosial- ykdysady ösüşiniň ýokary depginleri dowletiniň we jemgyýetiň strategik ösüşi boýunça biziň saýlap alan ýolumyza ygrarlydygymyzyň aýdyň subutnamasydyr, diýmek, bu ugra gyşarnyksyz eýermek arkaly biz täze Galkynyş we beýik özgertmeler eýýamynda Watanymyzyň belent sepgitleri eýelemek baradaky ägirt uly bellänlerine ýeteris.

Şunuň bilen Ministrler Kabinetiniň şu günki mejlisini geçirip gutarýarys.

Siziň ähliňize berk jan saglyk, abadançylyk, rowaçlyk we alyp barýan işleriňizde uly üstünlikler arzuw edýärin!



Halkara gaz kongresine we bu çärä bagyşlanan halkara sergisine gatnaşyjylara (13.04.2010 ý.)

Hormatly myhmanlar! Gadyrly dostlar! Sizi Garaşsyz, hemişelik Bitarap Türkmenistanda ilkinji gezek geçirilýän halkara gaz kongresiniň we onuň bilen bagly halkara sergisiniň açylmagy bilen tüýs ýürekden gutlaýaryn! Serginiň we kongresiň işine üstünlik hem-de özara bähbitli hyzmatdaşlygyň taze sepgitlerine badalga bermegini arzuw edýärim!

Ýurdumyzda ilkinji gezek geçirilýän bu halkara kongresiniň şeýle uly wekilçilikli düzümi Türkmenistanyň dünýäniň iri, kuwwatly gaz dowletleriniň hataryna girýändigine şaýatlyk edýär. Uglewodorog serişdelerine baý Türkmenistan Watanymyz netijeli halkara hyzmatdaşlygy üçin hemişe açykdyr.

Birleşen Milletler Guramasynyň Baş Assambleýasynyň 64-nji sessiýasynyň geçen günlerinde türkmen wekiliýeti aýratyn üns merkezinde boldy. Bize birnäçe ýurtlaryň dowlet baştutanlaryndan, abraýly halkara guramalaryndan, dünýäniň iri kompaniýalarynyň ýolbaşçylaryndan ikitaraplaýyn gepleşikleri geçirmek üçin birnäçe teklipler gelip gowuşdy. Munuň özi soňky ýyllarda Türkmenistanyň halkara abraýynyň barha artýandygynyň ykrar edilmegidir, ýurdumyzyň daşary syýasatynyň bütin dünýäde goldaw tapýandygynyň subutnamasydyr.

Geçen ýylyň ahyrynda ulanmaga berlen, «asyryň gurluşygy» adyny alan Türkmenistan–Hytaý gaz geçirijisi, goňşy döwlet bolan Eýran Yslam Respublikasyna gazy ikinji ugur boýunça akdyrmaga mümkinçilik beren Döwletabat–Sarahs–Hangeran gaz geçirijisi özara bähbitli hyzmatdaşlykdan gözbaş alan we rowaçlyk tapan dowletli tutumlardyr.

Hormatly halkara kongresine we serga gatnaşyjylar! Türkmenistan uglewodorod serişdelerini çykarmaga, gaýtadan işlemäge, şeýle hem önümçilige häzirkizaman enjamlaryny we ýokary derejeli tilsimatlary orhaşdyrmaga, gaz pudagynyň kärhanalaryny tehniki taýdan enjamlaşdyrmaga, täze gaz geçirijilerini gurmaga, bar bolan gaz geçirijilerini döwrebaplaşdyrmaga aýratyn uly ähmiýet berýär.

Geçen ýylyň sentýabr aýynda Aşgabatda geçirilen halkara biznes forumyna gatnaşan maýadarlaryň we iri kompaniýalaryň biziň ýurdumyz bilen dürli ulgamlar boýunça, şol sanda nebitgaz pudagynda hem hyzmatdaşlyk etmäge uly isleg bildirmekleri Türkmenistanyň maýa goýmak üçin ygtybarly ýurt saýylýandygyna güwä geçýär.

Günorta Ýolöten–Osman ýataklary dünýäde iri gaz ýataklarynyň biridir. Bu iri gaz ýataklaryny özleşdirmek boýunça daşary ýurt kompaniýalarynyň birbada birnäçesi bilen umumy bahasy 9 milliard 700 million amerikan dollaryna barabar şertnamalaryň baglaşylmagy, ykdysady maksatly desgalara köp möçberde serişdeleriň goýberilmegi Türkmenistanyň tebigy gazynyň hyrydarlarynyň has-da artmagyna, ýurdumyza maýadarlaryň işjeň çekilmeğine oňyn täsir etjekdigi şübhesizdir.

Türkmenistanyň nebitgaz senagatyny ösdürmegiň 2030-njy ýyla çenli döwür üçin maksatnamasyna laýyklykda, tebigy gazy gaýtadan işleyän, gaz kondensaty we suwuklandyrylan gaz alynýan kuwwatlyklaryň ençemesi gurlup, ulanmağa berilýär. Bu bolsa ýurdumyzyň ykdysadyýetiniň has-da berkemegine ýardam edýär.

Hormatly myhmanlar! Gadyrly dostlar! Bu halkara kongresiniň energiýa serişdelerini dünýä bazarlaryna durnukly we uzakmöhletleýin esasyda çykarmak üçin turbageçirijileriň köpugurly ulgamlaryny döretmek, bu meseleler bilen baglanyşykly täze halkara şertnamalaryny baglaşmak, ýangyç-çig mal serişdelerini iberijiler üçin hem, sarp edijiler üçin hem bähbitli peýdalanylmagyny üpjün etmek ýaly denhukuklylyk esasyda alnyp barylýan işlerde oňyn netije berjekdigine umyt edýärim.

Şeýle hem halkara kongresiň we serginiň özara pikir, tejribe, maglumat alyşmaga, maslahatlaşmaga uly mümkinçilik berjekdigine we siziň halkara hyzmatdaşlygyny ösdürmäge ginişleýin çemeleşip, netijeli çözümler tapjakdygynyza ynanýaryn.

Siziň ähliňizi Türkmenistanda halkara gaz kongresiniň we bu çärä bagyşlanan halkara serginiň açylmagy bilen ýene-de bir gezek tüýs ýürekden gutlaýaryn! Siziň her biriňize berk jan saglygyny, uzak ömür, işinizde uly üstünlikler arzuw edýärim!



Awstriýanyň Wena şäheriniň Aşgabatdaky Medeniýet günlerine gatnaşyjylara (15.04.2010 ý.)

Hormatly adamlar! Gadyrly myhmanlar! Sizi Wena şäheriniň Aşgabatdaky Medeniýet günleriniň başlanmagy bilen tüýs ýürekden mähirli gutlaýaryn! Siziň her biriňize berk jan saglygyny, maşgala abadançylygyny, döredijilik ylhamlaryňyzyň gaýnap-joşmagyny arzuw edýärim!

Beýik Galkynyş eýýamynda Türkmenistanyň we Awstriýanyň halklaryny mäkäm dostluk gatnaşyklary birleşdirýär.

Iki halkyň medeniýetiniň hem-de sungatynyň kämilleşmegine özboluşly goşant goşjak bu halkara çäresi biziň ýurtlarymyzyň arasyndaky köpugurly hyzmatdaşlygyň, medeni gatnaşyklaryň has ýokary derejelere göteriljekdiginden nyşandyr.

Häzirki döwürde iki dostlukly döwletiň arasyndaky hoşniýetli gatnaşyklaryň mazmuny hil taýdan düýpgöter özgerdi. Biziň ýurtlarymyzda geçirilýän halkara çärelerine dürli ýurtlarda zähmet çekýän hünärmenleriň, şol sanda medeniýet we sungat ussatlarynyň gatnaşmaklary munuň aýdyň subutnamasydyr.

Hormatly dostlar! Geçen ýyl «Galkynyş» ady bilen türkmen-awstriýa bilelikdäki simfoniki orkestriniň döredilendigini we onuň konsertiniň örän guramaçylykly geçirilendigini aýratyn nygtasym gelýär. Munuň özi türkmen medeniýetini dünýä wagyz etmek, şeýle hem Ýewropa döwletleriniň medeniýeti bilen türkmen halkyny giňden tanyşdyrmak işiniň örän sazlaşykly ýola goýulmagyna mümkinçilik berýär. Çünki medeniýet günleriniň çäklerinde geçirilýän çäreler iki ýurduň halklarynyň birek-biregi has ýakyndan tanamagyna, milletleriň dostlaşmagyna we ysnyşmagyna özboluşly täsir edýär.

Türkmenistanyň we Awstriýa Respublikasynyň arasynda örän giň we köpugurly hyzmatdaşlyk ýola goýulýar. Soňky ýyllaryň dowamynda iki ýurduň arasynda gol çekilen ikitaraplaýyn resminamalar hem muňa aýdyň şaýatlyk edýär. Häzirki geçirilýän

halkara çäresi bolsa biziň halklarymyzyň medeni gatnaşyklarynyň barha ösýändiginiň, kemala gelen dostluk gatnaşyklarynyň has-da pugtalanýandygynyň aýdyň subutnamasydyr.

Hormatly adamlar! Gadyrly myhmanlar! Sizi Wena şäheriniň Aşgabatdaky Medeniýet günleriniň açylmagy bilen ýene-de bir gezek tüýs ýürekden mähirli gutlaýaryn! Türkmenistan bilen Awstriýa Respublikasynyň halklarynyň arasyndaky dostluk gatnaşyklarynyň geljekde has-da pajarlap ösjekdigine pugta ynanyaryn. Siziň her biriňize uzak ömür, maşgala ojaklaryňyzyň abadan bolmagyny, rowaçlyk we egsilmez bagt, üstünlikli çykyşlary arzuw edýärim.



Türkmenistanyň Döwlet migrasiýa gullugynyň döredilmeginiň 7 ýyllygy mynasybetli migrasiýa gullugynyň harby gullukçylaryna we işgärlerine gutlag (17.04.2010 ý.)

Türkmenistanyň Döwlet migrasiýa gullugynyň harby gullukçylary we işgärleri! Siziň ähliňizi Türkmenistanyň Döwlet migrasiýa gullugynyň döredilmeginiň 7 ýyllygy mynasybetli tüýs ýürekden gutlaýaryn. Täze Galkynyş we beýik özgertmeler eýýamynda Türkmenistanyň migrasiýa babatdaky syýasatyny amala aşyrmakda gelipçykyň borçlaryny ýerine ýetirmekde, eziz Watanymyzyň, halkymyzyň bähbitlerini goramakda, ýurdumyzyň migrasiýa babatdaky möhüm wezipelerini durmuşa geçirmekde siziň her biriňize uly üstünlikleri arzuw edýärim.

Garaşsyz, baky Bitarap Watanymyzyň berkararlygynyň barha pugtalanýan ýyllarynda döredilen Türkmenistanyň Döwlet migrasiýa gullugy ýurdumyzyň migrasiýa babatdaky syýasatyny durmuşa geçirmegi üpjün etmekde, migrasiýa bilen bagly bikanun hereketleri ýüze çykarmakda, olaryň önüni almakda we ýurduň içerki zähmet bazaryny, migrasiýa babatda döwletimiziň milli bähbitlerini goramakda, raýatlaryň ýurdumyzyň çäginde kanunalaýyk gelip-gitmegini üpjün etmekde uly işleri bitirýär. Täze Galkynyş we beýik özgertmeler eýýamynda durmuşa geçirilýän ýurt we halkara möçberindäki tutumly bu işlere hem-de mähriban halkymyz we dünýä halklary üçin bähbitli işlere özleriniň mynasyp goşantlaryny goşýan Türkmenistanyň Döwlet migrasiýa gullugynyň şahsy düzümine minnetdarlygyny bildirýärim.

Geçen gysga döwürde gullugyň harby gullukçylarynyň öz işlerine ýüklenen wezipe borçlaryna dogry düşünişip, iň kämil tehnikalardan peýdalanmak bilen, Türkmenistanyň Döwlet serhedindäki gözegçilik-geçiriş ýerlerinde migrasiýa gözegçiligini guramakda, raýatlarymyzyň daşary ýurtlara gitmegi we ýurdumyza gelmegi

üçin pasportlary resmileşdirmekde, döwletimize gelen ähli daşary ýurt raýatlaryny we raýatlygy bolmadyk adamlary bolýan ýerleri boýunça hasaba almakda, olara ýurda gelmek we ýurtdan gitmek üçin wizalary, wagtlaýyn işlemek üçin rugsatnamalary bermekde dünýä standartlaryna laýyk alyp barýan işleri aýratyn bellemäge mynasypdyr.

Türkmenistanyň Döwlet migrasiýa gullugynyň edaralarynyň merdana gullukçylary täze Galkynyş we beýik özgertmeler zamanamyzyň ýörelgelerine eýerip, döwletimiziň migrasiýa babatda milli bähbitlerini goramak ugrunda hemişe ak ýürekden gulluk edýärler. Şonuň üçin hem olar uly abraýa, hormat-sylaga mynasyp bolýarlar.

Bu gün siziň önünüzde alyp barýan işleriňizi has-da kämilleşdirmek, bu ugurda bütin dünýädäki tejribäni özleşdirmek, öz işine ökde, sowatly, daşary ýurt dillerini bilýän, düzgün-nyzamly we kalby päk, Garaşsyz, baky Bitarap Türkmenistan döwletimize gelen myhmany güler ýüz bilen garşylamagy başaryan hünärmenleri taýýarlamak ýaly möhüm we jogapkärli wezipeler durýar. Bu wezipeleri öz zehiniňizi we gaýratyňyzy birjik-de gaýgyрман, ussatlyk bilen doly ýerine ýetirjekdigiňize berk ynanyryn.

Hormatly migrasiýa gullugynyň harby gullukçylary we işgärleri! Siziň ähliňizi Türkmenistanyň Döwlet migrasiýa gullugynyň döredilmeginiň 7 ýyllygy mynasybetli ýene-de bir gezek tüýs ýürekden gutlaýaryn. Ata Watanymyzyň döwlet berkararlygyny pugtalandyrmakda, ýurdumyzyň asudalygyny, halkymyzyň we jemgyýetimiziň howpsuzlygyny üpjün etmekde alyp barýan asyly we hormatly işiňizde size mydama üstünlükleriň hemra bolmagyny, berk jan saglygyny, uzak ömür, maşgala abadançylygyny arzuw edýärim.



«Adamzadyň ruhy hazynasy» atly amaly- -haşam sungatynyň eserleriniň halkara sergisine we milli folklor festiwalyna gatnaşyjylara

(21.04.2010 ý.)

Hormatly halkara amaly-haşam sungatynyň eserleriniň sergisine we milli folklor festiwalyna gatnaşyjylar! Gadyrly watandaşlar! Sizi Türkmenistanda geçirilýän suratkeşleriň, zergärleriň işleriniň halkara sergisiniň, şeýle hem milli folklor festiwalynyň açylmagy bilen tüýs ýürekden gutlaýaryn. Dünýä halklarynyň medeniýetiniň we sungatynyň has-da baýlaşmagyna we kämilleşmegine saldamly goşant goşjak bu halkara medeni çäresiniň işine uly üstünlikler arzuw edýärim!

Sizi Garaşsyz, baky Bitarap Türkmenistanda – myhmansöýer türkmen topragynda dünýä sungatynyň nusgalyk eserleriniň halkara sergisinde hoş gördük! Onlarça döwletiň sungat wekilleriniň gatnaşmagynda geçirilýän bu halkara sergisi doganlyk halklarynyň ruhy dünýäsini baýlaşdyryp, olary bir-birine has-da ýakynlaşdyrýar, sungat ussatlarynyň bir-biri bilen tejribe alyşmaklaryna ýardam berýär. Täze Galkynyş zamanasynda halkymyzyň ruhy gymmatlyklaryna öwrülen kämil sungat eserleriniň döredilmegi, Aşgabat şäherinde we ýurdumyzyň welaýatlarynda dünýä ülnülerine laýyk gelýän medeni maksatly binalaryň yzygiderli gurulmagy türkmen medeniýetiniň we sungatynyň has-da gülläp ösmegine, onuň milli aýratynlyklarynyň Ýer ýüzünde giňden wagyz edilmegine uly mümkinçilikleri döretdi.

Türkmenistanda halkara ylmy maslahatlaryny, festiwallaryny we sergilerini guramak we olary ýokary derejede geçirmek indi özboluşly döpleriniň birine öwrüldi. Bu çäreler dünýäniň onlarça döwletlerinden ýüzlerçe adam gatnaşýar. Şonuň bilen birlikde, biziň medeniýet we sungat ussatlarymyz hem daşary ýurtlarda geçirilýän halkara medeni çärelerine yzygiderli gatnaşyp, türkmen medeniýetiniň we sungatynyň gazananlaryny dünýä ýüzüne ýaýmakda uly hyzmatlary bitirýärler.

Garaşsyz Watanymyzda ruhy gymmatlyklara, dünýä halklarynyň özboluşly döp-dessurlaryna, çeper döredijilige uly hormat goýulýar. Halkymyzyň taryhy alymlarymyz tarapyndan içgin öwenilýär, wagyz edilýär. Sahawatly türkmen topragy dünýäde deňi-taýy bolmadyk meşhur halyalaryň, şaý-sepleriň, zergärçilik, külalçylyk sungatynyň, bedew atlaryň asyl mekanydyr. Bu Watanda ata-babalarymyzyň ruhy keramaty döredilipdir, bu toprakda oguzlar nesliniň ençeme şöhratly ärleri, şalary-soltanlary, adyl hökümdarlary ýaşapdyrlar. Şol ägirtlerden miras galan milli sungatymyzyň meşhur ýol-ýodasy, milli äheňleri halkymyzyň sungat ussatlarynyň döredýän ajaýyp eserlerinde şu günler hem dowam edýär. Halkymyzyň amaly-haşam sungaty, aýdym-sazy gadymy döwürlerden bäri özüniň ýokary çeperçiligi, özboluşlylygy bilen şöhratlanýar. Sungat ynsan kalbyny, onuň ruhy dünýäsini joşdurýar, durmuşa, ýaşayşa bolan höwesini artdyrýar. Munuň şeýledigine siz täze açylýan serginiň we folklor festiwalynyň işine gatnaşanyňyzda hem göz ýetirersiňiz. Şeýle hem siz türkmen medeniýetiniň we sungatynyň täze Galkynyş zamanasynda ýeten belent sepgitleri bilen has ýakyndan tanşarsyňyz.

Ata-babalarymyzyň çuň paýhasy bize beýik özgertmeleri amala aşyrmaga, genji-hazynamyza öwrülen baý mirasymyz täze, belent sepgitlere ýetmäge, şöhratly taryhymyz bolsa ertirki güne has ynamly gadam urmaga ýardam berýär.

Täze Galkynyş zamanasynda Türkmenistan döwletimiziň medeniýetini, sungatyny, milli mirasyny we döp-dessurlaryny ösüşiň täze derejelerine götermäge gönükdirilen uly işler amala aşyrylýar. Türkmen halkynyň ryhy taýdan galkynan zamanasynda şekillendiriş, heýkeltaraşlyk, amaly-haşam, aýdym-saz sungaty yzygiderli ösýär. Türkmenistanda suratkeşleriň we zergärleriň, heýkeltaraşlaryň, aýdymçylaryň, sazandalaryň täze-täze eserleri döretmekleri üçin giň mümkinçilikler döredilýär.

Garaşsyz Türkmenistanyň şekillendiriş sungatynda nakgaşlygyň, heýkeltaraşlygyň, zergärçiligiň milli mekdebiniň döreýändigini, saz sungatymyzda bolsa türkmeniň özboluşly, milli äheňlerine ýugrulan ilhalar şirin sazalarynyň milletimiziň kalbynyň owazy

bolup ýaňlanýandygy bizi buýsandyrýar. Bu halkara sergisinde we folklor festiwalynda hem diňe bir türkmen halkynyň däl, eýsem Ýer ýüzüniň dürli halklarynyň amaly-haşam we folklor sungatynyň ajaýyp eserleriniň görkeziljekdigi has-da guwandyrjydyr.

Hormatly halkara sergisine we folklor festiwalyna gatnaşyjylar! Amaly-haşam sungatynyň eserleriniň halkara sergisiniň hem-de «Adamzadyň ruhy hazynasy» atly milli folklor festiwalynyň açylmagy bilen siziň ähliňizi ýene-de bir gezek tüýs ýürekden gutlaýaryn! Size döredijilik üstünliklerini, berk jan saglygyny we bagtyýarlyk arzuw edýärim!



«Türkmen bedewi we dünýäniň atşynaslyk sungaty» atly II halkara ylmy maslahata gatnaşyjylara

(22.04.2010 ý.)

Hormatly alymlar! Halkara maslahatyna gatnaşýan gadyrly myhmanlar! Sizi şöhraty dünýä ýaň salýan türkmen bedewlerine bagyşlanyp geçirilýän «Türkmen bedewi we dünýäniň atşynaslyk sungaty» atly II halkara ylmy maslahatyň açylmagy bilen tüýs ýürekden gutlaýaryn. Gadymy döwürlerden bäri türkmen halkyny dünýä tanadyp gelýän, mertebesiniň beýgelmegine özboluşly goşant goşan türkmen bedewleriniň döreýiş taryhyny we özboluşly türkmen atşynaslyk sungatyny hemmetaraplaýyn öwrenmekde halkara ylmy maslahatynyň işine rowaçlyk arzuw edýärim.

Gadyrly dostlar! Bedew türkmeniň könlüniň täjidir, toý-baýramlarynyň bezegidir. Türkmen bedewleriniň täsin taryhy öz gözbaşyny münýýllyklaryň jümmüşinden – neolit, eneolit we бүрүнч еýýamlaryndan alyp gaýdýar. Çünki bedew türkmen halkynyň ykbaly we taryhy bilen aýrylmaz baglanyşyklydyr, atşynaslyk sungatyna türkmen halkynyň kämil dünýägaraýşy, çuň pelsepesi siňendir.

Gadymy taryhy ýazgylarda, edebi gymmatlyklarda, «Ganatly bedew», «Behişdi bedew», «Daglaryň gerşinde ýaşaýan bedew» ýaly meňzetmeler bilen ýatlanylýan bedewler ýigitleriň iň ýakyn hemrasy, wepaly ýoldaşy, uçar ganaty saýylypdyr, ar-namyslylygyň, merdanalygyň, watansöýüjiligiň özboluşly mysalyna öwrülipdir.

Türkmen halky bürgüt gaýratly, laçyn ganatly, gyz kamatly atyna bolan söýgüsini, hormatyny, guwanjyny we buýsanjyny ýokary derejede wasp edýär. Hut şonuň üçin hem söz ussatlarymyz bedewleriň haýran galdyryjy hereketlerini, gözelligini, taýsyzlygyny öz döredijiligine siňdiripdirler. Ynsan bilen bedew atyň arasyndaky dostluk, wepadarlyk gatnaşyklary ussatlyk bilen beýan edilen ajaýyp eserler, münýýllyklaryň dowamynda at bilen baglanyşykly «At – adamyň syrdaşy», «Atym bar – ganatym bar», «At agynan ýerinde toý bolar», «At ýigidiň myrady» ýaly many-mazmuna eýlenen nakyllar döredilipdir.

Türkmenistanyň Milli baýramlarynda türkmen ýigitleriniň ussatlyk bilen ýerine ýetirýän «Telpek gapdy», «Çowgan», «Owlak gapdy» ýaly at üstündäki gadymy milli oýunlary ýatdan çykmaýak täsirleri galdyrýar, egsilmez ruhy lezzet berýär. Türkmen bedewleriniň bu gün ýyndamlykda, owadanlykda dünýäniň aýlawlaryny baglaýandygyny, бүтін дүнýä we halkara sergilerinde, gözellik bäsleşiklerinde hemişe ýokary derejeli baýraklara, sylagly orunlara mynasyp bolup, adamzat kalbyny heýjana salýandygyny ýatlap geçmek buýsançlydyr.

Hormatly alymlar! Ýörände seýkin basyp, çapanda ýerläp uçýan bedewlerimiziň ajaýypdan näzik owadanlygynda, duýgurlygynda, ýüwrükliginde, wepalylygynda türkmen atşynaslarynyň yhlasly zähmeti ýatandyr. Türkmen atşynaslyk sungaty täze Galkynyş eýýamynda has hem beýik derejelere eýe bolýar. Ýyllaryň, asyrlaryň, müňýyllyklaryň dowamynda alnyp barlan tohumçylyk işiniň netijesinde emele gelen ajaýyp ahalteke bedewleriniň, türkmen seýisçilik sungatynyň kemala gelen gadymy türkmen topragynda – Aşgabat şäherinde ýörite atçylyk toplumynyň gurulmagy, Türkmen döwlet aýlawynyň durkunyň häzirki zamanyň talaplaryna laýyklykda düýpgöter täzedan abadanlaşdyrylyp, ulanmaga berilmegi muny doly tassyklaýar. Häzir welaýatlarymyzyň ählisinde gurulýan döwrebap aýlawlar täze Galkynyş we beýik özgertmeler zamanamyzda türkmen atşynaslyk sungatyny mundan beýläk-de ösdürmek, saýlama türkmen bedewleriniň tohumçylyk işini kämilleşdirmek, arassa ganly tohum atlary ýetişdirmek we olaryň şan-şöhratyny dünýä ýaýratmak bilen baglanyşykly hemmetaraplaýyn işleriň alnyp barylýandygyny görkezýär.

Hormatly adamlar! Halkara maslahatyna gatnaşýan gadyrly myhmanlar! Sizi «Türkmen bedewi we dünýäniň atşynaslyk sungaty» atly II halkara maslahatynyň açylmagy bilen ýene-de bir gezek tüýs ýürekden gutlaýaryn. Size berk jan saglygyny, maşgala abadançylygyny we işde uly üstünlikleri arzuw edýärin. Halkara ylmy maslahatynyň gözelliginde, ýyndamlykda, çydamlylykda, ynsan deýin duýgurlykda бүтін Zeminde deňi-taýy bolmadyk türkmen bedewleriniň şan-şöhratyny has-da belende göterjekdigine, türkmen atşynaslyk sungatyny täze rowaçlyklara beslejekdigine ynanyaryn.



Türkmen bedewiniň baýramy mynasybetli Türkmenistanyň ussat atşynaslaryna, seýislerine, bedew janköýerlerine we ähli halkyna gutlag

(24.04.2010 ý.)

Eziz watandaşlar! Hormatly atşynaslar, seýisler, bedew janköýerleri! Sizi türkmen halkynyň milli baýramy – şöhraty dünýä dolan, ata-bablarymyzyň synmaz ruhuna medet, kalbyna ganat beren Türkmen bedewiniň baýramy mynasybetli tüýs ýürekden gutlaýaryn! Size jan saglygyny, maşgala ojaklaryňyzyň abadançylygyny, çekýän asyly işleriňizde uly üstünlikleri arzuw edýärim.

Dünýäniň in gadymy halklarynyň biri bolan türkmen halkynyň milli gymmatlyklarynyň biri hem gamyşgulak bedewlerdir. Ýörände seýkin basyp, çapanda ýelden ýüwürük atlarymyz toý-baýramlarymyzyň bezegidir, halkymyzyň köňül ganatydyr, milli buýsanjymyzdyr. Dal bedewlerimiziň ajaýypdan näzik owadanlygy, duýgurlygy, ýüwürükligi, mähribanlygy ata-babalarymyzyň tükeniksiz aladalarynyň miwesidir we ol biziň şu günlerimize gelip ýeten inçe sungatdyr.

Taryhy geçmişde türkmeniň beýik şalary, soltanlary we meşhur serkerdeleri özleriniň algyr bürgüt kimin söweşe giren bedewleri bilen dünýä ýaň salan beýik ýeňişleri gazanypdyrlar.

Goja taryhda halkymyza synmaz şöhrat getiren behişi bedewlerimiziň at-owazasy Garaşsyzlyk ýyllarynda täzeden dikeldilip, toý-dabaralarymyzyň bezegi boldy we bu gün gозzelligiň ajaýyp nusgasyna öwrülen bedewlerimiz türkmen kowmunyň, bagtyýar nesillerimiziň buýsanjyna öwrüldi.

Täze Galkynyş we beýik özgertmeler zamanasynda biz asyrlar boýy dünýäde şöhrat gazanyp gelýän ajaýyp tohum atlarymyzyň ösdürilip ýetişdirilmegine aýratyn üns berip, şan-şöhratyny has-da belende göterýäris.

Hormatly atşynaslar, ussat seýisler! Siz täze Galkynyş we beýik özgertmeler zamanasynda joşgun bilen ýadawsyz zähmet çekip,

türkmeniň atçylyk sungatyny ösdürmekde, ahalteke bedewleriniň tohum arassalygyny saklamakda, dünýädäki şöhratyny has-da belende galdyrmakda uly işler bitirýärsiňiz.

Eziz Diýarymyzda tutulýan dabaraly toýlarda türkmen ýigitleriniň ussatlyk bilen ýerine ýetirýän at üstündäki täsin oýunlary ýatdan çykmaýjak täsir galdyrýar hem-de olaryň ezberlik bilen erk edýän ajaýyp bedewlerine bolan buýsanjymyzy has-da artdyrýar.

Size arzyly hünäriňizde gazanýan ajaýyp zähmet ýeňişleriňiz üçin minnetdarlygymy bildirýärim. Gadymy rowaýatlarda waspy ýetirilen, türkmeniň öz kalby deýin gözelligiň, arassalygyň nusgasy hökmünde ykrar edilen behişi bedewlerimiz müňýyllyklaryň dowamynda halkymyzyň siňdiren yhlasynyň netijesidir. Siziň bu ugurda gazanýan üstünlikleriňize, atşynaslyk sungatyny has-da ösdürmekde alyp barýan asyly işleriňize bu gün ähli halkymyz guwanýar.

Geljekde-de buýsanjymyza buýsanç goşýan, köňüllerimize ylham berýän bedew atlarymyzyň – dabarasy dag aşan şöhratly Ýanardag, Pyýada, Gökhan, Polatly ýaly behişi bedewlerimiziň köp bolmagyny, türkmeniň mukaddes, halal atşynaslyk sungatynyň has-da belende görterilmegini, ýaş seýisleri terbiýeläp, bu beýik milli sungatymyzyň nesilden-nesle geçmegi ugrunda çekýän tutanýerli zähmetiňizde uly üstünlikler gazanmagyňyzy arzuw edýärim.

Halkymyzyň atşynaslyk sungatyny ösdürmekde gazanylýan üstünlikler biziň Garaşsyz, baky Bitarap Türkmenistan döwletimizde ajaýyp ahalteke atlarymyza goýýan belent sarpamyzyň, hormatymyzyň we çäksiz söýgimiziň aýdyň mysalydyr.

Mähriban ildeşler! Hormatly atşynaslar! Siziň ähliňizi toý-baýramlarymyzyň bezegi bolan behişi bedewlerimiziň şanyna tutýan milli toýumyz – Türkmen bedewiniň baýramy mynasybetli ýene-de bir gezek tüýs ýürekden gutlaýaryn! Täze Galkynyş we beýik özgertmeler zamanasynda Watanymyzyň gülläp ösmeginiň hatyrasyna çekýän zähmetiňizde size uly rowaçlyklar arzuw edýärim! Türkmen bedewiniň baýramy gutly bolsun, toýlaryňyz toýa ulaşsyn, mähriban adamlar!



Dünýä türkmenleriniň «Özgeriş ülkesi – türkmen ýaýlasy» atly III halkara festiwalyna gatnaşyjylara

(27.04.2010 ý.)

Hormatly myhmanlar! Halkara festiwalyna gatnaşýan mähriban doganlar! Sizi ajaýyp türkmen ýaýlasynda – Ahal welaýatynyň Ak bugdaý etrabynda Dünýä türkmenleriniň «Özgeriş ülkesi – türkmen ýaýlasy» atly III halkara festiwalynyň açylmagy bilen tüýs ýürekden gutlaýaryn! Umumadamzat siwilizasiýasynda mynasyp orun alan türkmen medeniýetiniň, milli döredijiligiň gymmatyny, onuň ynsanperwer many-mazmunyny açyp görkezjek bu festiwalıň netijeli hem-de täsirli bolmagyny arzuw edýärim!

Hormatly myhmanlar! Garaşsyz, baky Bitarap Türkmenistan döwletimizde diňe bir häzirki nesline däl, eýsem geljekki nesilleriň hem eşretli durmuşda ýaşamagy üçin, täze Galkynyş, beýik özgertmeler zamanamyzda durmuşyň ähli ugurlarynda düýpli özgertmeler amala aşyrylýar. Milli ykdysadyýetimiziň ähli pudaklarynda bolşy ýaly, gadymy döwürlerden bäri rowaç bolan, ynsan kalbyna ruhy melhem paýlaýan milli mirasymyzyň, döredijiligiň, toý-baýramlarymyzyň gadyr-gymmaty barha artýar. Halkymyzyň baý durmuş tejribesini, münýýlyklaryň dowamynda kemala gelen ynsanperwer ýörelgelerini, pähim-paýhasyny özüne siňdiren we jemgyýetimiziň sagdynlygyna onuň täsirini ýetirýän milli gymmatlyklarymyz, nusgalyk döredijiligiň täze Galkynyş we beýik özgertmeler zamanamyzda täze rowüşde ýalkym saçar.

Eziz doganlar! Halkymyzyň bitewi milli-medeni gymmatlyklaryny gorap saklamak, öwrenmek, ösdürmek, dünýä türkmenleri bilen ylym, bilim we medeni ugurlarda gatnaşyklary mundan beýläk-de ýygjamlaşdyrmak biziň hoşmeýilli syýasatymyzda ileri tutulýan ugurlaryň biridir. Muny biziň milletimizi jebisleşdirmäge, onuň özboluşly medeni mirasyny gaýtadan dikeltmäge we бүтін dünýäde

giňden wagyz etmäge gönükdirilen başlangyçlarymyz esasynda türkmen Diýarynyň iň gözel ýerinde – ýaşyl begrese beslenen giň türkmen ýaýlasýnda agzybirligiň nyşany bolan dünýä türkmenleriniň halkara festiwallarynyň yzygiderli geçirilmegi hem aýdyňlygy bilen subut edýär.

Festiwala gatnaşýan hormatly maşgala toparlary! Bu ýyl parahatçylygyň, dünýä halklarynyň dostlugynyň, doganlygynyň, ylalaşygynyň we özara düşünişmeginiň senasy bolup ýaňlanýan festiwala Owganystanda, Eýranda, Türkiýede, Özbegistanda, Täjigistanda, Russiýa Federasiýasynda we Germaniýada ýaşaýan, şeýle hem ýurdumyzyň ähli welaýatlaryndan dosta wepalylygy, päk ýürekliligi, ynsanperwerligi öz ýörelgelerine öwren, atababalarymyzdan miras galan däp-dessurlary we urp-adatlary saklap gelýän hem-de ösdürýän türkmen maşgalalarynyň gatnaşmagy bizi has-da guwandyrýar. Birnäçe günün dowamynda Köpetdagyň etegindäki ajaýyp festiwal obasynda – sekiz ganat türkmen öýlerinde milli tagamlarymyz taýýarlanar, däp-dessurlarymyz, oýunlarymyz, senetlerimiz, köňüllere ganat bekleyän şirin mukamlar, ýakymly aýdym-sazlar ýokary ussatlyk bilen ýerine ýetiriler.

«Durmuş toýy», «Diş toýy», «Galpak toýy» ýaly milli toý däp-dessurlary, ýün daramak, keçe basmak, haly dokamak, keşde çekmek, şaý-sepleridir dürli saz gurallaryny ýasamak ýaly el hünärleri, «Keçe-keçe», «Bäş daş», «Aşyk oýny», «Monjugatdy» ýaly täsirli milli oýunlar, belent hiňňildikler, milli göreş, at üstündäki oýunlar festiwala milli öwüşgin berýär, ajaýyp mukamlar we aýdymlar myhmanlaryň kalbyna mähir we şatlyk paýlaýar, ynsan ýüreklerini birek-birege has ysnyşdyrýar.

Dünýä türkmenleriniň «Özgeriş ülkesi – türkmen ýaýlasy» atly halkara festiwaly halkymyzyň gadymy medeniýetiniň umumydünýä ähmiýetiniň mundan beýläk-de ykrar edilmeginde möhüm orny eýeleýär. Ykbalyň emri bilen dünýäniň çar künjeginde ýaşaýan türkmenleri has-da birleşdirýär we ösüp gelýän ýaş nesilde watançylyk, ynsanperwerlik ýaly belent ynsan häsiýetlerini kemala getirmekte mynasyp orny eýeleýär. Şeýle hem bu festiwalyň ýaş nesillerimizi watançylyk, halallyk, ynsanperwerlik ýaly

belent adamkärçilik sypatlarynda terbiýelemekde, olarda şöhratly geçmişimize, şu günümüze hem-de geljegimize çäksiz buýsanç we guwanç duýgularyny döretmekde bahasyna ýetip bolmajak ähmiýeti bardyr.

Hut şonuň üçin hem, milli bitewüligimizi has-da pugtalandyrmakda, jemgyýetimiziň sagdynlygyna özüniň oňyn täsirini ýetirýän baý medeniýetimizi millilige, ynsanperwerlige, ýagşylyga ýugrulan toý-baýramlarymyzy, döp-dessurlarymyzy dünýä wagyz etmekde Türkmen döwleti hiç serişde gaýgymaz. Dünýä türkmenlerini birek-birege has ýakynlaşdyrýan, nesillerimizde watançylyk, ynsanperwerlik ýaly belent häsiýetleri terbiýeleýän şeýle festiwallar, medeni-jemgyýetçilik çäreleri yzygiderli geçiriler, biziň doganlyk gatnaşyklarymyz geljekde hem giň gerimde dowam etdiriler. Milletimiziň belent adyny, mertebesini şöhratlandyrmak, dostlugy, doganlygy, ynsanperwerligi ündeýän milli gymmatlyklarymyzy, döp-dessurlarymyzy dünýä ýaýmak biziň mukaddes borjumyzdyr.

Gadyrly myhmanlar! Halkara festiwalyna gatnaşýan eziz doganlar! Sizi Türkmenistan Watanymyzyň jemgyýetçilik we medeni durmuşynda möhüm waka bolan Dünýä türkmenleriniň «Özgeriş ülkesi – türkmen ýaýlasy» atly III halkara festiwalynyň açylmagy mynasybetli ýene-de bir gezek tüýs ýürekden gutlaýaryn! Siziň her biriňize uzak ömür, maşgala abadançylygyny, egsilmez bagt, rowaçlyk we üstünlikli çykyşlary arzuw edýärim! Türkmen halkynyň doganlygynyň, jebisliginiň, agzybirliginiň mizemezligini dünýä ýaýjak, türkmen durmuşynyň gözelligine täze öwüşgin çäýjak bu festiwal uly baýramçylyk dabarasyna beslensin!



Türkmenistanyň Gahrymany, Türkmenistanyň halk artisti Maýa Kulyýewanyň 90 ýaşynyň dolmagy mynasybetli gutlag

(1.05.2010 ý.)

Hormatly Maýa Kulyýewna! Sizi 90 ýaşyňyzyň dolmagy mynasybetli tüýs ýürekden mähirli gutlaýaryn! Siz bu gün Garaşsyz, hemişelik Bitarap Türkmenistanyň sungat äleminde kethudalyk ýaşyna ýeten halypa aýdymçylarymyzyň birisiňiz. Türkmeniň görnükli sahna ussady, milli medeniýetimiziň ösmegi ugrunda uly işleri bitiren halypa hökmünde Size çuňňur hormat goýýarys.

Milli opera sungatyny dünýä ýaýmakda hem Siz ägirt uly hyzmatlary bitirdiňiz. Jadyly owazyňyzyň perwanasy bolan aýdym-saz muşdaklary Siziň labyzly sesiňizi diňläp, türkmen ýaýlasyna şoh bolup gelýän ajaýyp baharlaryň näzik deminiň, gök arçaly daglarymyzdaky çeşme-çaýlaryň, läle-reýhana bürenen sähralarymyzdaky bilbilleriň şirin mukamy bilen teşne kalplaryny gandyrdylar. Siziň owazyňyz diňe bir türkmen topragynda däl, eýsem dürli yklymlaryň dürli döwletlerinde belent hem-de buýsançly ýaňlandy. Beýik sungata durkuňyz bilen berlip, ajaýyp ussat hem-de halypa häsiýetlerini özüňizde jemläp, Siz bütin ömrüňizi, döredijilikli päk zähmetiňizi, ylhamyňyzy medeniýetimiziň gülläp ösmegine bagyşladyňyz.

Siziň özboluşly zehiniňiziň miwesi bolan ajaýyp operalar we beýleki sungat eserleri halkymyzyň kalbyna örän ýakyn we mähribandyr. Siz Hakdan berlen zehiniňiz bilen uly zähmet ýoluny geçip, belent sepgitlere ýeten sungat ussady hökmünde gujurgaýratyňyzy gaýgyрман, ýaşlara halypalyk edýärsiňiz. Siziň täze Galkynyş zamanamyzda amala aşyrýan özgertmelerimize yhlasly gatnaşyp, uly işler bitirýändigizi aýratyn belläsim gelýär.

Adamlary beýik ýeňişlere, ruhubelentlige, agzybirlige hem päklige galkyndyryp gelýän türkmen sungaty öz ussadyndan halallygy,

watansöýüjiligi we joşgunly ýürek yhlasyny talap edýär. Siz uzak ýyllaryň dowamynda sungata halal hem wepaly hyzmat etmegiň ajaýyp nusgasyny görkezdiňiz. Siziň ussatlyk bilen ýerine ýetiren her bir kämil eseriňizi diňläň we oňa tomaşa eden ýaşuly we ýaşkiçi nesliň wekilleri Size päk ýürekden alkyş aýdýarlar.

Täze Galkynyş zamanasynda sungat äleminde bitirýän uly işleriňiz üçin bu şatlykly toý günüňizde Size tüýs ýürekden minnetdarlygymy bildirýäris! Siziň ýaly ýiti zehinlerimiziň hormaty hemişe ýokarydyr.

Hormatly Maýa Kulyýewna! Men bu gün Sizi 90 ýaşyňyzyň dolmagy mynasybetli tüýs ýürekden gutlaýaryn! Size türkmen aýdym-saz sungatynyň saýrak bilbili, kethuda halypasy diýip ýüzlenýäris hem-de berk jan saglyk, uzak ömür we bagtyýarlyk arzuw edýäris!



Türkmenistanyň we Hytaý Halk Respublikasynyň wekiliýetleriniň giňeldilen düzümdäki duşuşygynda edilen çykyş

(Şanhaý ş., 2.05.2010 ý.)

Hormatly jenap Hu Szintao! Hormatly wekiliýetleriň agzalary! Ilki bilen Hytaý Halk Respublikasynyň Başlygyna ýurduňyza gelip görmäge çagyrandygy üçin minnetdarlyk bildirýärin. Türkmenistanyň wekiliýetiniň hytaý topragynda myhmansöýerlik we güler ýüz bilen garşylanandygyny, şeýle hem bu saparyň ýokary derejede guralandygyny we bilelikde netijeli işlemek üçin ähli şertleriň döredilendigini bellemek isleýärin.

Biz Hytaýa amala aşyran şu döwlet saparymyza iki ýurduň taryhy gatnaşyklaryndaky möhüm tapgyrlaýyn waka hökmünde baha berýäris. Şeýle hem bu sapar türkmen-hytaý hyzmatdaşlygynyň ähli ugurlar boýunça ösýän wagtynda amala aşyrylýar we biziň önümizde özara bähbitli hyzmatdaşlyk etmek üçin örän oňat mümkinçilikler hem-de şertler açylýar.

Şunuň bilen baglylykda, syýasy ugurda hemişe biziň gatnaşyklarymyza mahsus bolan özara düşünişmegiň hem-de birek-biregi goldamagyň derejesiniň ýokarydygy arkalaşykly türkmen-hytaý gatnaşyklaryny pugtalandyrmagyň möhüm şerti bolup hyzmat edýär.

Biz Hytaýyň Türkmenistanyň Bitaraplyk hukuk ýagdaýyna we ýurdumyzyň bu ýörelgä esaslanýan daşary syýasat ugruna hormat bilen garaýandygyna ýokary baha berýäris. Öz gezeginde Türkmenistan hytaýly hyzmatdaşlarymyz üçin möhüm bolan meselelere, şol sanda Hytaýyň çäkleriniň bütewüligine we bölünmezligine degişli meselelere öz garaýşyny hemişe takyk beýan edýär.

Biziň ýurtlarymyzyň Merkezi Aziýadaky ýagdaý boýunça hem garaýyşlary ýakyndyr: Türkmenistan hem, Hytaý Halk Respublikasy hem sebitde bähbitleriň köptaraply deňagramlylygyna we ýüze

çykýan meseleleri syýasy-diplomatik usullara eýermek bilen çözmäge esaslanýan pugta howpsuzlyk ulgamyny döretmek ugrunda çykyş edýär. Şu meselelerde Türkmenistan hem, Hytaý hem dünýä bileleşiginiň jogapkär agzalary hökmünde çykyş edip, özara arkalaşykly hereket etmegiň sebitleýin usullaryny döretmäge iş ýüzünde goşant goşýar hem-de sebitde döreýän oňyn başlangyçlary goldaýar.

Şunuň bilen baglylykda, sebitleýin meselelerde – syýasy meselelerde hem, ykdysady meselelerde hem Hytaýyň oňyn hyzmatyny, Merkezi Aziýada hyzmatdaşlyk etmegiň meselelerinde hem Hytaýyň oňyn hyzmatyny, Merkezi Aziýada hyzmatdaşlyk etmegiň meselelerinde Hytaýyň ýolbaşçylarynyň parasatly, oýlanyşykly we öňdengörüjilikli garaýyşlaryny bellemek isleýärim.

Hormatly wekiliýetleriň agzalary! Türkmenistan bilen Hytaý Halk Respublikasynyň arasyndaky gatnaşyklar ähli ugurlarda üstünlikli ösýär. Deňhukuklylyk, birek-birege hormat goýmak, özara düşünişmek, ikitaraplaýyn hyzmatdaşlygyň ägirt uly mümkinçiliklerine umumy garaýyşyň bolmagy bu gatnaşyklaryň häsiýetli aýratynlyklarydyr.

Umuman, soňky döwürde türkmen-hytaý söwda-ykdysady gatnaşyklarynyň güýçli depginde ösýändigini bellemek gerek. Söwda dolanyşygynyň möçberi her ýyl durnukly ösýär. Munuň aýdyň subutnamasy hökmünde 2000-nji ýyl bilen deňeşdirilende Türkmenistan bilen Hytaýyň arasyndaky söwda dolanyşygynyň 40 essä golaý artýandygyny we geçen ýylyň netijeleri boýunça 1,5 milliard amerikan dollaryna golaý bolandygyny bellemek ýeterlikdir.

Häzirki döwürde Hytaý Halk Respublikasy Türkmenistanyň iri daşary söwda hyzmatdaşlarynyň biridir. Biziň ýurdumyzda hytaý maýa goýumlarynyň gatnaşmagynda döredilen kärhanalaryň 37-si işleýär, hytaý kompaniýalarynyň gatnaşmagynda umumy bahasy 4 milliard amerikan dollaryndan geçýän we 2,5 milliard hytaý ýuanyna golaý bolan maýa goýum taslamalarynyň 57-si hasaba alyndy.

Hytaý Halk Respublikasynyň kompaniýalary nebitgaz we telekommunikasiýa ugurlarynda, ulag we oba hojalygy, himiýa, dokma we azyk senagaty pudaklarynda, gurluşykda amala aşyrylýan taslamalara gatnaşýarlar. Bilelikdäki ähli başlangyçlarda hytaýly

hyzmatdaşlarymyzyň özüni gowy tarapdan görkezýändiglerini, ygtybarly, sazlaşykly we netijeli işleýändiglerini aýratyn bellemek işleýärin.

Şonuň netijesinde olar uly abraýa we türkmen käredeşleriniň hormatyna mynasyp boldular. mümkinçilikden peýdalanyp, Türkmenistanda işleýän hytaý hünärmenleriniň ählisine iki dostlukly halkyň we döwletiň abadançylygynyň hatyrasyna çekýän tutanýerli zähmeti üçin tüýs ýürekden minnetdarlyk bildirmek işleýärin.

Ýangyç-energetika pudagy ikitaraplaýyn hyzmatdaşlygyň ileri tutulýan ugrudyr. Bu, elbetde, düşnüklidir: sebäbi bu ugurda biziň döwletimiziň ägirt uly mümkinçilikleri bar.

Türkmen-hytaý kontinental gaz geçirijisiniň gurluşygynyň üstünlikli amala aşyrylmagy ägirt uly ähmiýetli waka boldy. Geçen ýylyň dekabrynda hormatly jenap Hu Szintao biziň ýurdumyza sapar bilen geldi we bu örän möhüm ähmiýetli desgany işe girizmäge gatnaşdy.

Biz şonda ýurtlarymyzyň bilelikdäki tagallalary bilen gurlan bu gaz geçirijisiniň Türkmenistan bilen Hytaýyň, iki halkyň arasyndaky mizemez dostlugyň we hyzmatdaşlygyň nyşany bolup durýandygyny belledik. Bu gaz geçirijisi biziň döwletlerimiz üçin energetika pudagynda uzakmöhletli, strategik hyzmatdaşlygyň giň mümkinçiliklerini açýar.

Merkezi Aziýada we tutuş Aziýa kontinentinde ykdysadyýeti çalt depginler bilen ösdürmekde bu gaz geçirijisiniň örän uly ähmiýeti bar. Şu nukdaýnazardan Türkmenistan–Hytaý gaz geçirijisiniň taslamasynyň durmuşa geçirilmegi deňhukuklylyga, ikitarap üçin hem bähbitli bolmagyna düşünmäge esaslanýan gatnaşyklaryň aýdyň mysalydyr. Bu mümkinçilikler şol taslamanyň iş ýüzünde amala aşyrylyp başlanmagy bilen döredi.

Şu ýerde dünýä bazarlaryna energetiki çig maly ibermegiň ygtybarlylygyny we howpsuzlygyny üpjün etmek bilen bagly meselelerde biziň döwletimiziň garaýyşlarynyň ýakyndygyny ýene-de bir gezek bellemek ýerlikli bolar diýip pikir edýärin.

Biziň döwletlerimiziň arasyndaky özara düşünişmegiň derejesiniň ýokarydygy, türkmen-hytaý gatnaşyklarynyň yzygiderli we netijeli bolmagy beýleki ugurlar boýunça hem ysnyşykly hyzmatdaşlyk etmek üçin amatly esaslary döredýär. Hytaý kompaniýalarynyň

Türkmenistanyň ykdysadyýetiniň esasy pudaklarynyň birnäçesiniň ösüşine uly goşant goşýandygyny men ýaňy belläp geçdim.

Şunuň bilen birlikde, bar bolan görkezijiler iki tarapyň hyzmatdaşlyk etmek mümkinçiliklerine doly laýyk gelmeýär.

Ýurdumyzyň ykdysadyýetiniň diwersifikasiýa ýoly bilen ösdürilmegi, eksporta niýetlenen önümleriň paýynyň artdyrylmagy, öndebaryjy tehnologiýalaryň we önümçilikleriň ornaşdyrylmagy – biziň ýurtlarymyz hem-de kompaniýalarymyz üçin arkalaşykly hereket etmegiň giň mümkinçiliklerini açýar.

Türkmenistanda, ilkinji nobatda, Hazar deňziniň kenarynda syýahatçylyk ulgamynyň güýçli depginde ösüp başlamagy bilen, bu ugurda hyzmatdaşlygy ösdürmek üçin uly mümkinçilikler döreýär. Biz bu ugurdaky Hytaýyň tejribesine uly gyzyklanma bildirýäris. Biz Türkmenistanyň syýahatçylyk pudagyny ösdürmekde hyzmatdaşlygy ýola goýmak baradaky tekliplere höwes bilen garamaga taýýardygymyzy belleýäris.

Şu günler biziň wekiliýetimiz Şanhaý şäherine gelip, Bütindünýä «EXPO –2010» sergisine gatnaşýar.

Bu ýerde Türkmenistan hem öz ekspozisiýasyny görkezýär. Biziň ýurtlarymyzyň wekilleriniň bu forumyň çäklerinde gatnaşyk etmegi işewür aragatnaşyklary ýola goýmaga, hyzmatdaşlyk etmek üçin täze mümkinçilikleri gözlemäge uly itergi berer diýip pikir edýärim.

Şoňa görä-de biz hytaýly dostlarymyz, ähli gyzyklanýan hyzmatdaşlarymyz bilen öz gazananlarymyzy we üstünliklerimizi paýlaşmaga mümkinçilik dörandigine örän şatdyrys. Türkmenistan üçin ykdysady hyzmatdaşlyk – bu, ilkinji nobatda, halklaryň abadançylygyna, adamlaryň hal-ýagdaýyny gowulandyrmaga, olaryň ýaşayyş-durmuşynyň derejesini we hilini ýokarlandyrmaga gönükdirilen wezipedir.

Hormatly dostlar! Türkmenistan bilen Hytaý Halk Respublikasynyň arasyndaky dostlukly gatnaşyklar syýasy we söwda-ykdysady ugurdaky netijeli hyzmatdaşlyk, häzirki döwürde medeniýet we ylym ulgamlaryndaky ysnyşykly hyzmatdaşlyk, bilim we gumanitar ugurlarda giň gatnaşyklar bilen utgaşdyrylyp amala aşyrylýar.

Türkmenistan bilen Hytaý gadymy hem-de baý taryhy bolan ýurtlardyr. Biziň gatnaşyklarymyzyň taryhy asyrlaryň jümmüşine

– Beýik ýüpek ýolunyň halklarymyzy baglanyşdyran döwrüne uzalyp gidýär. Munuň özi Türkmenistanyň we Hytaýyň halklarynyň taryhy gatnaşyklarynyň örän gadymy we uzak döwürlerini düýpli öwrenmegi talap edýär. Bu ugurda iki ýurduň alymlary, taryhçylary üçin bilelikde işlemäge giň mümkinçilikler açylýar.

Medeni-gumanitar ugurdaky hyzmatdaşlyk iki ýurduň halklarynyň arasyndaky dostlugy pugtalandyrmagyň we özara düşünişmegiň esasy şertleriniň biri bolup durýar. Biziň dostlukly halklarymyz Türkmenistanyň we Hytaýyň sungatyna hem-de edebiýatyna özara gyzyklanma bildirýärler. Şonuň üçin hem biz bu gyzyklanmany höweslendirip, döredijilik we ylmy intelligensiýanyň wekilleriniň giň gatnaşyklary amala aşyrmaklary üçin amatly şertleri döretmelidiris.

Bilim ulgamy Türkmenistanyň we Hytaýyň medeni-gumanitar hyzmatdaşlygynyň ileri tutulýan ugurlarynyň biridir. Biz hytaýly hyzmatdaşlarymyzyň ýurdumyzyň ýaşlaryny okuwa kabul etmäge we dürli ugurlar boýunça bilim bermäge taýýardygyňa ýokary baha berýäris. Biz tehniki we gumanitar hünärleri özleşdirjek türkmen talyplarynyň Hytaý Halk Respublikasynyň ýokary okuw mekdeplerinde bilim almaklary üçin geljekde-de mümkinçilikleri dörederis.

Hormatly jenap Hu Szintao! Gadyrly dostlar! Türkmenistan üçin Hytaý diňe bir beýik döwlet bolman, ol dünýäniň kuwwatly ykdysady we senagat merkezidir. Hytaý biziň ygtybarly we synagdan geçen dostumyzdyr. Bizi köp zatlar – taryhymyz, ýurtlarymyzyň amatly geografik şertlerde ýerleşmegi, birek-birege goýýan örän uly hormatymyz, häzirki döwrüň dünýä ösüşiniň esasy meseleleri boýunça garaýyşlarymyzyň meňzeşligi ýakynlaşdyrýar. Biziň gatnaşyklarymyz häzirki döwürde uzakmöhletli, strategik häsiýete eýe boldy. Bu gatnaşyklar wagtyň synagyndan geçip, özüniň netijeliligini subut etdi we häzirki wagtda Ýewraziýa giňişliginde deňhukuklylygyň hem-de ösüşiň esasy şertleriniň birine öwrüldi.

Biziň synmaz dostlugymyzyň we Türkmenistanyň hem-de Hytaý Halk Respublikasynyň halklarynyň bagtyýar durmuşynyň, gülläp ösüşiniň we ilerlemeginiň hatyrasyna öňe – täze üstünliklere tarap hereket etmegimiziň esasy şundan ybaratdyr.



«Ýewraziýada durnukly we ygtybarly energiýany üpjün etmekde Merkezi Aziýada sebitleýin hyzmatdaşlygy berkitmek» atly maslahata gatnaşyjylara

(3.05.2010 ý.)

Hormatly maslahata gatnaşyjylar! Gadyrly myhmanlar! Siziň Ýewropada Howpsuzlyk we Hyzmatdaşlyk Guramasynyň Türkmenistanyň nebitgaz toplumu bilen bilelikde geçirýän «Ýewraziýada durnukly we ygtybarly energiýany üpjün etmekde Merkezi Aziýada sebitleýin hyzmatdaşlygy berkitmek» atly maslahatynyň açylmagy bilen tüýs ýürekden gutlaýaryn hem-de maslahatyň üstünlikli geçmegini arzuw edýärim!

Türkmenistan özüniň daşary syýasatynda parahatçylygy we howpsuzlygy saklamaga ýardam bermek, sebitleriň, ýurtlaryň we halklaryň durnukly ösüşini hem-de durmuş-ykdysady taýdan abadançylygyny üpjün etmek bilen baglanyşykly alnyp barylýan işleriň gerimini giňeldip, iri halkara guramalary bilen özara bähbitli hyzmatdaşlygy işjeň ýagdaýda ösdürýär.

Biziň energetika babatdaky ýörelgämiz energiýa serişdelerini dünýä bazarlaryna durnukly, yzygiderli hem-de howpsuz çykarmagy kepillendirmegi göz önünde tutýar. Saýlanyp alnan bu ugur energiýa serişdelerini geçirijileriň howpsuzlygyny üpjün etmek üçin dünýä döwletleriniň tagallalaryny birleşdirmegiň zerurdygyna esaslanýar.

Türkmenistan özüniň alyp barýan «Açyk gapylar» syýasatyna gyşarnyksyz eýermek bilen, dünýäde we sebitde durnukly parahatçylygy we ösüşi goldap çykyş edýär. Hut şu nukdaýnazardan, durnuklylygyň we howpsuzlygyň meselelerini halkara derejesinde çözmek zerurdyr.

Hormatly dostlar! Türkmenistanyň energiýa syýasaty energiýa serişdeleriniň köpugurly ýollar bilen dünýä bazarlaryna çykarmagyna we halkara gaz geçirijileriniň taslamalarynyň üstünlikli durmuşa

geçirilmegine gönükdirilendir. Türkmenistanyň maýa goýum syýasatynyň ugurlary anyk kesgitlenendir we ol ýurdumyzyň ykdysady ösüşi üçin täze mümkinçilikleri açýar. Türkmenistanyň daşary ýurtlar bilen ygtybarly hyzmatdaşlygynyň baş maksady maýa goýumlarynyň ygtybarly goralyp saklanmagyny kepillendirmekdir. Ýurdumyzda bu ugurda döredilen amatly şertler daşary ýurt maýa goýumlarynyň Türkmenistana çekilmegine, ykdysadyýetimiziň has-da pugtalanmagyna we durnukly ösmegine itergi berýär.

Türkmenistan energiýa serişdeleriniň üstaşyr geçirilmeginiň howpsuzlygyny üpjün etmek maksady bilen, dünýä bileleşiginiň tagallalaryny bu meseläni netijeli çözmäge gönükdirmegiň zerurdygy baradaky başlangyç bilen çykyş etdi. Ýurdumyzyň bu başlangyjy doly goldanyp, Birleşen Milletler Guramasynyň Baş Assambleýasynyň 63-nji mejlisinde «Energiýa serişdeleriniň ygtybarly we durnukly üstaşyr geçirilmegi hem-de durnukly ösüşi we halkara hyzmatdaşlygyny üpjün etmekde onuň hyzmaty» hakyndaky Rezolýusiýa kabul edildi. Munuň özi Garaşsyz, hemişelik Bitarap Türkmenistanyň hoşniýetli, bütin dünýäde parahatçylygy goldamak baradaky syýasatynyň dünýä bileleşigi tarapyndan doly ykrar edilýändigine aýdyň şaýatlyk edýär.

Dünýäniň in iri halkara guramasy tarapyndan kabul edilen taryhy çözgüt ata Watanymyzyň alyp barýan parahatçylyk söýüjilikli, ynsanperwer syýasatyny dünýä ýene-de bir gezek jar etdi. Iş ýüzünde bu taryhy çözgüt Türkmenistanyň Birleşen Milletler Guramasy bilen hyzmatdaşlygyny has ýokary derejä göterdi.

Hormatly maslahata gatnaşyjylar! Gadyrly myhmanlar! Siziň ähliňizi «Ýewraziýada durnukly we ygtybarly energiýany üpjün etmekde Merkezi Aziýada sebitleýin hyzmatdaşlygy berkitmek» atly maslahatyň açylmagy bilen ýene-de bir gezek tüýs ýürekden gutlaýaryn! Siziň her biriňize berk jan saglyk, maşgala abadançylygyny we işiňizde rowaçlyk arzuw edýärim!



Astrahan oblastynyň gubernatory A.Žilkin bilen wekiliýetleriň giňeldilen düzümdäki duşuşygynda edilen çykyş (Astrahan ş, 7.05.2010 ý.)

Hormatlay Aleksandr Aleksandrowiç! Gadyrly dostar!
Bize myhmansöýerlik bildirilendigi we mähirli
garşylanandygymyz üçin minnetdarlyk sözlerini aýtmaga
rugsat ediň.

Mälim bolşy ýaly, Astrahanyň gadymy we baý taryhy bar.
Astrahanyň deňiz porty Sankt-Peterburg bilen ýaşıtdaş diýen
ýalydyr we Russiýanyň günorta deňiz derwezesini alamatlandyrýar.
Şol derweze arkaly diňe bir söwda guralman, eýsem halklaryň
arasynda giň medeni gatnaşyklar hem amala aşyrylypdyr.
Hoşniýetli gatnaşyklaryň ajaýyp däpleri häzir hem Türkmenistanyň
we Russiýanyň dostlukly gatnaşyklary üçin esas bolup hyzmat
edýär.

Russiýa Federasiýasynyň sebitleri we iri senagat hem-de
medeni merkezleri, şol sanda Astrahan oblasti bilen özara
bähbitli hyzmatdaşlygy ösdürmek biziň üçin türkmen-russiýa
hyzmatdaşlygyny mundan beýläk-de pugtalandyrmagyň ileri
tutulýan ugurlarynyň biri bolup durýar. Şunuň bilen baglylykda,
hormatly Aleksandr Aleksandrowiç, Size, oblastiňyzyň wekiliýetine,
ministrlikleriň hem-de edaralaryň wekillerine, işewürlere Aşgabatda
geçirilen Halkara maýa goýum forumynyň işine işjeň gatnaşandygyňyz
üçin minnetdarlyk bildirýärim.

Biziň gatnaşyklarymyzyň birek-birek üçin açyk, halklarymyzyň
abadançylygyna gönükdirilen oňat pikirleri we başlangyçlary
goldamaga taýýar dostlaryň gatnaşyklarydygyna ynanýaryn. Şu
babatda biz Astrahan oblasti bilen netijeli hyzmatdaşlygy ösdürýäris
we mundan beýläk hem göni gatnaşyklary berkitmegi göz önünde
tutýarys. Şunuň bilen baglylykda ykdysady ulgamda hem, medeni-
gumanitar babatda hem, ylym-bilim ulgamynda hem uly mümkinçilikler

açylýar. Mälim bolşy ýaly, Astrahan oblasti häzirkir Russiýanyň ykdysadyýetiniň ösüşinde möhüm orun eýeleýär.

Daşary söwda gatnaşyklary babatda biziň oňyn tejribämiz bar. Astrahanyň kompaniýalary Türkmenistandan gurluşyk materiallaryny we beýleki önümleri satyn alýarlar. Muňa garamazdan, iki tarapyň hem senagat mümkinçiliklerini nazara almak bilen, bu ulgamda uly mümkinçilikler bar diýip hasaplaýaryn. Biz özara söwdanyň artdyrylmagyna we ýerlenilýän harytlaryň görnüşlerini giňeltmäge gyzyklanma bildirýäris.

Şunda türkmen tarapy nebiti gaýtadan işleýän we nebitimiýa senagatynyň önümlerini, ýeňil senagat harytlaryny, dokma, haly, oba hojalyk önümlerini ibermäge taýýardyr.

Meniň muny nygtaýandygym tötänden däldir, çünki söwda-ykdysady gatnaşyklary, ilkinji nobatda, deňiz gatnawlaryny we kommunikasiýalary ösdürmek nukdaýnazaryndan, hyzmatdaşlygy berkitmek üçin ähli amatly şertler bar. Türkmenistan öz harytlaryny Russiýa Astrahanyň suw ulag toplumy arkaly iberip biler. Şu maksatlar bilen bu ýerde degişli ulag-söwda infrastrukturasy döretmek maksada laýyk bolar. Munuň üçin Türkmenbaşy we Olýa portlarynyň arasynda deňiz gatnawlaryny işjeňleşdirmegiň uly ähmiýeti bardyr. Biz şeýle hem Astrahanyň, Türkmenbaşynyň we Aşgabadynyň arasynda howa gatnawlaryny ýola goýmak mümkinçiliklerine garaýarys.

Öz nobatynda, Türkmenistanyň ykdysadyýetinde önümlerine isleg bildirilýän Astrahanyň senagat kärhanalarynyň we kompaniýalarynyň tekliplerine garamaga taýýardyrys. Şunuň bilen baglylykda Astrahanyň kärhanalarynyň häzirkizaman gämilerini gurmak boýunça mümkinçilikleri, şeýle hem Astrahanyň okuw mekdepleriniň Türkmenistanyň milli floty we türkmen ykdysadyýetiniň aýry-aýry pudaklary üçin ýokary hünärli işgärleri taýýarlamak babatdaky mümkinçilikleri uly gyzyklanma döredýär.

Biziň kärhanalarymyzyň, ylmy-barlag we okuw jaýlarymyzyň arasynda hyzmatdaşlyk gatnaşyklaryny ýola goýmak üçin şertleri döretmegiň, pudagara derejede peýdaly gatnaşyklary çuňlaşdyrmagyň uly ähmiýete eýedigine ynanýaryn. Innowasion-tehnologik merkezleri döretmek, tehnoparklary ösdürmek, nanotehnologiýalary

ornaşdyrmak, ylmy-barlag laboratoriyalaryny we ylym bilen baglanyşykly kärhanalary döretmek boýunça tejribe alyşmak aýratyn peýdaly bolar diýip hasaplaýaryn. Tejribe alyşmak babatda işleri has işjeňleşdirmek maksadynda şu ýylyň tomus paslynyň ahyrynda Deňiz işewürlük forumyny geçirmegi, onda Hazarda söwda-ykdysady we ulag-kommunikasiýa ulgamlarynda özara gatnaşyklaryň meseleleriniň ençemesine garamagy teklipl edýärim.

Türkmenistanyň Hazar deňziniň kenarynda «Awaza» milli syýahatçylyk zolagyny döretmek baradaky giň möçberli taslamasynda bilelikde işlemek üçin uly mümkinçilikler bar. Bu ýerde häzirkizaman syýahatçylyk we port infrastrukturasyny döretmek üçin amatly mümkinçilik açylýar, oňa biziň astrahanly hyzmatdaşlarymyz hem gatnaşyp biler.

Bularyň ählisi Türkmenistan bilen Russiýa Federasiýasynyň arasyndaky ykdysady hyzmatdaşlygy pugtalandyrmak babatda biziň uly mümkinçiliklere eýedigimizi ýene-de bir gezek aýdyňlyk bilen görkezýär.

Medeni gatnaşyklaryň ýokary derejesini saklamak biziň hyzmatdaşlygymyzy ösdürmegiň möhüm ugry bolup durýar. Dostluk we birek-birege düşünişmek, hormat goýmak hem-de ynanyşmak ýagdaýy muňa şaýatlyk edýär.

Şonuň üçin hem biz iki tarapyň medeni-gumanitar we ylym-bilim mümkinçiliklerini ulanyp, hyzmatdaşlyk gatnaşyklaryny ösdürmegi we pugtalandyrmagy göz önünde tutýarys. Şunuň bilen baglylykda Türkmenistanda Russiýanyň baý medeniýetine uly hormat bilen garaýandyklaryny nygtasym gelýär. Aşgabatda Aleksandr Sergeýewiç Puşkiniň ýadygärligine örän aýawly garalýandygyny ýatlamak ýerlikli bolar diýip pikir edýärim. Bu ýadygärlik 1901-nji ýylyň 25-nji maýynda oturdyldy we Merkezi Aziýa sebitinde beýik rus şahyryna dikeldilen ýadygärlikleriň ilkinjisidir.

Türkmenistanyň baýry teatrlarynyň biri we bilelikdäki türkmen-rus mekdebi hem onuň adyny göterýär. Şol mekdebiň täze binasy geçen ýylyň ahyrynda Türkmenistanyň we Russiýa Federasiýasynyň Prezidentleri tarapyndan açyldy. Pursatdan peýdalanylýp, hormatly Aleksandr Aleksandrowiç, Size Astrahan oblastynyň çäginde

ýaşayan biziň watandaşlarymyza berýän ünsüňiz üçin minnetdarlyk bildirýärin. Biziň halkymyzyň medeni we taryhy döredijiliklerini saklamak üçin sizde köp işleriň edilýändigini biz bilýäris we muňa şatdyrys. 2009-njy ýylyň maý aýynda Astrahan şäherinde beýik türkmen şahyry Magtymguly Pyragynyň ýadygärliginiň açylmagy munuň aýdyň subutnamasydyr.

Bularyň ählisi, gürrüňsiz, iki ýurduň halklarynyň ýakynlaşmagyna we birek-birege düşünişmegine ýardam edýär. Astrahanyň baý medeni durmuşy bar. Bu ýerde dürli döredijilik duşuşyklary, festiwallar, konferensiýalar geçirilýär. Biziň ýurdumyzda hem jemgyýetiň durmuşynyň medeniýet ulgamyna ägirt uly üns berilýändigini belläsim gelyär. Şunuň bilen baglylykda yzygiderlilik esasynda döredijilik intelligensiýasynyň wekilleriniň we sungat işgärleriniň duşuşyklaryny hem-de bilelikdäki çärelerini guramagy teklipe edýärin.

Bu ugurda ilkinji ädim hökmünde 2011-nji ýylda Türkmenbaşy şäherinde Deňizýaka festiwalyňy geçirmegi maksada laýyk hasaplaýaryn. Şol festiwalyň çäklerinde ylmy maslahaty, konsertleri we çeper eserleriň sergisini gurap bolar.

Gadyrly dostlar! Myhmansöýerlik we biziň bu ýerde bolmagymyzyň maksatnamasynyň ýokary derejede taýýarlanandygy üçin ýene-de bir gezek tüýs ýürekden minnetdarlyk bildirmäge rugsat ediň.

Şu günki duşuşyk iki tarapyň hem mundan beýläk-de ähli ugurlar boýunça netijeli hyzmatdaşlygy ösdürmäge çalyşýandygynyň, Türkmenistan bilen Russiýanyň halklarynyň arasyndaky hakyky dostlugyň we özara hormat goýmagyň ýene-de bir aýdyň subutnamasy bolup durýar diýip hasaplaýarys.

Hormatly Aleksandr Aleksandrowiç, Size jogapkärli döwlet işiňizde uly üstünlikler, siziň şäheriňize we ajaýyp ölkäňize, onuň ýaşajylaryna abadançylyk we rowaçlyk arzuw edýärin.

Üns bereniňiz üçin minnetdarlyk bildirýärin!



1941–1945-nji ýyllaryň Beýik Watançylyk urşunda gazanylan Beýik Ýeňşiň 65 ýyllygy mynasybetli Türkmenistanyň halkyna gutlag

(8.05.2010 ý.)

Mähriban halkym! Hormatly uruş weteranlary! Sizi 1941–1945-nji ýyllaryň Beýik Watançylyk urşunda millionlarça ynsanlaryň bütin dünýäniň asudalygy, parahat durmuş, adamzadyň azatlygy ugrundaky göreşde görkezen deňsiz-taýsyz edermenligiňiziň, gahrymançylygyňyzyň netijesinde gazanylan Beýik Ýeňşiň şanly 65 ýyllygy mynasybetli tüýs ýürekden gutlaýaryn! Uruş döwrüniň edermen, watansöýüji, gahryman esgerleri – bu günki erkana, parahat, bagtyýar döwrümiziň paýhasly, dana gojalary, ár işini bitiren gelinler – ýar ojaýyna wepalylygy edep mekdebine öwren eneler, Ýeňiş toýuňyz mübärekdir bolsun!

Hormatly uruş weteranlary! Täze Galkynyşy başdan geçirýän häzirki döwrümizde alyp barýan syýasatymyzyň möhüm ugry bolan nesilleri şöhratly pederlerimiziň wesýet eden watansöýüjilik, beýik ynsanperwerlik ruhunda terbiýelemekde, jemgyýetimiziň sazlaşykly ösüşini pugtalandyrmakda siziň goşandyňyz bimöçberdir. Ata Watana bolan beýik söýgini, mukaddes topragy gözün göreji deýin goramaga egsilmez hyjuwy döretmekde, nesillerimizi ýokary ahlaklylyk, edermenlik, maksadaokgunlylyk ýaly belent adamkärçilik ruhunda terbiýelemekde gazaply urşuň ýalynly ýollaryny geçen ýaşulularymyza hem köp zat baglydyr. Siziň uruş hakdaky ýatlamalaryňyz, öwüt-ündewleriňiz, göreldeňiz ýaşlarymyzyň ata watany jan-dilden söýýän, goraýan ilhalar adamlar bolup ýetişmeklerinde örän uly ähmiýete eýedir.

Eziz watandaşlar! Millionlarça ynsanlaryň ykbalyny keç edip, agyr ýitgileri çekdiren, ajy gözýaşlary köp dökdüren Beýik Watançylyk urşunda edermen, gaýduwsyz türkmen ýigitleri hem beýleki doganlyk halklar bilen egin-egne berip, Ýer ýüzünde parahatçylygy we

erkinligi goramak üçin aýaga galdylar we faşizm belasyndan üstün çykylyp gazanylan Beýik Ýeňşe mynasyp goşant goşdular. Beýik Watançylyk urşuna gatnaşan türkmenistanly gerçekleriň münlerçesi biziň bu günki parahat, asuda durmuşmyzyň hatyrasyna alys ülkelerde gazaply söweşlerde başlaryny goýup, şöhrata beslenen atlaryny ebedileşdirdiler. 1418 günläp dowam eden ot-ýalynly uruşda atyjylyk brigadalarynda, meşhur Milli atly diwiziýada we beýleki harby birikmelerde gulluk eden türkmenistanlylaryň 104-si Sowet Soýuzynyň Gahrymany diýen belent ada, 19-sy «Şöhrat» ordeniniň ähli derejelerine, 78 müňden gowragy bolsa söweş ordenlerine we medallaryna, tylda zähmet çekenleriň 130 müňden gowragy «1941 – 1945-nji ýyllaryň Beýik Watançylyk urşunda edermenlikli zähmeti üçin» medalyna mynasyp boldular.

Beýik Watançylyk urşy ýyllarynda halkymyzyň ak ýürekliligi, päk niýetliligi, ynsanperwerligi dabaralandy. Tylda galan türkmenistanlylar «Ähli zat front üçin, ähli zat Ýeňiş üçin!» diýen ählihalk şygaryna eýerip, gije-gündiz zähmet çekdiler we Beýik Ýeňşiň gazanylmagyna saldamly goşant goşdular. Mähriban enelerimiz, gelin-gyzlarymyz goranmak gaznasyna altyn-kümüş şaý-sepleriniň 7392 kilogramyny tabşyryp, belent adamkärçilik, ynsanperwerlik ýörelgelerine baky ygrarlylygyň beýik nusgasyny görkezdiler.

Aýlar aýlanyp, ýyllar geçse-de, millionlarça ynsanlaryň parahat durmuş, asuda asman ugrunda görkezen garymançylyklary, gazaply uruş ýyllarynyň güzaplary, jebir-jepalary, adamzada ýetiren betbagtçylyklary hiç wagt unudylmaz, batyrlygyň, edermenligiň belent nusgasyny görkezen gahrymanlaryň hatyrasy hemişe belentde tutular. Çünki pederlerimiziň gahrymançylykly ömür we söweş ýollary ata Watany janyň-teniň bilen söýmegiň, oňa wepaly bolup, ak ýürekden gulluk etmegiň nusgalyk mekdebidir.

Mähriban halkym! Täze Galkynyş eýýamynda ilatyň beýleki gatlaklary bilen bir hatarda, Watan üçin söweşip, ýalynly ýyllaryň içinden geçip, aman gelen gahrymanlarymyz, özleriniň ýaşlygyny şol ýowuz ýyllara pida eden ýaşuly neslimiz uly hormat-sarpa, hemmetaraplaýyn alada bilen gurşalandyr. Biz uruş weteranlary üçin hem ähli amatly durmuş şertlerini döredýäris. Beýik

Watançylyk urşuna gatnaşyjylaryň söweşlerde görkezen deňsiz-taýsyz gahrymançylygyny hem-de tylda zähmet çeken ak saçly enelerimiziň edermenligini hormatlap, olaryň ýaş nesillerimiziň watançylyk, gahrymançylyk, mertlik ruhunda terbiýelenmegine, halkymyzyň agzybirliğiniň, jebisliginiň pugtalandyrylmagyna mynasyp goşant goşup, alyp barýan işlerini, ýurdumyzda amala aşyrylýan özgertmeleriň üstünlikli durmuşa geçirilmegine işjeň gatnaşýandyklaryny göz önünde tutup, Beýik Watançylyk urşunyň weteranlaryny we olaryň ýanyoldaşlaryny, şeýle hem uruş ýyllarynda tylda zähmet çeken weteranlary döwlet derejesinde hormatlaýarys.

Mähriban halkym! Hormatly uruş weteranlary! Sizi gahrymançylygyň we edermenligiň deňsiz-taýsyz nusgasy hökmünde öçmejek şöhrata beslenen 1941–1945-nji ýyllaryň Beýik Watançylyk urşunda gazanylan Ýeňşiň şanly 65 ýyllyk baýramy bilen ýene-de bir gezek tüýs ýürekden gutlaýaryn! Siziň her biriňize berk jan saglyk, uzak ömür, bagtyýar durmuş hem-de maşgala abadançylygyny arzuw edýärim!

Baýramlar baýramlara, toýlar toýlara ulaşsyn, mähriban watandaşlar!



Türkmenistanyň ykdysady strategiýasy: halka daýanyp, halkyň hatyrasyna (10.05.2010 ý.)

I

Eger öz öňünde dogry maksady goýup, şol maksada ýetmek üçin bellenen ugur boýunça gyşarnyksyz öňe gitseň, üstünlik gazanjakdygyňa doly ynanýaryn. Garaşsyz, Bitarap Türkmenistan muny öz ösüşiniň tutuş tejribesi bilen tassyklaýar. Soňky ýyllarda ýurdumyz çalt depginler bilen ösýär. Biziň ýurdumyz öz halkynyň gujur-gaýratyna we ruhubelentligine daýanyp, ertekileriň gahrymany äpet pälwan ýaly, päsgelçilikleri we kynçylyklary çalt ýeňip geçýär.

Bir söz bilen aýdanymyzda, hakykatda amala aşyrylýan beýik işler olara ünsli we jikme-jik garamagy talap edýär. Dünýä mundan beýläk öňe gitmegiň ýoluny saýlap almak meselesi bilen ýüzbe-ýüz bolýar. Ösüşiň täze amatly nusgasy, şol sanda бүтін дүнýäde dowam edýän ykdysady çökgünlikden çykmagyň ýollary yhlas bilen gözlenýär. Türkmenistan hem bu işe işeň çekilip, özüni deňhukukly gatnaşygy we hyzmatdaş, şol sanda дүнýä bileleşigi tarapyndan zerur hasaplanýan üç esasy şerti: ygtybarlylygy, açyklygy, howpsuzlygy kepillendirýän hyzmatdaş hökmünde tanatdy.

Men ýurda ýolbaşçylyk edip başlan ilkinji günümden özümiň baş wezipämi Garaşsyzlygyň täze sepgitlerine ýetmek üçin milleti birleşdirip, ruhlandyryp bilýän maksady emele getirmekde gördüm. Bu sepgitlere ýetmek boýunça maksady ýaş döwletiň diňe içerki meseleleri däl-de, ösen we ösýän ykdysadyýetli, demokratik ýörelgeleri kämilleşen we demokratiýa ýoluna täze gadam basan ýurtlaryň önünde döwrüň goýan täze örän möhüm wezipeleri talap edýärdi. Türkmenistan özüniň ägirt uly serişde mümkinçiliklerinden, geografik taýdan amatly ýerde ýerleşýändiginden, hemişelik Bitaraplyga esaslanýan syýasy ugrundan we umumydünýä siwilizasiýasynda görnükli yz galdyran, münýýllyklar taryhy bolan halkyň ruhy taýdan öz maksatlaryny durmuşa geçirmeginiň

zerurdygyndan ugur alyp, dünýä ýörelgeleriniň täze ulgamyna goşulmalydy we içki ösüşini dowam etdirmelidi.

Men döwrüň nähili wezipeleri öňe çykarýandygyna garamazdan, olary milleti birleşdirýän ideýasyz, halkyň tagallalaryny, gujurgaýratyny herekete getirmän, oňa mahsus bolan döredijilik mümkinçiliklerini, döretmek ukyplaryny dikeltmän, çözüp bolmajakdygyna oňat düşündim. Žurnalistleriň täze Galkynyş diýip atlandyran eýýamy gelip ýetdi. Bu eýýamyň ady hem täze döwrüň wezipelerini çözmegiň açary bolup hyzmat etdi. Ähli zady: ruhy gymmatlyklary, döp-dessurlary, köne we täzeçe tejribäni, maksatlary we wezipeleri, usullary we serişdeleri täzedan dikeltmek zerurdy. Bir söz bilen aýdylanda, bu häzirki döwürde «innowasiýa» diýlip atlandyrylýan, örän giň manyny öz içine alýan düşünjede göz önünde tutulan ähli zady durmuşa geçirmelidigini aňladýardy.

Şunuň bilen bir hatarda milli ideýany durmuşa geçirmegiň usuly, ykdysadyýeti diwersifikasiýa ýoly bilen ösdürmegiň we onuň zähmet bölünişigi boýunça dünýä bazaryndaky bäsleşikde artykmaçlyklaryny döretmegiň guraly hökmünde döwletiň strategiýasyny anyk kesgitlemek zerurdy. Türkmenistan «Döwlet adam üçindir!» diýen şygary yglan etmek bilen, bu örän gysga we manysy boýunça ähli zady öz içine alýan çagyryşda jemgyýetçilik ösüşi babatda häzirkizaman ideýasy baradaky garaýşy, bu işe adam şahsyýetini çekmek baradaky pikiri jemledi. Şeýle edilmedik ýagdaýda, islendik milli ideýa oýlanyşykly düzülmedik maksatnama ýaly, durmuşa geçmän galar.

Eger biziň ýurdumyzyň ynamly öňe gitmeginiň esasy syry gözlense, ony täze hakyky ýagdaýlaryň we halkyň asyrlar boýy dowam edip gelýän döp-dessurlarynyň galtaşýan yerinden, hususan-da, olaryň döwletiň syýasy we ykdysady hasaplamalarynyň birleşýän yerinden tapmak mümkindir.

Milletiň döredijilik güýjüne ynam bizden bu strategiýany hiç zady: uly zady hem, kiçi zady hem, esasy zady hem, ikini derejeli zady hem, uzak möhletli meseläni hem, häzir we şu gün çözülmegini talap edýän gündelik meseläni hem ünsden düşürmän, bir wagtda, esasy ugurlarda we beýleki ugurlarda düzmegi talap edýär. Biziň önümizde

ahyrky netije, ýagny diňe bir öz zähmetiniň önümini sarp edýän däl-de, eýsem, bu önümi bilimleriň we hiliň täze derejesinde döredýän, doly manysyndaky durmuşda ýaşayan, maşgala ojagyny döredýän, çagalaryny terbiýeleýän, bilim almaga we medeniýete mümkinçilik alýan, bir söz bilen aýdylanda, halkyň ruhy basgançaklarynda ähli zatdan ýokarda durýan gymmatlyklary döredýän halk üçin niýetlenen döwlet dolandyryş ulgamyny mümkin bolan derejede netijeli sazlamak wezipesi durdy.

Meseläniň hut şeýle goýulmagy ony Konstitusiýa derejesinde berkitmegi talap edýärdi. Türkmenistanyň Esasy Kanunynyň täze redaksiýasynda ýurdumyzda jemgyýetiň we döwletiň iň gymmatly hazynasynyň adamdygy bellenýär. Türkmenistanyň Konstitusiýasynda şeýle bellenmegi hem her bir adamyň öz hukuklaryna we borçlaryna çuňňur esaslanyp hem-de gyzyklanyp garamagyny üpjün edýän raýat jemgyýetini döretmegiň wezipeleri bilen bagly mundan beýläkki ädimleri önünden kesgitledi. Şonuň bilen birlikde häzirki zamanyň saýlawly demokratiýasy türkmen halkynyň gadymy köklerden gelýän demokratizmde, häzirkizaman siwilizasiýasy ýoly bilen ösüşiň gymmatlyklaryny kabul etmäge taýýarlan demokratizmde özi üçin sagdyn, möhüm esaslary tapdy.

Elbetde, türkmen demokratiýasy entek ýaş, ol entek hakyky manysynda berkemeli we pugtalanmaly, ýöne hakyky halk häkimiýetini, döwletiň hyzmatdaşy hökmünde raýat jemgyýetini döretmegi üpjün etmek boýunça ädilýän ädimler ilerlemek bilen we adamzat ösüşiniň ugry boýunça hereketiň synagdan geçen ýoly bilen öňe barýandygyna şaýatlyk edýär.

Türkmenistan ýagdaýlaryň we üstünliklere tarap ädimleriň toplumyny utgaşdyrýan iň öndebaryjy dünýä tejribesini özüne siňdirip, häzirkizaman jemgyýetiniň hakyky gymmatlygynyň baýlyklarda däl-de, adamlardadygyny, olaryň bilimindedigini, hünär derejesindedigini we zähmetiň netijesindedigini ilkibaşda özüne, soňra bolsa beýlekilere subut edýär. Şu ýerden hem ýagdaýlaryň toplумы ýa-da başgaça aýdylanda, diwersifikasiýa çig-mal hökmünde-de, eksporta niýetlenen önüm hökmünde-de jemi milli önümi öndürmäge, şeýle hem ony «adam faktoryny» nazara alyp, paýlamaga ulgamlayyn

gurluşly çemeleşmä geçýär. Şonuň bilen birlikde, yzyndan ýetýän nusga däl-de, milli we ählumumy institutlaryň, maýanyň we önüm bazarynyň, döwlet we hususy pudagyň deň ölçegli gatnaşygynda aňladylyan döwrebaplaşdyrmak strategiýasynyň täze formulasyny teklipe eden postindustrial ösüş ileri tutulýar. Bir söz bilen aýdylanda, Türkmenistan öz ykdysady nusgasyny düzmek bilen, ykdysadyýetini dünýä hojalygyna amatly girizmek arkaly milli bähbitleri goramagy esasy wezipe edip goýdy.

II

Biziň ata-babalarymyz gadymy döwürlerden bäri tebigat bilen sazlaşykly ýaşamak we onuň peşgeşlerinden rejeli peýdalanmak ukypalaryny kämil derejä ýetiripdirler, öz durmuş ýörelgelerini iň ýokary derejä çenli kämilleşdiripdirler. Bu bolsa olara mähriban topragymyza ähli işleri ussatlarça alyp barmakda, maddy gymmatlyklary döretmekde, Beýik Ýüpek ýolunyň hereket etmegine işjeň gatnaşmakda, öz döwrüniň wezipeleriniň mynasyp çözgütlerini tapmakda ýardam beripdir.

Häzirki döwürde önümizde durýan wezipeler münlerçe esse çylşyrymlaşdy, onuň köp sanly sebäpleri bar. Bu sebäpler ylmy-tehniki pikiriniň önüm ýokary derejede ösmegi, onuň bilen şertlendirilen tehnologiýa babatda ýokary ösüşler we siwilizasiýanyň täze ýörelgeleri we mümkinçilikleri netijesinde dünýäniň hereketiniň täze ugurlary bilen baglanyşyklydyr. Şeýle hem bu adamzadyň ýaşayşyna salynýan täze wehimler we howplar sebäpli döwrün ählumumy howpsuzlyk meselesi bilen baglanyşyklydyr. Biziň ýurdumyz bilen baglanyşykly we ägirt uly energiýa serişdelerimiziň bardygyny sebäpli, bizi borçly edýän anyk ýagdaýda bu adamlaryň öndürijilikli zähmete islegine ýaramaz täsir edýän ep-esli derejede taryhy üznäligi ýeňip geçmekdir.

Medeniýet hem, ykdysadyýet hem hemişe millidir we ykdysadyýet düşüncesine döwlet gurluşy hem, medeni institutlar hem, medeni döp-dessurlar hem girýär diýen garaýşy goldap, men şu ýerden gelip çykýan islendik ykdysadyýetiň, aýratyn hem geçiş döwrüni başdan geçirýän ykdysadyýetiň özgerdilmegine adam ölçegleri

nukdaýnazaryndan garalmalydyr diýen pikire eýerýärin. Bu nämäni aňladýar? Bu jemgyýetde ygylan edilen özgertmeleriniň hiç biriniň adamlaryň olary durmuşa geçirmäge aňly-düşünjeli gatnaşmadyk, olary goldamadyk we adamlaryň durmuş taýdan goralmadyk ýagdaýynda amala aşyrylyp bilinmejekdigini aňladýar.

Biziň halkymyza ýokary derejede zähmetsöýerlik mahsusdyr. Ýöne esaslandyrylan, päk ýürekliligiň emele gelen ýörelgeleri we gurşap alan tebigy giňişligiň ähli zerurlyklary bilen şertlendirilen zähmetsöýerlik mahsusdyr. Biziň halkymyz öz wagtynda ýaşaýan gurşawyna oýlanyşykly çemeleşip, maddy önümleri üznüksiz öndürmäge oňaýly edip we şonuň bilen birlikde ruhy we ahlak başlangyçlary bilen dolduryp, ukyplylygyň, iş başariýalygyň täsin gudratyny görkezipdir. Öz taryhyny adamzat siwilizasiýasynyň dörän döwründen alyp gaýdýan beýleki halklar ýaly, türkmen halky hem öz durmuş-medeni nusgasyny döretmekde uly üstünlikler gazanypdyr. Bu nusga häzirki döwürde-de halkymyzyň maşgala institutynda we ruhy döp-dessurlarynda saklanyp galypdyr.

Galkynyşyň tejribesi şol döp-dessurlary gönüden-göni täze döwre geçirmegi däl-de, olaryň dikeldilmegi üçin bütinleý täze şertleri, öz ykdysady nusgamyzy onuň ähli tebigy-geografik we durmuş-psihologik taraplary bilen bilelikde emele getirmek arkaly döretmegi talap edýärdi. Globallaşmak şertlerinde öz ykbalyňy kesgitlemek meselesi bilen ýüzbe-ýüz bolup, biz hut şol nusgada özümiz üçin dünýäniň köpdürlüligi we gatnaşyklaryň sebitleşmegi arkaly öz maksatlarymyzy durmuşa geçirmegiň goşmaça mümkinçiliklerini gördük.

Ähli ugurlarda: önümçilik, durmuş we gumanitar ugurlarda amala aşyrylan özgertmelerimiziň üsti ýurdumyzyň dünýä bileleşiginiň işlerine mümkin bolan derejede gatnaşmagyna gönükdirilen işjeň daşary syýasy we daşary ykdysady strategiýamyz bilen ýetirildi. Biziň Bitaraplygymyz diňe bir alyp barýan daşary syýasatymyzda netijeli gural bolman, eýsem, sebit derejesinde-de netijeli ýörelgä öwrüldi.

Ýurdumyzyň içinde amala aşyrylýan işler ileri tutulýan ugurlary kesgitlemekden başlandy. Bu ileri tutulýan ugurlar ýurdumyzy ösüşiň häzirkizaman derejesine çykarmak boýunça strategik

maksatnamalaryň ählisiniň esasynda goýuldy. Biz pudaklar boýunça we umumymilli döwlet maksatnamalarynyň önümçilik harytlarynyň we hyzmatlarynyň gurluşyna, olaryň özgerýän jemgyýetçilik talaplaryna has doly laýyk gelmegini üpjün edip, olara düýpli täsir edýändigini baradaky ýörelgeden ugur aldyk.

Esasy kynçylyk maksatnamalaryň paýtagtymyzda we ýurdumyzyň sebitlerinde, saglygy goraýyşda hem-de bilimde, senagatda we ulaglar pudagynda, gurluşykda we obada nähili derejede geçirilýändigine garamazdan, şol maksatnamalaryň ählisi üçin ulanyp boljak amatly hil standartlaryny emele getirmekden ybaratdy. Ýurdumyzyň günbatarynda uzakdaky sebitlerde özgertmeleriň başyny başlap we köpdürli tebigy serişdeleriň örän uly gorlaryna eýe bolan Esengulyda degişli ulgamlary bolan häzirkizaman etrabyň düýbünü tutup, biz öz öňümüzde-de, tutuş halkymyzyň öňünde-de örän ýokary sepgitlere ýetmegi maksat edip goýduk, şol sepgitlere ýetmek bolsa biziň umumymilli maksadymyzdyr.

Biziň öňümüzde durmuşa geçirilmeli, başy başlanmaly ägirt uly işler durdy. Bu işler enjamlary we maşynlary däl-de, ilkinji nobatda, adamlary talap edýärdi. Bu beýik işler göz önünde tutulan maksatnamalaryň ählisini durmuşa geçirmäge, ykdysadyýetimizde düýpli gurluş özgertmelerini geçirmäge, ykdysadyýetimizi güýçli depginler bilen yzygiderli ösdürmegiň ýoluna düşürmäge, dolandyryş ulgamyny kämilleşdirmäge ukyply adamlary talap edýärdi. Başgaça aýdylanda, biziň öňümüzde ýurdumyzda döwletimizi ýakyn geljekde ýokary ýaşaýyş-durmuş derejeli, ilatyň esasy bölegi bilimli-sowatly we hünär taýdan medeniýetli döwlete öwürmek üçin belent sepgitlere çalt ýetirmäge ukyply medeni-hünär derejesini dikeltmek, emele getirmek wezipesi durdy.

Häzirkizaman ykdysadyýeti baradaky garaýyş, ýokary göterilişiň ykdysadyýetiň ösüşiň şol medeniýetiň gymmatlyklary bilen sazlaşan halatynda başlanýandygyny tassyklaýar. Biz ýurdumyzda jemgyýetiň we döwletiň iň gymmatly hazynasynyň adamdygy baradaky ýörelgäni ygılan edip, önümçiligi ösdürmegiň esasy serişdelerini adam faktoryndan we adamlaryň döwletiň ykdysady strategiýasyny durmuşa geçirmekde umumy mümkinçiliklerinden gözledik.

Öz nobatynda, adam faktorynyň hil taýdan ýokary derejesine ýetmek degişli durmuş gurluşyny talap edýärdi. Bu bolsa ösen döwletde täze ylmy we tehniki-tehnologik binýady bolan ykdysadyýetiň hakyky pudagyňyň hasabyna üpjün edilýär.

Ýurdumyzda baş maksatnama hökmünde bilim ulgamyny, şol sanda akademiki, ýokary, hünärmen-tehniki we orta bilim mekdeplerini düýpli özgertmek boýunça maksatnamanyň yglan edilmegi tötänden däl. Ýurdumyzda hakyky köşk ýaly çagalar baglary hem, mekdepler hem gurulýar, olarda kompýuter otaglary döredilýär we in häzirkizaman okuw maksatnamalary işlenip taýýarlanýar.

Biziň ýurdumyza halkyň ykbaly üçin jogapkärçiligi öz üstüne almaga ukyply, ony barha çylşyrymlaşýan dünýäde öz yzyna düşürüp, öňe alyp gitjek ýokary hünärli işgärler örän zerur. Biz geljekki hünärmenleri öz ýurdumyzda-da täze ýokary okuw mekdeplerini açyp taýýarlaýarys, şeýle hem daşary ýurtlarda-da zerur hünärmenleri taýýarlamak işine aýratyn üns berýäris. Her ýyl ýaşlarymyzyň yüzlerçesi daşary ýurtlara okuwa iberilýär we olaryň sany yzgiderli artar.

Biz ýedi ugur boýunça ekspert geňeşi bolan Ýokary attestasiýa komiteti bilen aspiranturanyň we doktoranturanyň akademiki institutyny täzedan döredip, ýurdumyzyň ylm ulgamyny özgertmegiň, ony hakyky önümçilik güýjüne öwürmegiň toplumlaýyn wezipelerinden ugur alyp, ylmy işgärleri hemmetaraplaýyn taýýarlamagy öz önümizde maksat edinip goýýarys.

Biz öz ýaş nesillerimize diňe bir durmuşy, bilimleri söýmegi öwretmek bilen çäklenmän, olary berk bedenli we ruhy taýdan sagdyn edip ýetişdirmegi hem göz önünde tutýarys. Bu wezipe döwletimiziň in möhüm we esasy wezipeleriniň biridir. Biziň atababalarymyz öz saglygyna Allanyň beren in uly baýlygy, gymmatlygy hökmünde garap, onuň hemişe gadyryny bilipdirler. Olar saglygy gorap saklamagyň häzirki döwürde sagdyn durmuş ýörelgeleri diýlip atlandyrylan ähli zady öz içine alýan ulgamyny döredipdirler. Bu saglygy gorap saklamak ulgamyna oýlanyşykly iýmitlenmek bilen bir hatarda, çagalaryň we ýetginjekleriň bedenini ösdürmek hem-

de hemmetaraplaýyn berkitmek hem giripdir. Ata-babalarymyzyň çagalaryň we ýetginjekleriň bedenini halkyň döreden köp sanly oýunlary we sport ýaryşlary arkaly berkidipdirler.

Biz umumymilli «Saglyk» maksatnamasyny üstünlikli durmuşa geçirip, in häzirkizaman saglyk merkezlerinden başlap, çagalar dynç alyş-sagaldyş toplumlaryna we sport mekdeplerine çenli gurup, degişli üpjünçilik ulgamlaryny döredip, ähli ýerde sagdyn ýaşaýyş-durmuş ýörelgelerini ornaşdyrmak boýunça uly işleri alyp bardyk.

«Saglyk» maksatnamasynyň çäklerinde eneligi we çagalygy goramak, keselleriň önüni almak boýunça saglygy goraýyş, maşgala lukmanlarynyň instituty ulgamlaryna döwlet tarapyndan ägirt uly goldaw berildi.

Ata-babalarymyzdan bize örän ýokary ruhy medeniýet, şol sanda jemgyýetde özüni alyp barmagyň we gözelligi baradaky garaýyşlaryň medeniýeti miras galypdyr. Ak ýürekli işlemegi başaryan halkymyz mynasyp dynç almagy hem başarypdyr, öz milli baýramlaryny ýokary derejede ruhbelentlik bilen şatlyk-şagalaňa besläp, belläp geçipdir. Häzirki döwürde biziň wezipämiz kuwwatly döredijilik ýagdaýynyň halkyň ruhy taýdan galkynmagy arkaly berkidilmegini üpjün etmektir. Bu galkynyşyň maddy esasyňy döwlet tarapyndan höweslendirmeginiň dürli görnüşlerini, şol sanda sungatlar boýunça hünärleri ösdürmek, ýaş zehinleri ýüze çykarmak üçin umumymilli bäsleşikleri, festiwallary we gözden geçirişleri guramak boýunça çäreler arkaly goldamak zerur.

Durmuş meselelerini, şol sanda medeniýet, saglygy goraýyş ýa-da ýaşaýyş jaýlary bilen baglanyşykly durmuş meselelerini çözmeginiň köp möçberde serişdeleri talap edýändigini düşnükli. Elbetde, durmuş gurluşynyň hem esasynda oýlanyşykly durmuş-ykdysady syýasat bilen üpjün edilen önümçilik düzümi bolmalydyr. Umuman, bu biziň milli nusgamyzdyr. Onuň ahyrky maksady durmuş maksatnamalaryna gönükdirilen, garyşyk görnüşli ösen bazar ykdysadyýetini döretmektir, ilatyň ähli gatlaklaryna durmuş kepilliklerini üpjün edýän we hojalygy ýöredijileriň ählisini ýokary ahyrky netijeleri gazanmaga gönükdirýän ösen döwlet pudaklary bolan, netijeli telekeçilikli we häzirkizaman bazar üpjünçilik gurluşy

bolan, täsirli makroykdysady düzgünleşdirijili ýokary netijeli ulgamy ýuwaş-ýuwaşdan we tapgyrlaýyn emele getirmekdir.

Biziň maksatlarymyz gysgaça şeýle beýan edilip bilner: «Demokratik bazar özgermeleri – her bir maşgalanyň bolelin ýaşamagy – kuwwatly döwlet».

III

Ýurdumyzda amala aşyrylýan özgertmeleriň depginleri hem biziň dogry ýol bilen barýandygymyzy tassyklaýar. Biziň ýurdumyzyň ähli ýerinde gurluşyk işleri alnyp barylýar. Tutuş ýurdumyz kommunikasiýalar we gaz geçirijileri bilen eýýäm Hytaýa çenli baryp ýetip, Beýik Ýüpek ýolunyň häzirki nyşanyna öwrüldi. Dünýäde iň uzyn bu gaz geçirijisi Özgebistanyň we Gazagystanyň çäklerinden geçip, tebigy gazy arassalamak, gaýtadan işlemek we saklamak boýunça iň iri önümçilikleriň başyny başlap, sebitleýin ulgamyň nusgasyna öwrüldi.

Ýurdumyzyň ykdysadyýetiniň hakyky pudagynda senagatyň esasyny ýangyç-energetika toplumy (ÝET) düzýär. Häzirki döwürde bu toplum doly döwrebaplaşdyrylýar. Hazar deňziniň türkmen bölegini özleşdirmek işi güýçli depginler bilen alnyp barylýar. Bu ýerde önümi paýlaşmak hakyndaky şertnamanyň şertlerinde dünýäniň iň iri kompaniýalary energiýa serişdelerini çykarmak bilen meşgullanýarlar. Türkmenistan Hytaý gaz geçirijisinden başga-da, onuň bilen bir wagtda diýen ýaly, Türkmenistan–Eýran gaz geçirijisiniň ýene-de biri gurlup, ulanmaga berildi.

Gurluşygyň depginlerini güýçlendirmek, ýurdumyzda bäsdeşlige ukyply gurluşyk toplumyny emele getirmek, onuň maddy-enjamlaýyn binýadyny pugtalandyrmak, şol sanda ony gurluşyk materiallaryny öndürýän ýerli önümçilik pudaklaryny ösdürmek arkaly pugtalandyrmak boýunça giň möçberli işler alnyp barylýar.

Ýurdumyzyň ähli ýerlerinde ýaşaýyş jaýlary, şol sanda ähli amatlyklary bolan ýaşaýyş jaýlary gurulýar. Ak mermere beslenen ýaşaýyş jaýlarynyň tutuş toplumlarynyň gurulmagy Aşgabadýň keşbini tanalmaz derejede özgertdi. Meniň ýokarda belläp geçişim ýaly, paýtagtymyzda we ýurdumyzyň sebitlerinde häzirkizaman

mekdebe çenli çagalar edaralary, orta we ýöriteleşdirilen mekdepler, ýokary okuw mekdepleri, ylmyň iň soňky gazananlary ornaşdyrylyp, enjamlaşdyrylan saglyk merkezleri, hassahanalar, sport mekdepleri, Olimpiýa şäherjigi, aýlawlar, teatrlar, medeniýet köşkleri, muzeýler, kitaphanalar ... gurulýar.

Gurluşyk toplumynyň güýçli depginler bilen ösdürilmegi ýyl boýunça alnanda, jemi goşulan bahanyň möçberiniň çalt artmagyna ýardam berdi. Mysal üçin, 2008-nji ýylda onuň möçberi 3 esse, 2009-njy ýylda bolsa, 2,9 esse artdy.

Ykdysadyýetimizi diwersifikasiýa ýoly bilen ösdürmek we maýa goýum işiniň depginini çaltlandyrmak ýörelgelerine laýyklykda, soňky ýyllarda ýurdumyzda sement, karbamid, kaolin we metallurgiýa zawodlary gurlup, ulanmaga berildi. Ýurdumyz üçin bütinleý täze pudak bolan dag-magdan pudagyny döretmäge hem badalga berildi. Dokma toplumlarynyň gurluşygy hem dowam etdirilýär. Umuman, bu pudagyň kärhanalarynyň döwrebaplaşdyrylmagy eýýäm onuň önümleriniň dünýä bazarynda mynasyp bäsdeşligi döretmegine mümkinçilik berdi. Gaz turbinaly elektrik stansiýalary, azyk pudagynyň kärhanalary we öz möçberleri boýunça ýurdumyzy ägirt uly gurluşyk meýdançasyna öwren köp sanly beýleki desgalar gurulýar.

Hazaryň ekologiýa taýdan arassa kenarynda «Awaza» milli syýahatçylyk zolagyny özleşdirmek işi hem çalt depginler bilen amala aşyrylýar. Bu ýerde bina edilýän desgalar bu zolakda dünýä derejeli şypahanany döretmek göz önünde tutulyp gurulýar. Bu şypahana ýakyn ýyllarda hökman dörediler we ol dynç alyş we syýahatçylyk ulgamyny ýokary derejä galdyrar.

Bellenen şu wezipelere laýyklykda, Türkmenbaşy şäherinde häzirkizaman howa menziliň toplumy guruldy we şäherdäki deňiz menziliň durkuny düýpli täzelemek göz önünde tutulýar. Umuman, Garaşsyzlyk ýyllarynda ýurdumyzda häzirkizaman ulaglar we kommunikasiýalar ulgamy döredildi. Tejen–Sarahs–Maşat, Aşgabat–Garagum–Daşoguz, Türkmenabat–Atamyrat demir ýollary guruldy. Geljekde bu demir ýollar daşary ýurtlaryň demir ýollary bilen birleşdiriler. Häzirki wagtda täze Uzen (Gazagystan)–Bereket–Etrek

(Türkmenistan)–Gorgan (Eýran) demir ýolunyň gurluşygy alnyp barylýar. Geljekde bu demir ýol Pars aýlagyna we Hindi ummanyna çenli uzalar. Amyderýanyň üstünden geçýän Atamyrat–Kerkiçi demir ýol köprüsi gurlup ulanmaga berildi. Bu Merkezi Aziýa sebiti we goňşy döwletler bilen ykdysady gatnaşyklary ösdürmäge mümkinçilik berer.

Ýurdumyzyň içindäki awtomobil ýollary hem halkara standartlaryna laýyk getirilýär. Olaryň günbatardan gündogara we demirgazykdan günorta çenli umumy uzynlygy 1,7 müň kilometre barabardyr.

Biz obany özgertmäge aýratyn uly üns berýäris. Biziň oba hojalygyny we agrosenagat toplumyny ösdürmek boýunça durmuşa geçirýän çärelerimiz soňky ýyllarda ýurdumyzyň ilatynyň azyk önümlerine bolan islegleriniň esasy bölegini öz serişdelerimiziň, önümlerimiziň hasabyna üpjün etmäge mümkinçilik berdi. Häzirki wagtda ýurdumyza getirilýän önümleriň umumy möçberinde azyk önümleriniň paýy 5 göterime barabardyr we bu görkeziji yzygiderli peselýär. 2008-nji ýylda bu görkezijiniň 9 göterime golaý bolandygy hem muny aýdyň görkezýär.

Döwlet hem-de hususyýetçilik ulgamlarynyň ysnyşykly arabaglanyşygynyň yzygiderli ösdürilmegi netijesinde, ýurdumyzda iri toplumlar, fermalar, fermer hojalyklary döredilýär. Gurluşykda uly özgerişlikler gazanyldy. Eýýäm ýakyn geljekde ilatymyzyň bu pudagyň önümlerine bolan islegi doly kanagatlandyrylar. Ýurtda maldarçylygyň beýleki pudaklaryny, şeýle hem balyk hojalygyny ösdürmek üçin ýakyn wagtda ygtybarly binýady döretmek möhüm wezipeleriň biri hökmünde önünde goýuldy.

Suwaryş suwy bilen üpjün etmek bilen bagly meseleleriň oňyn çözülen ýagdaýynda, amatly tebigy-howa mümkinçilikleri we ýeterlik derejede bar bolan zähmet serişdeleri ýurdumyzda miweli baglar, gök önüm, bakja, ir-iýmiş hem hoz ekilýän meýdanlary epesli giňeldip, bu önümleriň daşary ýurtlara iberilýän möçberini has-da artdyrmaga mümkinçilik berer. Ýurdumyzyň zeýtun, nar, injir, hurma, üzümiň terligine iýilýän hem kişmişlik görnüşlerini ösdürüp ýetişdirmäge amatly bolan subtropik zolagyny özleşdirmegiň uly geljegi bar.

Ýokary hilliligi hem-de ekologiýa taýdan ygtybarlylygy bilen tapawutlanýan bu önümleriň dünýä bazarlarynda bäsdeşlige ukyply boljakdygyna arkaýyn bil baglasa bolar.

Ýurdumyzda pagtaçylygy yzygiderli ösdürmek, aýratyn-da, gowaçanyň ýokary hilli inçe süýümlü görnüşleriniň ekilýän meýdanyny has-da artdyrmak aýratyn möhüm wezipe bolup durýar.

Sahy türkmen topragynyň berekedini artdyrmak üçin ýer eýeleriniň her bir zada aýawly, tygşytly çemeleşmegi gerek, şeýle hem döwletimiziň bu ugurda degerli derejede alada etmegi zerurdyr. Şu maksatdan ugur alyp, biz oba hojalyk önümçiliginiň maddy-tehniki üpjünçiligine uly üns berýäris, dünýäniň öňdebaryjy önüm öndürijilerinden oba hojalyk maşynlaryny alyp bermek, daýhandyr kärendeçileri zerur bolan ýokary hilli dökünler bilen üpjün etmek, oba hojalyk önümlerini öndürýänleriň öz zähmetiniň netijelerine bolan gyzyklanmasyny ýokarlandyran hojalyk-pul gatnaşyklaryny düzgünleşdirmek boýunça düýpli çäreleri amala aşyryars.

Şu möhüm wezipäni hemmetaraplaýyn çözmegiň esasy şerti hem suwdur. Halkymyz suwy asyrlar boýy öz genji-hazynasy hökmünde sarpalap, onuň her damjasyny altyn dānesine deňäpdir. Biziň atababalarymyz ekerançylyk meýdanlaryny suwarmagyň özboluşly ulgamyny döredip, kāriz usulyny kāmil derejā ýetiripdirler. Häzirki döwürde halkymyzyň başlanan işi ahyryna çenli doly berjaý etmek ýaly asylly dābine eýerip, biz öz öňümüzde suw üpjünçiligi meselesini toplumlaýyn, ýagny tarp ýerleri ekin dolanyşygyna girizmek hem-de sebit möçberinde ekologiýa howpsuzlygyny üpjün etmek arkaly çözmegi maksat edinýāris. Gözümiñ alnynda özgerýān Garagum çölüniñ jümmüşinde ýüzlerçe gektara uzap gidýān «Altyn asyr» Türkmen kölüniñ gurulmagy hut şu maksada hyzmat eder.

Zeminiň iri çölleriñ biri bolan Garagumdan emeli deñziñ ilkinji nobatdakysynyň işe girizilmegi zeý suwlaryny bir ýere ýygnamak we gaýtadan peýdalanmak işine girişmāge şert döreder, çünki şol suwlaryň suwarymly ekerançylygy ösdürmāge ekologiýa taýdan ýetirýān ýaramaz täsirini aradan aýyrmak häzirki döwrüñ möhüm meseleleriniñ biridir.

Bir söz bilen aýdylanda, gadymy topragymyzda döredilýän hem-de dörediljek zatlaryň ählisi, bir tarapdan, halkymyzyň ýaşayyş-durmuşynyň ýokary hil derejesini gazanmak üçin onuň ösüşini üpjün etmäge, beýleki tarapdan, önümçiligiň häzirkizaman döwlet-bazar düzgünleşdiriş binýadyna daýanyp, ilatymyzyň durmuş goraglylygynyň we öndürilen jemi içerki önümi degişli derejede paýlamagyň usullarynyň bökdençsiz işlemegi üçin binýat bolup hyzmat etmäge gönükdirilendir. Häzirki wagtda dünýä maliýe çökgünliginiň ýetirýän täsirini nazara almak bilen, ýurdumyzy durmuş-ykdysady taýdan ösdürmegiň 2030-njy ýyla çenli döwür üçin strategiýasyny işläp taýýarlamak işleri alnyp barylýar.

Bütindünýä maliýe-ykdysady çökgünligi häzirki wagta çenli bizde önümçiligiň pese düşmegine, mejbury ýagdaýda boş durulmagyna, iş orunlarynyň kemeldilmegine, iş haklarynyň gijikdirilip berilmegine getirmedi. Ilata tebigy gazy, elektrik energiýasyny, suwy, nahar duzuny we awtoulag ýangyjyny mugt bermek, döwletimiz tarapyndan berilýän beýleki ýeňillikler, mysal üçin, ýaşayyş jaýyny almakdaky bellenen durmuş ýeňillikleri doly möçberde amala aşyrylýar. Saglygy goraýyş ulgamynda ilata edilýän mugt lukmançylyk hyzmatlarynyň sanawy pugta berjaý edilýär.

Ýurdumyzyň Hökümeti ilatyň iş bilen üpjünçiligini ýokarlandyrmak, bar bolan iş orunlaryny saklap galmak we täzelerini döretmek, hyzmatlar ulgamyny ösdürmek meselelerini örän möhüm wezipeleriň hatarynda goýýar. Şu maksat bilen ýylyň-ýylyna Diýarymyzyň oba ýerlerinde, şäherçelerinde hem-de etrap merkezlerinde täze kärhanalaryň onlarçasy gurulýar. Olaryň işe girizilmegi ilatyň içerki migrasiýasynyň peselmegine ýardam edýär.

Ýurdumyzda iş haklarynyň, pensiýalaryň, döwlet kömek pullarynyň we talyp haklarynyň möçberi yzygiderli ýokarlandyrylýar, şol bir wagtyň özünde-de, sarp edililik bahalarynyň aňrybaş peseldilmegi ilatyň deslapky hem hakyky girdejileriniň ösüşiniň deňleşmegini üpjün edýär. İş haklary we beýleki girdejiler öz wagtynda tölenýär.

Ilatyň girdejilerini geljekde-de durnukly ýokarlandyrmak göz önünde tutulýar, hut bu görkezijiniň ýurduň ösüşiniň umumy depginlerinden öňe geçmegi içerki sarp ediş bazarynyň yzygiderli

giňeldilmegine ýardam eder. Şonuň bilen birlikde, ilatyň girdejileri diňe bir iş hakynyň derejesine däl-de, eýsem, hususy maýanyň möçberine-de bagly bolar.

IV

Men şu ýerde Türkmenistanyň öz ösüşinde düýpli ykdysady özgertmeleriň döwrüne gadam basandygyny aýratyn bellemek isleýärim. Onuň tapawutly tarapy bolsa, bütindünýä ykdysady çökgünliginiň zähmet hem-de maýa bazaryndaky deňagramlylygy saklamakda çözülmeli meseleleriň birnäçesini ýüze çykarandygy bilen baglydyr. Bütindünýä çökgünligi maliýe çökgünliginden gelip çykdy, şonuň netijesinde bolsa, belli bolşy ýaly, bir tarapdan, maliýe hem-de pul-karz ulgamynyň we beýleki tarapdan, hakyky pudagyň arasynda tapawut ýüze çykdy.

Şeýleleikde, biz belli bir derejede, dünýäde goýberilen ýalňyşlyklary, hususan-da, jemgyýetiň isleglerini we tekliplerini düzgünleşdirmekde bazaryň ornuny esassyz ýokarlandyrmak ýaly esasy ýalňyşlygy sapak edinýän okuwçylaryň ýagdaýyna düşdük. Mundan başga-da, bazar usuly adam kapitalyna maýa goýmagy, ýagny umumy başlangyç we orta bilim, saglygy goraýyş, medeniýet we sport ulgamlaryny ösdürmäge maýa serişdeleriniň zerur bolan derejede goýberilmegini üpjün edip bilmez.

Ösüşň hemmetaraplaýyn sazlaşykly nusgasyny gözlemelidigimiziň dünýä bileleşiginiň çökgünliginiň netijelerini ýeňip geçmekdäki birleşdirilen tagallalar bilen utgaşmagy biziň gazanan ýene-de bir üstünligimiz boldy. Munuň özi ykdysadyýetleriň anykdan-aýdyň hasap-hesipden daşary, ykdysady ilerlemeleri gazanmaga ýardam berýän ýol-ugurlary saýlamakdaky erkinlige daýanýan häzirkizaman ýörelgeleriniň binýadynda özbaşdaklaşmagyny şertlendirdi.

Şu ýerde biraz öňe gidip, bir zady bellemekçi: biziň saýlap alan ugrumyz wagtyň düýpli synagyndan üstünlikli geçdi, sebäbi Türkmenistanda häzirki ýagdaýda bar bolan mümkinçilikler bütindünýä çökgünliginiň milli ykdysadyýetimize ýetirýän täsirini aňrybaş derejede peseltmäge ýardam berdi. Abraýly halkara guramalarynyň baha bermegine görä, onuň ýurdumyzyň ykdysady ösüş depginlerine ýetiren täsiri ujypsyzdyr.

Çökgünlige garşy gönükdirilen çäreleriň üstünlikli amala aşyrylmagyny, şol çäreleriň ykdysady ilerlemelere ýetmekdäki ýardamynyň mümkin boldugyça ýokarlandyrylmagyny diňe ykdysadyýetiň iri ulgamlarynyň sazlaşykly işlemegini kepillendirýän makroykdysady durnuklylygyň zerur bolan derejesi üpjün edilen ýagdaýda gazanyp bolar. Bu ugurdaky esasy görkezijilere ykdysady ösüşiň, ilatyň iş orunlary bilen üpjünçiliginiň, bahalaryň we daşary ýurt pulunyň hümmetiniň umumy derejesiniň ýokarlanmagynyň, eksportuň we importuň, maýa serişdeleriniň ýurtdan-ýurda geçmeginiň ýagdaýynyň ölçegleri degişlidir, munuň özi bolsa jemi islegleriň düýpli derňewini geçirmegi talap edýär, çünki sarp ediş islegleriniň peselmegi umumy girdejiniň möçberini artdyrmakda düýpli päsgelçilikleri döredýär.

Çökgünlige garşy gönükdirilen çäreleri işläp taýýarlamakda we amala aşyrmakda Türkmenistanyň Hökümeti ony ýüze çykaran ähli şertleri we özboluşly taraplary nazara almaga çalyşýar, şol bir wagtyň özünde-de ykdysady çökgünligiň täsirini ýeňip geçmekde-de, ýurduň uzakmöhletleýin ykdysady ösüşiniň baş ugurlaryny kesgitlemekde-de toplanan maliýe serişdeleriniň möçberini saklamagyň zerurlygyndan ugur alýar.

Häzirki wagtda sazlaşykly ösüşe eýe bolan makroykdysady syýasat jemi içerki önümiň ýokary depginleriniň saklanmagyny üpjün edýär, ol bolsa öz gezeginde ýurdy ösdürmegiň uzakmöhletleýin häsiýetli binýatlaýyn maksatnamalarynyň gysarnyksyz berjaý edilmegi, şeýle hem içerki önümiň pudaklaýyn we tebigy-maddy gurluşlaýyn düzümini düýpli ilerletmek we döwrebaplaşdyrmak arkaly gazanylýar. Soňky üç ýylyň içinde jemi içerki önümiň ýyllyk ösüş depginleri 109 göterimden gowrak artdy, bu görkezijiniň 17 göterime çenlisi gurluşyk pudagynyň paýyna düşýär.

Umuman, jemi içerki önümi umumy düzüminde önümçilik ulgamynyň pudaklary esasy bölegi düzýär. 2008–2009-njy ýyllarda bu görkeziji 72 göterime golaý boldy. Önümçilik ulgamynyň agdyklyk edýän möçberi milli ykdysadyýetiň häzirkizaman ösüşi bilen esaslandyrylýar. Sebäbi senagat daşarky we içerki önüme bolan islegi kanagatlandyryýar, oba hojalygy öz önümleri bilen içerki bazary

üpjün edýär, gurluşyk bolsa ep-esli mukdarda maýa goýumlaryny özleşdirýär.

Ýurduň ykdysady kuwwaty önümçilik serişdeleriniň artdyrylmagynyň, olaryň hiliniň ýokarlandyrylmagynyň hem-de ulanylmagynyň usullarynyň kämilleşdirilmeginiň hasabyna ösýär. Şonuň bilen birlikde, Türkmenistanyň ykdysady ösüşini durmuş ýagdaýyny gowulandyrmak we girdeji gazanmak maksady bilen pul dolanyşygyna çekilýän uzakmöhletleýin maýa goýumlary üpjün edýär.

Şundan ugur alyp, biz maýa goýumlary üçin amatly şertleri döretmäge, maýa goýumynyň çeşmelerini diwersifikasiýalaşdyrmaga, durmuş we inžener üpjünçilik ulgamlaryny ösdürmäge amatly bolan maýa goýumlaryny goýmak üçin iri taslamalaryň we maksatnamalaryň durmuşa geçirilişini çaltlandyrmaga aýratyn ähmiýet berýäris.

Häzirki wagtda Türkmenistanda ýeterlik derejede ygtybarly maýa goýum mümkinçilikleri bolan ykdysady ulgamy döredtik. Bu bolsa bütindünýä maliýe çökgünligi döwründe aýratyn möhümdir. Ýurduň ykdysadyýeti ähli ugur boýunça girdejilidir. Munuň özi milli we daşary ýurt puluny toplamaga hemişe ýardam edýär. 2008-nji ýylda ýurduň jemi içerki önümine goýlan maýa goýumlarynyň möçberleriniň gatnaşygy 32 göterim, 2009-njy ýylda bolsa 47 göterimden gowrak boldy. Bu goýumlaryň üçden bir bölegi uly depginler bilen özleşdirilýän daşary ýurt maýa goýumlarydyr.

Maýa goýumlary babatda Türkmenistanyň özüne çekiji ýurtdugyny bellemek gerek. Sebäbi ýurdumyz eýýäm döredilen iri önümçilik kuwwatlyklarynyň, zähmet serişdeleriniň, barha kämilleşdirilýän kanunçylyk binýadynyň, telekeçiligi ösdürmäge niýetlenen gurluşly pudaklaryň bardygy bilen utgaşýan iri ýangyç-energetika we ykdysadyýetiň gorsuz ulgamlarynda ägirt uly serişdelere eýedir. Bularyň ählisi ykdysadyýetiň geljekde durnukly ösmegi üçin amatly şertleri döredýär.

Hususy pudagy ösdürmäge hem uly üns berilýär. Bu işler döwlet bilen hususyýetçiligiň arasyndaky hyzmatdaşlyga ýurduň durmuş-ykdysady ulgamyny ösdürmäge we döwrebaplaşdyrmaga gönükdirilen möhüm ugur hökmünde garamaga mümkinçilik berýär. Hususy başlangyçlaryň erkinlige çykmagy öňe gitmäge,

inowasiýalary ornaşdyrmaga, maýa goýumlaryny özleşdirmäge we zähmet bölünişigini ösdürmäge ýardam etmelidir.

Döwlete degişli bolmadyk ulgamyň jemi içerki önüme goşandyny 2020-nji ýylda 70 göterime çenli artdyrmak (ÝET hasaba alynmanda) wezipe edilip goýuldy. Bu wezipäni durmuşa geçirmek üçin diňe döwlet tarapyndan hususy kompaniýalar bilen baglaşylýan şertnamalar esasynda dörän hyzmatdaşlygy giňeltmek bilen çäklenmän, eýsem bu hyzmatdaşlyk ýurdy ösdürmäge niýetlenen maksatnamalary durmuşa geçirmekde kanunçylyk we guramaçylyk babatda hem ysnyşykly bolmalydyr.

Bu ugurda eýýäm öňe gidişlik gazanyldy. 2009-njy ýylda orta we kiçi telekeçiligi ösdürmäge niýetlenen «Kiçi we orta telekeçiligi döwlet tarapyndan goldamak hakynda» Türkmenistanyň Kanuny kabul edildi. Oňa laýyklykda döwlet tarapyndan telekeçiligi goldamak babatda maksatnama taýýarlanylýar. Esasy serişdeleri satyn almak üçin telekeçilere ýyllyk baş göterim bilen 10 ýyl möhlete çenli karz bermek çäreleri durmuşa geçirilýär, şeýle hem dolanyşyk serişdelerini edinmek üçin bir ýyl möhlet bilen karz pul berilýär.

Döwlet hususy telekeçiligi ösdürmegi höweslendirmek bilen, telekeçiligiň jemi içerki önüme goşandyny hem-de şunuň bilen baglylykda ilatyň girdejisini artdyrmagy nazarda tutýar. Şunda ýüze çykýan meseleleriň köpüsi üçin täjiriň özi jogap bermeli bolar.

Maliýe pudagynyň pul-karz düzgünleşdirmesi Türkmenistanyň makrokydysadyýetiniň deňagramlylygynyň möhüm ugruna degişlidir.

Soňky ýyllarda ýurdumyzda milli pul birliginiň satyn alyş ukyplylygynyň durnuklylygy üpjün edildi, karz serişdeleriniň möçberi barha artýar, bank aktiwleriniň likwidligi saklanylýar, ykdysadyýetiň esasy ulgamlaryny ösdürmäge niýetlenen maliýe goldawy pugtalandyrylýar. 2008-nji ýylyň maýynda milli puluň hümmetini pugtalandyrmak, 2009-njy ýylyň ýanwarynda bolsa manadyň hümmetini üýtgetmek (denominasiýa etmek) çäreleri üstünlikli durmuşa geçirildi. Amala aşyrylan bu möhüm çäreleriň netijesinde kärhanalaryň maliýe-ykdysady ýagdaýy has-da gowulandy, puluň dolanyşygy kämilleşdirildi, karz serişdeleriniň elýeterliligi üpjün

edildi. Ýurdumyzda ähli ýerde pul çalşylýan nokatlat açyldy, şonuň bilen birlikde, manadyň hümmeti indi iki ýyl bäri üýtgemän, özüniň ygtybarlylygyny we durnuklylygyny saklap gelýär.

Şeýle hem ýurduň pul syýasaty puluň hümmetsizlenmeginiň möçberlerini azaltmaga we sarp ediş nyrlarynyň durnuklaşmagyna gönükdirilendir. 2009-njy ýylda ýyllyk hasaplamada puluň hümmetsizlenmeginiň derejesi 100,1 göterim boldy. Munuň özi ýurt boýunça şu görkezijiniň hasaplamalarynyň ähli döwründe iň pes görkezijidir.

Içerki bazarda sarp ediş nyrlarynyň durnuklylygyny üpjün etmek, şeýle hem ýerli haryt öndürijileriň eksport edýän harytlarynyň möçberini artdyrmaga islegini ýokarlandyrmak maksady bilen, gümrük paçalarynyň möçberleri ep-esli peseldildi, durmuş ähmiýetli käbir möhüm harytlar üçin bolsa gümrük paçalary ýatyryldy.

Ilatyň ýaşayyş jaý üpjünçiligini gowulandyrmak maksady bilen, ýeňillikli şertlerde gozgalmaýan emläk üçin karz bermek ulgamy ösdürilýär. Gozgalmaýan emläk üçin karzlar 5 ýyla çenli ýeňillikli şertlerde ýylda 1 göterim bilen 30 ýyla berilýär. Birinji 5 ýylyň dowamynda karz boýunça esasy bergi däl-de, karz üçin göterim tölenýär. Şonuň bilen birlikde, kärhanalara we guramalara gozgalmaýan emläk üçin karz alan işgärine jaýyň bahasyny 50 göterim arzanlatmaga ygtyýar berilýär. Häzirki wagtda gozgalmaýan emläk üçin karzlary bermek oba ýerlerinde, şäherçelerde, etrap we welaýat merkezlerinde işjeň durmuşa ornaşdyrylýar.

Maliýe syýasatynyň aýrylmaz bölegi bolan ýokary hilli salgyt-býujet ulgamyny döretmek ykdysadyýeti döwlet tarapyndan işjeň dolandyrmagyň möhüm şertleriniň biri bolup çykyş edýär. Soňky ýyllarda salgydyň milli ykdysadyýetdäki paýy jemi içerki önümiň 23 göterimine golaýdyr. Türkmenistanyň býujeti ýaşayyş-durmuş ugruna gönükdirilendir, onuň girdejisi bolsa çykdajylara garanyňda ýokary depginde ösýär. Girdeji serişdeleri ýurduň Durnuklaşdyryş gaznasynda toplanýar. Bu gazna milli ykdysadyýeti daşky ýagdaýlaryň ýaramaz täsirinden goramak hem-de innowasiýalary ornaşdyrmak, möhüm ähmiýetli döwlet maksatnamalaryny durmuşa geçirmek maksady bilen döredildi.

Hereket edýän fiskal düzgün işjeň ykdysady subýektleriň oňyn ösmegine, durmuş ýagdaýynyň ygtybarly bolmagyna ýardam edýär. Salgyt ulgamy ykdysadyýeti ösdürmäge gönükdirilen möhüm ugurlara ep-esli ýeňillikleri göz önünde tutýar.

Ýokarda hem belläp geçişim ýaly, globallaşmak we bazar gatnaşyklaryna geçmek döwletiň ornuny we wezipesini düýpli üýtgedýär. Häzirki wagtda Türkmenistanda syýasatda hem, maglumatlar ulgamynda hem düýpli özgertmeler geçirilýär, kanunçylyk ulgamy täzelenýär, institusional esas kämilleşdirilýär. Häzirkizaman demokratik döwletde raýatlara deň mümkinçilikleri kepillendirýän kanunçylyk binýady ähli zadyň esasy bolup çykyş edýär. Bu ugurda bizde köp işler edildi: mysal üçin, ýeke-täk kanun çykaryjy edaranyň wezipesi Mejlise berildi, onuň düzümi giňelildi; köp kanunlar täzelendi we kabul edildi, ilkinji nobatda bolsa, ýurduň Konstitusiasynyň täze redaksiýasy kabul edildi; köppartiýalylyk ulgamyny döretmäge tarap ädim ädildi.

Ýurdumyzda ykdysady ulgamyň, gurluşyk toplumynyň, uly möçberli taslamalaryň we telekeçiligiň köp ugurlaýyn reformalar bilen gurşalyp alnyşy has aýdyň görünýär. Bu ulgamlarda häzirki döwürde Türkmenistanyň ileri tutulýan maksatnamalarynyň we taslamalarynyň durmuşa geçirilişiniň netijeliligini ýokarlandyrmaga niýetlenen täze pudak edaralary, komitetler we birleşikler emele geldi.

Türkmenistanyň Strategik meýilnamalaşdyryş we ykdysady ösüş instituty, Türkmenistanyň Prezidentiniň ýanyndaky Döwlet we hukuk instituty, şeýle hem ykdysadyýetiň ähli ulgamlary üçin ýolbaşçy işgärler taýýarlanýan we kämilleşdirilýän Türkmenistanyň Prezidentiniň ýanyndaky Döwlet gullugy akademiýasy döredilip, olar üstünlikli işläp başladylar.

Köpçülikleýin habar beriş serişdeleriniň mümkinçilikleri giňeldilýär, ilat üçin Internetiň giň ulgamynyň elýeterlilik gowulandyryldy.

Umuman, köp ugurlaýyn özgertmeler milli ykdysady strategiýany durmuşa geçirmek üçin döwletiň ähli maliýe we syýasy mümkinçiliklerini ýokary derejede netijeli peýdalanmaga, dolandyryş

wezipeleriniň oňyn çözgüdiňe ykdysady, durmuş-syýasy we medeni şertleriň ysnyşykly utgaşdyrylmagyna esaslanýan ulgamlaryň çemeleşilmegini üpjün etmäge gönükdirilendir.

V

«Il bilen gelen toýda baýram» diýen pähim-paýhasa ýugrulan türkmen nakyly bar. Şu dünýäniň özara baglanyşyklydygy babatda-da, häzirkizaman dilinde aýtsak, adam mümkinçilikleriniň mazmunyny düzýän düýp esaslar hakynda-da şundan takyk aýdyp bolmasa gerek. Häzirki döwürde hut şu adam mümkinçilikleri ykdysady ösüşiň ýa-da ykdysadyýetiň hemişe depginli ösüşiniň möhüm şerti bolup durýar.

Maddy maýa goýumlary bilen deňeşdirilende, adam mümkinçiliklerine goýumlaryň has öňe gitmeginiň bütindünýä ýagdaýy dowam edýär. Bu ýagdaý özüne zähmetiň halkara bölünişi, ulagyň we aragatnaşygyň dünýä ulgamy, harytlaryň dünýä bazary mahsus bolan häzirkizaman dünýäsiniň ýurtlarynyň ykdysady bütewüligi hökmünde dünýä hojalygyna ýaýramak bilen, adamzat siwilizasiýasynyň mundan beýläkki ösüşiniň baş şerti hökmünde global howpsuzlygyň orta çykmagynyň zerurlykdygyny şertlendirdi.

Türkmenistan özüniň ykdysady strategiýasyny düzende, oňa howpsuzlygyň ählumumy nusgasyny guramaga bilelikde gatnaşmak meselesini hem degişli edýär. Çünki onda öz ykdysady özbaşdaklygynyň esaslary hökmünde milli ykdysady howpsuzlygynyň kepillini görýär. Biziň howpsuzlyga bitewüleýin düzgüniň hadysasy hökmünde çemeleşmämiz hem şundan gelip çykýar. Bu düzgüniň syýasy, energetika, azyk, ekologiýa howpsuzlygy ýaly düzümleriniň hiç biri hem aýratynlykda, biri-birini özara şertlendirmezden we geosyýasy baglanyşykda bölünmez ýagdaýda bolmazdan dowam edip bilmez.

Bu meselede biziň öňe sürýän garaýşymyz pugta we üýtgeşsizdir, sebäbi ol Türkmenistanyň dünýä bileleşigi tarapyndan ykrar edilen Bitaraplyk hukuk ýagdaýyna esaslanýar. Hut BMG-niň howandarlygy astynda parahatçylygy berkarar etmegiň harby däl,

parahatçylykly syýasy-diplomatik ýörelgeleriniň üýtgewsizligi biziň bähbitlerimiziň sebit we dünýä ýurtlarynyň bähbitleri bilen utgaşan ýerlerinde howpsuzlyk maksatlarymyzy amala aşyrmakda bitaraplygymyza çetlik we berklik aýratynlyklaryny berýär. Mysal üçin, halkara energetika üpjünçiligini dünýä ykdysadyýetiniň in bir gowşak düzümi hasaplap we degişli başlangyçlar esasynda çykyş etmek bilen, biz BMG-niň goldawyna daýanyp, bu başlangyçlary yzygiderli durmuşa geçirýäris. Biz bu meselede ahyrky maksady gyzyklanýan ýurtlaryň we halkara guramalarynyň tekliplerini hasaba alyp, energiýa serişdeleriniň üstaşyr geçirilmegi boýunça halkara-hukuk resminamasyny işläp taýýarlamakda görýäris.

Türkmenistan ähli möhüm halkara konwensiýalarynyň we şertnamalarynyň gatnaşyjysy bolmak bilen, Merkezi Aziýa we Hazar deňzi sebitinde ýaragsyzlanmak we sebitiň suw serişdelerini netijeli peýdalanmagyň meseleleri barada başlangyçlar bilen çykyş edýär. Hususan-da, Araly halas etmekde, azyk howpsuzlygyny üpjün etmek ugrunda sebitiň agrar mümkinçiliklerini peýdalanmakda, Owganystany ösdürmek we onuň ykdysadyýetini dikeltmek işinde, şeýle hem eneligi, çagalygy goramakda, maýyplaryň, bosgunlaryň we ş.m. hukuklaryny üpjün etmekde BMG-niň düzümleri bilen özara arkalaşykly gatnaşyklary ysnyşykly ýola goýmakda dürli möhüm başlangyçlary öňe sürýär. Şu we beýleki meseleleri oňyn çözmekde BMG-niň Merkezi Aziýa üçin Öňüni alyş diplomatiýasy boýunça Aşgabatdaky sebit merkeziniň täsirli ornunyň bardygyny görýäris. Bu ugurlaryň ählisi babatda halkara bileleşiginiň edýän tagallalaryna Merkeziň has giňden we anyk işler arkaly çekilmegi ugrunda çykyş edýäris.

Türkmenistan dünýä maliýe-ykdysady çökgünligi we onuň ösüşe ýetirýän täsiri babatda BMG-niň konferensiýasynyň Jemleýji resminamasynyň düzgünlerini goldaýar hem-de onda dünýä maliýe institutlary bolan Bütindünýä bankynyň we Halkara pul gaznasynyň tizden-tiz özgerdilmegi babatda beýan edilen teklipleri möhüm hasaplaýar.

Türkmenistan BMG-niň we onuň düzümleriniň, ilkinji nobatda bolsa BMGÖM, EYK, AÝUYDK ýaly düzümleriniň çäklerinde

amala aşyrylýan taslamalaryň we maksatnamalaryň durmuşa geçirilmegine giňden gatnaşmagy göz önünde tutýar. Ýurduň halkara gatnaşyklarynyň ösüşi eýýäm gol çekilen ylalaşyklaryň çäklerinde-de, täze halkara aragatnaşyklaryny ýola goýmak arkaly hem dowam etdiriler. Bu ugurda saglygy goraýyşda, daşky gurşawy goramakda, bilimde, medeniýetde we beýleki ençeme ugurlarda halkara maksatnamalarynyň 109-synyň durmuşa geçirilýändigini aýtmak ýeterlikdir.

Türkmenistan döwletleriň arasyndaky kadaly ykdysady gatnaşyklaryň guralmagyna ýardam bermäge gönükdirilen halkara hukugynyň mundan beýläk-de kämilleşdirilmegi ugrunda çykyş etmek bilen, ilkinji nobatda, «açyk gapylar» syýasatyny üstünlikli durmuşa geçirmäge itergi berýän daşary ykdysady işiň guramaçylyk-ulgamlary esasynda daýanýar. Hut şeýle syýasat daşary ýurt maýa goýumalarynyň milli ykdysadyýetiň ileri tutulýan ugurlaryna çekilmegine amatly täsir etdi.

Biz halkara tejribesinde giňden ulanylýan önümi paýlaşmak baradaky ylalaşyk ýaly usuly ykdysadyýetimize daşary ýurt maýasyny çekmekde giňden peýdalanýarys. Mysal üçin, «Petronas» (Malaýziýa), «Dragon Oil» (BAE), «Wintershall» (Germaniýa), «Maersk Oil» (Daniýa), «ONGC» (Hindistan), «Buried Hill» (Kanada) ýaly bilelikdäki we daşary ýurt kompaniýalary bilen çykarylýan nebitiň we gazyň paýy ýyl-ýyldan artýar. Ýurdumyzda 2009-njy ýylda bilelikdäki we daşary ýurt kompaniýalary bilen çykarylan nebitiň möçberi 41 göterime deň, gazyňky 6 göterime golaý boldy. «Jon Dir», «Keýs», «Ekson Mobil», «Şewron», «Ýewraziýa Grupp», «Boing» we beýleki esasy amerikan kompaniýalary bilen ysnyşykly hyzmatdaşlyk amala aşyrylýar.

Daşary ýurt kompaniýalary tarapyndan önümçilik we durmuş-medeni ulgamda dürli desgalaryň gurluşygy giň gerime eýe boldy. 2010-njy ýylyň 1-nji ýanwaryndaky ýagdaýa görä, ýurdumyzda maýa goýumalarynyň özleşdirilmegine dünýäniň 25 ýurdundan daşary ýurt kompaniýalarynyň 117-si gatnaşdy. Şu senä çenli daşary ýurt kompaniýalary tarapyndan umumy bahasy 11,7 milliard amerikan dollaryna barabar bolan gurluşyklaryň 530-sy alnyp barylýardy.

Bütün dünýäde daşary ykdysady işiň iň çalt ösýän we walýuta girdejileriniň düýpli çeşmesi hasaplanýan ulgamlaryň biri hem halkara syýahatçylygydyr. «Awaza» milli syýahatçylyk zolagyny özleşdirmäge girişmek bilen, biz onuň halk hojalygy taýdan maksadalaýykdygyny we netijelidigini düýpli seljerdik hem-de diňe şondan soňra ýenilleşdirilen salgyt, maliýe we hukuk şertlerini we zerur önümçilik ulgamlaryny döretmek esasynda bütün dünýäde kabul edilen erkin ykdysady zolagyň usulyny girizmek baradaky karara geldik.

«Awaza» syýahatçylyk zolagyny ösdürmek babatda kabul edilen toplumlaýyn çäreler daşary ýurtly we ýerli maýadarlar, syýahatçylyk pudagynyň telekeçileri üçin syýahatçylar babatda ygtyýarnama düzgüniniň ýönekeýleşdirilmegini, ýenilleşdirilen salgyt salnyşyny (gurluşygyň dowamynda hem-de üpjünçilik ulgamlary we syýahatçylyk desgalary işe girizilenden soňky 15 ýylyň dowamynda maýadarlar emläk we girdeji salgydyny, goşulan baha üçin salgydy, gümrük we birža ýygymalaryny, ygtyýarnama we güwänama boýunça hyzmatlary, ýeri kärendesine almak üçin tölegleri tölemekden boşadylýar) öz içine alýan amatly düzgüni göz önünde tutýar.

Ýurdumyzyň ulag ulgamynyň ähli görnüşleriniň ösdürilişi hakynda men eýýäm ýokarda aýtdym, biz onda dünýäniň geoginişligine gös-göni çykmakdan başga-da, döwletiň daşary söwda girdejileriniň düýpli çeşmesini, importa çykdajylaryň azaldylmagynyň we eksportda girdejileriň artdyrylmagynyň, syýahatçylykda goşmaça girdejileriň alynmagynyň mümkinçiliklerini görýäris.

Türkmenistanyň güýçli ösýän we pragmatik daşary ykdysady syýasaty daşary söwda dolanyşygynyň möçberini ýyl-ýyldan artdyrmaga mümkinçilik berýär, onuň ortaça ýyllyk ösüş depgini soňky ýyllarda örän ýokary derejededir. Birnäçe ýylyň dowamynda Türkmenistanyň söwda balansynyň oňyn saldosi ýokary bolmagynda galýar, munuň özi ýurduň töleg balansynda amatly ýagdaýy döredýär.

Döwletiň daşary ykdysady syýasatynda esasy ileri tutulýan ugur Türkmenistan çig maly eksport edýän ýurtdan önüm öndürýän we ýokary tehnologiýaly taýýar harytlary eksport edýän ýurtlaryň

hataryna kem-kemden geçirmekden ybaratdyr. Şonuň bilen birlikde, özdebaryjy tehnologiýalaryň, enjamlaryň we stanoklaryň importy dürli usullar bilen höweslendirilýär. Soňky ýyllarda önümçilik-tehnologiki ähmiýetli önümleriň paýy importuň 70–80 göterimden gowragyna barabardyr.

Russiýa, Hytaý, Türkiýe, ABŞ, BAE, Italiýa, Germaniýa, Ýaponiýa, Şweýsariýa, Fransiýa, Eýran ýaly ýurtlar we beýleki döwletler Türkmenistanyň esasy söwda hyzmatdaşlarydyr. Türkmenistanyň önümleri dünýä bazarlarynda mynasyp orny eýeleýär, olaryň hatarynda tebigy gaz, nebit we nebit önümleri, elektrik energiýasy, polipropilen, suwuklandyrylan gaz, pagta süýümi, nah ýüplükler, matalar, oba hojalyk önümleri we olary gaýtadan işlemekden alnan önümler hem-de beýleki önümler bar.

Ýurtda her ýyl halkara maslahatlarynyň we sergileriniň onlarçasý geçirilýär. Bu daşary ykdysady aragatnaşyklary has-da ösdürmäge we bilelikdäki kärhanalary döretmäge ýardam berýär. Türkmenistanyň başlangyjy esasynda daşary ýurtlarda abraýly halkara maýa goýum forumlary guralýar. Aşgabat ylmy we medeni garaýyşlary özüne çekýän merkeze öwrülýär, paýtagtymyza dünýäniň köp ýurtlaryndan intellektual işiň we döredijilik işiniň öňdebaryjy wekilleri yzygiderli gelýär.

Türkmenistanyň ykdysadyýetiniň dünýä ykdysady ulgamyna mundan beýläk-de netijeli goşulyşmagy üçin ýurda ýeterlik döwrebap we kämil önümçilik kuwwaty, ösen ulag we kommunikasiýa ulgamlary, ýokary hilli bazar gurluşy, giň möçberli maýa goýumlaryny çekmek üçin ykdysady we hukuk kepillikleri hem-de şertleri, durmuş we syýasy ulgamlaryň durnuklylygy zerurdyr. Bu ugurlaryň ählisi boýunça yzygiderli işler alnyp barylýar, eýýäm ep-esli üstünlikler hem gazanyldy. Ýöne dünýä bir ýerde durmaýar, Türkmenistana hem ähli bellenen maksatnamalary has çalt depginlerde amala aşyrmak zerurdyr.

* * *

XXI asyrdaky jemgyýetiň ösüşiniň nusgasynyň durmuş maksatly we durmuş jogapkärçilikli, ykdysady we syýasy ösüşi durnukly üpjün edýän nusgasydygyny dünýä tejribesi görkezýär. Jemgyýet

ykdysadyýetden, gündelik durmuş aladalaryndan ýokarda durýan milli maksatlara akyl ýetirmäge girişdi. Şunuň ýaly nusganyň düzülmegine häzirkizaman jemgyýetini düzýän ähli esasy güýçler gyzyklanma bildirýärler, bu işde olaryň her biri öz jogapkärçiligini duýmalydyr.

Täze Galkynyş eýýamynda Türkmenistany ösdürmegiň nusgasyň esasy düzümi bölegi durmuş ulgamydyr. Biziň ýurdumyzyň kuwwaty we açýan mümkinçilikleri ösüşi çaltlandyrmagyň ykdysady we durmuş şertleriniň özara berk baglanyşygyny gazanmaga doly derejede gönükdirilmelidir. Türkmenistanyň ösüşiň öndebaryjy ölçeglerine çykmaga we dünýäniň ösen ýurtlarynyň arasynda mynasyp orny eýelemäge çalyşmagy ägirt uly maýa goýumlaryny önümçilik we durmuş ulgamlaryna çalt depginlerde gönükdirmegi bilen şertlendirilendir. Bu bolsa ykdysadyýetiň ýokary tehnologiýa ulgamyndan başga-da, halkyň hal-ýagdaýynyň mynasyp derejesidir.

Türkmenistanda durmuşa geçirilýän ähli özgertmeler hut şu maksatlara gönükdirilendir, ykdysady mümkinçilikler bolsa olaryň netijeli durmuşa geçirilmeginde diňe gural bolup durýar.



Türkmenistanyň Ýaşulularynyň maslahatynyň mejlisinde edilen çykyş (Daşoguz ş., 14.05.2010 ý.)

Hormatly ýaşulular! Hormatly adamlar! Ilki bilen men Garaşsyz ýurdumyzda ýöredýän döwlet syýasatymyzy we amala aşyryan özgertmelerimizi giňden goldaýandygynyň üçin size we siziň üstüňiz bilen ähli türkmen halkyma tüýs ýürekden minnetdarlyk bildirýärin.

Arkaňda öz ilin – öz mähriban halkyň durandygyny, onuň giň goldawyny duýýarkaň, kabul edilen çözgütleriň we amala aşyrylýan özgertmeleriň netijesinde ýurdumyzda gysga wagtyň içinde uly desgalaryň we binalaryň gurulýandygyny, sahatly topragymyzyň gün-günden özgerip, barha gözelleşýändigini görýärkäň, işlemek hem has ýeňil düşýär.

Ýurdumyzy özgertmek we güýçli depginler bilen ösdürmek ugrunda alnyp barylýan giň gerimli işlere berýän goldawyňyz we hemaýatyňyz üçin men siziň ähliňize ýene-de bir gezek tüýs ýürekden minnetdarlyk bildirýärin.

Hormatly ýaşulular! Hormatly adamlar! Biziň durmuşa geçirýän içerki özgertmelerimiz önümçilik, durmuş we gumanitar ugurlaryň ählisini gurşap aldy. Ýurdumyzyň daşary syýasy we daşary ykdysady strategiýasy dünýä bileleşiginiň bu ugurda durmuşa geçirýän işleri bilen sazlaşykly amala aşyrylýar.

Biziň alyp barýan Bitaraplyk syýasatymyz diňe bir ýurdumyzyň daşary syýasatynda netijeli ýörelge bolmak bilen çäklenmän, eýsem sebit derejesinde-de, dünýä bileleşiginiň çäklerinde-de täsirli syýasy ýörelgä öwrüldi.

Siziň bilşiňiz ýaly, biziň durmuşa geçirýän ähli özgertmelerimiz ýurdumyzy ösüşiň häzirkizaman derejesine çykarmak boýunça strategik maksatnamalaryň esasynda duran ileri tutulýan ugurlary kesgitlemekden başlandy.

Biz pudaklaýyn we döwlet maksatnamalarymyzy işläp taýýarlanymyzda jemgyýetimiziň barha ösýän isleglerini hem-

de haryt önümçiliginiň we hyzmatlaryň giňelmegini göz önünde tutduk.

Ýurdumyzy ösdürmegiň maksatnamasyna laýyklykda paýtagtymyza we welaýatlarda, şeýle hem saglygy goraýyşda, bilimde, senagatda, ulaglar pudagynda, gurluşykda, oba hojalygynda we beýleki pudaklarda alnyp barylýan işler ýokary hil ölçeglerine laýyk gelmelidir.

Biz ýurdumyza giň gerimli özgertmeleri amala aşyrýarys.

Ýurdumyzyň günbatarynda ýerleşýän, tebigy serişdeleriň örän uly gorlaryna baý Esenguluda zerur ulgamlar bilen üpjün edilen häzirkizaman etrabyň düýbünü tutup, biz önümizde örän ýokary sepgitlere ýetmegi maksat edip goýguk we şol maksadymyza hökman ýeteris.

Ýurdumyza bilim ulgamyny, şol sanda akademiki, ýokary, ýörite orta we orta bilim mekdeplerini düýpli özgertmek ilkinji derejeli wezipe hökmünde yglan edildi. Watanymyzyň ähli künjeklerinde çagalar üçin hakyky köşkler – häzirkizaman çagalar baglary, mekdepler gurulýar, olar kompýuter otaglary we döwrebap kompýuter tilsimatlary bilen üpjün edilýär.

Ata-babalarymyzdan bize örän ýokary ruhy medeniýet, şol sanda jemgyýetde özüni alyp barmagyň medeniýeti we özboluşly estetiki garaýyşlar miras galypdyr. Ak ýürekli, halal zähmet çekmegi başaryan halkymyz mynasyp dynç almagy hem başarypdyr, öz milli toý-baýramlaryny ýokary derejede ruhbelentlik bilen şatlyk-şagalaňa besläp geçiripdir.

Häzirki döwürde biziň wezipämiz kuwwatly döredijilik başlangyçlarynyň halkyň ruhy galkynyşy arkaly ösdürilmegini gazanmakdan ybaratdyr. Biz ruhy galkynyşyň maddy binýadyny döwlet tarapyndan höweslendirmegiň dürli ýollaryny, şol sanda sungatlar boýunça hünärleri ösdürmek, ýaş zehinleri ýüze çykarmak üçin umumymilli bäsleşikleri, festiwallary we gözden geçirijileri guramak boýunça giň çäreler arkaly goldaýarys.

Durmuş meselelerini çözmek, şol sanda medeniýeti we saglygy goraýyşy ösdürmek, ilatymyzy döwrebap ýaşaýyş jaýlary bilen üpjün etmek bilen bagly meseleler köp möçberde maliýe serişdelerini talap edýär.

Oýlanyşykly amala aşyrylýan durmuş-ykdysady syýasat we kuwwatly önümçilik binýady durmuş üpjünçiligi ulgamynyň esasy bolmalydyr.

Biziň esasy wezipelerimiziň biri ýurdumyzda ýaşaýyş-durmuş maksatly, garyşyk görnüşli ösen bazar ykdysadyýetini döretmekden ybaratdyr.

Biziň öňde goýýan maksatlarymyz hakynda gysgaça aýdanymyz-da bolsa, ol: «Demokratik bazar özgertmeleri – her bir maşgalanyň boletin ýaşamagy – kuwwatly döwlet» diýmekdir.

Ýurdumyzda amala aşyrylýan özgertmeleriň ýokary depginleri biziň dogry ýol bilen öňe barýandygymyza şaýatlyk edýär.

Häzir gözəl Diýarymyzyň ähli künjeklerinde gurluşyk işleri giňden alnyp barylýar. Tutuş ýurdumyz kommunikasiýalar we gazgeçirijiler ulgamy bilen gurşalyp alyndy. Şeýle gaz geçirijileriň biri Hytaýa çenli baryp ýetdi we Beýik Ýüpek ýolunyň häzirki döwürdäki nusgasyna öwrüldi.

Dünýäde iň uzyn bu gaz geçiriji Özbegistanyň we Gazagystanyň çäklerinden geçip, tebigy gazy arassalamak, gaýtadan işlemek we saklamak boýunça iri, häzirkizaman önümçiligi bolup, sebitleýin hyzmatdaşlygyň oňyn mysalyna öwrüldi.

Türkmenistan–Hytaý gaz geçirijisinden başga-da, türkmen tebigy gazyny Eýrana eltmek üçin Türkmenistan–Eýran gaz geçirijisiniň ýene-de bir şahasy gurlup ulanylmaga berildi.

Ýurdumyzyň ykdysadyýetinde ýangyç-energetika toplumynyň möhüm orny bardyr. Häzirki döwürde bu toplum doly döwrebaplaşdyrylýar. Hazar deňziniň türkmen bölegini özleşdirmek güýçli depginde alnyp barylýar. Bu ýerde önümi paýlaşmak hakyndaky şertnama laýyklykda işleýän dünýäniň iri kompaniýalary nebitgaz pudagynda ýurdumyz bilen netijeli hyzmatdaşlyk edýärler.

Diýarymyzda alnyp barylýan gurluşyk işleriniň depginini güýçlendirmek, bäsleşige ukyply gurluşyk toplumyny döretmek, onuň maddy-enjamlaýyn binýadyny berkitmek, şol sanda bu binýady gurluşyk materiallaryny öndürýän ýerli önümçilik pudaklaryny ösdürmek arkaly pugtalandyrmak boýunça hem giň gerimli işler amala aşyrylýar.

Ýurdumyzda ähli amatlyklary bolan ýaşaýyş jaýlary güýçli depginler bilen gurulýar. Ak mermere beslenen gözeli binalaryň tutuş toplumlarynyň gurulmagy Aşgabadynyň keşbini tanalmaz derejede özgertdi.

Meniň belläp geçişim ýaly, paýtagtymyzda we ýurdumyzyň welaýatlarynda häzirki döwrüň talaplaryna laýyk gelýän mekdebe çenli çagalar edaralary, orta we ýöriteleşdirilen mekdepler, häzirkizaman talaplaryna laýyk gelýän ýokary okuw mekdepleri guruldy we yzygiderli gurulýar.

Şeýle hem ylmyň in soňky gazananlaryny ornaşdyryp, döwrebap enjamlaşdyrylan saglyk merkezleri, hassahanalar, sport mekdepleri, Olimpiýa şäherjigi, aýlawlar, teatrlar, medeniýet köşkleridir muzeýler, kitaphanalar we durmuş maksatly beýleki desgalaryň ençemesi bina edilýär.

Gurluşyk pudagynyň güýçli depginler bilen ösdürilmegi ýurdumyzda jemi goşmaça gymmatyň çalt depginler bilen artmagyna ýardam berdi. Mysal üçin, 2008-nji ýylda onuň möçberi 3 esse, 2009-njy ýylda hem 3 essä golaý artdy.

Ykdysadyýetimizi diwersifikasiýa ýoly bilen, goýulýan maýa goýumlarynyň möçberini artdyrmak netijesinde, soňky ýyllarda ýurdumyzda sement, karbamid, kaolin we metallurgiýa zawodlary gurlup, ulanylmaga berildi.

Ýurdumyzda bütinleý täze pudak bolan dag-magdan pudagyny döretmäge hem girişildi.

Diýarymyzda dokma toplumlarynyň gurluşygy hem dowam edýär. Umuman, bu pudagyň kärhanalarynyň döwrebaplaşdyrylmagy onuň önümleriniň dünýä bazarynda mynasyp bäsleşigi döretmegine mümkinçilik berdi.

Bulardan başga-da, gaz turbinaly elektrik stansiýalary, azyk pudagynyň kärhanalary we ýurdumyzy ägirt gurluşyk meýdançasyna öwren köp sanly beýleki desgalar gurulýar.

Hazaryň ekologiýa taýdan arassa kenarynda «Awaza» milli syýahatçylyk zolagyny özleşdirmek güýçli depginler bilen alnyp barylýar. «Awazada» bina edilýän desgalar bu zolakda dünýä derejeli şypahanalar toplumyny döretmek maksady bilen gurulýar.

Bu toplумыň döredilmegi ýurdumyzda dynç alyş we syýahatçylyk ulgamyny täze, has ýokary belentliklere göterer.

Siziň köpiňiz «Awazada» gurlan desgalaryň açylyş dabaralaryna gatnaşyp, halkymyzyň erkiniň, güýjüniň we döredijilikli zähmetiniň netijesinde öň boş ýatan kenaryň gysga wagtyň içinde höwes bilen dynç alynýan ajaýyp mekana öwrülendiginiň şaýady bolduňyz.

Bellenen maksatamalara laýyklykda, Türkmenbaşy şäherinde häzirkizaman howa menzili gurlup, ulanylmaga berildi, geljekde şäherdäki deňiz menziliniň durkuny hem düýpli täzelemek göz önünde tutulýar.

Garaşsyzlyk ýyllarynda ýurdumyzda häzirkizaman ulaglar we kommunikasiýalar ulgamy döredildi. Tejen–Sarahs–Maşat, Aşgabat–Garagum–Daşoguz, Türkmenabat–Atamyrat demir ýollary guruldy. Geljekde bu ýollar daşary ýurtlaryň demir ýollary bilen birikdiriler.

Häzirki wagtda Uzen (Gazagystan)–Bereket–Etrek (Türkmenistan)–Gorgan (Eýran) transmilli demir ýolunyň gurluşygy güýçli depginler bilen alnyp barylýar. Geljekde bu demir ýoluny Pars aýlagyna we Hindi ummanyna çenli uzaltmak göz önünde tutulýar.

Amyderýanyň üstünden geçýän Atamyrat–Kerkiçi demir ýol köprüsi gurlup, ulanylmaga berildi. Bu köpri Merkezi Aziýa sebitindäki ýurtlar we goňşy döwletler bilen ykdysady gatnaşyklarymyzy has-da ösdürmäge mümkinçilik berer.

Ýurdumyzyň içindäki awtomobil ýollary hem halkara standartlaryna laýyk getirilýär. Olaryň günbatardan–gündogara we demirgazykdan–günorta çenli umumy uzynlygy 1 müň 700 kilometre barabardyr.

Eziz Diýarymyzda amala aşyrylýan ykdysady özgertmeleriň netijesinde ýurdumyzyň şäherleriniň we obalarynyň keşbi gözümiziň alnynda günsaýyn özgerýär. Bu täzeleniş «Obalaryň, şäherçeleriň, etrapdaky şäherleriň we etrap merkezleriniň ilatynyň ýaşaýyş-durmuş şertlerini özgertmek boýunça 2020-nji ýyla çenli döwür üçin» Milli maksatnamamyznyň üstünlikli durmuşa geçirilýändiginiň aýdyň mysalydyr.

Ýakyn geljekde ýurdumyzyň oba ilatynyň ýaşaýyş-durmuş şertleriniň düýpli özgerip, şäher ilatynyň durmuşy bilen deňleşjekdigi guwandyrýar. Oba ýerlerinde hem täze iş orunlary, önümçiligiň,

hyzmatlar ulgamynyň dürli görnüşlerini ösdürmegiň netijeli usullary, ýokary hilli üpjünçilik ulgamlary döredilýär.

Biziň baş maksadymyz şu Maksatnamada bellenen ähli wezipeleri gysga wagtyň içinde durmuşa geçirmekden ybaratdyr. Bu Maksatnamany amala aşyrmak boýunça alnyp barylýan işler eýýäm öz oňyn netijelerini berýär.

Soňky ýyllarda ýurdumyzda häzirkizaman şähergurluşyk we binagärlik tejribeleri esasynda şäherleriň we obalaryň özgerdilmegi, ähli medeni-durmuş maksatly desgalary bolan täze şäherleriň we obalaryň döredilmegi munuň aýdyň mysalydyr.

Oba ýerlerinde bilim we saglygy goraýyş desgalarynyň gurluşygy giň gerim bilen alnyp barylýar. Geçen iki ýylyň dowamynda obalarda täze hassahanalaryň 23-si, saglyk öýleriniň 19-sy, mekdebe çenli çagalar edaralarynyň 14-si, umumybilim berýän mekdepleriň hem 17-si guruldy.

Oba medeniýet edaralarynyň, sport mekdepleriniň we desgalarynyň sany hem barha köpeliýär. Diňe soňky gysga döwürde oba ýerlerinde 4 sany täze medeniýet öýi, 11 sany sport mekdebi we 7 sany sport desgalary gurlup ulanylmaga berildi.

Mundan başga-da, suw geçiriji we kanalizasiýa ulgamlarynyň 1 kilometre golaýy, awtomobil ýollarynyň hem 840 kilometre golaýy guruldy. Ýurdumyzyň obalarynda we şäherlerinde 3300 kilometrden gowrak gaz geçiriji ulgamlary, 750 kilometrden gowrak elektrik geçiriji liniýalar, 4300 kilometrden gowrak aragatnaşyk ulgamlary işe girizildi. Şu döwürde umumy meýdany 1 million inedördül metrden gowrak ýaşaýyş jaýlary bina edildi.

Bu guwandyrjy mysallar biziň türkmen obalaryny hemmetaraplaýyn ösdürmek baradaky maksatnamamyzyň bellenen möhletlere laýyklykda, netijeli durmuşa geçirilýändigini aýdyň görkezýär.

Häzirki döwürde obalary, şäherçeleri we şäherleri ösdürmegiň maksatnamasyny amala aşyrmagyň birinji tapgyrynyň tejribesini nazara alyp, bu maksatnamada göz önünde tutulmadyk ugurlara gaýtadan seretmek möhümdir.

Eger biz ýurdumyzyň obalarynda ýaşaýyş-durmuş şertlerini gowulandyrmak bilen bir hatarda 2011-nji ýyldan başlap, ekologiýa

taýdan arassa oba hojalyk önümlerini öndürmek üçin şertleri döretsek, obada agrosenagat toplumynyň önümçilik pudaklarynyň gaýtadan işleýän kuwwatlyklaryny artdyrsak, siz meni goldarsyňyz diýip pikir edýärim.

Amala aşyryljak bu gerimli işler hem-de kiçi we orta kärhanalaryň döwlet tarapyndan goldanylmagy öňde goýan bu beýik wezipelerimizi üstünlikli amala aşyrmaga ýardam eder.

Eziz Diýarymyzda amala aşyrylýan anyk çäreler obalaryň, şäherçeleriň we şäherleriň ilatynyň ýaýyş-durmuş şertlerini özgertmek boýunça 2020-nji ýyla çenli döwür üçin Milli maksatnamamyzy ýerine ýetirmek boýunça alnyp barylýan işleriň depginini has-da güýçlendirmäge mümkinçilik berer.

Şeýle hem bu ykdysadyýetimiziň dürli pudaklarynda senagat önümçiliginiň möçberlerini gysarnyksyz artdyrmaga, goşmaça iş orunlaryny döretmäge, ýurdumyzda we daşary ýurtlarda öndürilýän harytlara içerki bazarda islegiň artmagynyň hasabyna haryt dolanyşygynyň möçberlerini ýokarlandyrmaga ýardam eder.

Obalaryň, şäherçeleriň we şäherleriň ilatynyň ýaşaýyş-durmuş şertlerini özgertmek boýunça Milli maksatnamanyň möhümdigini nazara alyp, Türkmenistanyň Ministrler Kabinetiniň Başlygynyň orunbasary T.Japarow, men Size zerur bolan maliýe serişdelerini tapmagy hem-de 2011-nji ýyldan başlap, bu Milli maksatnamalarymyzy durmuşa geçirmäge gönükdirilýän maliýe serişdeleriniň möçberini 2 esse artdyrmagy tabşyrýaryn.

Hormatly Ýaşulularyň maslahatyna gatnaşyjylar! Hormatly ýaşulular! Siziň bilşiňiz ýaly, alyp barýan syýasatymyzyň esasynda durýan «Döwlet adam üçindir!» diýen şygary öňe sürüp, biz raýatlarymyzyň ýaşaýyş-durmuş şertlerini yzygiderli gowulandyrmaga gönükdirilen ähli maksatnamalarymyzy üstünlikli durmuşa geçirýäris.

Häzirki döwürde amala aşyrylan oňyn özgertmelerimiz Garaşsyz ýurdumyzyň ähli künjeklerini gurşap aldy. Bu özgertmeler ilatymyzyň ýaşaýyş-durmuş derejesini ýokarlandyrmaga, hal-ýagdaýyny has-da gowulandyrmaga, raýatlarymyzyň döredijilikli zähmet çekmegi we oňat dynç almaklary üçin ähli oňaýly şertleri döretmäge gönükdirilendir.

Indi eziz Diýarymyzda her bir öýe mugt elektrik energiýasynyň berilmegi hiç kimi geň galdyрмаýar. Biz şäherlerimizi we obalarymyzy mugt tebigy gaz bilen üpjün etmek meselesini hem çözdük.

Türkmenistanda öýjükli aragatnaşyk we Internet ulgamy güýçli depginler bilen ösýär. Diňe soňky döwürde 1,5 millinondan gowrak adam Internet ulgamyndan peýdalanmaga mümkinçilik aldy.

Indi ähli ilatymyzy, şol sanda uzakdaky obalary, şäherçeleri we öri meýdanlaryny hem arassa agyz suwy bilen üpjün etmek ýaly, ýene bir möhüm meseläniň üstünde işlemäge wagt ýetdi diýip hasap edýärim.

Eger siz makullasaňyz, men Ministrler Kabinetiniň Başlygynyň orunbasarlary M.Akmämmedowa, H.Saparlyýewe we T.Japarowa, Türkmenistanyň Oba hojalyk, Suw hojalyk we Tebigaty goramak ministrliglerine welaýatlaryň häkimlikleri hem-de Ylymlar akademiýasy bilen bilelikde ýurdumyzyň ähli ilatly ýerlerini, ilkinji nobatda bolsa, mekdebe çenli çagalar edaralaryny, mekdepleri we beýleki okuw mekdeplerini, hassahanalary, jemgyýetçilik iýmiti kärhanalaryny arassa agyz suwy bilen doly üpjün etmegiň baş maksatnamasyny işläp taýýarlamak barada tabşyryk berýärim.

Bu wezipäni üstünlikli çözmek, her şäherde we etrapda suw arassalaýjy hem-de süýjediji desgalary, arassa agyz suwuny öndürýän kiçi kärhanalary gurmak üçin, bu işe öz gurluşyk kärhanalarymyz bilen birlikde suwy arassalamagyň we baýlaşdyrmagyň, suw geçiriji ulgamlary gurmagyň iň öndebaryjy tehnologiýalary boýunça işleýän daşary ýurt kompaniýalaryny çekmegi hem tabşyryýaryn.

Hormatly Ýaşulularyň maslahatyna gatnaşyjylar! Hormatly ýaşulular! Bir söz bilen aýdylanda, gadymy türkmen topragynda bu amala aşyrylýan işleriň ählisi halkymyzyň hal-ýagdaýyny mundan beýläk-de gowulandyrmaga, ýaşaýyş-durmuş derejesini has-da ýokarlandyrmaga mümkinçilik berer.

Şu gün biz, ýurdumyzyň ykdysadyýetine häzirk wagtda dünýä maliýe çökgünliginiň ýetirýän täsirini nazara almak bilen, «Türkmenistanyň durmuş-ykdysady ösüşiniň 2010–2030-njy ýyllar üçin Milli maksatnamasyny» kabul etdik.

Dünýäde dowam edýän maliýe-ykdysady çökgünlik şertlerinde biz häzirk wagta çenli ýurdumyzda önümçiligiň pese gaçmagyna,

kärhanalaryň mejbury işlemän durmagyna, iş orunlarynyň kemeldilmegine, zähmet haklarynyň gijikdirilip berilmegine ýol bermedik.

Ilatymyza tebigy gaz, elektrik energiýasy, agyz suwy, nahar duzy we awtoulag ýangyjy mugt berilýär, ýaşayş jaýyny almakda bellenen durmuş ýeňilliklerinden we döwletimiz tarapyndan berilýän beýleki ýeňilliklerden halkymyz doly möçberde peýdalanýar. Saglygy goraýş ulgamynda ilatymyza bellenen tertipde tölegsiz lukmançylyk hyzmatlary edilýär.

Döwletimiz ilatyň iş bilen üpjünçiligini ýokarlandyrmak, bar bolan iş orunlaryny saklap galmak we täzelerini döretmek, hyzmatlar ulgamyňy ösdürmek meselelerini çözmegi örän möhüm wezipeler hasap edýär.

Şu maksat bilen her ýylda Diýarymyzda, aýratyn-da, oba ýerlerinde, şäherçelerde we etrap merkezlerinde täze kärhanalaryň onlarçasyny gurulýar.

Ýurdumyza zähmet haklarynyň, pensiýalaryň, döwlet kömek pullarynyň we talyp haklarynyň möçberi yzygiderli ýokarlandyrylýar. Şol bir wagtda-da, nyrhlar durnukly saklanýar, ilatyň girdejileri yzygiderli artýar, zähmet haklaryny we beýleki tölegleri bellenen möhletlerde bermek gyşarnyksyz amala aşyrylýar.

Ilatyň girdejilerini geljekde-de yzygiderli ýokarlandyrmak göz önünde tutulýar. Bu bolsa sarp ediş bazarynyň yzygiderli giňelmegine ýardam eder.

Şonuň bilen birlikde, ilatyň girdejileriniň artmagy diňe bir zähmet hakynyň derejesine däl-de, eýsem, ilatyň öz hususy maýasyny ulanmakdan alýan girdejisiniň möçberine-de bagly bolar. Bu bolsa halkymyzyň ýaşayş-durmuş derejesiniň has-da ýokarlanmagyna oňyn täsir eder.

Men eziz Diýarymyzyň özgertmeleriň aýdyň we dogry ýoly bilen öňe barýandygyna hem-de ösüşleriň täze belentliklerine ýetjekdigine berk ynanýaryn.

Biziň saýlap alan ýolumyz wagtyň we dünýäde dowam edýän maliýe-ykdysady çökgünligiň düýpli synagyndan üstünlikli geçdi. Amala aşyrylan özgertmelerimiziň ähli halkymyz tarapyndan giňden

goldanylmagy bolsa, ýurdumyzyň durmuş-ykdysady ösüşinde ýokary netijeleriň gazanylmagyna, Bitarap Watanymyzyň dünýä bileleşiginde mynasyp orny eýeläp, abraýynyň barha artmagyna we pugtalanmagyna ýardam edýär.

Hormatly ýaşulular! Eziz adamlar! Biz siziň bilen bir jemgyýetde ýaşaýarys, şonuň üçin hem ýurdumyzyň okgunly öňe gitmegine, halkymyzyň gowy durmuşda ýaşamagy ugrunda alyp barýan işlerimizde bökdençlik döredýän nogsanlyklara gözümizi ýumup bilmeris.

Men neşekeşlik belasy barada aýdýaryn. Bu ýowuz belany biz diňe bileleşip, oňa garşy hemmämiz agzybirlikde göreşip ýeňip bileris. Munuň üçin döwlet häkimiýet we dolandyryş edaralarynyň, jemgyýetçilik guramalarynyň tagallalarynyň birleşdirilmegi, her bir maşgalanyň, raýatyň bu apata garşy çynlakaý göreş alyp barmagy zerurdyr.

Men türkmen döwletiniň Baştutany hökmünde bu örän howply hem-de ýowuz bela garşy, ol ýurdumyzdan köki-damary bilen doly ýok edilýänçä aýgytly, barlyşyksyz hem-de berk göreş alyp barjakdygymy nygtamak isleýärin.

Biziň Garaşsyz, Bitarap ýurdumyzda ýaramaz, aýylganç jemgyýetçilik hadysasy hökmünde neşekeşlige asla orun bolmaly däldir.

Neşe serişdelerini ýaýradýanlaryň jenaýatçylykly hereketlerini hiç bir zat bilen aklap we delillendirip bolmaz.

Olar halkymyzyň, öz dogan-garyndaşlarynyň we ýakynlarynyň önünde at-abraýlaryny döküp, masgara bolup, hiç wagt ýuwup aýryp bolmajak günä işi edýärler.

Hormatly ýaşulular! Siz il içinde abraý-mertebeli adamlar! Neşekeşlige garşy göreşde siz köp, netijeli işler edip bilersiňiz. Siz bu ýaramaz endige garşy ýurdumyzda alnyp barylýan aýgytly göreşe işjeň gтанаşmalysyňyz. Bu ýaramaz endik bilen meşgullanýan adamlary gözegçilikde saklamalysyňyz. Neşe maddalarynyň ulanylmagyna garşy gowy netije berýän, ata-babalarymyzdan gelýän berk jemgyýetçilik täsir ediş çärelerini gaýtadan dikeltmelisiňiz we ulanmalysyňyz.

Biziň ýaşlarymyzy döwrebap terbiýelemekde baý durmuş tejribesi bolan ýaşuly nesle köp zat baglydyr. Siz ýaşlara hemişe öwüt-ündew etmelisiňiz, olara neşe belasynyň ýaramaz, pajygaly netijelere getirýändigini düşündirmelisiňiz.

Neşekeşleriň düzelip, dogry ýola düşmegine, jemgyýetimiziň mynasyp agzalarynyň hataryna goşulmagyna, ýaşlaryň bolsa beladan daşda durmagyna kömek etmelisiňiz.

Oba ýaşululary käbir obadaşynyň neşe söwdasy bilen meşgullanmak üçin edýän synanyşyklarynyň önüni bileleşip almalydyrlar. Neşe serişdelerini ýaýradyjylaryň edýän etmişleriniň soňy jemgyýetçilik ýazgarmasy, emlägini kanun esasynda elinden almak, doly möhletde kazyýetiň bellän jzasyny çekenden soň, mejburi göçürmek bilen gutarmalydyr.

Neşekeşligiň toruna köplenç ýaşlar düşýär. Betbagtçylyklaryň köpüsi hem şundan başlanýar. Bu ýerde gürrüň milletiň genofondy barada barýar.

Biziň ýaşlarymyzda ýaramaz endiklere garşy göreşmek ukyby, çilim çekmäge, spirtli içgilere, serhoş ediji maddalara durnukly garşylyk bolmalydyr.

Şu ýaramaz endikleriň soňy köplenç halatda adamyň neşe serişdelerini ulanmagyna, neşelere bagly bolmagyna getirýär. Neşekeşlik bolsa, önde-soňda jenaýatyň üstünden eltýär.

Şonuň üçin hem bu ýaramaz hadysalara garşy göreşmekde halkymyzyň milli mukaddesliklerine esaslanýan ruhy-ahlak terbiýesine uly orun degişlidir. Şeýle terbiýäniň maşgaladan we çagalar bagyndan başlanyp, soňra mekdeplerde, orta hünär we ýokary okuw mekdeplerinde dowam etdirilmegini, özi-de bu terbiýäniň düýpli, oňyn netijeleri bermegini gazanmalydyrys.

Neşekeşlige garşy aýgytly göreş alyp barmak üçin ýurdumyzda sporty we köpçülikleýin bedenterbiýäni giňden ösdürmek, jemgyýetimizde sagdyn ýaşaýyş-durmuş ýörelgelerini wagyz etmek we ornaşdyrmak, beden taýdan berk we sagdyn, ruhubelent nesil terbiýeläp ýetişdirmek, ýokary bilimli we düşüňjeli hünärmenleri taýýarlamak biziň döwletimiziň ýaşlar baradaky syýasatynyň ileri tutulýan esasy ugurlarynyň biridir.

Biz neşekeşlige garşy barlyşyksyz göreş yglan edýäris we öz raýatlarymyzyň, olaryň maşgalalarynyň, dogan-garyndaşlarynyň we ýakynlarynyň bu ýowuz bela uçramagyna ýol bermeris.

Hormatly Ýaşulularyň maslahatyna gatnaşyjylar! Garaşsyz Watanymyz durmuş-ykdysady taýdan durnukly hem güýçli depginler bilen ösýär. Türkmenistanda demokratik, hukuk, dünýewi döwlet gurmagyň berk binýady goýuldy. Bitarap döwletimiziň halkara guramalary we dünýä bileleşiginiň döwletleri bilen amala aşyrylan köptaraplaýyn gatnaşyklary barha pugtalanýar. Hemişelik Bitarap Türkmenistanyň halkara gatnaşyklaryndaky tejribesi artyp we baýlaşyp, biziň döwletimiz indi sebitde ylalaşdyryjy merkeze öwrüldi.

Biziň maksadymyzyň bir bolmagy döwletimiziň, jemgyýetimiziň we her bir şahsyýetiň bähbitleriniň birleşmegini üpjün edýär.

Häzirki döwürde ýurdumyzda bazar gatnaşyklary güýçli depginler bilen ösýär, eýeçiligiň ähli görnüşleri üçin deň mümkinçilikler döredilýär.

Ýurdumyzy ösdürmegiň döwlet maksatnamalaryny halkymyz doly goldaýar hem-de olary durmuşa geçirmäge işjeň gatnaşýar. Bu bolsa eziz Watanymyzda amala aşyrylýan özgertmeleriň düýp mazmunyny beýan edýän «Döwlet adam üçindir!» diýen şygarymyzy halkymyzyň doly goldaýandygynyň subutnamasydyr.

Garaşsyz ýurdumyzda amala aşyrylýan giň gerimli syýasy-durmuş özgertmeleri emeli usulda çaltlaşdyrylman, ýuwaş-ýuwaşdan, ähli şertleri nazara almak bilen, köp partiýaly jemgyýetçilik-syýasy ulgamy döretmäge hem wagt ýetdi diýip men pikir edýärim.

Şunuň bilen baglylykda, Türkmenistanyň Mejlisine syýasy partiýalar hakyndaky Kanunyň taslamasynyň üstünde işlemegi we ony taýýarlamagy tabşyrýaryn.

Ýurdumyzda, meselem, Daýhanlar partiýasynyň döredilmegi döwletimiziň agrar syýasatyny giňden düşündirmek we doly amala aşyrmak boýunça häzirki döwrüň talaplaryna laýyk gelýär. Bu bolsa agrar syýasatymyzy durmuşa geçirmekde jemgyýetimiziň tagallalaryny birleşdirmäge, obada ýer-suw gatnaşyklaryny düzgünleşdirýän özgertmeleri ideologiýa taýdan üpjün etmäge

we oba ilatynyň ýaşayyş-durmuş şertlerini mundan beýläk-de ýokarlandyrmaga mümkinçilik berer.

Türkmenistanyň Konstitusion gurluşynyň esaslaryny berk berjaý etmek we Umumymilli «Galkynyş» hereketine işjeň gatnaşmak täze dörediljek partiýa bildirilýän esasy talaplardyr. Biziň maksadymyz birdir. Ýöne şol maksada ýetmegiň serişdeleridir usullary dürli-dürli bolup biler. Biziň ählimiz bir maksada gulluk etmelidiris.

Türkmenler örän zähmetsöýer, parasatly, kanuna hormat goýýan we göwnaýyk halk. Biziň halkymyz ata-babalarymyzdan galan adalatlylyk ýörelgelerini we ruhy-ahlak gymmatlyklaryny, beýik ruhy we maddy medeniýetini, demokratik idealary giňden goldaýar we ösdürýär. Halka daýanmak ýurduň durmuş-ykdysady ösüşiniň esasy, kesgitleýji şertidir.

Men öz mähriban türkmen halkyma, onuň syýasy önüden-görüjiligine, ata-babalarymyzyň ruhunyň önündäki, Garaşsyz, Bitarap Watanymyzyň häzirki we geljekki nesilleriniň önündäki jogapkärçiligini duýýandygyna pugta ynanyryn.

Ozal hem belläp geçişim ýaly, Türkmenistanyň Prezidentiniň saýlawlarynyň ön ýanyndaky maksatnamamdan we saýlawçylar bilen geçiren duşuşyklarymdan başlap, men ýöredýän içeri we daşary syýasatymyzy halkymyzyň giňden goldanýandygyny, amala aşyran giň gerimli özgertmelerimize ynam bilen garaýandygyny hemişe duýýaryn.

Hormatly Ýaşulularyň maslahatyna gatnaşyjylar! Döwlet syýasatynyň örän möhüm meselelerini ýaşulular bilen geňeşmek, olara sala salmak biziň ata-baba gadymdan gelýän milli demokratiýamyzyny esasy ýörelgeleriniň biridir. Ýaşulularyň maslahatynyň şu günki mejlisine hödürlenlen meseleler hem ýurdumyzy, şeýle hem durmuşymyzyň ähli ugurlaryny ösdürmekde amala aşyran giň gerimli özgertmelerimizi mundan beýläk-de üstünlikli durmuşa geçirmegiň ýollaryny kesgitleýär.

Garaşsyz, Bitarap Türkmenistan döwletimizde önümüzde goýan ägirt uly wezipelerimizi diňe berk, bitewi jemgyýetde ýaşayan agzybir adamlar üstünlikli durmuşa geçirip bilerler.

Men siziň ähliňize berk jan saglyk, uzak ömür, öý-ojaklaryňyza abadançylyk, egsilmez bagt, bedew bady bilen ösüşleriň täze belentliklerine tarap ynamly öňe barýan mähriban Watanymyzyň mundan beýläk-de gülläp ösmegi ugrunda alyp barýan işleriňizde uly üstünlikler, Garaşsyz, hemişelik Bitarap Türkmenistan döwletimiziň gazanýan ajaýyp üstünliklerine guwanyp, hemişe eşretli durmuşda ýaşamagy arzuw edýärim!



Türkmenistanyň Konstitusijasynyň kabul edilen günü hem-de Galkynyş, Agzybirlik we Magtymguly Pyragynyň şygryýet günü mynasybetli Türkmenistanyň halkyna gutlag

(18.05.2010 ý.)

Mähriban halkym! Eziz watandaşlar! Sizi watançylyk duýgusyna, uly ruhubelentlige beslenýän milli baýramymyzyň biri – Türkmenistanyň Konstitusijasynyň kabul edilen günü hem-de Galkynyş, Agzybirlik we Magtymguly Pyragynyň şygryýet günü bilen tüýs ýürekden gutlaýaryn! Türkmenistan Watanymyzyň gülläp ösýän, mähriban halkymyň bagtyýar ýaşayan täze Galkynyş we beýik özgertmeler zamanasynyň şatlygymyza şatlyk goşýan, ruhumyzy has-da belende göterýän bu ajaýyp baýram gününde size berk jan saglyk, uzak ömür, maşgala abadançylygyny, işde we durmuşda üstünlikler, rowaçlyk arzuw edýärim!

Hormatly watandaşlar! Şu ýyl Türkmenistanyň Esasy Kanunynyň – Konstitusijasynyň kabul edilenine on sekiz ýyl dolýar. Türkmenistanyň Konstitusijasynyň kabul edilen gününü – 18-nji maýy kuwwatly döwletde bagtyýar ýaşayan halkymyz berkararlygyň, galkynyşyň, agzybirligiň, abadançylygyň baýramy hökmünde uly joşgun, ruhubelentlik bilen belleýär. Toý günleri tutuş türkmen Diýary uly dabaralara beslenýär, seýilgählerde, medeniýet merkezlerinde bu baýramyň şanyna täsirli aýdym-sazly baýramçylyk çäreleri, sergiler, döredijilik duşuşyklary guralýar, täze gurlan kaşan ýaşayyş jaýlary, döwrebap durmuş-jemgyýetçilik binalary ulanmaga berilýär. Kalbymyzda uly joşgun, çaksiz buýsanç, bagtyýar günlerimizde guwanç, aýdyň ertirimize ynam döredýän bu baýram ýatdan çykmaýak waka hökmünde taryha altyn harplar bilen ýazylýar.

Hormatly adamlar! Berkarar döwletimiziň ygtybarly hukuk binýady bolan Türkmenistanyň Konstitusijasynyň halkymyzyň asyrlar boýy kalbynda besläp gelen isleg-arzuwlaryny, galkynyş, agzybirlik,

ynsanperwerlik, wyždan päkligi, azatlyk, watansöýüjilik, döwletiň demokratik gurluşy baradaky düşüňjelerini, Birleşen Milletler Guramasy tarapyndan ykrar edilen Bitaraplyk ýörelgelerini özünde jemleýär. Esasy Kanunymyz halkymyzyň eşretli durmuşda ýaşamagyny, bagtyýar geljegimizi kepillendirýär.

Garaşsyz, Bitarap Türkmenistanyň Esasy Kanuny demokratik, hukuk, dünýewi döwletimizi has-da pugtalandyrmaga, ynsanperwer, adalatly we sagdyn jemgyýetimizi ösdürmäge, iň esasy bolsa–jemgyýetimiziň gymmatly hazynasy bolan adamyň asuda, erkana we azat durmuşda ýaşamagy, zähmet çekmegi, okamagy, medeniýetli dynç almagy üçin hemmetaraplaýyn goraglylygyny üpjün etmäge giň mümkinçilikleri döredýär.

2008-nji ýylda biz adamzadyň demokratik, dünýewi we ynsanperwerlik ýörelgelerine esaslanýan, adalatyň girewine öwrülen, zerur üýtgetmeler we goşmaçalar girizilen, döwletimiziň hukuk taýdan esaslandyrylan möhüm resminamasyny – Konstitusiýamyzyň täze redaksiýasyny kabul etdik. Halkymyzyň medeni-ýaşayş derejesi ýokarlandyrylan, häzirki zamanyň talaplaryna laýyk ýaşayş jaýlarynyň, çagalar baglarynyň, mekdepleriň, saglyk we medeniýet öýleriniň, sport merkezleriniň täze binalarynyň artýan, ösüşleriň täze belentliklerine barýan zamanamyzda Türkmenistanyň Konstitusiýasy ýurdumyzyň ähli ugurlardaky özgertmeleriniň hukuk taýdan üpjün edilmegine ýardam edýär, ynsanperwerlige, ruhabelentlige, milli galkynyşa badalga berýär, iň esasy hem beýik, ajaýyp geljege berk ynam döredýär.

Gadyrly ildeşler! Halkymyzyň ynsanperwerlik, adalatlylyk, agzybirlik ýörelgelerini özüne siňdiren Konstitusiýamyzyň kabul edilen senesiniň türkmeniň beýik akyldar şahyry Magtymguly Pyragynyň şygryýet günü bilen bir günde – goşa baýram hökmünde toýlanmagynyň çuňňur manysy bar. Çünki halkymyzyň özbaşdak, berkarar döwletlilik, bagtyýar durmuş, agzybirlik, abadançylyk baradaky mukaddes arzuwlary beýik akyldar şahyrymyzyň şygryýetiniň özenini düzýär.

Magtymguly Pyragy ajaýyp eserleri döreden, halkymyzyň münýýllyklarynyň dowamynda kemala gelen pelsepesini, kalbynyň

owazyny, isleg-arzuwlaryny dünýä ýaýan beýik söz ussadydyr. Akyldar şahyrymyzyň agzybirlige, jebislige, ynsanperwerlige çagyryan ajaýyp şygrylaryny halkymyz ruhy ýörelge, durmuş kanuny hökmünde kabul edipdir.

Ynsan kalbyna ýagşylyk şuglasyny çaýýan Magtymguly Pyragynyň pähim-paýhasy biziň jemgyýetimizde häzir has rowaç alýar, türkmeniň akyldar ogluna bolan belent sylag-sarpasyny artdyrýar. Türkmen topragynyň hakyky watançysy, joşgunly waspçysy Magtymguly Pyragynyň şygrylary jemgyýetimiziň ruhy kämilligine, ahlak sagdynlygyna hyzmat edýär, halkymyzyň watansöýüjiligini, erkinligini, bitewiligini, agzybirligini, ýokary adamkärçilik sypatlaryny wasp edýän belent aýdym bolup ýaňlanýar.

Mähriban halkym! Eziz watandaşlar! Sizi Galkynyş, Agzybirlik we Magtymguly Pyragynyň şygryýet günü bilen ýene-de bir gezek tüýs ýürekden gutlaýaryn! Goý, bu şanly toý dabarasy galkynýan, abraý-mertebesi barha belende göterilýän Türkmenistan Watanymyzy, durmuşymyzy ýatdan çykmajak dabaraly pursatlara, çäksiz buýsanja beslesin!

Baýramlarymyz baýramlara, toýlarymyz toýlara ulaşsyn, eziz halkym!



«Ak şäherim – Aşgabat» atly IX köpugurly halkara sergisine gatnaşyjylara (19.05.2010 ý.)

Hormatly sergä gatnaşyjylar! Gadyrly myhmanlar! Sizi «Ak şäherim – Aşgabat» atly dokuzynjy köpugurly halkara sergisiniň açylmagy bilen tüýs ýürekden gutlaýaryn!

Halkara sergisiniň üstünlikli geçmegini arzuw etmek bilen, bahar paslynyň ajaýyp günlerinde Türkmenistan Watanymyzyň ak mermerli paýtagty Aşgabatda geçirilmegi däbe öwürülen sergä «Hoş geldiňiz!» diýýärin.

Türkmen halky ata-babalarymyzyň asyrlar boýy arzuwlan bagtyýarlygyna we abadançylygyna eýe bolan ajaýyp döwürde, eşretli durmuşda ýaşaýar. Watanymyzyň halkara abraýynyň arşa göterilmegi, ykdysady kuwwatynyň artmagy, milletiň ykbalynda bolup geçýän ruhy galkynyşlar her bir raýatyň maddy hal-ýagdaýynyň gowulanmagyna, dünýägaraýşynyň giňelmegine ýardam edýär.

Aşgabat Bitarap döwletiň paýtagty hökmünde halkara hyzmatdaşlygynyň möhüm merkeziniň ornuny barha pugtalandyrýar. Daşary syýasatymyzyň esasynda ýatan dost-doganlyk, parahatçylyk, asudalyk ýörelgämiz paýtagtymyzyň halkara syýasy işjeňlik derejesini has ýokarlandyrýar. Gözel paýtagtymyz häzirki döwürde halkara derejesinde dürli çäreleriň geçirilýän merkezine öwrüldi. Her ýyl dürli ugurlar boýunça halkara derejesindäki maslahatlaryň, forumlaryň, gepleşikleriň, duşuşyklaryň, sergileriň onlarçasy geçirilip, olara dünýä döwletleriniň wekilleri işjeň gatnaşýarlar.

Häzir Aşgabatda durmuşa geçirýän şähergurluşyk maksatnamamyz paýtagtymyzyň durmuşynyň ähli ugurlaryny – senagaty, ulaglary we aragatnaşygy, ýaşaýyş jaý-jemagat, maliýe-bank ulgamyny, bilimi, saglygy goraýşy, medeniýeti, syýahatçylygy, sporty gurşap alýar. Aşgabat Türkmenistanyň ykdysady sebitleri, şeýle hem Ýewropanyň, Ýakyn we Uzak Gündogaryň döwletleri bilen aragatnaşygy üpjün edýän ulag halkasynyň möhüm wezipesini hem ýerine ýetirýär.

Paýtagtymyzy has-da ösdürmek maksady bilen, Aşgabadyň durmuş-ykdysady ösüşiniň 2008–2012-nji ýyllar üçin baş ugry işlenip taýýarlandy. Häzirki wagtda bu resminamada göz önünde tutulan maksatnamalar üstünlikli amala aşyrylýar. Onuň baş maksady Aşgabady ykdysady, durmuş we medeniýet babatda mundan beýläk-de çalt depginler bilen ösdürmekden, ilatyň durmuş-ýaşayyş derejesini has-da ýokarlandyrmakdan ybaratdyr. Şähergurluşyk syýasatyny, hususan-da, täze Galkynyş we beýik özgertmeler eýýamynyň binagärliginiň özboluşly nusgasy hökmünde paýtagtymyzy gurmaýyň meselelerine döwrebap çemeleşmeleri işläp taýýarlamagymyz Aşgabadyň täze, gaýtalanmajak binagärlik keşbini döretmäge mümkinçilik berdi.

Hormatly adamlar! Şu gün öz işine başlaýan «Ak şäherim – Aşgabat» atly dokuzynjy köpugurly halkara sergisiniň sebitde we dünýäde parahatçylygyň, ylalaşdyryjylygyň, ykdysady hyzmatdaşlygyň, medeni gatnaşyklaryň merkezi hökmünde ykrar edilen, Aziýanyň we Ýewropanyň çatrygynda ýerleşen Bitarap Türkmenistanyň paýtagty Aşgabatda geçirilmegi aýratyn uly mana eýedir.

Bu halkara sergisi Watanymyzyň täze Galkynyş zamanasynyň rowaçlanmagyna goşandyny goşýan agzybir halkymyzyň halal hem päk zähmeti arkaly durmuşyň ähli ugurlarynda gazanan üstünlikleri bilen dünýä jemgyýetçiligini giňden tanyşdyrar.

Gadyrly dostlar! Sizi «Ak şäherim – Aşgabat» atly dokuzynjy köpugurly halkara sergisiniň açylmagy bilen ýene-de bir gezek tüýs ýürekden gutlaýaryn! Siziň hemmäňize işiňizde üstünlik, berk jan saglyk, ýurt abadançylygyny, güneşli Diýarymyzyň gülläp ösmegi ugrunda alyp barýan işleriňizde rowaçlyklaryň hemra bolmagyny arzuw edýärim!



«Soňky jaň» dabaralary mynasybetli Türkmenistanyň orta mekdepleriniň uçurymlaryna, ýaşlaryna hem-de ähli bilim işgärlerine gutlag

(25.05.2010 ý.)

Täze Galkynyş zamanasynyň bagtyýar uçurymlary! Mähriban ýaşlar! Siziň ähliňizi döwrümiziň ajaýyp mekdeplerinde okuwlaryňyzy üstünlikli tamamlap, durmuş ýoluna gadam basmagyňyz bilen tüýs ýürekden gutlaýaryn! Täze Galkynyş we beýik özgertmeler zamanasynyň bagtyýar uçurymlaryna, häzirki ajaýyp zamanamyzyň mähriban ýaşlaryna berk jan saglyk, uzak ömür, okuwda, durmuşda uly üstünlikler, egsilmez bagt arzuw edýärim!

Eziz ýaşlar! «Soňky jaň» dabaralary mähriban Diýarymyzda bagtyýar durmuşymyza ajaýyp öwüşgin berýän ýaşlarymyzy süýji arzuwlara, ýakymly duýgulara besleýän baýram hökmünde giňden we dabaraly bellenýär. Siziň durmuşyňyzdaky ajaýyp pursatlary has-da dabaralandyrmak maksady bilen şu ýyl hem merjen şäherimiz Aşgabatda, gözəl Diýarymyzyň ähli künjeklerinde «Soňky jaň» dabarasynyň şanyna ählumumy wagyz-nesihat duşuşyklary geçiriler, iri sport toplumlarynda bedenterbiýe-sport ýörişleri guralar, aýdym-sazly, şowhunly-dabaraly medeni-köpçülik çäreleri ýaýbaňlandyrylar. Baş maksadymyza – sagdyn bedenli, sowatly, Watana, il-güne wepaly, ýokary ahlakly, ruhubelent nesilleri kemala getirmäge gönükdirilen bu dabaralar siziň durmuşyňyzda ýatdan çykmaýjak täsirleri galdyrrar, bagtyýar durmuşa höwesini, sagdyn durmuş ýörelgelerine söýgiňizi artdyrrar diýip umyt edýärim.

Eziz uçurymlar! Türkmenistanyň syýasy, durmuş-ykdysady we medeni ösüşler babatynda täze belentliklere çykyan döwründe halkymyzyň asyrlaryň dowamynda sünnälän aň-düşünje, ruhy-ahlak, dünýägararýyş, pelsepe gymmatlyklaryny özüde jemleýän milli bilim ulgamyny kämilleşdirmek, nesillerimize dünýä derejesinde bilim-terbiýe bermek döwlet syýasatymyzyň düýp mazmunyny

düzýär. Biz bu ugurda ilki bilen ýurdumyzyň orta we ýokary okuw mekdeplerinde okuwyň möhletini dünýä ülhülerine laýyk getirdik, «Bilim hakyndaky» Türkmenistanyň Kanunyny kabul etdik, ýaş nesliň medeniýetli dynç almagy, beden we ruhy taýdan sagdyn ösmegi, döwrebap bilim-terbiýe almagy, işine ökde hünärmenler bolup ýetişmegi üçin ygtybarly kanunçylyk-hukuk binýadyny döredtik.

Gysga döwrüň içinde paýtagtymyz Aşgabatda, welaýat merkezlerinde, ýurdumyzyň oba-şäherlerinde häzirkizaman kämil kompýuterleri, tejribehana enjamlary, interaktiw we multimediyä tehnologiýalary, dürli abzallar, mebelleri bilen üpjün edilen, bütindünýä Internet toruna birikdirilen döwrebap orta we ýokary okuw mekdepleriniň, mekdebe çenli çagalar edaralarynyň, çagalar sagaldyş-dynç alyş merkezleriniň täze binalarynyň ençemesi guruldy, bilim-terbiýeçilik edaralarynyň maddy-tehniki binýady pugtalandyryldy. Häzirki döwürde hem kaşaňlygy, binagärlik aýratynlygy, özboluşly bezeg bilen tapawutlanýan döwrebap binalaryň gurluşyk işleri giň gerimde dowam etdirilýär, mähriban Diýarymyzyň jana şypaly ýerleri bolan Köpetgadyň sergin jülgelerinde, Hazaryň merjen kenarlarynda çagalarymyzyň sagdyn ösmegi üçin iň gowy şertler döredilýär. Çünki ýaşlarymyzyň ýokary derejede bilim almaklaryna, saýlan hünäriniň eýesi bolmaklaryna ýardam bermek, olary ylma-bilime höweslendirmek, halallık, ahlaklylyk, agzybirlik, ýokary watançylyk ruhunda terbiýelemek baradaky alada ýurdumyzda alnyp barylýan ähli özgertmelerimiziň özenini düzýär.

Mähriban ýaşlar! Neşe serişdeleriniň bikanun dolanyşygy, neşekeşlik belasy dünýä möçberindäki iň agyryly meseleleriň biri bolup durýar. Neşekeşligiň dörän ýerinde jenaýatçylyk, agzalalyk, gara nebis öňe düşýär, adamzat jemgyýetine, nesil saglygyna uly zyýan ýetirýär. Bu örän howply, ýowuz bela garşy ol ýurdumyzdan köki-damary bilen ýok edilýänçä aýgytly, barlyşyksyz hem-de berk göreş alyp barjakdygymy men Türkmenistanyň Ýaşulularynyň maslahatynda hem nygtap geçipdim. «Soňky jaň» dabaralary bilen «Neşekeşligi ýazgarmak» çäresiniň utgaşdyrylyp geçirilmegi, eziz ýaşlar, sizde sagdyn durmuşa höwesi has-da artdyrar diýip berk ynanýaryn!

Siz – durmuş ýoluna gadam basan ýaşlar, neşekeşligiň öz nebsiniň guly bolan wyždansyz hem-de erksiz adamlaryň pişesidigini hiç wagt unutmaly dälşiňiz we ýaramaz endiklere garşy elmydama göreşmelisiňiz. Biziň her birimiz il-ýurt abadançylygynyň, Türkmenistan Watanymyzyň gülläp ösmeginiň, onuň berk geljeginiň hatyrasyna umumy tagallalarymyzy birleşdirip, bu örän elhenç howpuň garşysyna göreşi barha güýçlendirmelidiris, döwletliligimizi, agzybirligimizi we bagtyýarlygymyzy has-da berkitmelidiris. Sagdyn durmuş ýörelgeleriniň tarapdary hökmünde siziň täze Galkynyş we beýik özgertmeler eýýamynda ata Watanymyzy täze basgançaklara, beýik ösüşlere çykarmakda gujur-gaýratyňyzy, zehiniňizi, yhlasly halal zähmetiňizi gaýgyrmajakdygyňyza berk ynanyryn! Watana, il-güne hyzmat edip, sylag-hormata mynasyp bolmak ynsan üçin iň belent mertebedir.

Täze Galkynyş eýýamynyň bagtyýar uçurymlary! Bagtyýar döwrümiziň mähriban ýaşlary! Ömrüňiziň şeýle dabaraly pursatynda siziň hemmãňizi okuwlaryňyzy üstünlikli tamamlamagyňyz bilen ýene-de bir gezek tüýs ýürekden gutlaýaryn! Siziň her biriňize «Soňky jaň» dabaralaryny şatlyk-şagalaň, uly buýsanç bilen toýlamagyňyzy arzuw edýärim!

Ýollaryňyz aýdyň, geljegiňiz bagtly, maksatlaryňyz myrat bolsun, mähriban uçurymlar!



Türkmenistanyň we Hindistan Respublikasynyň wekiliýetleriniň giňeldilen düzümde geçirilen duşuşygynda edilen çykyş

(Nýu-Deli, 25.05.2010 ý.)

Hormatly jenap Premýer-ministr! Hormatly wekiliýetleriň agzalary! Ilki bilen mähirli garşylandyklary we myhmansöýerligi, bilelikde netijeli işlemek üçin ajaýyp şertleri döredendikleri üçin Hindistanyň Premýer-ministri jenap Manmohan Singhe, hindistanly kärdeşlerimiziň ählisine Türkmenistanyň wekiliýetiniň adyndan tüýs ýürekden minnetdarlyk bildirmäge rugsat ediň.

Şeýle hem pursatdan peýdalanyň, ýakynda Mangalor şäherinde bolup geçen we köp sanly adam pidalaryna hem şikes ýetmelerine getiren ýolagçy uçarynyň heläkçilige uçramagy bilen baglanyşykly Hindistanyň ýolbaşçylaryna we halkyna özümiň gynanjymy bildirmek, şeýle hem wepat bolanlaryň we ejir çekenleriň maşgalalaryna gynanjymy hem goldawymy beýan etmek isleýärim.

Biziň şu saparymyz ikitaraplaýyn gatnaşyklaryň has işjeňleşýän, hyzmatdaşlygyň görnüşleriniň we ugurlarynyň giňelýän ýagdaýynda geçýär. Bu babatda soňky ýyllar aýratyn ähmiýete eýe boldy: hökümet derejesinde özara bähbitli gatnaşyklaryň netijesinde hyzmatdaşlygy, şol sanda iki ýurt üçin hem strategik ähmiýetli ugur bolan energetika pudagynda gatnaşyklary ösdürmäge iki tarapyň hem çalyşýandygy bellendi.

Bu döwürde Hindistan Respublikasynyň Wise-Prezidenti jenap Ansari, Daşary işler ministri jenap Krişna, Daşary işler döwlet ministri hanym Kaur bilen Aşgabatda geçirilen duşuşyklar türkmen-hindi hyzmatdaşlygyny pugtalandyrmaga özara uly gyzyklanmanyň bardygyny tassyklady.

Şunuň bilen baglylykda, Türkmenistan bilen Hindistan Respublikasynyň arasyndaky gatnaşyklaryň birek-birege uly hormat

goýulýandygy, deňhukuklydygy, açyklygy bilen tapawutlanýandygyny aýratyn bellemek isleýärin. Ikitaraplaýyn gatnaşyklary ösdürmek bilen, biz türkmen we hindi halklarynyň dostluk we birek-birege hormat goýmak däplerine, esasy durmuş we ahlak gymmatlyklarynyň umumylygyna daýanyars.

Bu bolsa ählumumy ösüşiň esasy meseleleri boýunça özara düşünişmek, biziň döwletimiziň dünýä derejesinde ysnyşykly, özara arkalaşykly hyzmatdaşlyk etmegi üçin oňat esas bolup durýar.

Biz jenap Premýer-ministr bilen şu günki duşuşygymyzyň barşynda biziň döwletlerimiziň ählumumy parahatçylygy we howpsuzlygy üpjün etmek işine mundan beýläk-de goşandyny goşmaga, Birleşen Milletler Guramasynyň ornuny pugtalandyrmaga, onuň Tertipnamasynda we beýleki esasy goýujy resminamalarynda bellenen ýörelgeleriň üýtgeşsizligini ykrar etmäge çalyşýandyklaryny tassykladyk. Türkmenistanyň we Hindistanyň häzirki dünýäniň ösen we ösýän ýurtlarynyň arasynda deňhukukly hyzmatdaşlyk üçin şertleri döretmek, döwletleriň özygtyýarlylygyny, halklaryň syýasy we döwlet gurluşygynyň nusgasyny saýlap almaga hukuklaryny hormatlamak ýaly möhüm meseleler boýunça garaýyşlary birmeňzeşdir.

Biziň ýurtlarymyz uçursyz we çaknyşyksyz dünýäni, halkara gatnaşyklarynda adalatlylygy we deňhukuklylygy, jedelli ýagdaýlar ýüze çykanda gepleşikleriň geçirilmegini goldap çykyş edýär. Biz abraýly halkara guramalarynyň, ilkinji nobatda, Birleşen Milletler Guramasynyň çäklerinde ysnyşykly özara arkalaşykly hyzmatdaşlygy dowam etmäge, dünýä bileleşiginiň ähli netijeli ideýalaryna we başlangyçlaryna ýardam bermäge pugta eýerýändigimizi beýan edýäris.

Şunuň bilen baglylykda, Hindistanyň Birleşen Milletler Guramasynda Türkmenistana üýtgeşsiz goldaw berýändigini bellemek zerur diýip hasap edýärin. Bu ýerde, hususan-da, gürrüň Türkmenistanyň energetika pudagynda howpsuzlyk boýunça başlangyçlary barada barýar.

Hindistan Birleşen Milletler Guramasynyň Baş Assambleýasynyň energiýa serişdelerini dünýä bazarlaryna üstaşyr geçirmek baradaky Rezolýusiýasyny işjeň goldady we onuň awtordaşlarynyň biri

boldy. mümkinçilikden peýdalanyň, görkezen durnuklylygy we hyzmatdaşlygy üçin hindi dostlarymyza minnetdarlyk bildirmek isleýärim.

Biziň ýurtlarymyzyň Goşulyşmazlyk Hereketiniň agzasy bolmagy dünýä derejesinde netijeli, özara arkalaşykly türkmen-hindi hyzmatdaşlygynyň möhüm şerti bolup durýar. Hindistan bu Hereketi esaslandyryjylaryň biridir. Türkmenistan hem, Hindistan hem bileleşiklere girmeyän döwletler bolmak bilen, harby bäsleşiklere gatnaşmaýarlar. Halkara gatnaşyklarynda deňhukuklylygy, adalatlylygy we ynsanperwerligi goldap çykyş edýärler.

Bu ýörelgeler Goşulyşmazlyk Hereketiniň esasynda durýar we olar türkmen-hindi hyzmatdaşlygyna, iki halkyň ýakynlaşmagyna ýardam berýän ýene-de bir möhüm şertdir.

Şonuň bilen birlikde dünýäniň ösüşiniň häzirki döwründe Goşulyşmazlyk Hereketiniň alyp barýan işleri has uly ähmiýetli, millionlarça adamyň hakyky bähbitlerine laýyk gelýän işlere öwrülýär. Biz Goşulyşmazlyk Hereketiniň çäklerinde Hindistan bilen has ysnyşykly gatnaşyklarymyzy pugtalandyrmaga, bu abraýly Guramanyň önünde durýan wezipeleri amala aşyrmak boýunça tagallalarymyzy birleşdirmäge taýýardyrys.

Owganystan boýunça möhüm meselelerde biziň özara düşünişýändigimizi bellemek isleýärim. Bu, ilkinji nobatda, owgan meseleleriniň geljekde parahatçylykly, syýasy-diplomatik ýollar bilen çözüljekdigine ynanýandygymyza degişlidir.

Şeýle hem biziň ýurtlarymyza halkara bileleşiginiň Owganystanyň ykdysady we durmuş ulgamlaryny dikeltmäge, neşe howpuna we neşe serişdelerini ýaýratmagy amala aşyrýan jenaýatçy toparlara garşy göreşe işjeň we yzygiderli gatnaşmagyny goldap çykyş edýärler.

Umuman, ägirt uly mümkinçiliklere eýe bolan biziň döwletlerimiz häzirki döwürde öz gatnaşyklaryny daşary syýasy dünýägaraýyşlarynyň ýakyndygyna we häzirkizaman dünýäsiniň gurluşynyň esasy, uzakmöhletleýin meseleleri, hususan-da, parahatçylygy we howpsuzlygy goldamagyň, ykdysady ösüşiň durnuklylygyny üpjün etmegiň, häzirki döwrüň howplaryna we wehimlerine, şol sanda terrorçylyga hem-de ekstremizme garşy durmagyň meseleleri boýunça

iş ýüzünde çemeleşmeleriniň we garaýyşlarynyň meňzeşdiginden ugur alyp, ýola goýýarlar.

Hormatly dostlar! Biziň häzirki duşuşygymyzyň barşynda iki ýurduň arasyndaky söwda-ykdysady aragatnaşyklaryň ýagdaýyny hem-de geljekki ugurlaryny ara alyp maslahatlaşmak aýratyn orun eýeleýär. Meniň eýýäm belläp geçişim ýaly, soňky döwürde hyzmatdaşlygy ösdürmäge oňat itergi berildi, hyzmatdaşlygy giňeltmegiň ugurlary kesgittlendi. Biziň hyzmatdaşlygymyzy döwletlerimiziň hakyky mümkinçiliklerine we isleglerine laýyk gelýän derejä çykarmak üçin ähli zerur şertleriň bardygyna men ynanýaryn. Hyzmatdaşlygymyzyň hukuk binýady, şeýle hem hyzmatdaşlygy ösdürmäge uly özara gyzyklanmamyz bar. Hökümet derejesinde gatnaşyklary alyp barmagyň tejribesi hem emele gelýär. Şonuň bilen birlikde, umuman, haryt dolanyşygynyň depgininiň her ýyl artýandygyna garamazdan, özara söwdanyň bar bolan möçberleri, maýa goýum işjeňliginiň derejesi bizi kanagatlandyрмаýar.

Biziň döwlete degişli edara-kärhanalarymyz hem, hususy pudagyň kärhanalary hem ikitaraplaýyn gatnaşyklaryň ýagdaýyna oýlanyşykly we maksadalaýyk baha bermelidirler, ileri tutulýan ugurlary kesgitlemelidirler we bu gatnaşyklary hil taýdan täze derejä çykarmak maksady bilen, köpugurly gepleşiklere başlamalydyrlar. Bu ugurda Söwda, ykdysady, ylmy we tehnologiýa hyzmatdaşlyk boýunça hökümetara türkmen-hindi bilelikdäki toparynyň işi has netijeli gurala öwürlip biler.

Biz Türkmenistanda milli ykdysadyýetimizi diwersifikasiýa ýoly bilen ösdürip başlandygymyzy, oňa innowasion häsiýet berendigimizi göz önünde tutsak, bu mesele aýratyn möhüm häsiýete eýe bolýar. Bu ugurda Hindistan bilen hyzmatdaşlyk iki tarap üçin hem uly bähbit getirip biler.

Biz hindi hyzmatdaşlarymyzda bar bolan tejribä we tehnologiýalara, himiýa, dag we dokma senagaty, farmasewtika, aragatnaşyk we telekommunikasiýalar, oba hojalygy, ýokary tehnologiýalar ýaly pudaklarda ikitaraplaýyn arkalaşykly hyzmatdaşlygy ýola goýmaga we giňeltmäge gyzyklanma bildirýäris. Şeýle özara arkalaşykly

hyzmatdaşlygyň oňyn tejribesi bizde eýýäm bar. Men biziň ýurdumyzda «Ajanta Farma» bilelikdäki türkmen-hindi farmasewtik kärhanasynyň alyp barýan işlerini göz önünde tutýaryn. Bu kärhana eýýäm birnäçe ýyl bäri önüm öndürýär.

Bu kärhananyň öndürýän önümlerine Türkmenistanda-da, onuň çäklerinden daşarda-da uly isleg bildirilýär.

Biz energetika pudagynda hyzmatdaşlygyň mümkinçiliklerine aýratyn ähmiýet berýäris.

Biz bu ugurda Hindistana geljekde strategik hyzmatdaşymyz hökmünde garaýarys.

Türkmenistan öz amala aşyrýan halkara hyzmatdaşlygyny diwersifikasiýa ýoly bilen ösdürýär, bu bolsa türkmen tebigy gazyny ibermegiň täze ugurlaryny ulanmagy, goşmaça turbageçiriji ulgamlaryny gurmagy göz önünde tutýar. Şonuň bilen baglylykda, türkmen energiýa serişdelerini günorta ugur – Türkmenistan–Owganystan–Pakistan–Hindistan ugry boýunça giň mümkinçilikleri bolan hindi bazaryna çykarmagyň taslamasynyň durmuşa geçirilmegini netijeli ugur hasaplaýarys. Hindistanyň ykdysadyýetiniň we senagatynyň energiýa serişdelerine islegleri barha artýar. Öz gezeginde Türkmenistanyň energiýa serişdelerini uzakmöhletleýin esasynda Hindistana ibermek üçin ähli mümkinçilikleri bar.

Bu meselede biziň ikitaraplaýyn uzakmöhletli bähbitlerimiz, şeýle hem goňşy döwletleriň bähbitleri gabat gelýär. Hoşniýetli erk-islegiň we oýlanyşykly çemeleşmäniň bar wagty, biz bilelikde anyk teklipleri işläp taýýarlap, halkara maliýe institutlary bilen gepleşikleri işjeňleşdirip, bu uly möçberli taslamany durmuşa geçirmek baradaky ideýa täze itergi berip bilerdik. Şol bir wagtda-da men ýurdumyzyň kanunçylygyna we halkara kadalaryna laýyklykda, Türkmenistanyň nebitgaz pudagynyň hindi kompaniýalary bilen hyzmatdaşlyk etmek üçin açykdygyny nygtamak isleýärim.

Biziň hyzmatdaşlygymyzyň beýleki bir geljegi uly ugry ulaglar pudagydyr. Hindistan üçin Türkmenistan Ýewropa barmak üçin amatly ulag geçelgesidir.

Häzirki döwürde biziň ýurtlarymyzyň arasynda «Türkmenhowaýollarynyň» uçarlary bilen Hindistandan Ýewropa

we Ýewropadan Hindistana howa gatnawlarynda oňat we özara arkalasýkly hyzmatdaşlyk ýola goýuldy.

Ýerüsti ulgamlary ösdürmekde hyzmatdaşlygyň mümkinçilikleri barada oýlanmaga hem wagt gelip ýetdi diýip men pikir edýärim. Bu ulgamlar Hindistany Türkmenistanyň çäkleriniň üsti bilen Garaşsyz Döwletleriň Arkalaşygyna agza döwletleriň, Hazar we Gara deňiz sebitleriniň döwletleriniň bazarlary bilen birleşdirip bilerdi. Biz hindi maýa goýumlaryny ulaglar pudagyna çekmäge gyzyklanma bildirýäris we bu geljegi uly bolan ugurda hyzmatdaşlygyň ýola goýulmagyny goldaýarys.

Ýokary tehnologiýalar pudagynda biziň özara hyzmatdaşlygymyz barada belläp geçmek isleýärim.

Bu ugurda Hindistanyň dünýäniň öndebaryjy ýurtlarynyň biridigi hemmelere mälimdir.

Öz nobatynda, biz Türkmenistanda ýurdumyzyň ykdysadyýetini döwrebaplaşdyrmak, ony häzirkizaman, ýokary tehnologiýaly derejä çykarmak boýunça uly işleri alyp barýarys. Şeýlelikde, bu ugurda biziň ýurtlarymyz üçin hyzmatdaşlygyň giň mümkinçilikleri açylýar. Mälim bolşy ýaly, 2010-njy ýylyň fewral aýynda Aşgabatda Maglumatlar tehnologiýalarynyň Türkmen-hindi merkezini döretmek barada özara düşünişmek hakynda biziň ýurtlarymyzyň Hökümetleriniň arasynda Ähtnama gol çekildi. Indi öňe gidip, şol resminamada bellenen ideýalary iş ýüzünde durmuşa geçirmäge girişmeli. Bu geljegi uly bolan taslamany durmuşa geçirmäge ýardam berjek hünärmenleriň netijeli we öndürijilikli işlemegi üçin ähli zerur şertleri döretjekdigimize hindi tarapyň ynanýrýaryn.

Hormatly dostlar! Hindistan Respublikasy bilen dostlukly we hyzmatdaşlyk gatnaşyklarymyz medeni-ynsanperwer, ylym we bilim ugurlarynda aýdyň ýüze çykýar. Bu ýerde hindi kärdeşlerimiz bilen iş alyp barmak boýunça belli bir tejribe toplandy we oňat däpler emele geldi. 2002-nji ýylda Türkmen politehniki institutynyň binýadynda türkmen-hindi okuw-önümçilik merkezi açyldy. Hindi tehniki-ykdysady hyzmatdaşlyk maksatnamasynyň çäklerinde türkmenistanly hünärmenler Hindistanda yzygiderli okadylýar. Geçen ýyl Döwletmämmet Azady adyndaky Türkmen milli dünýä

dilleri institutynda hindi dili bölümi açyldy. Her ýyl Aşgabatda we ýurdumyzyň welaýat merkezlerinde Hindi kinosynyň günleri geçirilýär.

2000-nji ýylda Hindistanyň görnükli döwlet işgäri, türkmen halkynyň wekili Baýram han Türkmeniň 500 ýyllygynyň bilelikde dabaraly belleniş geçilmegi iki ýurduň halklarynyň taryhy baglanyşygyny görkezmäge niýetlenen uly waka boldy.

Biz Türkmenistanda Hindistan bilen hyzmatdaşlygyň şeýle görnüşlerine gyzyklanma bildirýäris we olary goldaýarys. Biz hormatly jenap Premýer-ministr bilen şu günki duşuşygymyzyň barşynda bu ugurlarda özara arkalaşykly hyzmatdaşlygy dowam etmek, Türkmenistanyň we Hindistanyň halklarynyň biziň ýurtlarymyzyň taryhyna, medeniýetine, sungatyna uly özara gyzyklanmasyny goldamak, uly möçberli ynsanperwer gatnaşyklary ösdürmek üçin ähli zerur işleri durmuşa geçirmek barada ylalaşdyk.

Hormatly dostlar! Sözümiň ahyrynda biziň Hindistan Respublikasyna saparymyzyň, saparyň dowamynda geçiren gepleşiklerimiziň we gazanan ylalaşyklarymyzyň iki ýurduň we iki halkyň gatnaşyklarynyň taryhynda ýene-de bir möhüm tapgyr boljakdygyna ynam bildirmek isleýärim.

Hormatly jenap Premýer-ministr! Men Size Türkmenistan bilen Hindistan Respublikasynyň arasyndaky dostlugy we hyzmatdaşlygy pugtalandyrmaga uly üns berýändiginiň we bu işe goşýan şahsy goşandyňyz üçin minnetdarlyk bildirýärim.

Mümkinçilikden peýdalanyň, Hindistanyň zehinli we zähmetsöýer halkyna parahatçylyk, abadançylyk we gülläp ösüş baradaky iň gowy arzuwlarymy ýetirýärim.

Üns berip diňläniňiz üçin, sag boluň!



Zehinli çagalaryň «Awaza – dostluk mekany» atly halkara festiwalyna gatnaşyjylara

(28.05.2010 ý.)

Gadyrly halkara festiwalyna gatnaşyjylar! Mähriban çagalar! Hormatly myhmanlar! Siziň ähliňizi zehinli çagalaryň «Awaza – dostluk mekany» atly halkara festiwalynyň açylmagy mynasybetli tüýs ýürekden mähirli gutlaýaryn! Täze Galkynyş zamanasynda durmuşyň ähli ugurlarynda beýik özgertmeleri amala aşyryp, bedew bady bilen öňe barýan Garaşsyz, baky Bitarap Türkmenistana hoş geldiňiz!

Garaşsyzlyk ýyllarynda Türkmenistanda sagdyn pikirli, sowatly, ösen dünýäniň talaplaryna laýyk derejede iş alyp barmagy başaryan täze nesil kemala geldi. Ýaş nesiller biziň baý milli mirasymyzy, medeniýetimizi we sungatymyzy, onuň özboluşly aýratynlyklaryny çuňňur öwrenmekde hem-de dünýä ýaýmakda örän uly işleri amala aşyrýarlar.

«Çaga eziz, edebi ondan hem eziz» diýlişi ýaly, türkmen halky gadymy döwürlerden bäri çaga terbiýesine aýratyn üns beripdir. Ata-babalarymyz ýaş nesli arassa ahlaklylyk, watansöýüjilik, ynsanperwerlik, ruhubelentlik ýaly asyly ýörelgeler esasynda terbiýeläpdirler. Halkymyzyň münýýlyklaryň dowamynda kämilleşip gelýän nusgawy terbiýeçilik mekdebi bar. Häzirki ajaýyp zamanamyzda biz terbiýeçilik işinde asyrlaryň dowamynda synagdan geçen kämil milli ýörelgelerimizden ugur alyp, dünýäniň iň öndebaryjy tejribesini utgaşykly ulanmak bilen, ýaşlarymyzyň bilimli, ylymly, parahatçylyga, agzybirlige, dost-doganlyga uly hormat goýýan adamlar bolup ýetişmegine aýratyn ähmiýet berýäris. Bu babatda «Awaza – dostluk mekany» atly halkara festiwalynyň hem uly ähmiýete eýe boljakdygyna berk ynanýaryn.

Garaşsyz Watanymyzyň röwşen geljegi köp babatda ösüp barýan ýaş nesliň çuň bilimine, zehin-yhlasyna baglydyr. Biz ýurdumyzda çagalaryň bagtyýar durmuşda ýaşamagy, sagdyn ösüp, kemala

gelmegi, döwrebap bilim-terbiýe almagy üçin ähli zerur şertleri döredip, olara ukyp-başarnyklaryny ýüze çykarmaga, kämilleşmäge we döredijilik dünýäsine içgin aralaşmaga giň ýol açdyk. Häzir Garaşsyz hem-de Bitarap Türkmenistanyň bagtyýar çagalary, ýaşlary bilimleriniň çuňluklaryna aralaşýarlar, öwrenýärler, döredýärler we geljege ynamly gadam urýarlar.

Gadyrly dostlar! Ajaýyp Hazar deňziniň türkmen kenarynda geçirilýän zehinli çagalaryň «Awaza – dostluk mekany» atly halkara festiwaly hem körpe nesliň ruhubelent, sagdyn, kämil adamlar bolup ýetişmegi ugrunda amala aşyrýan işlerimiziň biridir. Şeýle hem bu halkara medeni çäre Ýer ýüzüniň dürli ýurtlarynyň çagalarynyň arasynda parahatçylygy, dostluk-doganlygy pugtalandyrmaga uly goşant goşjak möhüm ähmiýetli çäreleriň biri bolar.

Hut şu nukdaýnazardan, bu halkara festiwalyňa Merkezi Aziýadan, Aziýa we Ýuwaş umman sebitinden, Ýewropadan çagalaryň folklor-etnografiýa, tans toparlary, ýaş aýdymçylar, suratkeşler, labyzly okaýjylar, sazçylyk we çeperçilik mekdepleriniň okuwçylary gatnaşýarlar. Uly şatlyk-şagalaňa we şowhuna beslenýän bu festiwal dünýäniň zehinli çagalarynyň ýakyndan dostlaşmagyna we birek-biregiň döredijilik aýratynlyklaryny öwrenmäge, şeýle hem güneşli Diýarymyzyň gözeli tebigaty, türkmen halkynyň medeniýeti, sungaty we dessurlary bilen ýakyndan tanyşmagyna giň mümkinçilik döreder.

Hormatly myhmanlar! Mähriban çagalar! Dünýä halklarynyň dost-doganlygyny pugtalandyrmakda uly ähmiýete eýe bolan bu halkara medeni çäresiniň örän gyzykly, ýatdan çykmaýan täsirli wakalara baý boljakdygyna, şeýle hem ýokary derejede guramaçylykly geçiriljekdigine men pugta ynanýaryn.

Siziň ähliňizi zehinli çagalaryň «Awaza – dostluk mekany» atly halkara festiwalynyň açylmagy mynasybetli ýene-de bir gezek tüýs ýürekden gutlaýaryn! Siziň her biriňize berk jan saglyk, bagtyýarlyk we uly döredijilik üstünliklerini arzuw edýärim!



Türkmen halysynyň baýramy mynasybetli ähli türkmen halkyna gutlag

(29.05.2010 ý.)

Mähriban halkym! Eziz watandaşlar! Her ýylyň maý aýynyň soňky ýekşenbesinde dabaraly bellenip geçilýän Türkmen halysynyň baýramy mynasybetli sizi tüýs ýürekden gutlaýaryn! Türkmen halkyma, şeýle hem çeper elli halyçy gelin-gyzlarymyza berk jan saglyk, maşgala abadançylygyny, bagtyýar durmuş we milli buýsanjymyz bolan nepis türkmen halylarynyň şan-şöhratyny dünýä ýaýmakda täze zähmet üstünliklerini arzuw edýärim.

Taryhda nepisligi bilen meşhurlyk gazanan türkmen halylaryna, ony döredýänlere ähli döwürlerde-de uly gadyr goýlupdyr. Geçmişde öçmejek yz galdyryp, biziň şu günlerimize özüniň älemgoşar öwüşginleri bilen gelip ýeten türkmen halysyna, bu ajaýyp senedi sungat derejesine çenli göteren türkmeniň çeper elli zenanlarynyň Garaşsyz ýurdumyzda sarpasy has belent tutulýar.

Münlerçe ýyllaryň dowamynda milli buýsanjymyza öwrülip, halkymyzyň adyny arşa göteren nepis halylarymyz bu gün täze Galkynyş we beýik özgertmeler zamanamyzynyň bahar bägülleri ýaly, täze öwüşgin bilen nur saçýar. Halyçy gelin-gyzlarymyzyň on barmagynyň hünäri bolan bu ajaýyp sungat adamlary ýaşayşa, döretmäge, gurmaga, haýyr hem sahawatly işleri amala aşyrmaga höweslendirýär.

Hormatly adamlar! Türkmeniň halysy onuň ruhy hem maddy baýlygydyr. Bu beýik sungatda halkymyzyň dünýägaraýşy, ylympaýhasy, pelsepesi, ruhy dünýäsi jemlenendir. Biziň haly sungatymyz, ony döredýän halyçylarymyz beýik Galkynyş zamanamyzda has-da belent mertebä eýe boldy. Ýurdumyzda her ýyl Türkmen halysynyň baýramynyň bellenmegi, türkmen halysynaslarynyň bütindünýä jemgyýetiniň mejlisleriniň, nepis halymyza bagyşlanan halkara sergileriniň yzygiderli geçirilip durulmagy bu belent senedi has-da ösdürmekde hem-de dünýä ýaýmakda uly ähmiýete eýedir.

Garaşsyz, Bitarap Watanymyzyň häzirki pajarlap ösýän döwründe türkmen halkynyň beýik mirasyny öwrenmek, ajaýyp halylary

döretmekdäki gadymy ýörelgelerini hem-de däplerini gaýtadan dikeltmek we wagyz etmek işleri giň gerimde alnyp barylýar. Häzir döwletimiz tarapyndan işjeň goldaw berilmegi, täze Galkynyş eýýamynda döwrebap halyalary döredýän zenanlarymyzyň ýadawsyz tagallasy, yhlasly zähmeti netijesinde bu täsin sungatyň ösüşine täze badalga berildi.

Ýurdumyzda halyçylyk sungatynyň has-da ösdürilmegi, ajaýyp halyalary döredýän çeper elli gelin-gyzlarymyzyň döredijilikli işlemekleri üçin ähli amatly şertleri döredýäris. Türkmen halyçylary üçin dünýä standartlaryna laýyk gelýän täze halyçylyk kärhanalarynyň gurulmagy, döwrümüziziň ajaýyp binalary bolan «Türkmenhaly» döwlet paýdarlar korporasiýasynyň we Türkmen halysynyň Milli muzeýiniň bina edilmegi munuň aýdyň subutnamasydyr.

Türkmen halky gözellig döredýän millet bolup, onuň at-abraýynyň has-da belende göterilmegine çeper elli gelin-gyzlarymyzyň hyzmaty bimöçberdir. Olar häzirki döwürde ölmez-ýitmez halyçylyk sungatyny has-da ösdürýärler, kämilleşdirýärler. Türkmen gelin-gyzlarynyň on barmagynyň hünäri, köňül nagşy bolan halyalarymyzy synlanyňda, kalbyň ýakymly duýgulardan dolýar. Biziň lowurdap duran halyalarymyz tutuş dünýä medeniýetinde iň görnükli orunlaryň birini eýeleýär. Ýurdumyzda geçirilen arheologiýa, gazuw-agtaryş işleri häzirki türkmen halyalarynyň nagşlarynyň üç müň ýyl mundan ozal gap-gaçlarda gabat gelýändigini hakynda juda täsin hem-de gyzykly maglumatlary berýär.

Haly türkmeniň kalbydyr! Türkmenlerde haly dokan bilen okap, ylym öwrenen uly hormata eýe bolupdyr. Ata-babalarymyzyň bu barada: «Bir okana bar, bir-de dokana» diýipdirler. Gölleri ýaşyl Tugumyzy bezeýän türkmen halysy, olary sünnäläp dokayan gelin-gyzlarymyzyň el hünärleri deňsiz-taýsyzdyr.

Eziz halkym! Mähriban halyçylar! Sizi toýlarymyzyň, törümüziziň bezegi bolan Türkmen halysynyň baýramy bilen ýene-de bir gezek tüýs ýürekden gutlaýaryn.

Goý, dünýä meşhur sungat eserlerini döredýän zähmetsöýer halyçy gelin-gyzlarymyzyň daraklarynyň sesi hemişe batly ýaňlanyp dursun!



Türkmen halysynyň baýramyna bagyşlanan «Türkmen halysy – kalbymyzyň mukamy» atly halkara sergisine gatnaşyjylara

(29.05.2010 ý.)

Hormatly myhmanlar! Çeper elli halyçylar! Halkara sergisine gatnaşyjylar! Sizi we ähli halkymyzy türkmeniň ar-namysyna deňelip, milletimiziň buýsanjyna öwrülen Türkmen halysynyň baýramy hem-de bu milli baýramymyz bilen utgaşykly geçirilýän Türkmen halysynyň baýramyna bagyşlanan «Türkmen halysy – kalbymyzyň mukamy» atly halkara sergisiniň öz işine başlamagy bilen tüýs ýürekden gutlaýaryn. Türkmen halysynyň baýramyna, halkara sergä gatnaşýan daşary ýurtly doganlarymyzy, türkmen halysynyň muşdaklaryny keremli türkmen topragynda, myhmansöýer türkmen ilinde hoş gördük!

Hormatly myhmanlar! Ajaýyp gymmatlyklarymyzyň biri hem gözbaşyny adamzat taryhynyň iňňän gadymy döwürlerinden alyp gaýdýan haly sungatydyr. Türkmen halyçylyk sungaty uzak taryhy döwrüň dowamynda sünnälenip, kämilleşip, özüniň gözelligi we nepisligi bilen kalbyňy heýjana salýan gymmatlyk derejesine göterildi. Türkmenistanyň Beýik Ýüpek ýolunyň çatrygynda ýerleşmegi bolsa halyçylyk sungatymyzyň dünýäniň dürli halklarynyň sungatlaryna täsir etmegine, adamzat medeniýetiniň baýlaşmagyna öz oňyn täsirini ýetiripdir.

Adamzadyň medeni ösüşine saldamly goşant goşan, ägirt uly ösüşleriň merkezi bolan Türkmenistan bu gün halyçylyk sungatynyň mekanyna öwrüldi. Biz halyçylyk sungatynyň has-da ösdürilmegi, ajaýyp halylary döredýän çeper elli gelingyzlarymyzyň döredijilikli işlemekleri üçin ähli amatly şertleri döredýäris. Türkmen halyçylary üçin dünýä standartlaryna laýyk gelýän halyçylyk kärhanalarynyň döredilmegi, döwrümüziziň ajaýyp binalary bolan «Türkmenhaly» döwlet paýdarlar korporasiýasynyň

we Türkmen halysynyň Milli muzeýiniň binalarynyň gurulmagy munuň aýdyň subutnamasydyr.

Hormatly halyçylar, halyşynaslar, eziz myhmanlar! Türkmen halysy halkymyzyň ajaýyp arzuw-islegleriniň, mähir-muhabbetiniň aýnasydyr. Ol ata-babalarymyzyň geçen şöhratly durmuş ýollarynyň ýürek ýazgysydyr. Ajaýyp halylarymyz mähriban Watanymyzyň, merdana halkymyzyň dünýä ýaýylan at-abraýydyr, mertebe-şanydyr. Türkmen halysy hakyky watansöýüjiligiň, wepalylygyň mukaddeslik aýdymydyr.

Bu gün – täze Galkynyş we beýik özgertmeler zamanamyzda ussat halyçylarymyz halyçylyk sungatynyň gadymy nusgalaryny häzirkizaman nusgalary bilen utgaşdyrýarlar, özleriniň Watana bolan çäksiz söýgüsi, yhlasly we öndürijilikli zähmeti bilen halyçylyk sungatyna täze many, täze öwüşgin berýärler. Uz barmakly, çeper elli halyçylarymyzyň dokaýan halylarynyň her bir inedördül metrinde bir million baş ýüz müňden gowrak çitim ýerleşdirmegi başarmaklary, dünýäni haýran galdyryan äpet halylary dokamaklary hakyky gudratdyr we gözelligiň ajaýyp nusgasydyr.

Halkara haly sergisinde türkmen jemgyýetiniň ähli ugurlarynda adamzat, il-ýurt bähbitli beýik özgertmeleriň amala aşyrylýan döwründe halyçylaryň zähmetine, olara goýulýan sarpanyň has-da uludygyna göz ýetirersiňiz, bu günki halyçylyk sungatynda gazanylýan üstünlikleri – halyçy gelin-gyzlaryň, mährem eneleriň döreden ajaýyp haly eserlerini synlap bilersiňiz. Mähriban halyçylaryň şeýle asylly işlerinde daraklarynyň sesleriniň batly, çitimleriniň dowamatly, yhlaslarynyň miweli bolmagyny arzuw edýäris.

Mähriban halyçylar! Hormatly myhmanlar! Sizi toý-baýramlarymyzyň bezegi bolan Türkmen halysynyň baýramy, «Türkmen halysy – kalbymyzyň mukamy» atly halkara sergisiniň öz işine başlamagy bilen ýene-de bir gezek tüýs ýürekden gutlaýaryn. Siziň her biriňize berk jan saglyk, uzak ömür, bagt hem-de abadançylyk, döredijilikli işleriňizde üstünlik we rowaçlyk arzuw edýäris.



Türkmen halyşynaslarynyň Bütindünýä jemgyýetiniň «Türkmen halysy halkymyzyň genji-hazynasydyr» atly X mejlisine gatnaşyjylara (29.05.2010 ý.)

Mähriban halyçy gelin-gyzlar! Türkmen halyşynaslarynyň Bütindünýä jemgyýetiniň X mejlisine gatnaşyjylar! Sizi we ähli türkmen halkymy türkmen halysynyň baýramy we bu baýrama bagyşlanan Türkmen halyşynaslarynyň Bütindünýä jemgyýetiniň «Türkmen halysy halkymyzyň genji-hazynasydyr» atly X mejlisiniň öz işine başlamagy bilen tüýs ýürekden gutlaýaryn. Mejlise gatnaşýan daşary ýurtly dostlarymyza, türkmen halysynyň muşdaklaryna naz-nygmatly, güneşli türkmen topragyna, myhmansöýer ilimize «Hoş geldiňiz!» diýýärin.

Türkmen halkynyň dünýäniň medeni hazynasyna goşan gymmatlyklarynyň biri hem onuň haly sungatydyr. Biziň halylarymyz gadymy döwürlerden bäri köşkleriň bezegine, dünýäniň meşhur muzeýleriniň iň gymmatly baýlygyna öwrülipdir, jahankeşdeleriň, sungaty öwrenijileriň ünsüni hemişe özüne çekipdir.

Türkmen halysy halkymyzyň maddy hem ruhy baýlygydyr. Ata-babalarymyzdan miras galan bu inçe sungatda halkymyzyň dünýägaraýşy, akyl-paýhasy, tutuş ruhy dünýäsi jemlenendir.

Ata Watanymyzyň dünýäniň örän uly söwda ýollarynyň çatrygynda ýerleşmegi türkmeniň ösen haly sungatynyň beýleki halklaryň çeper sungatyna düýpli täsir etmegine itergi beripdir. Şonuň bilen birlikde hem, türkmen halylary söwda ýollary arkaly dünýäniň ähli ýerine ýaýrap, uly meşhurlyga eýe bolupdyr.

Hormatly halyçylar, halyşynaslar! Gadyrly myhmanlar! Halkymyzyň gazanýan ajaýyp üstünliklerini, ýeten belent derejelerini ajaýyp halylarymyzda şöhlendirmek gadymy hem müdimi sungatymyzyň esasy aýratynlyklarynyň biridir. Gözelligi, nepisligi bilen älemi haýrana goýýan haly göllerimiz döwlet Tugumyzy hem-

-de Tugramyzy bezeýär. Döwletimiziň baş nyşanlarynda mynasyp orun alyp, halkymyzyň agzybirliginiň, jebisliginiň güwäsi bolan haly göllerimiz türkmen halkynyň öz milli sungatyny mukaddeslik derejesine ýetirendiginiň alamatydyr.

Biziň çeper elli halyçylarymyz asyrlardan aşyp gelýän türkmen halysynyň gaýtalanmajak gadymy nusgalaryny häzirkizaman nusgalary bilen utgaşdyrmagy ussatlyk bilen başaýarlar.

Mähriban halyçylar we mejlise gatnaşyjylar! Türkmen döwleti syýasatda, ykdysadyýetde görnüp-eşidilmeik ýeňişler gazanyp, durmuşyň ähli ugurlary boýunça belent sepgitlere ýetdi. Häzir biz il-günümüziziň, ýurdumyzyň bähbidine ýugrulan içeri syýasatymyzda-da, dünýä halklary üçin dostana, hoşmeýilli daşary syýasatymyzda-da, ykdysady, medeni ösüşlerimizde-de uly üstünlikler gazandyk. Muny halkymyzyň eşretli durmuşda bagtyýar ýaşayşy, dünýä halklary bilen dost-doganlyk gatnaşyklarymyz, ykdysady ösüşleriň görkezijileri aýdyň görkezýär.

Türkmeniň halysy halkymyzyň ruhy ahwalydyr. Çünki haly halkymyzyň ruhunda ýaşayar. Öwşün atýan reňkleri bilen adamzat gymmatlygyna öwürülen halymyzda halkymyzyň milli aýratynlyklary, ajaýyp häsiýetleri jemlenendir.

Türkmen halysy günsaýyn ösýän, gül açýan döwletimiziň gözelligi tugy bolup, tutuşlygyna ajaýyp täsinlikdir. Güneşli topragymyzda ösýän ot-çöplerden alynýan tebigy reňkleri ulanmak bilen, saryja goýnuň saýlama ýüňünden sünnälenip dokalan türkmen halysyna münýyllyklar hem täsir edip bilmändir. Baş mün ýyl mundan ön dokalan, Altaý daglarynyň Pazaryk depesinden tapylyan türkmen halysy munuň aýdyň mysalydyr. Ol halynyň lowurdysy taryhyň baş mün ýyllyk döwründen biziň günlerimize şöhesini saçyp, türkmeniň şöhratyny dünýä doldurdy.

Türkmen halysynyň şöhratynyň has-da artmagynda uz barmakly, çeper elli halyçylarymyzyň, dünýäniň haly muşdaklarynyň mejlisine gatnaşýan halyşynaslaryň hyzmaty örän uludyr.

Türkmen halyşynaslarynyň Bütindünýä jemgyýetiniň X mejlisi halkymyzyň jebisleşip, halal zähmeti bilen täze Galkynyş we beýik özgertmeler eýýamyny şöhrata besleýändiginiň aýdyň subutnamasy bolar.

Mejlise gatnaşýan adamlar haly sungatynda gazanan üstünliklerimizi ara alyp maslahatlaşyp, «Halym–halym», «Bir okana, bir-de dokana» diýip, milli buýsanjymyza öwrülen ajaýyp halylarymyza, türkmen halyçylaryna sarpanyň, hormatyň uludygyna göz ýetirerler.

Ata Watanymyzyň paýtagty Aşgabatda açylýan Türkmen halyşynaslarynyň Bütindünýä jemgyýetiniň X mejlisi hakyky sungat dörediji çeper elli halyçylarymyzyň, tutuş türkmen halkynyň ýeten derejesi bilen myhmanlarymyzy, ildeşlerimizi tanyşdyrar.

Eziz watandaşlar! Hormatly myhmanlar! Siziň ähliňizi toýlarymyzyň bezegi, türkmen ojagynyň mukaddesliginiň nyşany bolan Türkmen halysynyň baýramy, Türkmen halyşynaslarynyň Bütindünýä jemgyýetiniň X mejlisiniň açylmagy bilen ýene-de bir gezek tüýs ýürekden gutlaýaryn. Halyçy gelin-gyzlarymyzyň daraklarynyň sesiniň batly, janlarynyň sag, ömürleriniň uzak, işleriniň rowaç bolmagyny arzuw edýärim.



Türkmenistanyň Içeri işler edaralarynyň işgärleriniň günü mynasybetli Türkmenistanyň Içeri işler edaralarynyň işgärlerine gutlag

(29.05.2010 ý.)

Hormatly serkerdeler we hatarçylar, mugallymlar hem-de talyplar! Sizi Garaşsyz, baky Bitarap Türkmenistanyň Içeri işler edaralarynyň işgärleriniň günü mynasybetli tüýs ýürekden gutlaýaryn.

Bu baýram biziň döwletimizde täze döwri alamatlandyrýan, ösüşlerimize badalga beren täze Galkynyş we beýik özgertmeler zamanasynda ýokary derejede bellenip geçilýän baýramdyr. Bu şanly günde raýatlarymyzyň asudalygyny gorap saklamak bilen birlikde, jemgyýetimizde bolup geçýän syýasy, ykdysady, medeni, ruhy özgertmelere siziň öz mynasyp goşandyňyzy goşýandygyňyzy bellemek ýakymlydyr. Ata Watanymyzyň ösüş ýollarynda täze-täze üstünlikleriň gazanylmagynda Türkmenistanyň Içeri işler edaralarynyň işgärleriniň hem goşandy uludyr.

Hormatly polisiýa işgärleri! Siz dünýewi, demokratik, hukuk döwletimiziň esaslarynyň barha pugtalandyrylmagyna, ýurdumyzda giň gerimli syýasy, ykdysady, durmuş özgertmeleriniň amala aşyrylmagyna uly goşant goşýarsyňyz. Halkymyzyň parahat we asuda durmuşda ýaşamagyny üpjün edýärsiňiz. Siz ýurdumyzda hukuk tertibini we kanunçylygy goraýarsyňyz, jenaýatlaryň we beýleki hukuk bozulmalarynyň önüni alýarsyňyz.

Garaşsyz, baky Bitarap Watanymyzda tertip-düzgüniň we kanunçylygyň hökmürowanlygy ugrunda arman-ýadaman iş alyp barýarsyňyz.

Bu gün – täze Galkynyş we beýik özgertmeler zamanasynda eziz Diýarymyzy has-da ösdürmekde, belent derejelere ýetirmekde öňde duran wezipeler bizi gazanylýan üstünlikler bilen kanagatlanman, mundan beýläk-de has ynamly hem-de aýgytly öňe gadam urmaga borçly edýär.

Hormatly asudalygy goraýjylar! Türkmenistanyň Içeri işler edaralarynyň maddy binýady barha berkidilýär, döwletimiziň in kämil tehniki serişdeleri bilen üpjün edilýär. Içeri işler edaralarynyň ulgamynda polisiýanyň awia gullugy tarapyndan ýötite abzallaşdyrylan dikuçarlaryň, ýöriteleşdirilen ýokary tizlikli ýeňil katerleriň, ýörite enjamlaşdyrylan awtoulaglaryň ulanylyp başlanmagy ýurdumyzyň Içeri işler edaralarynyň işgärleriniň mundan beýläk-de has netijeli işlemeklerine esas bolar, giň mümkinçilik döreder.

Täze Galkynyş we beýik özgertmeler zamanasynda durmuşa geçirilýän özgertmeler netijesinde milli ykdysadyýetimizde, medeniýetde we sungatda uly ösüşler gazanylyp, täze, belent sepgitlere ýetilýär. Bu gün Içeri işler edaralary üçin häzirkizaman şähergurluşygynyň we binagärligiň in ýokary talaplaryna laýyk gelýän gulluk binalary, işgärler üçin ähli amatlyklary bolan döwrebap ýaşaýyş jaýlary gurulýar.

Ýer ýüzünde täze Galkynyşyň we beýik özgertmeleriň ýurdy hökmünde tanalýan hem-de ykrar edilýän ata Watanymyzda adalat ýörelgeleriniň, asudalygyň hem-de kanunlygyň has-da pugtalanmagyna Içeri işler edaralarynyň işgärleriniň hem goşandy uludyr.

Ösüşiň täze belentliklerine ynamly barýan baky Bitarap Türkmenistan döwletimiziň esasy ulgamlarynyň biri bolan içeri işler edaralarynda gulluk edýän her bir işgär öz lebziphalallygy, kalby päkligi, zähmetsöýerligi hem-de adalatlylygy bilen hemmelere nusga bolmalydyr.

Biziň döwletimiz Türkmenistanyň Içeri işler edaralarynyň işini mundan beýläk hem kämilleşdirmek barada yzygiderli alada eder.

Hormatly Içeri işler edaralarynyň işgärleri! Sizi döwlet derejesinde bellenýän Türkmenistanyň Içeri işler edaralarynyň işgärleriniň günü mynasybetli ýene-de bir gezek tüýs ýürekden gutlaýaryn. Size berk jan saglyk, uzak ömür, maşgala abadançylygyny we uly üstünlikleri arzuw edýärim.



«Gündogar–Günbatar» gaz geçirijisiniň gurluşygyna başlanylmagy mynasybetli geçirilen dabarada edilen çykyş

(Mary etraby, «Şatlyk» gaz gysygy stansiýasy,
31.05.2010 ý.)

Hormatly adamlar! Hormatly nebitgaz toplumynyň işgärleri! Sizi «Gündogar–Günbatar» gaz geçirijisiniň gurluşygyna başlanylmagy bilen tüýs ýürekden gutlaýaryn!

Uzynlygy bir müň kilometre golaý bolan bu gaz geçirijisiniň öz güýjümüz bilen, öz serişdelerimiziň hasabyna gurulmagy ýurdumyzyň durmuşynda örän uly ähmiýetli möhüm wakadyr. Bu gaz geçirijisiniň gurulmagy ýurdumyzyň häzirkizaman taryhynyň ýyl ýazgysyna ajaýyp waka, şanly sene hökmünde girer.

Siziň bilşiňiz ýaly, ýaňy-ýakynda Daşoguz şäherinde geçen Ýaşulularyň maslahatynda «Türkmenistanyň durmuş-ykdysady ösüşiniň 2011–2030-njy ýyllar üçin Milli maksatnamasy» doly goldandy we biz bu Maksatnamany kabul etdik.

Milli maksatnamamyzda ýurdumyzyň ykdysadyýetini mundan beýläk hem ösdürmegiň ýokary görkezijileri bellendi. Milli maksatnamamyzy doly durmuşa geçirmek we ýurdumyzy güýçli depginler bilen ösdürmek üçin biz ähli zerur şertleri döretmelidiris, ykdysadyýetimiziň strategik pudaklarynyň mundan beýläk hem ösmeginiň esasy bolan energetika pudagynyň binýadyny has-da pugtalandyrmalydyrys. Häzirki döwürde bize tebigy gaz diňe bir daşary ýurtlara ýerlemek üçin däl-de, öz hajatlarymyz üçin hem zerurdyr.

Biz geljekde ýurdumyzda köp sanly zawodlary, fabrikleri, elektrik stansiýalaryny we beýleki kärhanalary gurmaýy göz önünde tutýarys. «Awaza» milli syýahatçylyk zolagynda hem ençeme desgalaryň gurluşygy alnyp barylýar.

Häzirki döwürde ýurdumyzyň elektrik energetikasy pudagyny ösdürmek üçin hem köp mukdarda tebigy gaz gerek bolýar.

Bu pudakda gaz turbinaly elektrik stansiýalaryny gurmaga niýetlenen uly möçberli taslamalar durmuşa geçirilip başlandy, täze elektrik geçiriji ulgamlar, onlarça elektrik energiýasyny paýlaýjy desgalar gurulýar. Paýtagtymyzyň, şeýle hem ýurdumyzyň beýleki şäherleriniň we ilatly ýerleriniň elektrik energiýasy üpjünçilik desgalarynyň we ýyklandyryş ulgamlarynyň durky täzelenýär.

Elektrik energiýasyny köp möçberde daşary ýurtlara ibermäge gönükdirilen ýurdumyzyň energetika pudagyny mundan beýläk hem ösdürmegiň maksatnamasyny üstünlikli durmuşa geçirmek üçin hem köp mukdarda tebigy gaz zerurdyr.

Ýurdumyzyň nebitgaz we himiýa pudaklaryny döwrebaplaşdyrmak hem-de ösdürmek boýunça täze taslamalary durmuşa geçirmek üçin hem tebigy gazyň ýeterlik mukdary gerek bolar.

Täze «Gündogar–Günbatar» gaz geçirijisiniň gurluşygyna başlanylmagy ahlumumy energetika howpsuzlygynyň häzirkizaman ulgamynyň emele gelmegine uly goşant goşýan Türkmenistanyň energetika strategiýasyny üstünlikli durmuşa geçirmekde örän möhüm ädimdir.

Bu gaz geçirijisi Mary, Ahal we Balkan welaýatlarynyň çäklerinden geçer. Onuň kuwwaty 30 milliard kubmetre barabar bolan tebigy gazy ibermäge niýetlenendir.

«Gündogar–Günbatar» gaz geçirijisi ägirt uly «Ýolöten–Osman» gaz ýataklaryndan tebigy gazy ýurdumyzyň günbataryna eltmegi üpjün eder.

Gaz geçirijisiniň talaba laýyk, sazlaşykly işlemegi üçin, kuwwatly gaz gysyjy stansiýalaryň 7-si (ýedisi) gurlar.

Gaz geçirijisiniň gurluşygynyň takmynan bahasy iki milliard amerikan dollaryndan gowrakdyr. Onuň taslamasy düzülende, gaz geçirijisiniň daşky gurşaw üçin ygtybarlylygyny we howpsuzlygyny kepillendirmek boýunça hem zerur işler geçirildi we ähli şertler göz önünde tutuldy.

Şeýle uly möçberli gurluşygyň öz güýjümüz bilen amala aşyrylmagy ýurdumyzyň ykdysady taýdan kuwwatly döwletdiginiň, hünärmenlerimiziň ussatlyk derejesiniň ýokarydygynyň, ýurdumyzy ösdürmekde örän uly üstünlikleriň gazanylandygynyň aýdyň subutnamasydyr.

«Gündogar–Günbatar» gaz geçirijisiniň gurulmagy energetika pudagynda köptaraply, netijeli hyzmatdaşlygyň aýdyň mysaly bolmak bilen, ol energetika üpjünçilik ulgamyny has-da ösdürmek, gaz ýataklaryny özleşdirmek üçin giň mümkinçilikleri döredýär. Bu gaz geçirijisiniň gurulmagy ýurdumyzda köp sanly täze iş orunlaryny döretmäge hem mümkinçilik berer.

Esasy zat bolsa, bu gaz geçirijisiniň gurluşygynyň tamamlanmagy bilen, biz ýurdumyzyň bitewi gaz geçiriji ulgamyny dörederis. Bu bolsa bize tebigy gazyň uly möçberlerini ýurdumyzyň islendik künjegine çalt we öz wagtynda eltmäge mümkinçilik berer.

Bu gaz geçirijisiniň gurluşygy diňe bir ykdysady taýdan bähbitli taslama bolmak bilen çäklenmän, eýsem, ol ýurdumyzyň durmuşynda ägirt uly syýasy we ykdysady ähmiýetli wakadyr, syýasy erk-islegiň bar ýerinde we işe oýlanyşykly çemeleşileninde baş maksada ýetip bolýandygynyň – biziň «Döwlet adam üçindir!» diýen esasy maksatnamamyzdyň üstünlikli durmuşa geçirýändiginiň aýdyň subutnamasydyr.

Biz ykdysady taýdan gülläp ösýän, jemgyýeti barha kämilleşýän döwleti gurýarys. Bu döwletde şahsyýeň azatlygy, döredijilik ruhy, ylymda we tehnikada gazanylan üstünlikler ruhy taýdan kämillik we ösen medeniýet, halkyň ýokary ýaşaýyş-durmuş derejesini üpjün etmek we ekologiýanyň ýagdaýy üçin jogapkärçilik bilen sazlaşykly utgaşar.

Biz öz önümizde belent maksatlary goýduk we bu maksatlara hökman ýetjekdigimize men pugta ynanýaryn.

Hormatly adamlar! Sizi «Gündogar–Günbatar» gaz geçirijisiniň gurluşygyna başlanylmagy mynasybetli ýene-de bir gezek tüýs ýürekden gutlaýaryn!

Siziň ähliňize we mähriban türkmen halkyma abadançylyk, parahatçylyk, bagt hem-de gülläp ösüş, gaz geçirijisiniň gurluşygyna işlejek ähli işçilere we ussat hünärmenlerimize bolsa, bu iri taslamanyň gurluşygyny abraý bilen tamamlap, uly zähmet üstünliklerini gazanmaklaryny arzuw edýärim!



Çagalary goramagyň halkara güni mynasybetli Türkmenistanyň bagtyýar çagalaryna hem-de ähli halkyna gutlag (1.06.2010 ý.)

Mähriban halkym! Ajaýyp döwrümiziň bagtyýar çagalary! Sizi tutuş ýurdumyzy şowhunly toý-dabaralara, şatlyk-şagalaňa besleýän Çagalary goramagyň halkara güni mynasybetli tüýs ýürekden gutlaýaryn! Mähriban halkyma, ýüregi joşgunly, enaýyja çagalara berk jan saglyk, uzak ömür, egilmez bagt, ajaýyp zamanamyzyň bagtyýar durmuşyna guwanyp, buýsanyp ýaşamagy arzuw edýärim! Täze Galkynyş zamanasynda, goý, çagalaryň şadyýan sesi, bagtly gülküsi hemişe ýaňlanyp dursun!

Eziz watandaşlar! Çagalary goramagyň halkara güni adam hakdaky aladanyň döwlet syýasatynyň kesgitleýji ugry hasaplanylýan Türkmenistanyň milli senenamasyna möhüm halkara baýramlarynyň biri hökmünde girdi. Geljegimiz bolan çagalaryň durmuşynda ýatda galyjy, çaga arzuwlarynyň hasyl bolýan ajaýyp günleriň biri hökmünde bu halkara baýramy her ýylda giňden we dabaraly bellenýär.

Mähriban Watanymyzyň ähli künjeginde Çagalary goramagyň halkara gününüň şanyna aýdym-sazly, şowhun-şagalaňly dabaralar, dürli bäsleşikler, sergiler geçirilýär. Bu günler Aşgabat şäherinde badalga alan zehinli çagalaryň «Awaza – dostluk mekany» atly III halkara festiwaly öz işini Hazar deňziniň tylla güneşe baý, ekologiýa taýdan örän arassa türkmen kenarynda dowam edýär. Türkmenistanyň we dünýäniň onlarça ýurtlarynyň zehinli çagalarynyň aýdym-saz, folklor we tans toparlary Hazar deňziniň gозzellikleri, ajaýyp we kaşaň binalary bilen tanyş bolarlar, Awaza derýasynda gämili gezelenç ederler.

Mähriban körpeler! Halkymyzyň gadymyýetden gözbaş alýan ynsanperwerlik, hoşniýetlilik we dostluk ýörelgelerini dünýä ýaýmak başlangyçlaryndan ugur alyp, aýylganç ýer titremesinden ejir çeken siziň gaitili deň-duşlaryňyzyň «Awaza» milli syýahatçylyk

zolagynda häzirkizaman şypahanalarynda, çagalar sagaldyş we dynç alyş merkezlerinde dynç almaklary üçin ähli şertleri döretdik. Çünki Türkmenistan dostlaryny gujak açyp garşylaýan, bagtly çagalygyň, iň süýji isleg-arzuwlaryň, beýik maksatlaryň hasyl bolýan ýurdudyr, şadyýan gülkülere, şowhun-şagalaňa, begenje-buýsanja baý Diýardyr! Goý, bu dabaraly, şatlykly günler türkmenistanlylaryň, daşary ýurtly dostlaryňyzyň hakydasynda ömürlük galsyn, gозelligi bilen haýran galdyryan «Awaza» milli syýahatçylyk zolagy dostlugyň, bagtyýarlygyň mekany hökmünde tutuş adamzada hyzmat etsin!

Mähriban halkym! Häzirki günde çagany goramagyň hatyrasyna hyzmatdaşlyk etmek dünýä halklaryny birleşdirýän baş maksatlaryň biri bolup durýar. Adamzadyň bagtyýar, asuda, parahat durmuşyna gönükdirilen teklipleri goldaýan we olary durmuşa geçirmäge ýakyndan gatnaşýan Türkmenistan Çagalaryň ýaşaýşyny, goraglylygyny we ösmegini üpjün etmek hakynda Bütindünýä jarnamasy, Birleşen Milletler Guramasynyň Çaganyň hukuklary hakynda konwensiýasy, Çagalaryň halkara derejesinde ogurlanmagynyň raýat jähtleri boýunça Gaaga konwensiýasy ýaly çagalaryň hukuklaryny hem-de kanuny bähbitlerini goramak meselelerine bagyşlanan halkara hukuk resminamalarynyň ençemesine goşuldy. «Ene süýdi bilen iýmitlendirmegi wagyz etmek we çaga iýmiti önümlerine bildirilýän talaplar hakynda», «Çaganyň hukuklarynyň kepillikleri hakynda», «Ýaşlaryň zähmet çekmäge bolan hukugynyň kepillendirmesi hakynda» hereket edýän kanunlar we beýleki kadalaşdyryjy hukuk namalary Türkmenistanda zenanlaryň we çagalaryň hukuklaryna degişli halkara konwensiýalarynyň hem-de jarnamalarynyň esasy düzgünlerini özünde jemleýän mizemez hukuk binýadynyň döredilendigini hem-de bu ugurlar boýunça biziň ählumumy tagallalary birleşdirmäge hemişe taýýardygymyzy ykrar edýär.

Türkmenistanyň çagalaryň hukuklaryny goramak boýunça öz üstüne alan borçnamalaryny gyşarnyksyz berjaý etmegi, enäniň we çaganyň hukuklaryny goramakda kanunçylyk ulgamyny kämilleşdirmek meselesindäki anyk ädimler, ýaşlaryň sazlaşykly ösüşi üçin zerur şertleriň döredilmegi çagalaryň hukuklarynyň, ýaşaýşynyň we saglygynyň goragynyň döwlet syýasatynyň ileri

tutulýan hem-de has köp üns berilýän ugurlarynyň biri bolmagynda galýandygyna, bu ugurda halkara guramalary, aýratyn-da, BMG-niň çagalar gaznasy bilen netijeli hyzmatdaşlygyň alnyp barylýandygyna ýene-de bir gezek güwä geçýär.

Eziz watandaşlar! Täze Galkynyş we beýik özgertmeler zamanamyzda her bir çaganyň boýunlaýan durmuşda ýaşamagy, döwrebap bilim almagy, saglyk we durmuş taýdan goragly bolmagy, çaga zähmetiniň ulanylmazlygy babatynda köp işler alnyp barylýar. Ýurdumyzyň jana şypaly ýerleri bolan Köpetdagyň sergin jülgelerinde, Hazaryň merjen kenarynda çagalaryň sagdyn ösmegi üçin döredilýän çagalar sagaldyş we dynç alyş merkezleri, türkmen Diýaryna gözelligi çaýýan täze bilim-terbiýeçilik edaralary, sport merkezleri, çaganyň we enäniň saglygyny goraýan «Ene mähri» saglyk merkezleri geljegimiziň hatyrasyna alyp barýan ägirt uly işlerimiziň bir bölegidir.

Türkmenistanyň enäniň we çaganyň saglygyny goraýyş edaralaryna «Çaga hoşniýetli garaýyşly hassahana» diýen ýokary halkara derejesiniň berilmegi, ýurdumyz boýunça çaga keselleriniň görkezijisiniň mese-mälim kemelmegi, köpçülikleýin immunizasiýa babatda anyk netijeleriň gazanylmagy, nahar duzunyň ýodlaşdyrylmagy, eneliň we çagalygyň goragyna döwlet tarapyndan goýberilýän serişdeleriň möçberiniň maksatlaýyn artdyrylmagy – eneligi we çagalygy goramak, nesilleriň sazlaşykly ösüşine ýardam etmek babatdaky maksatnamalarymyzyň üstünlikli durmuşa geçýändiginiň subutnamasydyr.

Eziz halkym! Bagtyýar zamanamyzyň mähriban çagalary! Sizi Türkmenistanda uly dabara bilen bellän Çagalary goramagyň halkara güni mynasybetli ýene-de bir gezek tüýs ýürekden gutlaýaryn! Size berk jan saglyk, uzak ömür, bagt we rowaçlyk arzuw edýärim!



Dokma senagatynyň işgärleriniň günü mynasybetli «Türkmenistanyň dokma senagatynyň ösüşiniň esasy ugurlary» atly dokma önümleriniň halkara sergisine we ykdysady forumyna gatnaşyjylara (5.06.2010 ý.)

Hormatly halkara sergisine we ykdysady foruma gatnaşyjylar! Mähriban dokmaçylar! Gadyrly myhmanlar! Siziň ähliňizi Garaşsyz, baky Bitarap Watanymyzyň paýtagty Aşgabadynyň Sergi köşgünde Dokma senagatynyň işgärleriniň günü mynasybetli geçirilýän «Türkmenistanyň dokma senagatynyň ösüşiniň esasy ugurlary» atly dokma önümleriniň halkara sergisiniň we ykdysady forumynyň açylmagy bilen tüýs ýürekden gutlaýaryn!

Siziň ähliňize berk jan saglyk, uzak ömür, maşgala abadançylygyny hem-de dokma senagatyny belent derejelere götermek ugrunda alyp barýan asylly işleriňizde hemişe rowaçlyklary arzuw edýärim!

Biz häzirki döwürde ýurdumyzda tutumly işleri we beýik özgertmeleri amala aşyryp, zähmetsöýer we merdana halkymyzyň eşretli durmuşyň hözirini görüp, bagtyýar ýaşamagy üçin ähli zerur şertleri döredýäris. Ýurdumyzda hemişe parahatçylygyň, agzybirligiň, bolçulygyň bolmagyny, raýatlarymyzyň abadan durmuşda päk zähmet çekmegini üpjün etjek ýol-ýörelgeleri saýlap alyp, dünýewi, hukuk, demokratik döwletiň binýatlaryny has berkidýäris.

Täze Galkynyş eýýamynda ýurdumyzyň ykdysady kuwwatyny artdyrmakda dokma senagaty pudagynyň hem uly paýy bar. Häzir ýurdumyzda döwrebap enjamlar bilen abzallaşdyrylan häzirkizaman zawod-fabrikleri yzygiderli gurulýar. Bu zawod-fabrikleriň köp bölegi dokma pudagyna degişli bolup, olarda dünýä standartlaryna laýyk gelýän dokma önümleri öndürilýär. Diňe şu ýylyň başynda Daşoguz şäherinde we Gökdepe etrabynda iri pagta egriji kärhanalaryň işe girizilmegi, şeýle hem häzirki wagtda Ruhabat etrabynda ýurdumyzda öň öndürilmedik garyşyk ýüplükleri öndürýän fabrigiň

gurluşygynyň güýçli depginler bilen alnyp barylmagy munuň aýdyň subutnamasydyr.

Türkmenistanda öndürilýän dokma önümlerine dünýäde uly isleg bildirilýär. Şonuň üçin hem «Türkmenistanda öndürildi» diýen ýazgyly ýokary hilli harytlarymyz dünýä bazarynda mynasyp orny eýeleýär.

Ýurdumyzda dokma senagatyny ösdürmek daşymyzy gurşap alýan tebigata zyýan ýetirmezden, sazlaşykly amala aşyrylýar. Taze gurlan dokma toplumlaryna, fabriklere dünýäniň abraýly halkara standart guramalary tarapyndan berilýän güwänamalar muňa doly saýatlyk edýär.

Dünýä ylmynyň gazananlaryny, häzirki zamanyň iň kämil tilsimatlaryny önümçilige ornaşdyrmak arkaly ýurdumyzyň senagatyny, ykdysadyýetiň ähli pudaklaryny mundan beýläk-de ösdürmek we kämilleşdirmek täze Galkynyş zamanamyzda möhüm wezipeleriň biridir.

Önümçilige täze we netijeli usullary ornaşdyrmakda halkara hyzmatdaşlygynyň geriminiň giňeldilmeginiň ähmiýeti uludyr. Halkara çäreleriniň guralyp durulmagynyň bu babatda oňyn netije berýändigini Aşgabatda yzygiderli geçirilýän halkara sergileridir ylmy maslahatlary hem aýdyň görkezýär.

Hormatly sergä we ykdysady foruma gatnaşyjylar! Eziz watandaşlar! Türkmenistanyň agzybir halkynyň halal, päk zähmet bilen Garaşsyz döwletimiziň binýadyny has pugtalandyryandygyny «Türkmenistanyň dokma senagatynyň ösüşiniň esasy ugurlary» atly dokma önümleriniň halkara sergisi we ykdysady forumy halkara jemgyýetçiligine ýene-de bir gezek has aýdyň görkezer.

Sergä baryp gören adamlar dokma senagatynda gazananlarymyz bilen tanşyp, il-gün agzybir bolup, tutanýerli zähmet çekeninde, belent sepgitlere ýetýändiginiň şaýady bolarlar.

«Türkmenistanyň dokma senagatynyň ösüşiniň esasy ugurlary» atly dokma önümleriniň halkara sergisi we ykdysady forumy Türkmenistanyň ykdysadyýetiniň uly pudagynyň biri bolan dokma pudagynda gazanylan üstünlikler bilen giň jemgyýetçiligi, ýurdumyzyň myhmanlaryny we daşary ýurtly hyzmatdaşlarymyzy

tanyşdyrmaga mümkinçilik berýän ähmiýetli çäredir. Şeýle hem bu sergi öz önümlerini görkezýän we hyzmatlaryny hödürleýän kärhanalaryň, edaralaryň, guramalaryň wekillerine, hususyýetçilere bir-biri bilen duşuşmaga, özara gyzyklandyrýan meseleler boýunça pikir alyşmaga, işiň barşynda ýüze çykýan meseleleriň çözgütlerini bilelikde gözlemäge, giňişleýin we önjeýli işewür hyzmatdaşlyga oňaýly mümkinçilikler döreder.

Hormatly adamlar! Siziň ähliňizi Dokma senagatynyň işgärleriniň günü mynasybetli geçirilýän «Türkmenistanyň dokma senagatynyň ösüşiniň esasy ugurlary» atly dokma önümleriniň halkara sergisiniň we ykdysady forumynyň açylmagy bilen ýene-de bir gezek tüýs ýürekden gutlaýaryn!

Siziň ähliňize berk jan saglyk, abadançylyk, rysgal-döwlet, bagtyýar durmuş hem-de gözümiziň görejine deňeýän ata Watanymyzyň mundan beýläk-de gülläp ösmegi ugrunda alyp barýan işleriňizde uly üstünlikler arzuw edýärim!



Türkmenistanyň tebigaty goramak ulgamynyň işgärlerine daşky gurşawy goramagyň halkara güni mynasybetli gutlag (7.06.2010 ý.)

Hormatly tebigaty goramak ulgamynyň işgärleri! Mähriban Watanymyzyň tebigaty söýüjileri! Sizi Daşky gurşawy goramagyň bütindünýä güni bilen tüýs ýürekden gutlaýaryn!

Bu baýram Birleşen Milletler Guramasynyň başlangyjy boýunça dünýäniň ähli ýurtlarynda bellenýär. Daşky gurşawy goramagyň dünýä möçberindäki ähli meseleleriniň oňyn çözülmeginiň tarapdary bolan Türkmenistanyň hem bu ugurda dünýä jemgyýetçiliginde mynasyp orny eýeleýändigini belläsim gelýär. Şunuň bilen baglylykda, ýurdumyzyň senenamasynda 5-nji iýun Daşky gurşawy goramagyň bütindünýä güni diýip girizildi we bu sene her ýyl giňden bellenilip geçilýär.

Bu ajaýyp baýram gününde Siziň her biriňize berk jan saglyk, egsilmez bagt, maşgalaňyzda abadançylyk, döwletimiziň ekologiýa syýasatyny goldap, tebigy baýlyklarymyzy rejeli peýdalanmak we aýawly saklamak ugrunda çekýän halal zähmetiňizde uly üstünlikler arzuw edýärim.

Daşky gurşawyň meselelerini hasaba almazdan, adamzat jemgyýetiniň durnukly ösüşini gazanmak mümkin däldir. Şu nukdaýnazardan dünýä jemgyýetçiligi daşky gurşawy goramagyň meselelerini çözmek ugrunda köp tagallalar edýär. Ýer ýüzünde howanyň üýtgemegi we hapalanmagy, ozon gatlagynyň ýukalmagy, çölleşmek hadysasy zerarly abanýan howplar, ösümlikleriň hem-de haýwanlaryň biologik köpdürlüliginiň azalmagy we başga-da birnäçe ekologiýa meseleleri häzirki döwrüň çylşyrymly we üns bermeli möhüm meseleleri bolup durýar.

Biziň döwletimiz dünýä ekologiýa meseleleriniň oňyn çözülmegine ýakyndan hemaýat edýär. Birleşen Milletler Guramasynyň daşky

gurşawy goramak baradaky halkara konwensiýalaryny tassyklap, ýurdumyz tutuş adamzady tolgundyrýan ýer, suw serişdelerini aýawly saklamak we netijeli ulanmak, çölleşmäge garşy göreşmek, ýerleriň zaýalanmagynyň önüni almak, Aral deňziniň döreden ekologiýa meselelerine garşy göreşmek, howanyň düýpli üýtgemegi bilen bagly halkara bileleşigi tarapyndan amala aşyrylýan bilelikdäki taslamalara has işjeň gatnaşyp gelýär. Bu ugurda Türkmenistan goňşy döwletler, şeýle hem Birleşen Milletler Guramasy, Ýewropa Bileleşigi, Global ekologiýa gaznasy ýaly abraýly halkara guramalary bilen ýakyndan hyzmatdaşlyk edýär. Bu bolsa ýurdumyzyň durnukly durmuş-ykdysady ösüşini üpjün etmäge uly ýardam berýär.

Hormatly adamlar! Türkmenistanyň tebigy we howa şertleri gadymy döwürlerden bäri halkymyza daş-töweregi gurşap alan tebigata has aýawly çemeleşmek endiklerini emele getiripdir. Bu endikler, garaýyşlar halkymyzyň ýaşaýyş-durmuşyna, öý hojalygyny ýörediş aýratynlyklaryna, däp-dessurlaryna we medeniýetine çuňdan ornaşypdyr. Gadymdan bäri eziz ölkämiziň gözeli tebigatyna paýhasly çemeleşmek ýörelgesi milletimiziň aňyna ornaşyp, ýüze çykan ekologiýa meselelerini çözmegiň özboluşly tärleri kemala gelipdir.

Daşky gurşawy gorap saklamak, tebigy baýlyklarymyzdan aýawly peýdalanmak ýurdumyzda alnyp barylýan döwlet ekologiýa syýasatynyň esasy maksadydyr. Türkmenistan ägirt uly uglewodorod baýlyklarynyň gorlaryna eýe bolmak bilen, dünýäde energetik döwlet hökmünde ekologiýa howpsuzlygy meselelerini çözmäge aýratyn üns berýär.

Hazaryň kenarynda «Awaza» milli syýahatçylyk zolagyny döretmek boýunça döwlet taslamasy hem ekologiýa standartlaryny berjaý etmek arkaly amala aşyrylýar. Dünýäde iň uly çölleriň biri bolan Garagumuň tutuş keşbini özgertmek, ajaýyp tebigatymyzy baýlaşdyrmak, mukaddes türkmen topragynyň rysgal-berekedini has-da artdyrmak maksady bilen, gurluşygy alnyp barylýan «Altyn asyr» Türkmen köli daşky gurşawy goramakda köptaraplaýyn ähmiýete eýedir.

Türkmen tebigatynyň baý ösümlik we haýwanat dünýäsiniň dürli görnüşleri, dagy, düzi, çöli we deňzi biziň buýsanmaly milli

baýlygymyzdyr. Asyrlar boýy tebigat bilen sazlaşykda ýaşap gelen halkymyz gözel tebigatymyzyň her bir baýlygyny gözüniň göreji kimin aýawly gorap saklaýar.

Eziz watandaşlar! Adam tebigatyň bir bölegidir, onuň tutuş durmuşy tebigat bilen özara sazlaşykly gatnaşygyna, tebigy baýlyklardan näderejede pähimli, ýerlikli peýdalanýandygyna baglydyr. Bu özara gatnaşyklarda deňagramlylygy, sazlaşygy saklamagyň ýollaryny gözläp tapmak häzirki döwrüň örän möhüm wezipeleriniň biridir. Biziň her birimiz daş-töweregimizi gurşap alan tebigatymyzy aýawly saklamaga özümiziň şahsy goşandymyzy goşmalydyrys. Daşky gurşawy goramagyň bütindünýä gününüň giňden bellenip geçilmegi bu babatda öz borjumyzy duýmak we oýlanmak üçin esasdyr.

Men siziň ähliňizi Daşky gurşawy goramagyň bütindünýä günü bilen ýene-de bir gezek tüýs ýürekden gutlaýaryn. Halkymyzyň bagty, ata Watanymyzyň gülläp ösmegi we beýik Galkynyşlar zamanasynyň belent sepgitlerine ýetmek ugrunda çekýän asylly zähmetiňizde siziň hemmähize üstünlikleriň hemra bolmagyny arzuw edýärim.



ŞHG-niň agza döwletleriniň ýolbaşçylarynyň, synçy ýurtlaryň we hormatly myhmanlaryň giňeldilen düzümindäki mejlisinde edilen çykyş

(Daşkent ş., 11.06.2010 ý.)

Hormatly jenap Baýlyk! Hormatly döwletleriň we wekiliýetleriň baştutanlary! Ilki bilen ŞHG-niň agza döwletleriniň baştutanlarynyň şu mejlisine gatnaşmaga çakylyk üçin Şanhaý Hyzmatdaşlyk Guramasynyň şu gezekki sammitiniň guramaçylaryna minnetdarlyk bildirmäge rugsat ediň. Şeýle hem doganlyk Özbegistanyň topragynda mähirli garşylanandygym we myhmansöýerlik üçin hormatly Islam Abduganiýewiç Karimowa minnetdarlyk bildirýärin.

Mümkinçilikden peýdalanyň, şeýle hem Şanhaý Hyzmatdaşlyk Guramasyny esaslandyryjylary we bu ýere ýygananlaryň ählisini ýetip gelýän baýram – Guramanyň döredilen günü bilen gutlamak isleýärin.

Geçen dokuz ýylyň içinde onuň abraýy has artdy we berkedí, şu gün sammitde sebitleýin we halkara ähmiýetli in derwaýys meseleler ara alnyp maslahatlaşylýar we olar boýunça çözgütler kabul edilýär. Munuň özi Şanhaý Hyzmatdaşlyk Guramasy tarapyndan uly potensialyň toplanandygyna we durmuşa geçirilýändigine şaýatlyk edýär.

Özüniň Bitaraplyk derejesini nazara almak bilen, Türkmenistan bu ýerde ara alnyp maslahatlaşylan meseleler boýunça netijeli pikir alyşmalara we kabul edilen çözgütlere hormat goýmak we gyzyklanma bilen garaýar.

Biz dünýä bileleşiginiň global gün tertibinde duran meseleleri çözmäge çalyşýandygyny goldaýarys we halkara tagallalaryny birleşdirmäge örän işjeň gatnaşarys.

Türkmenistanyň daşary syýasat ugry üýtgeşsizligine galýar. Bu ugur biziň döwletimiziň oňyn bitaraplygynyň esasy ýörelgelerine

eýerip, ählumumy parahatçylygyň, progresiň we döredijilikli ösüşiň hatyrasyna ähli döwletler we abraýly halkara guramalary, şol sanda Şanhaý Hyzmatdaşlyk Guramasy bilen strategik hyzmatdaşlygy amala aşyrmakdan ybaratdyr.

Men Türkmenistanyň öňe süren başlangyçlaryny we tekliplerini, ilkinji nobatda, ýaragsyzlanmak prosesinde gatnaşyklary giňeltmek we energetika howpsuzlygynyň halkara-hukuk esaslaryny döretmek ýaly möhüm ulgamlarda başlangyçlaryny goldandyklary üçin ŞHG-niň agzasy bolan ýurtlaryň ýolbaşçylaryna minnetdarlyk bildirmek isleýärim.

Huzusan-da, BMG-niň Baş Assambleýasynyň 64-nji sessiýasynda biz Merkezi Aziýada we Hazar deňzi sebitinde ýaragsyzlanmak boýunça Halkara konwensiýasyny geçirmek başlangyjy bilen çykyş etdik. Bu konwensiýa iýun aýynyň ahyrynda Aşgabat şäherinde geçiriler.

Guramanyň resmi wekiliýeti Türkmenistanda geçirilýän halkara forumlarynyň we konwensiýalarynyň işine yzygiderli gatnaşýar.

Biz ŞHG-niň terrorçylyk howpuna we neşe söwdasyna garşy göreşmek meseleleri baradaky başlangyçlaryna uly üns we hormat goýmak bilen garaýarys.

Şonuň bilen birlikde biziň ýurdumyz milli, sebitleýin we global derejelerde BMG-niň terrorçylyga we neşe serişdeleriniň bikanun dolanyşygyna garşy göreşmek baradaky esasy Konwensiýalaryna gatnaşmak bilen, häzirki zamanyň bu wehimlerine garşy göreşmäge gönükdirilen anyk çäreleriň toplumyny işjeň amala aşyrýar.

Biziň howpsuzlyk arhitekturasynyň geljegine bolan garaýşymyz hyzmatdaşlygyň dürli formatlarynyň, şol sanda ikitaraplaýyn we köptaraplaýyn esasy hyzmatdaşlygyň sazlaşykly utgaşmagy şertinde özara düşünişmek we ynanyşmak ýagdaýyny berkitmegiň zerurdygyna düşünmäge esaslanýar.

Birleşen Milletler Guramasynyň howandarlygynda täze düzümleri döretmek şeýle çemeleşmäniň aýdyň beýany bolup durýar. Hususan-da, BMG-niň Merkezi Aziýa üçin Öňüni alyş diplomatiýasynyň Sebit merkezi sebitleýin howpsuzlygy we durnukly ösüşi üpjün etmek bilen baglanyşykly möhüm ugurlaryň

birnäçesine gatnaşýar. Şol merkeziň ştab-kwartirasy 2007-nji ýylyň dekabrynda Aşgabatda açyldy.

Türkmenistan ählumumy parahatçylygyň we howpsuzlygyň ygtybarly kepilliklerini berkarar etmäge çuňňur gyzyklanma bildirip, Merkezi Aziýa we Hazarýaka sebitlerinde we, elbetde, Owganystanda durnuklylygy berkitmegi ileri tutulýan ugurlaryň biri hasaplaýar.

Owganystan biziň üçin goňşy we dostlukly döwletdir. Şonuň üçin hem biz owgan problematikasy bilen baglanyşykly meseleleriň toplumyna uly üns berýäris, Owganystanda parahatçylygy we howpsuzlygy üpjün etmek, onuň durmuş-ykdysady infrastrukturasyňy dikeltmek boýunça halkara tagallalaryny goldaýarys.

Şol bir wagtyň özünde biz Owganystandaky ýagdaýy parahatçylykly ýol bilen çözmegiň tarapdary bolup çykyş edýäris. Bu bolsa, öz nobatynda, owgan meselelerini çözmegiň täze syýasy-diplomatik mehanizmleriniň işläp taýýarlanylmalýdygyny aňladýar.

Şunuň bilen baglylykda türkmen tarapyňyň BMG-niň howandarlygynda owganara parahatçylyk gepleşiklerini geçirmek üçin özüniň syýasy giňişligini bermäge hem-de şeýle proses üçin zerur bolan şertleri üpjün etmäge taýýardygyny aýratyn bellemek isleýärin.

Türkmenistan mundan beýläk hem owgan halkyna, ilkinji nobatda, gumanitar ulgamda, durmuş infrastrukturasyňyň desgalaryny gurmakda, elektrik energiýasyny we ýangyjy ihermekde ýardam berer. Munuň özi Owganystanyň ykdysadyýetiniň ösüşine anyk goşantdyr.

Sözümiň ahyrynda şu ýokary foruma gatnaşmaga çakylygy üçin ýene-de bir gezek minnetdarlygymyzy beýan etmek we Şanhaý Hyzmatdaşlyk Guramasynyň işine üstünlikler arzuw etmek isleýärin.

Üns bereniňiz üçin, sag boluň!



Merkezi Aziýa we Günorta Kawkaz döwletleri üçin halkara oba hojalyk ylmy-barlaglarynyň maslahat beriji toparynyň Ýolbaşçy komitetiniň 13-nji maslahatyna gatnaşyjylara (12.06.2010 ý.)

Hormatly halkara maslahatyna gatnaşyjylar! Gadyrly myhmanlar! Sizi gurak sebitlerde oba hojalygyny ylmy esasda durnukly ösdürmek hem-de özara hyzmatdaşlygyň çäginä giňeltmek boýunça Aşgabatda geçirilýän Merkezi Aziýa we Günorta Kawkaz döwletleri üçin halkara oba hojalyk ylmy-barlaglarynyň maslahat beriji toparynyň Ýolbaşçy komitetiniň 13-nji maslahatynyň öz işine başlamagy bilen tüýs ýürekden gutlaýaryn!

Merkezi Aziýa we Günorta Kawkaz döwletleriniň, dünýäniň halkara oba hojalyk ylmy merkezleriniň ýolbaşçylarynyň, alymlarynyň, hünärmenleriniň gatnaşmagynda geçirilýän bu maslahatyň uly ähmiýeti bardyr.

Ajaýyp taryhy wakalara beslenýän täze Galkynyş we beýik özgertmeler zamanamyzda ýurdumyzyň ykdysadyýeti, medeniýeti, halk hojalygy beýik ösüşleriň täze tapgyryna aýgytly gadam basdy. Şonuň bilen birlikde, ýurdumyzda dost-doganlyk gatnaşyklaryny täze belentliklere göterýän özara bähbitli halkara hyzmatdaşlygy hem giňden ösdürilýär. Ata Watanymyz dünýä derejesindäki ylmy maslahatlaryň, medeni çäreleriň, festiwallaryň, forumlaryň, halkara sergileriniň köp geçirilýän ajaýyp mekanlarynyň birine öwrüldi. Şu gün öz işine başlaýan halkara oba hojalyk ylmy-barlaglarynyň maslahat beriji toparynyň Ýolbaşçy komitetiniň 13-nji maslahaty hem munuň aýdyň subutnamasydyr.

Ýurdumyzda geçirilýän demokratik, ykdysady, syýasy we medeni özgertmeler milli galkynyşyň, durnukly ykdysady ösüşiň, halkymyzyň agzybir, parahat ýaşayşynyň, yhlasly we döredijilikli zähmetiniň, belent maksatlarynyň üstünlikli amala aşyrylmagynyň mizemez binýady bolup durýar.

Türkmenistanda azyk bolçulygyny üpjün etmek maksady bilen, oba hojalyk pudaklarynda täze, öňdebaryjy tejribäni, ýokary tehnologiýalary we ylmyň gazananlaryny önümçilige ornaşdyrmak boýunça çäreler toplumy giň gerim bilen yzygiderli durmuşa geçirilýär. Bu ugurda halkara oba hojalyk ylmy-barlaglarynyň maslahat beriji toparynyň düzümine girýän ylmy merkezler bilen bilelikde alnyp barylýan ylmy-barlag işleriniň diňe bir Türkmenistan üçin däl, eýsem, tutuş Merkezi Aziýa we Günorta Kawkaz döwletleri üçin hem uly ähmiýetiniň bardygyny belläsim gelýär.

Gadyrly myhmanlar! Hormatly adamlar! Häzirki wagtda ýurdumyzyň halk hojalygynyň ähli ugurlarynda bolşy ýaly, oba hojalyk pudagynda hem ösüşleriň we özgertmeleriň täze tapgyry dowam edýär. Biz ýurdumyzy galkyndyrmak üçin ilki oba hojalygyny ösdürmek boýunça il-ýurt bähbitli çözümleri durmuşa ornaşdyrýarys. Azyk bolçulygyny döretmäge gönükdirilen maksatnamalaryň yzygiderli amala aşyrylmagy, täze, döwrebap kanunlar esasynda önümçilik-ykdysady gatnaşyklarynyň kämilleşdirilmegi, zähmet kanunçylygynyň esaslarynyň berkidilmegi täze Galkynys we beýik özgertmeler zamanasynyň jemgyýetçilik ösüşiniň esaslaryny düzýär we «Döwlet adam üçindir!» diýen baş ýörelgämiz bilen özara sazlaşygy döredýär.

Biz, esasan, obany galkyndyrmagy, suwarymly ýerlerimizini hasyllylygyny ýokarlandyrmagy, mallarymyzyň önümliligini artdyrmagy oba hojalyk pudagyňy ösdürmegiň baş ugry hasap edýäris. Obany ösdürmek, daýhany baýatmak ýurduň baýlygydyr. Çünki oba galkynsa, ýurt baýaýar, halkyň ýaşaýyş-durmuş derejesi ýokarlanýar. Şu jähtden alanymyzda, dünýäniň oba hojalyk ylmynyň gazananlarynyň önümçilige ornaşdyrylmagynyň we oba hojalyk pudagyňyň özara hyzmatdaşlygynyň ýokary netije berýändigini nazara almak bilen, biz halkara ylmy maslahatlarynyň işine uly ähmiýet berýäris. Ýurdumyzda geçirilýän şeýle maslahatlar önümçiligi ösdürmäge, tejribe alyşmaga uly ýardam berýär.

Halkara oba hojalyk ylmy-barlaglarynyň maslahat beriji toparynyň Ýolbaşçy komitetiniň 13-nji maslahatynyň Türkmenistanda geçirilmeginde hem uly many we çuň mazmun bar. Biziň

ýurdumyz suwarymly ekerançylygyň iň gadymy mekanlarynyň biridir. Türkmen halky suwa uly gadyr goýupdyr, ony tygşytly we zaýasyz ulanmagy başarypdyr. Suwy ýaşayşyň gözbaşy hasaplap, onuň her damjasyny altyn dānesine deňäpdir. Häzirki wagtda hem ýurdumyzda suwy tygşytly ulanmakda, ýerleriň melioratiw ýagdaýyny gowulandyrmakda uly işler durmuşa geçirilýär. Asyryň gurluşygy adyny alan «Altyn asyr» Türkmen kölüniň gurluşygynyň ilkinji tapgyrynyň tamamlanyp, ulanylmaga berilmegi hem gurak şertlerde oba hojalygyny ösdürmek boýunça ýurdumyzda alnyp barylýan işleriň aýdyň mysallarynyň biridir.

Türkmenistanyň agrosenagat toplumynyň ylmy edaralarynyň halkara ylmy merkezleri bilen hyzmatdaşlygy hem özüniň oňyn netijesini berýär. Şuny nazara alyp, biz geljekde hem bu hyzmatdaşlygyň has-da giňeldilmeginiň we pugtalandyrylmagynyň tarapdarydyrys. Bu ugurda Türkmenistan öz tarapyndan zerur bolan ähli işleri eder.

Hormatly halkara maslahatyna gatnaşyjylar! Gadyrly myhmanlar! Gurak sebitlerde oba hojalygyny alyp barmak baradaky halkara ylmy merkeziniň Merkezi Aziýa we Günorta Kawkaz döwletleri boýunça sebitara wekilhanasynyň guramagynda geçirilýän halkara oba hojalyk ylmy-barlaglarynyň maslahat beriji toparynyň Ýolbaşçy komitetiniň 13-nji maslahatynyň açylmagy bilen sizi ýene-de bir gezek tüýs ýürekden gutlaýaryn. Maslahata gatnaşyjylaryň ählisine berk jan saglygyny, bagtyýarlygy, alyp barýan ylmy işlerinde uly üstünlikleri we täze açyşlary arzuw edýärin.

Goý, dünýä halklarynyň özara bähbitli hyzmatdaşlygy, dost-doganlyk gatnaşyklary barha giňesin we gül açsyn!



Ylymlar günü mynasybetli Türkmenistanyň ylmy jemgyýetçiligine gutlag

(12.06.2010 ý.)

Hormatly alymlar, ylmy jemgyýetçiligiň wekilleri! Sizi täze Galkynyş we beýik özgertmeler zamanamyzyň ajaýyp baýramy–Ylymlar günü mynasybetli tüýs ýürekden gutlaýaryn! Size berk jan saglyk, uzak ömür, egsilmez bagt, maşgala abadançylygyny hem-de mähriban Watanymyzyň gülläp ösmeginiň hatyrasyna alyp barýan asyly işleriňizde döredijilik üstünliklerini arzuw edýärim!

Ylym adamzadyň ähli ösüşleriniň hem-de özgerişleriniň özenini düzýän gymmatly baýlyklaryň biridir. Biz Türkmenistanyň ylym ulgamyny kämilleşdirmek, ylmyň netijeliligini ýokarlandyrmak, düýpli we amaly ylmy-barlag işlerini giňden ýaýbaňlandyrmak, alymlarymyzyň tagallalaryny ylmyň iňňän möhüm, geljegi uly ugurlaryna gönükdirmek ýaly döwrüň öňe sürýän talaplaryndan ugur alyp, mundan üç ýyl öň bu ulgamda uly özgertmelere badalga berdik.

Hormatly alymlar! Jemgyýetimizde ylmyň öz hakyky ornuny dikeltmäge hem-de pugtalandyrmaga, iň esasy bolsa, bäsleşige ukyply ylym ulgamyny kemala getirmäge gönükdirilen özgertmelerimiziň netijesinde bize oňyn netijeleri gazanmak başardy. Ilki bilen, ylmyň ygtybarly kanunçylyk binýadyny döredtik, ylmy ösdürmegiň esasy maksatlaryny, wezipelerini hem-de ileri tutulýan ugurlaryny kesgitledik. Adamzadyň ählumumy ösüşiniň hatyrasyna ylym we ýokary tehnologiýalar boýunça dünýäniň iri halkara guramalary, ylmy merkezleri bilen uzakmöhletli halkara hyzmatdaşlygynyň esaslaryny goýduk. Geçen ýyl bolsa, döwletimiziň ylmy-tehniki syýasatyna ýolbaşçylyk edýän ýokary döwlet edarasynyň – Türkmenistanyň Ylymlar akademiýasynyň işine ak pata berdik.

Türkmenistanyň Ylymlar akademiýasynyň garamagyndaky institutlarda, ýokary okuw mekdeplerinde, pudaklaýyn ylmy edaralarda, ylmy-önümçilik we ylmy-tehniki merkezlerde, taslama

edarylarynda alymlarymyzyň ylmyň tebigy, tehniki we gumanitar ugurlary boýunça ylmy-barlag işlerini alyp barmaklary üçin ähli amatly şertleri döretdik.

Häzirki wagtda «Türkmenistanyň durmuş-ykdysady ösüşiniň 2011–2030-njy ýyllar üçin Milli maksatnamasyna» laýyklykda, ýurdumyzyň ylym ulgamynyň ähli ylmy-barlag edarylaryny ylmyň gazanan iň täze tehnologiýalary, kompýuterler, barlaghana enjamlary bilen üpjün etmek giň gerimde dowam edýär. Maliýe serişdelerini ylmy barlaglaryň geljegi uly ugurlaryna gönükdirmek, ylmy-barlag edarylaryny maddy-tehniki taýdan üpjün etmek, alymlarymyzyň mümkinçiliklerini, baý tejribelerini ulanmak hem-de olaryň zähmetini mynasyp derejede höweslendirmek, millilige, ynsanperwerlige, ýagşy niýetlere ýugrulan maddy-ruhy gymmatlyklarymyzy öwrenmek, dünýä ýaýmak, oňa halkara ylmy jemgyýetçiliginiň ünsüni çekmek döwletimiziň esasy maksatlarynyň biridir.

Hormatly alymlar, ylmy işgärler we aspirantlar! Biziň ýaşaýan ýokary tizlikli ylmy-tehniki ösüşler zamanamyzda halkymyzyň we tutuş adamzadyň bähbitlerine hyzmat etmäge gönükdirilen taslamalarymyz, maksatnamalarymyz, ähli özgertmelerimiz ylma esaslanýar. Geljekde hem milli ykdysadyýetimize, senagatymyza, oba hojalygyna, gurluşyk, binagärlik, seýsmologiýa, himiýa, geologiýa, nebitgaz, lukmançylyk, bilim ulgamlaryna we halk hojalygynyň beýleki pudaklaryna dünýä ylmynda gazanylan iň täze, ýokary tehnologiýalar giňden ornaşdyrylar, uzakmöhletli meýilnamalar, maksatnamalar işlenilip düzülende, ylym biziň esasy daýanjymyz bolmagynda galar.

Döredijilik hyjuwyndan doly zehinli ýaşlaryň ylma gelmegini üpjün etmek, Watanyň jany-teni bilen söýýän, başarnykly, giň gözýetimli ylmy işgärleriň we hünärmenleriň sanyny düýpli artdyrmak döwrümiziň öňe sürýän iň derwaýys wezipeleriniň biridir. Şol wezipeleri üstünlikli çözmäge, ýaşlaryň arasynda ylmy giňden wagyz etmäge gönükdirilen, orta we ýokary okuw mekdeplerinde zehinli ýaşlary ýüze çykarmak, ylma çekmek, döredijilik-zehin gözleglerini höweslendirmek maksady bilen, halkara ylmy bäsleşikleri, duşuşyklar, söhbetdeşlikler geçirilýär. Şeýle hem ylma höwes döretmekde we

bilimiň hiliniň ýokarlandyrylmagynda maglumat hem-de aragatnaşyk tehnologiýalarynyň eýeleýän orny örän uludyr. Hut şundan ugur alyp, ýakyn geljekde Türkmenistanyň Ylymlar akademiýasynyň ähli institutlarynyň, ýokary okuw mekdepleriniň, ylmy-önümçilik we ylmy-tehniki merkezleriň bitewi tilsimatlar ulgamy dörediler.

Biziň giň möçberli şähergurluşyk maksatnamamyzda ylmy-barlaglar üçin niýetlenen binalary gurmagy göz önünde tutmagymyz ýurdumyzyň ylym pudagynyň geljeginiň uludygynyň esasy alamatlarynyň biridir. Bu işleriň ählisi täze Galkynyş we beýik özgertmeler zamanamyzda ylmy açyşlara, oýlap tapyşlara, halkymyzyň ägirt uly ylmy-döredijilik güýjüniň dabaralanmagyna hem-de ylmymyzyň dünýäniň ylmy giňişligine goşulyşmagyna we doly ykrar edilmegine uly badalga berer.

Hormatly alymlar, ylmy jemgyýetçiligiň wekilleri! Sizi ýurdumyzda giňden bellenýän Ylymlar güni bilen ýene-de bir gezek tüýs ýürekden gutlaýaryn! Garaşsyz Watanymyzy dünýäniň ösen döwletleriniň hataryna goşmakda alymlarymyza, ylmy işgärlere çekýän döredijilikli, yhlasly zähmetlerinde uly üstünlikleri, täze açyşlary arzuw edýärim!

Baýramlaryňyz baýramlara, toýlaryňyz toýlara ulaşsyn, hormatly alymlar!



«Beýik Galkynyşlar eýýamynda ylym, tehnika we innowasion tehnologiýalar» atly halkara sergisine we ylmy maslahatyna gatnaşyjylara (12.06.2010 ý.)

Gadyrly halkara sergisine we ylmy maslahatyna gatnaşyjylar! Hormatly myhmanlar! Sizi Ylymlar gününe bagyşlanyp gözel paýtagtymyz Aşgabatda geçirilýän «Beýik Galkynyşlar eýýamynda ylym, tehnika we innowasion tehnologiýalar» atly halkara sergisiniň hem-de ylmy maslahatynyň açylmagy bilen tüýs ýürekden gutlaýaryn! Halkara sergisiniň we ylmy maslahatynyň Türkmenistanyň ylym ulgamyny kämilleşdirmekde ýetilen sepgitleri görkezmek bilen bir hatarda, netijeli tejribe we maglumat alyşmaga, ylym, tehnika, innowasion tehnologiýalar boýunça halkara hyzmatdaşlygyny giňeltmäge uly ýardam berjekdigine ynanyaryn.

Gadyrly myhmanlar! Ylym adamzadyň iň uly baýlygydyr. Ylym islendik ýurduň geljegini, halkyň ykbalyny kesgitleýän esasy gymmatlykdyr. Biziň häzirki kuwwatly nanotehnologiýalar, nou-haular, täsin oýlap tapyşlar asyrymyzda hem ylym adamzadyň durmuşynda esasy orny eýeleýär. Bu gün dünýä ýüzünde esasy üns ilki bilen ýurduň maddy gymmatlyklaryna däl-de, eýsem, şol ýurduň örän ýokary derejede ösýän ylmy-tehniki pikirlerine, ylmy-intellektual mümkinçiliklerine berilýär.

Döwlet syýasatynyň aýrylmaz bir bölegi hökmünde biz ylmyň ösdürilmegine, maddy-enjamlaýyn binýadynyň pugtalandyrylmagyna hem-de ylmyň we tehnologiýalaryň iň täze gazananlarynyň milli ykdysadyýetimize ornaşdyrylmagynyň çaltlandyrylmagyna aýratyn üns berýäris. Biziň bu ugurdaky döwlet syýasatymyz ylmyň jemgyýetimizdäki öz hakyky ornuny dikeltmäge, pugtalandyrmaga, iň esasy bolsa, häzirkizaman, dünýä standartlaryna laýyk gelýän binýatlaýyn ylym ulgamyny kemala getirmäge gönükdirilendir.

Biz ylym we tehnologiýalar boýunça halkara hyzmatdaşlygyny giňeltmek, Türkmenistanda dünýäniň iň öňdebaryjy dünýä tejribesini ornaşdyrmak maksady bilen, iri halkara guramalary, gaznalary, assosiasiýalary hem-de ylmy merkezleri bilen şertnamalaryň we ylalaşyklaryň ençemesini baglaşýarys. Geçen ýyl bolsa, Türkmenistany durmuş-ykdysady taýdan dünýäniň ösen döwletleriniň hataryna goşmak boýunça öňde goýlan wezipeleri amala aşyrmak, ykdysady, medeni we ylmy ösüşleriň hemmetaraplaýyn sazlaşykly nusgasyny döretmek maksady bilen, Türkmenistanyň Ylymlar akademiýasynyň işine ak pata berdik, ylmy ösdürmegiň esasy maksatlaryny, wezipelerini hem-de ileri tutulýan ugurlaryny kesgitledik. Bularyň ählisi döwletiň ylmy-tehniki syýasatynyň üstünlikli durmuşa geçirilmeginiň ýolundaky ilkinji ädimlerdir.

Daşary ýurtlaryň öňdebaryjy ylmy-barlag merkezleri bilen bilelikde goşmaça energiýa çeşmelerini, tebigy baýlyklary, şol sanda nebiti, gazy, mineral we gidromineral serişdelerini gaýtadan işlemegi ýola goýmak, daşky gurşawy gorap saklamak, lukmançylygy, derman senagatyny ösdürmek, Türkmenistanyň gadymy, orta asyrlara, täze we häzirki döwrüne degişli taryhyny, medeniýetini, nusgawy şahyrlaryň, meşhur akyldarlaryň baý mirasyny öwrenmek hem-de dünýä ýaýmak babatda gazanylan üstünlikler, yzygiderli geçirilýän halkara sergileri, ylmy maslahatlar – Türkmenistanyň ylym ulgamynyň sazlaşykly ösýändiginiň, innowasion ösüş häsiýetlidiginiň hem-de dünýäniň ylmy giňişliginde ykrar edilýändiginiň aýdyň güwänamasydyr.

Gadyrly myhmanlar! Türkmenistan ylym, innowasion tehnologiýalar boýunça halkara hyzmatdaşlygynyň giňeldilmeginiň tarapdarydyr. Innowasion barlaglara, täze tehnologiýalary döretmäge gönükdirilen ylmy taslamalara goldaw bermek, ylym-bilim ulgamynda habar beriş we kommunikasiýa tehnologiýalaryny ösdürmek, kuwwatly tehnologiýalary, tehnologik enjamlary, nou-haulary satyn almak, milli tehnologiýalary işläp taýýarlamak üçin döwlet tarapyndan uly möçberlerde maliýe serişdeleri goýberilýär.

Döredilýän oňaly şertleriň netijesinde, Türkmenistanyň Ylymlar akademiýasynyň garamagyndaky institutlarda, ýokary okuw mekdeplerinde, pudaklaýyn ylmy edaralarda, ylmy-önümçilik

we ylmy-tehniki merkezlerde, taslama edaralarynda ýurdumyzyň esasy ylmy-tehniki mümkinçilikleri jemlendi, ylmy edaralaryň, ýokary okuw mekdepleriniň hem-de senagat kärhanalarynyň özara baglanyşykly innowasion ulgamy kemala gelip başlady. Munuň bolsa ýurdumyzda ylmy ösdürmekde uly ähmiýeti bardyr.

Hormatly myhmanlar! Gadyrly halkara sergisine we ylmy maslahatyna gatnaşyjylar! Sizi «Beýik Galkynyşlar eýýamynda ylym, tehnika we innowasion tehnologiýalar» atly halkara sergisiniň hem-de ylmy maslahatynyň açylmagy mynasybetli ýene-de bir gezek tüýs ýürekden gutlaýaryn! Siziň her biriňize berk jan saglyk, uzak ömür, bagt hem-de abadançylyk, adamzadyň ähli ösüşleriniň özeni bolan ylmyň iňňän möhüm ugurlarynda alyp barýan döredijilikli işleriňizde üstünlik we rowaçlyk arzuw edýärim!



Türkmenistanyň ýaş alymlarynyň we talyp ýaşlarynyň arasynda ylmy işler boýunça ygylan edilen bäsleşigiň ýeňijilerine gutlag (12.06.2010 ý.)

Hormatly ýaş alymlar! Mähriban talyplar! Sizi Türkmenistanyň ýaş alymlarynyň we talyp ýaşlarynyň arasynda ylmy işler boýunça geçirilen bäsleşikde ýeňiji bolmagyňyz bilen tüýs ýürekden gutlaýaryn!

Halkara abraýynyň günsaýyn belent derejelere galýan, dünýäniň ykdysady we medeni taýdan gülläp ösýän döwletleriniň biri bolan Türkmenistan täze Galkynyş we beýik özgertmeler zamanamyzda ylym we bilim ulgamlarynda göwünleri joşdurýan beýik ösüşleri başdan geçirýär. Biziň bilim we ylym ulgamynda amala aşyrylan özgertmelerimiz döwlet syýasatynyň ileri tutulýan ugurlaryna degişli bolmak bilen, ol ilkinji nobatda, milli strategiki bähbitleri üpjün etmäge, ykdysady ösüşiň täze belentliklerine ýetmäge gönükdirilendir.

Ýurdumyzyň bu ulgamlarynyň barha ösmegi, orta we ýokary okuw mekdepleriniň täze binalarynyň gurulmagy hem-de iň häzirkizaman kompýuterleri, multimedíýa hem-de interaktiw okuw enjamlary bilen enjamlaşdyrylmagy, bilim we ylym işgärleriniň zähmet haklarynyň, talyp haklarynyň yzygiderli ýokarlandyrylmagy, aspiranturalaryň, doktoranturalaryň açylmagy, ylym hem-de bilim babatda kanunçylyk binýadynyň döredilmegi, halkara hyzmatdaşlygynyň esasy ugurlarynyň kesgitlenmegi gözəl Diýarymyzyň ylym-bilim ulgamlarynyň geljeginiň aýdyňdygynyň subutnamasydyr.

Ylym we bilim boýunça döwlet syýasatyny mundan beýläk-de üstünlikli durmuşa geçirmek, ondan garaşylýan netijeleri almak siziň her biriňiziň çekýän zähmetiňize hem gönüden-göni baglydyr. Türkmenistany dünýäniň iň ösen ýurtlarynyň birine öwürmegiň, ählumumy parahatçylygyň hem-de abadançylygyň hatyrasyna ýadawsyz zähmet çekmek, gurmak, döretmek, eziz Watanymyzyň

abraýyny, mertebesini, şan-şöhratyny äleme ýaýmak her bir türkmenistanly raýatynyň mukaddes borjuna öwürlmelidir.

Hormatly ýaş alymlar! Gündiziň ýagtylygy üçin Günüň, gijäniň görki üçin Aýyň, topragyň sahatlylygy üçin suwuň nähili gymmaty bar bolsa, ynsan hem-de ýurt ykbaly üçin hem ylmyň gymmaty çäksizdir. Ylym biziň ähli ösüşlerimiziň badalgasydyr, eşretli we bagtyýar durmuşymyzyň gözbaşydyr. Möhüm çözgütleri, derwaýys meseleleri diňe ylmy jähtden çemeleşip çözmek, uzak möhletli meýilnamalarydyr maksatnamalary ylmy taýdan işläp düzmek biziň esasy ýörelgämizdir.

Döwletimiziň ylym we tehnika babatdaky syýasatynyň özeni we esasy maksady halkymyzyň intellektual derejesini ýokarlandyrmakdan – başarnykly, giň gözýetimli, öz zähmeti bilen ýurdumyzyň şöhratyna şöhrat goşjak, mukaddes Watany, ene topragy jany-teni bilen söýýän nesili terbiýeläp ýetişdirmekden, bäsleşige ukyply ylym we bilim ulgamlaryny döretmekden hem-de dünýäniň öndebaryjy tehnologiýalary bilen sazlaşykly ösüşi gazanmakdan ybaratdyr. Hut şu maksatlardan ugur alyp, milli ykdysadyýetimize, oba hojalygyna, gurluşyk, binagärlik, seýsmologiýa, himiýa, geologiýa, nebitgaz, lukmançylyk, bilim ulgamlaryna we halk hojalygynyň beýleki pudaklaryna ylmyň we tehnologiýalaryň iň soňky gazananlary giňden ornaşdyrylýar. Ylmyň ileri tutulýan ugurlary boýunça ýokary derejeli hünärmenler, ylma höwesek ýaş alymlar aspiranturalara, kliniki ordinaturalara kabul edilýär, zehinli ýaşlary ylymda, bilimde we täze tehnologiýalar babatda has ähmiýetli hem-de netijeli işlere höweslendirmek boýunça ýaşlaryň arasynda yzygiderli ylmy bäsleşikler geçirilýär.

Eziz ýaşlar! Ynsanyň ilkinji ylym endikleri maşgala ojagyndan, ýaşlyk döwründen başlanýar. Ünsli öwrenilýän ilkinji harpdan başlap, asmandaky ýyldyzlara eltýän uly açyşlaryň arasynda hem her ädimde ylym ýatandyr. Siziň Türkmenistanyň ýaş alymlarynyň we talyp ýaşlarynyň arasynda ylmy işler boýunça geçirilen bäsleşikde ýeňiş gazanmagyňyz ylym ýolundaky ilkinji üstünlikli ädimleriňizdir. Türkmenistanyň Ýaşulularynyň Daşoguzda geçen maslahatynda biziň öňde goýan belent wezipelerimize laýyklykda, ösüşleriň

ýokary sepgitlerine tarap batly gadam urýan, mertebe-şöhraty gün-günden beýgelyän, arşa galýan türkmen Diýaryny ylym merkezine, parahatçylygyň, asudalygyň, bolçulygyň mekanyňa öwürmekde ýaşlara hem köp işler garaşýar.

Döwür, zamana günsaýyn ösýär. Ata Watanymyzyň beýik geljegi ýaşlarymyzyň döwrebap bilim almagyna, syýasat, ykdysadyýet, hukuk, bank, inženerçilik, taryh, dil we edebiýat, sungat ugurlary we beýleki ugurlar boýunça ökde hünärmenler bolup ýetişmegine berk baglydyr. Okamak, öwrenmek, eziz Diýarymyzyň şan-şöhratyny arşa götermek täze Galkynyş eýýamynyň ýaşlarynyň öz önlerinde goýan baş maksadyna öwrülmelidir. Goý, ýaşlarymyzyň il-ýurt abadançylygyna, onuň bagtyýar geljegine hyzmat etjek ylmy döredijiligi mundan beýläk-de pajarlap gül açsyn, ylym ýolundaky yhlaslary we tagallalary özüniň ajaýyp miwesini bersin!

Hormatly ýaş alymlar! Mähriban talyplar! Sizi Türkmenistanyň ýaş alymlarynyň we talyp ýaşlarynyň arasynda ylmy işler boýunça geçirilen bäsleşikde ýeňijiler hökmünde öňe saýlanmagyňyz bilen ýene-de bir gezek tüýs ýürekden gutlaýaryn! Siziň döredijilik dünýäsindäki gadamlaryňyzyň mundan beýläk-de batly bolmagyny, Türkmenistan Watanymyzyň abraý-mertebesini has-da beýgeltmek ugrunda alyp barýan işleriňizde üstünlikleriň we rowaçlyklaryň hemişe size hemra bolmagyny arzuw edýärim!

Sylagyňyzyň höwri köp bolsun, mähriban ýaşlar!



Türkmenistanyň Beýik Saparmyrat Türkmenbaşy adyndaky Harby akademiýasynyň uçurymlaryna, professor-mugallymlaryna, serkerdelerine

(19.06.2010 ý.)

Mähriban uçurymlar! Siziň her biriňizi ýurdumyzyň in ýaş ýokary okuw mekdepleriniň biri bolan Türkmenistanyň Beýik Saparmyrat Türkmenbaşy adyndaky Harby akademiýasyny üstünlikli tamamlamagyňyz, ýokary harby bilime we leýtenant harby derejesine eýe bolmagyňyz bilen tüýs ýürekden gutlaýaryn! Garaşsyz, baky Bitarap ýurdumyzyň mukaddes Döwlet serhediniň eldegrilmesizligini goramakda bilimiňizi, başarnygyňyzy, zerur bolsa şirin janyňyzy gaýgyrmajakdygyňyza pugta ynanýaryn.

Täze Galkynyş we beýik özgertmeler eýýamynda her bir günü ýatdan çykமாக wakalara beslenýän ýurdumyzy hemmetaraplaýyn ösdürmek boýunça ähli maksatlarymyz üstünlikli durmuşa geçýär. Bitaraplyk syýasatyny ýöredýän döwletimiz Birleşen Milletler Guramasy hem-de dünýä ýurtlary bilen bilelikde parahatçylygy we howpsuzlygy üpjün etmek, häzirki döwrüň ählumumy wehimlerine we howplaryna garşy durmak boýunça netijeli işleri alyp barýar. Ýakyn wagtlarda döwletimiziň teklibi boýunça Aşgabat şäherinde Merkezi Aziýa we Hazar basseýni sebitinde ýaragsyzlanmak meselesi boýunça geçiriljek halkara konferensiýasy biziň parahatçylyksöýüjilikli syýasatymyzyň aýdyň subutnamasydyr.

«Türkmenistanyň durmuş-ykdysady ösüşiniň 2011–2030-njy ýyllar üçin Milli maksatnamasynda» Garaşsyz Watanymyzyň asudalygyny, onuň howpsuzlygyny üpjün etmäge aýratyn üns berilýär. Ýurdumyzda ýokary harby okuw mekdeplerini açmak, olaryň maddy-enjamlaýyn binýadyny berkitmek, şol sanda okuw sapaklaryny häzirkizaman kompýuter we beýleki tehniki serişdeler

bilen üpjün etmek boýunça düýpli işler amala aşyryldy. Hususan-da, Harby akademiýada döwrebap okuw-tehniki serişdeleri giňden peýdalanmak, nazary bilimleri amaly-tejribe sapaklary bilen utgaşdyryp alyp barmak üçin ähli mümkinçilikler döredildi. Harby akademiýanyň Okuw binalar toplumynyň 2-nji tapgyrynyň ulanmaga berilmegi bilen bu ýerde goşmaça multimediyä we beýleki okuw-tehniki serişdeleri bilen abzallaşdyrylan okuw otaglary, kitaphanalar, «Galkynyş» otaglary, kompýuterleşdirilen atyşhana, Internet otaglary, amaly-tejribe sapaklaryny alyp barmak üçin ýörite enjamlaşdyrylan meýdançalar siziň hyzmatyňyza berildi.

Hormatly uçurymlar we harby talyplar! Ýurdumyzyň ygtybarly goragy köp derejede siziň her biriňiziň taýýarlyk derejäňize baglydyr. Şonuň üçin harby talyplyk ýyllaryňyzda ýurdumyzyň howpsuzlygyny, asudalygyny, döwletimiziň serhediniň goragyny ygtybarly üpjün etmek boýunça alan bilimiňiz, toplan tejribäňiz, syýasy we hukuk taýýarlygyňyz bilen geljekde gulluk ýerleriňizde harby Kasama wepaly bolup, ata Watanyň mukaddes serhedini jan-tenden gorajakdygyňyza berk ynanyryn.

Hormatly professor-mugallymlar, serkerdeler! Türkmenistanyň bilim we ylym ulgamlarynda düýpli reformalary geçirmek, ylym ulgamyny hemmetaraplaýyn ösdürmek, ylmy dünýäniň ösen ýurtlarynyň derejesine ýetirmek döwletimiziň ileri tutýan ugurlarynyň biridir. Şol reformalaryň durmuşa geçirilmeginde Akademiýanyň professor-mugallymlarynyň we serkerdeleriniň önünde jogapkärli wezipeler durýar.

Şu nukdaýnazardan we Harby doktrinamyza laýyklykda, ýaşlara bilim bermegi harby-watançylyk terbiýesi bilen utgaşykly alyp barmakda siziň her biriňiziň mynasyp goşandyňyz bolmalydyr. Akademiýada syýasy-terbiýeçilik işleri okuw, ylmy-amaly, jemgyýetçilik işleri bilen sazlaşykly we dowamly guralmalydyr.

Bütin dünýäde ylmyň, şol sanda harby tehnikanyň ösýän döwründe, ýurdumyzyň harby okuw mekdeplerinde sapaklaryň geçilişini kämilleşdirmek, okuw işine kompýuter we multimediyä serişdelerini ornaşdyrmak, Internet we elektron kitaphana ulgamlaryny giňden ulanmak zerurdyr. Olary her bir talyba elýeterli

etmek, talyplarda bilime we ylma bolan höwesi ösdürmek, ylmy gözleglere ugrukdyrmak bolsa siziň esasy wezipäňizdir.

Harby akademiýanyň talyplarynyň we diňleýjileriniň dünýä taryhynda öçmejek yz galdyran pederlerimiz Baýram hanyň, Togrul begiň, Görogly begiň, Alp Arslanyň, Gökdepe galasynyň we Beýik Watançylyk urşunyň gahrymanlarynyň mertliklerini ruhlaryna siňdirip, ylymly, ahlak we beden taýdan sagdyn, gaýduwsyz, arslan ýürekli Watan goraýjylary bolup ýetişmekleri üçin siziň her biriňiziň öz gujur-gaýratyňyzy mundan beýläk-de gaýgyrmajakdygyňyza ynanýaryn.

Mähriban uçurymlar! Size döwletimiz örän jogapkärli, şol bir wagtyň özünde-de hormatly wezipäni – Türkmenistanyň Döwlet serhedini goramagy ynanýar. Geçmişde ata-babalarymyz bu wezipäni iň edermen, sagdyn, harby taýdan taýýarlykly, paýhasly ogullaryna ynanypdyr. Sebäbi ýurduň goraglylygy, abatlygy köp derejede şolara baglydyr. Siziň her biriňiziň bu mukaddes ýörelgä wepaly boljakdygyňyza, özüňize bildirilen ýokary ynamy we öz önüňizde goýlan wezipäni islendik şertlerde, mertlerçe ýerine ýetirjekdigiňize, zerur bolsa Watanyň asudalygy ugrunda janyňyzy pida etmäge mydama taýýardygyňyza ynanýaryn.

Sizi ýurdumyzyň ýokary harby okuw mekdebini üstünlikli tamamlamagyňyz mynasybetli ýene-de bir gezek tüýs ýürekden gutlaýaryn! Her biriňize berk jan saglyk, ruhubelentlik, jogapkärli işiňizde üstünlik, at-abraý arzuw edýärim.



Türkmenistanyň Goranmak ministrliginiň Beýik Saparmyrat Türkmenbaşy adyndaky Harby institutynyň ähli serkerdelerine, uçurymlaryna, professor-mugallymlaryna we harby talyplaryna

(19.06.2010 ý.)

Mähriban uçurymlar! Sizi Harby instituty üstünlikli tamamlamagyňyz bilen tüýs ýürekden gutlaýaryn! Garaşsyz, baky Bitarap Türkmenistan Diýarymyzyň howpsuzlygyny, eldegrilmesizligini goramak ýaly parz hem-de mukaddes işe özleriniň ykballaryny baglan ruhobelent harby talyplara, serkerdelere, mugallymlara, uçurymlara saglyk, uzak ömür, bagtyýarlyk arzuw edýärin!

Eziz Diýarymyzda harby hünärmenleri taýýarlaýan instituty tamamlamak bilen bagly bu toý-baýramçylygyňyz wajyp watançylyk çäreleriniň biri hökmünde siziň ýadyňyzda ebedi galar, geljekde hem sizi gaýrat atyna, ýeňişlere we üstünliklere atarar diýip pugta ynanyýaryn.

Ýurdumyzdaky durnukly asudalyk we agzybirlik, her bir raýatymyzyň mähriban Watanymyzyň gülläp ösmegi üçin arman-ýadaman erkana zähmet çekmegini üpjün etmek, onuň ertirki gününe bolan ynamyny berkitmek köp babatda size we siziň jogapkärli harby gullugyňyza baglydyr.

Hormatly serkerdeler, mähriban mugallymlar, harby talyplar! Siz häzirki döwrüň bilimlerini, harby sungatyň we ylmyň iň täze gazananlaryny we öňdebaryjy iş usullaryny yhlas bilen özleşdirmelisiňiz, Watanymyzyň ylym-bilim ulgamynda gazanan üstünliklerini has-da artdyrmalysyňyz. Siz özüňiziň Watana wepalydygyňyz bilen her bir raýatyň söýgüsine we hormatyna mynasyp bolmalysyňyz! Goý, ýurdumyzyň raýatlary siziň özlere arkadag bolup durýandygyňyzy ýürekleri bilen duýsunlar! Siz Watanyň mukaddesligini we ezizligini, kerem-keramatdygyny, Watan

gymmatlyklaryny, ene topragymyzyň saawatyny birjik-de ýatdan çykarmaly dälsiňiz.

Biz geljekde hem harby gullukçylaryň hünär taýýarlygynyň ýokarlandyrylmagyna we Ýaragly Güýçlerimiziň maddy-enjamlaýyn binýadynyň pugtalandyrylmagyna uly üns bereris. Garaşsyz, hemişelik Bitarap Türkmenistanyň goranyş häsiýetli Harby doktrinasyna laýyklykda, biz harby ulgamda giň gerimli reformalary durmuşa geçirýäris. Şol reformalaryň we döwlet tarapyndan edilýän aladalaryň netijesinde milli Goşunymyzyň hataryna täze kuwwatly, iň häzirkizaman ýaraglarydyr harby tehnikalary gelip gowuşýar, harby gullukçylar we olaryň maşgala agzalary üçin ýaşaýyş jaýlary, sagaldyş we dynç alyş merkezleri gurlup, ulanmaga berilýär, milli kanunçylygymyzyň kämilleşdirilmegi esasynda harby gullukçylar üçin ýeňillikler döredilýär. 2009-njy ýylyň 30-njy awgustynda kabul edilen «Harby gullukçylaryň hem-de olaryň maşgala agzalarynyň statusy we sosial taýdan goraglylygy hakynda» Türkmenistanyň Kanunynyň harby gullukçylarymyzyň hukuklaryny goramakda, olaryň ýaşaýyş-durmuş şertlerini has-da gowulandyrmakda ähmiýeti örän uludyr. Şeýle-de häzirki wagtda 2008–2012-nji ýyllar üçin gurluşyk meýilnamasyna laýyklykda diňe bir paýtagtymyzda däl, eýsem welaýatlarda hem harby gullukçylar üçin ähli amatlyklary bolan döwrebap ýaşaýyş jaýlarynyň we harby şäherçeleriniň, harby okuw mekdepleriniň hem-de harby gullukçylar üçin beýleki gulluk, durmuş-medeni maksatly binalaryň gurluşygy ýokary depginler bilen alnyp barylýar. Gurulýan binalaryň hatarynda Goranmak ministrliginiň Harby-deňiz institutynyň, şeýle hem Harby institutynyň täze binalar toplumynyň hem bolmagy harby ugurdan ýokary bilimli kämil hünärmenleri taýýarlamaga giň mümkinçilikleri döreder.

Merdana Watan goragçylary! Siz özüňize ynanylan wezipelendir tabşyryklary ýerine ýetireniňizde, şan-şöhretly pederlerimiziň halallyk, pespällik, kiçigöwünlilik, birsözlülük, wepalylyk, mertlik, ar-namyslylyk, watansöýüjilik ýaly belent häsiýetlerine, ahlak sypatlaryna eýermelisiňiz. Döwletimiziň we halkymyzyň milli bähbitlerini ähli zatdan ileri tutýan mert, edermen, lebzi halal, wepaly Watan perzentleridigiňizi, merdana ata-babalarymyzyň

watançylyk ýörelgelerini mynasyp dowam etdirijilerdigiňizi hiç wagt ýatdan çykarmaly dälşiňiz. Men siziň berkarar türkmen döwletiniň güýç-kuwwat ulgamynyň ynamdar we berdaşly binýady bolup durýandygyňyza, gijäňizi gündiz edip, il-günümüziziň asudalygyny goraýandygyňyza, harby gullugyňyzda ýokary netijeleri gazanýandygyňyza guwanýaryn. Muny siz golaýda geçirilen «Galkan–2010» söweş atyşykly görkezme taktiki meýdan okuw türgenleşiginde gazanan ýokary netijeleriňiz bilen subut etdiňiz.

Eziz uçurymlar! Siziň paýyňyza ähli üstünliklerimiziň – ykdysady ösüşlerimiziň, halkymyzyň hal-ýagdaýynyň, durmuş derejesiniň, medeni-ruhy galkynyşlarymyzyň badalgasy we berk kepili bolup durýan beýik Garaşsyzlygymyzy, baky Bitaraplygymyzy janyňyzy orta goýup goramak ýaly mukaddes borç düşýär.

Men sizi Harby instituty üstünlikli tamamlamagyňyz bilen ýene-de bir gezek gutlaýaryn! Janyňyz sag, işiňiz rowaç, gadamyňyz batly bolsun!



Türkmenistanyň goşun generaly S.A.Nyýazow adyndaky Polisiýa akademiýasynyň mugallymlaryna, talyplaryna we uçurymlaryna (19.06.2010 ý.)

Hormatly türkmen jemgyýetiniň asudalygyny gorajak uçurymlar! Sizi mukaddes borç hökmünde ata-babalarymyzyň gaýduwsyzlyk ruhy siňen ata Watanymyzyň asudalygynyň, halkymyzyň adalat jemgyýetinde ýaşamagynyň daýançlarynyň biri bolup durýan polisiýa işgärlerini taýýarlaýan ýokary okuw mekdebini – Türkmenistanyň goşun generaly S.A.Nyýazow adyndaky Polisiýa akademiýasyny üstünlikli tamamlamagyňyz bilen tüýs ýürekden gutlaýaryn!

Häzirki täze Galkynyş we beýik özgertmeler zamanamyzda ene topragyň asudalygyny, howpsuzlygyny, halkymyzyň abadan durmuşynyň eldegrilmesizligini goramak ýaly belent borja özleriniň ýadawsyz zähmeti bilen ykballaryny baglan ruhobelent talyplara, mugallymlara we uçurymlara berk jan saglyk, uzak ömür, durmuşda rowaçlyk, bagtyýarlyk, maksada okgunlylyk bilen ýurdumyzyň at-abraýyny beýgeltmek ugrunda alyp barýan işlerinde uly üstünlikleri gazanmagy arzuw edýärim!

Eziz Diýarymyzda türkmen polisiýasynyň ýokary derejede ussat hünärmenlerini taýýarlaýan Polisiýa akademiýasyny tamamlamak bilen bagly bu baýramçylygyňyz Watana wepadarlygyň arzuwly günü bolup, uly ähmiýetli watançylyk çäreleriniň biri hökmünde siziň ýadyňyzda ebedi galar, bu baýramçylygyň sizi merdanalyga, gaýduwsyzlyga, hüşgärlige ruhlandyrjakdygyna pugta ynanýaryn.

Hormatly mugallymlar, eziz talyplar! Biziň ýurdumyzy ösdürmek boýunça gazanýan üstünliklerimiz ata Watanymyzda asudalygyň hem-de agzybirligiň höküm sürýänligine we halkymyzyň parahat durmuşda ýaşamagyna hem köp derejede baglydyr. Garaşsyz Watanymyzyň geljegi köp babatda siziň – ýaşlaryň elindedir. Türkmenistanyň

Ýaşulularynyň Daşoguz şäherinde geçirilen maslahaty taryhy taýdan örän uly ähmiýete eýe bolan waka öwrüldi. Maslahatda örän möhüm meseleler ara alnyp maslahatlaşyldy. Şol meselelerden gelip çykýan ägirt uly wezipeleri durmuşa geçirmek üçin siz ylym ojagy bolan Türkmenistanyň Polisiýa akademiýasynda häzirki döwrüň bilimlerini, dünýä ylmynyň iň täze gazananlaryny we öňdebaryjy iş usullaryny öwrenmelisiňiz hem-de öz tejribäňizde ulanmalysyňyz. Siziň her biriňiz öz ornuňyzda ykjam durup, öwredilen bilimleri berk öleşdirip, taýýarlyk derejäňizi ýokarlandyryp, merdana watançy, kärine ussat, zähmetsöýer işgär bolup ýetişmäge çalyşmalysyňyz.

Hormatly uçurymlar! Bedew bady bilen ynamly öňe barýan Bitarap döwletimiziň agzybir halky siziň her biriňize eziz Watanymyzyň arassa asmanyny, çogly güneşiniň hemişe nur saçyp durmagyny goramagy, ýurdumyzda adalat jemgyýetiniň berkararlygyny ynanýar. Şu wezipeleri abraý bilen berjaý etmek siziň mukaddes borjuňyz bolmalydyr.

Kämillik we mertlik irginsiz zähmet bilen gazanylýandyr. Hut şonuň üçin hem, tutanýerli zähmet çekip, yzygiderli kämilleşmelisiňiz, Garaşsyz Türkmenistanyň jemgyýetçilik durmuşynda demokratik ýörelgelerimizi goramak, jenaýatçylyga garşy aýgytly göreşmek siziň mukaddes borjuňyz bolup durýar.

Zähmetiň ak ýoluna gadam basýan mähriban uçurymlar! Sizi Türkmenistanyň goşun generaly S.A.Nyýazow adyndaky Polisiýa akademiýasyny üstünlikli tamamlamagyňyz bilen ýene-de bir gezek tüýs ýürekden gutlaýaryn! Siziň ähliňize berk jan saglyk, işleriňiziň rowaç, durmuş ýolunda ilkinji ädýän ädimleriňiziň şowly hem-de batly bolmagyny arzuw edýärim!



Döwlete galla tabşyrmak boýunça borçnamalaryny ýerine ýetiren Lebap welaýatynyň zähmetsöýer babadaýhanlaryna, edermen gallaçylaryna gutlag

(23.06.2010 ý.)

Lebap welaýatynyň edermen gallaçylary! Sizi ata Watanymyzyň galla harmanyna sahawatly Lebap topragynda ýetişdirilen guşgursak ak bugdaýyň 350 müň tonnadan gowrak bereketli hasylyny tabşyryp, ýurdumyzda ilkinji bolup öz öňüňizde goýan arzyly sepgidiňize ýetmegiňiz bilen tüýs ýürekden gutlaýaryn!

Türkmenistan döwletimiziň Garaşsyzlygynyň 19 ýyllygynyň baýram edilýän ýylynda gazanan bu ajaýyp üstünligiňiz yhlasly, tutanýerli zähmet çekmegiň, agzybirligiň hem-de ruhubelentligiň ajaýyp nusgasyny görkezen edermen babadaýhan nesliniň abraýyny, mertebesini has belende göterdi. Siziň bu günki gazanan zähmet ýeňşiňiz halkymyzyň saçagynyň berekedini artdyrmakda, ýurdumyzyň azyk howpsuzlygyny üpjün etmekde bahasyna ýetip bolmajak goşantdyr. Şonuň üçin hem size tüýs ýürekden minnetdarlyk bildirýärim.

Harmanyňyza bereket, lebaply zähmet ussatlary! Hormatly gallaçylar! Döwletimiziň özleri üçin döreden amatly şertlerinden netijeli peýdalanmagy başaryan lebaply babadaýhanlaryň – hakyky ýer eýeleriniň tutanýerli, yhlasly zähmet çekmegi netijesinde, galla meýdanlarynda ýetişdirilen bol bugdaý hasylynyň ýekeje dänesini-de zaýa etmän ýygnamakda welaýatyň her bir etrabynyň, daýhan birleşiginiň, her bir gallaçynyň mynasyp paýy bar. Gazanylan bu uly ýeňşe welaýatyň Köýtendag, Galkynyş, Halaç we Serdarabat etraplarynyň merdana zähmetkeşleriniň saldamly goşantlaryny goşandyklaryny aýratyn belläsim gelýär.

Welaýatyň ene toprakdan bol hasyl almagy başaran kärendeçileri – Serdarabat etrabynyň «Dostluk» daýhan birleşiginden Gülnäz

Kulyýewanyň, Halaç etrabynyň «Lebap» daýhan birleşiginden Oguldöndi Durdyýewanyň, Köýtendag etrabynyň «Azatlyk» daýhan birleşiginden Güljahan Batyrowanyň, Galkynyş etrabynyň «Parahat» daýhan birleşiginden Jumaguly Hudaýbergenowyň we başga-da onlarça hasyl ussatlarynyň her gektaryň hasyllylygyny 60-70 sentnere ýetirip, gazanan örän ýokary netijeleri Garaşsyz Diýarymyzyň ähli gallaça daýhanlary üçin görelde alarlyk nusgadyr.

Lebaply gallaçylaryň bu günki gazanan ajaýyp üstünliginde welaýat «Obahyzmat» paýdarlar jemgyýetiniň kombaýnçylary Joraguly Kadyrowyň, Abdulla Gutlyýewiň, Astan Mämmedgulyýewiň, Baýram Hudaýberdiýewiň we onlarça beýleki zähmet gahrymanlarynyň uly paýy bardyr.

Öz ykbalyny ýere baglap, yhlasly zähmeti bilen bereket tapan babadaýhanlaryň ýetilen sepgitler, gazanylan üstünlikler bilen birjik-de arkaýynlanman, täze, has uly belentliklere galkynýandygy buýsandyrýar.

Lebap welaýatynyň hormatly gallaçylary! Siziň öňüňizde geljekde has beýik işler, tutumly wezipeler garaşýar. Sahawatly Lebap topragynda gaýratly zähmet çekip, Garaşsyz, baky Bitarap Watanymyzyň genji-hazynasy, milli baýlygymyz bolan ak pagtanyň hem bol hasylyny ýetişdirip, yhlaslylygyň, edermenligiň, Watana wepalylygyň ajaýyp nusgasyny görkezjekdigiňize berk ynanýaryn.

Sizi bu günki gazanan örän uly zähmet ýeňşiňiz bilen ýene-de bir gezek tüýs ýürekden gutlaýaryn! Päk zähmetinden bereket tapan halal ojaklaryňyza abadançylyk, bagtyýarlyk we uly üstünlikleri arzuw edýärim.

Çäjiňize bereket, hormatly gallaçylar!



Merkezi Aziýada we Hazar deňziniň sebitinde ýaragsyzlanmak meseleleri boýunça halkara maslahatyna gatnaşyjylara

(24.06.2010 ý.)

Hormatly halkara maslahatyna gatnaşyjylar! Gadyrly myhmanlar! Merkezi Aziýada we Hazar deňziniň sebitinde ýaragsyzlanmak meseleleri boýunça halkara maslahatynyň açylmagy bilen tüýs ýürekden gutlaýaryn we onuň üstünlikli işlemegini arzuw edýärin!

Bu maslahata döwletleriň, halkara guramalarynyň, ekspert bileleşiginiň, köpçülikleýin habar beriş serişdeleriniň şeýle giň we wekilçilikli gatnaşmagyna biziň ýurdumyza goýulýan hormat-sarpanyň nyşany, maslahatyň işiniň barşynda ara alnyp maslahatlaşyljak meseleleriň zerurdygyna we möhümdigine düşünilýändiginiň şaýatnamasy hökmünde garaýaryn. Bu maslahatyň çagyrylmagynyň parahatçylygy we durnuklylygy pugtalandyrmagyň, ýaragsyzlanmak babatda iş ýüzündäki köptaraplaýyn arkalaşykly hereketi işjeňleşdirmeginiň hatyrasyna bilelikdäki hereketleri mundan beýläk-de birleşdirmäge gönükdirilen zerur hem-de öz wagtyndaky ädim bolandygyna ynanýaryn.

Biziň şu günki forumymyza uly taýýarlyk görüldi, oňa sebitiň ähli döwletleriniň, halkara guramalarynyň wekilleri işjeň hem-de gyzyklanma bilen gatnaşdylar. mümkinçilikden peýdalanyp, olara özümiň tüýs ýürekden minnetdarlygymy bildirmek isleýärin.

Gadyrly dostlar! Ýer ýüzünde parahatçylygy gorap saklamak ählumumy syýasy, durmuş-ykdysady, ekologiýa meselelerini üstünlikli çözmeginiň, adamzadyň durnukly ösüşiniň hem-de gyşarnyksyz ilerlemeginiň maksatlaryny üstünlikli amala aşyrmagyň hökmany şertidir. XXI asyrdaky dünýä düzgünini howpsuzlygyň bütewi maksatnamasyny kabul etmezden göz önüne getirip bolmaýar, bar bolan halkara meselelerini çözmeginiň serişdesi hökmünde güýç

ulanmakdan we onuň artyk toplanmagyndan döwletleriň meýletin ýüz döndermeginiň ýörelgesi onuň esasyňy düzmelidir. Diňe şeýle çemeleşme Ýer ýüzünde parahatçylygy we asudalygy üpjün etmäge, ony uruşlardan we gapma-garşylyklardan goramaga ukyplydyr.

Häzirki wagtda dünýä bileleşiginiň umumy tagallalary netijesinde strategiki howpsuzlygyň düýpli halkara-hukuk esasy döredildi. Bu bolsa wagtyň synagyndan geçen, köpçülikleýin gyryş ýaraglarynyň dürli görnüşleri boýunça şertnamalardyr we konwensiýalardyr, şeýle hem ýadro ýaragyndan erkin zolaklary döretmek barada resmileşdirilen sebitleýin şertnamalardyr. Türkmenistan bu resminamalaryň gönükdirilen ugruny we mazmunyny goldamak bilen, durnuklylygyň we howpsuzlygyň halkara-hukuk esasyňy mundan beýläk-de pugtalandyrmak we ösdürmek ugrunda çykyş edýär.

Türkmenistan şeýle möhüm halkara namalarynyň birnäçesine gatnaşygy bolmak bilen, ýaragsyzlanmak meselelerini halkara guramalarynyň we forumlarynyň, ilkinji nobatda bolsa, Birleşen Milletler Guramasynyň we onuň ýaragsyzlanmak boýunça toparynyň çäklerinde çözmegiň syýasy-diplomatik usullarynyň ulanylmagynyň netijesiniň uly boljakdygyndan ugur alýar. Biziň bu ugurdaky bilelikdäki işimizde başga ýoluň ýokdugyna ynanýaryn.

Ýaragsyzlanmak meseleleri Türkmenistan üçin ileri tutulýan häsiýete eýedir. Bu meselede biziň ýurdumyz ýaragsyzlanmak işlerine diňe bir eýerýändigini nygtaman, eýsem bu ugurda iş ýüzündäki hereketleri hem amala aşyrýar. Türkmenistan ýaragsyzlanmaga degişli, şol sanda ýurduň ýadro, himiki, bakteriologik ýaraglary we köpçülikleýin gyryş ýaraglarynyň beýleki görnüşlerini, olary öndürmegiň täze görnüşlerini hem-de tehnologiýalaryny edinmekden, öndürmekden, saklamakdan, daşamakdan ýüz dönderýändigini jar edýän möhüm halkara namalarynyň birnäçesini kabul etdi. 2005-nji ýylda milli derejede Halkara guramalarynyň köpçülikleýin gyryş ýaraglarynyň ýaýradylmagyna garşy göreşmek baradaky başlangyçlaryny goldamak hakynda Beýanname kabul edildi. 2006-njy ýylda Türkmenistan sebitiň beýleki döwletleri bilen bilelikde Merkezi Aziýada ýadro ýaragyndan erkin zolagy döretmek

baradaky Şertnama gol çekdi. Bilelikdäki başlangyjyň dünýäniň köp ýurtlarynyň maksatlaryna laýyk gelendigi guwandyrýjydyr, ol halkara bileleşiginiň ýokary bahasyna mynasyp boldy, BMG-niň Baş Assambleýasynda makullanyldy.

Emma häzirki wagtda biziň ýurdumyz diňe milli derejedäki hereketler bilen çäklenmeýär. Öz parahatçylyk söýüjilik ýörelgelerine eýermek bilen, Türkmenistan sebit we dünýä möçberlerinde ýaragsyzlanmak syýasatyny yzygiderli amala aşyrmaga gönükdirilen gyşarnyksyz we sazlaşykly köptaraply hereketleriň amala aşyrylmagy ugrunda çykyş edýär.

Şu maksat bilen, BMG-niň Baş Assambleýasynyň 64-nji mejlisinde biz Merkezi Aziýada we Hazar deňziniň sebitinde ýaragsyzlanmak meseleleri boýunça halkara maslahatyny geçirmek baradaky başlangyç bilen çykyş etdik. Türkmenistanyň bu başlangyjy BMG-de we sebitiň döwletleriniň arasynda goldaw tapdy. Bütin dünýä syýasatynyň esasy merkezleriniň hataryna çalt goýulýan biziň sebitlerimiz üçin bu mesele örän möhümdir. Merkezi Aziýa, Hazar deňziniň zolagy häzirki wagtda Ýewraziýa ulag ýollarynyň hem-de energiýa serişdeleriniň geçýän çatrygy, uglewodorod çig malynyň dünýä gory bolup durýar. Kontinental, hatda dünýä howpsuzlygynyň ykbaly hem köp derejede şu ýerde çözülýär. Biziň sebitlerimiziň ösüşiniň ugrunyň nirä gönükjekdigini, ilkinji nobatda, olary emele getirýän döwletlere, olaryň özara gatnaşyklaryna, birek-birege düşünişmeginiň derejesine we maksatlaryň hem-de geljegiň umumylygyna baglydyr. Şu ýerde BMG bilen hyzmatdaşlygyň, ozalkysy ýaly, Türkmenistanyň syýasatynyň başlangyç we kesgitleýji ugry bolup galjakdygyny bellemek isleýäris. Şonuň bilen birlikde, biz BMG-niň Merkezi Aziýa üçin Öňüni alyş diplomatiýasy boýunça sebit merkeziniň işine aýratyn ähmiýet berýäris. Biz bu Merkeziň ýaragsyzlanmak meseleleri boýunça halkara hyzmatdaşlygynyň netijeli nusgasyny işläp taýýarlamaga we utgaşdyrmaga gatnaşmagyny zerur hem-de möhüm hasap edýäris.

Umuman, Türkmenistanyň tagallalary we başlangyçlary yzygiderli we köptaraply, sebitleýin, özara arkalaşykly herekete badalga bermäge, ýaragsyzlanmak işine dolanuwsyz häsiýet bermäge gönükdirilendir. Hakykatda gürrüň Ýer togalagynyň bu böleginde döwletleriň

arasyndaky gatnaşyklarda gapma-garşylyksyz dünýägaraýşy, bar bolan meseleleri ýa-da jedelleri çözmegiň guraly hökmünde harby güýji kabul etmezligi düşünjeli tassyklamaga hem-de pugtalandyrmaga amatly şertleri döredýän düýbünden täze syýasy-psihologiki ýagdaýy emele getirmek barada barýar. Türkmenistanyň garaýşyna görä, hut şeýle çemeleşme Merkezi Aziýanyň we Hazar sebitiniň giňişliginde hakyky hoşniýetli goňsuçylyk gatnaşyklaryny ýola goýmak üçin möhüm şert bolup durýar, hyzmatdaşlyk etmek, ösüş, adamlaryň ýaşaýyş-durmuşynyň hilini we derejesini ýokarlandyrmak, gapma-garşylyklaryň hem-de dawalaryň ýüze çykmak töwekgelçiliklerinden erkin sebitler hökmünde umumydünýä işlerine üstünlikli goşulyşmak üçin täze mümkinçilikleriň tutuş tapgyryny açýar.

Türkmenistanyň dünýä bileleşigi tarapyndan ykrar edilen Bitaraplyk derejesi bu maksatlara ýetmegiň möhüm düzüm bölegi bolup durýar. Biz Türkmenistanyň hemişelik Bitaraplygy we onuň bilen bagly dünýädäki ýagdaýynyň aýratynlyklary sebit meseleleriniň, şol sanda ýaragsyzlanmak ugrundaky meseleleriň dürli taraplaryny ara alyp maslahatlaşmak hem-de şolar boýunça özara kabul ederlikli we ylalaşykly çözgütleri işläp taýýarlamak maksady bilen, Merkezi Aziýada we Hazar sebitiniň zolagynda halkara gatnaşyklarynyň hemişelik hereket edýän usullaryny ýola goýmak arkaly bu ýerde wakalaryň barşyna hem-de häsiýetine oňyn täsir etmek üçin halkara bileleşigine iş ýüzünde gowy mümkinçilikleri açýar diýip hasap edýäris. Men şu forumyň baş maksadyny şunda görýärim.

Hormatly halkara maslahatyna gatnaşyjylar! Gadyrly myhmanlar! Sizi Merkezi Aziýada we Hazar deňziniň sebitinde ýaragsyzlanmak meseleleri boýunça halkara maslahatynyň açylmagy bilen ýene-de bir gezek tüýs ýürekden gutlaýaryn we netijeli işlemegiňizi arzuw edýärim!



Ýurduň Medeniýet we sungat işgärleriniň güni mynasybetli Medeniýet we sungat işgärlerine gutlag

(26.06.2010 ý.)

Mähriban türkmen halkym! Hormatly medeniýet we sungat işgärleri! Sizi ösüşleriň rõwşen ýoly bilen barha öňe ilerleýän Garaşsyz ýurdumyzda giňden bellänip geçilýän baýram – Medeniýet we sungat işgärleriniň güni bilen tüýs ýürekden gutlaýaryn!

Garaşsyz, Bitarap Watanymyzda medeniýeti we sungaty ösdürmek ugrunda tutumly işler amala aşyrylýar. Diňe soňky döwürde ýurdumyzda medeniýet öýleriniň, kitaphanalaryňdyr sungat mekdepleriniň onlarçasy açylyp, olar üçin döwrebap, kämil enjamlar bilen üpjün edilen täze binalar gurulýar. Sungat ussatlarynyň, ýaş zehinleriň dürli festiwallary, bäsleşikleri yzygiderli geçirilýär.

Gün-günden gözelleşýän durmuşymyzyň ähli ugurlarynda ýetilen belent sepgitleri wasp edýän, halkymyzy täze üstünliklere ruhlandyryan ajaýyp aýdym-sazlaryň, kino we sahna eserleriniň, şeýle hem beýleki möhüm, döwrebap eserleriň onlarçasy döredildi. Täze Galkynyş eýýamynyň belent joşgunyny, baý milli öwüşginlerini özünde jemleýän bu eserler bir supranýň başyna jem bolan agzybir halkymyzy durmuşyň ähli ugurlarynda uly ýeňişlere hem-de has ýokary sepgitlere galkyndyrýar.

Eziz watandaşlar! Türkmen halky baý medeni mirasy bilen adamzadyň ruhy gymmatlyklaryna uly goşant goşan millettir. Hut şonuň üçin hem bu gün kämil medeniýetimize we sungatymyza Ýer ýüzüniň ähli döwletlerinde belent sarpa goýulýar. Munuň şeýledigini Türkmenistanda geçirilýän halkara ylmy maslahatlary, festiwallarydyr sergileri hem doly subut edýär. Biziň medeniýet we sungat ussatlarymyz, döredijilik işgärlerimiz daşary ýurtlarda geçirilýän halkara festiwallaryna we beýleki medeni çärelere yzygiderli gatnaşýarlar. Şeýle hem dünýäniň dürli döwletlerinde

Türkmenistanyň medeniýet günleriniň, ýurdumyzda bolsa dostlukly döwletleriň medeniýet günleriniň geçirilmegi däbe öwrüldi.

Munuň özi dünýä halklarynyň türkmen medeniýeti bilen, biziň medeniýet we sungat ussatlarymyzyň bolsa, beýleki milletleriň medeniýeti bilen içgin tanyşmaklaryna, tejribe alyşmaklaryna, halklaryň arasynda dost-doganlygy ösdürmäge giň ýol açýar.

Täze Galkynyş zamanasynyň ösüslere beslenen häzirki döwründe ýurdumyzyň medeniýet we sungat hem-de döredijilik işgärleriniň önünde örän möhüm, jogapkärli hem-de belent wezipeler durýar. Döwür bizden türkmen medeniýetiniň we sungatynyň, edebiýatynyň ösüş aýratynlyklarynyň çuňňur öwrenilmegini, olaryň has-da kämilleşmegini şeýle hem täze, has belent derejelere ýetilmegini talap edýär.

Ýurdumyzda amala aşyrylýan häzirki çuň özgertmeleriň, gazanylýan üstünlikleriň many-mazmunyny, asyl maksadyny halkymyza we dünýä ýüzüne wagyz etmek medeniýet we sungat işgärlerimizň jana-jan borjy bolup durýar. Bu babatda döwletimiz medeniýet we sungat işgärlerine uly ynam bildirýär, olaryň netijeli işlemekleri, döredijilik bilen içgin meşgullanyp, uly üstünlikleri gazanmaklary üçin ähli şertleri döredýär. Döwletimiz ýurdumyzda medeniýeti ösdürmäge geljekde hem uly üns berer.

Mähriban türkmen halkym! Hormatly medeniýet we sungat işgärleri! Sizi Medeniýet we sungat işgärleriniň günü mynasybetli ýene-de bir gezek tüýs ýürekden gutlaýaryn! Siziň her biriňiziň janyňyzyň sag, ömrüňiziň uzak, maşgala ojaklaryňyzyň abadan bolmagyny, Garaşsyz Watanymyzyň at-abraýyny has-da belende göterip, türkmen medeniýetiniň we sungatynyň mundan beýläk-de gülläp ösmegi ugrunda alyp barýan döredijilik işleriňizde uly üstünlikleri gazanmagyňyzy arzuw edýärim!



Türkmenistanyň prokuratura edaralarynyň döredilmeginiň 18 ýyllygy mynasybetli olaryň işgärlerine gutlag

(26.06.2010 ý.)

Hormatly prokuratura edaralarynyň işgärleri! Sizi Garaşsyz, baky Bitarap Türkmenistan döwletimiziň prokuratura edaralarynyň döredilmeginiň 18 ýyllygy bilen tüýs ýürekden gutlaýaryn!

Türkmenistanyň kanunlarynyň, Türkmenistanyň Prezidentiniň namalarynyň, Türkmenistanyň Ministrler Kabinetiniň çözümleriniň, Türkmenistanyň Mejlisiniň kararlarynyň takyk we birkemsiz berjaý edilişine gözegçilik edýän prokuratura edaralaryna döwletimiziň garaşsyzlygyny berkitmekde, ýurdumyzda hukuk tertibini we kanunçylygy pugtalandyrmakda, adalatlylygy üpjün etmekde we demokratiýany dabaralandyrmakda möhüm orun degişlidir.

Siziň täze Galkynyş we beýik özgertmeler zamanasynda raýatlaryň hukuklaryny we döwletiň bähbitlerini goramak, hukuk tertibini üpjün etmek, hukuk bozulmalarynyň önüni almak baradaky asyly we jogapkärli işiňiz, prokuratura edaralarynyň ýurdumyzy durmuş-ykdysady taýdan özgertmek boýunça belent maksatnamalary durmuşa geçirmäge, jemgyýetimizde asudalygy we jebisligi saklamaga goşýan goşantlary ýokary baha mynasypdyr.

Gadyrly kanun goragçylary! Biziň jemgyýetimizde «Döwlet adam üçindir!», demokratik, hukuk, dünýewi döwletimizde kanun ähli zatdan ýokarydyr, mizemezdir. Adamyň asuda, erkana we azat durmuşda ýaşamagy, zähmet çekmegi, okamagy, medeniýetli dynç almagy üçin hemmetaraplaýyn goraglylygyny üpjün etmek türkmen jemgyýetiniň baş ýörelgesidir.

Döwletimiziň prokuratura edaralarynyň işgärleri tutanýerlilik we gaýratlylyk görkezip, öz gulluk borçlaryny ýokary ussatlyk bilen ýerine ýetirip, hukuk döwletimizi berkitmekde uly işleri bitirýärler.

Türkmenistanyň prokuratura edaralarynyň maddy binýady barha berkidilýär, döwrümiziň iň kämil tehniki serişdeleri bilen üpjün edilýär. Munuň özi prokuratura edaralarynyň işgärleriniň mundan beýläk-de has netijeli işlemeklerine mümkinçilik döreder. Häzirki wagtda bu edaralar üçin häzirki zaman şäher gurluşygynyň we binagärliginiň iň ýokary talaplaryna laýyk gelýän edara binalary, işgärler üçin ähli amatlyklary bolan döwrebap ýaşaýyş jaýlary gurulýar.

Döwletimiziň ýokary demokratik ýörelgelerine laýyk gelýän iş usullaryny has-da kämilleşdirmek üçin halal, arassa Watanymyza, halkymyza wepaly, öz hünärini jany-teni bilen söýýän mynasyp işgärler gerek. Men täze Galkynyş we beýik özgertmeler eýýamynda halkymyzyň belent maksatlara ýetmegi üçin prokuratura edaralarynyň işgärleriniň işini döwrüň talaplaryna laýyk gurap, döwletimizde kanunçylygyň berjaý edilişine prokuror gözegçiligini berk amala aşyryp, tutanýerli we halal işlejekdiklerine ynanyryn.

Biziň önümizde Garaşsyz Watanymyzyň kuwwatyny has-da pugtalandyrmakda uly we jogapkärli wezipeler durýar. Size döwletimizde kanunçylygy we hukuk tertibini has-da berkitmek, raýatlarymyzyň hukuklaryny we döwletiň bähbitlerini goramak, asudalygy üpjün etmek ýaly jogapkärli wezipeler ynanyldy. Şonuň üçin döwletimiziň beýleki hukuk goraýjy edaralary bilen bilelikde özüňiziň päk zähmetiňiz bilen, janyňyzy aýaman, raýatlarymyzyň erkin ýaşamagyny we işlemegini üpjün etmek, döwlet Garaşsyzlygymyzy, konstitusion gurluşymyzy goramak, kanunlaryň bozulmalaryna garşy aýgýtly we barlyşyksyz göreşmek siziň mukaddes borjuňyzdyr.

Gadyrly prokuratura edaralarynyň işgärleri! Sizi ýurdumyzyň prokuratura edaralarynyň döredilmeginiň 18 ýyllygy bilen ýene-de bir gezek tüýs ýürekden gutlaýaryn! Size berk jan saglyk, bagt, üstünlik we abadançylyk, mundan beýläk hem asylyly, päk zähmetiňiz bilen döwletimizde kanunçylygy berkitmegiňizi, raýatlarymyzyň hukuklarynyň we azatlyklarynyň hem-de döwletimiziň bähbitleriniň hakyky goragçylary bolmagyňyzy tüýs ýürekden arzuw edýärim!



Türkmenistanyň Ministrler Kabinetiniň giňişleýin mejlisinde edilen çykyş (9.07.2010 ý.)

Hormatly Ministrler Kabinetiniň agzalary! Hormatly adamlar! Biziň döwletimiziň döredilen gününden bəri wagt näçe köp geçdigiçe, ýurdumyzyň ykdysadyýetiniň gözümiziň alnynda güýçli depginler bilen ösýändigigi, Watanymyzyň dünýä bileleşiginde abraýynyň we ähmiýetiniň barha artýandygyny sonça-da aýdyň duýulýar.

Bu biziň halkara derejesinde «Açyk gapylar» we dürli ýurtlar bilen ikitaraplaýyn gatnaşyklary ösdürmek syýasatyny, ýurdumyzyň dünýä bileleşigine deňhukukly gatnaşygy hökmünde goşulmak syýasatyny işjeň dowam etdirýändigimiziň netijesidir.

Ýurdumyzyň hökümet wekiliýetiniň şu ýylyň birinji ýarymynda dürli ýurtlara amala aşyran saparlary hem şu maksatlara niýetlenildi.

Şu döwürde ýurdumyzyň hökümet wekiliýeti dünýäniň dürli ýurtlarynda saparda boldy. Bu saparlar köpugurly häsiýete eýe bolmak bilen, ýurdumyzyň goňşy ýurtlar bolan Russiýa Federasiýasy, Eýran Yslam Respublikasy, Täjigistan Respublikasy, şeýle hem beýleki ýurtlar, ýagny Hytaý Halk Respublikasy, Fransiýa Respublikasy, Birleşen Arap Emirlikleri bilen gatnaşyklaryny has-da pugtalandyrmaga gönükdirilendir.

Amala aşyrylan saparlaryň dowamynda geçirilen işewür maslahatlary, sergiler, gol çekilen resminamalar biziň döwletimiziň dünýädäki abraýyny has-da ýokarlandyrdy, ykdysadyýetimiziň pugtalanmagyna ýardam berdi, şeýle hem ýurdumyzyň sebitde ylalaşdyryjy merkez hökmünde ornunyň barha artýandygyny aýdyň görkezdi.

Biziň Birleşen Milletler Guramasynyň Baş Assambleýasynyň mejlislerinde öňe süren, parahatçylygy pugtalandyrmaga niýetlenen başlangyçlarymyzyň giň goldaw tapmagy hem döwletimiziň halkara abraýynyň barha artýandygyna şaýatlyk edýär. Siziň bilşiňiz ýaly, geçen ýyl biz energiýa serişdelerini

ygtybarly we durnukly üstaşyr geçirmegiň meseleleri boýunça ýokary derejedäki halkara maslahatyny geçirdik. Şu ýyl bolsa biziň başlangyjymyz boýunça Merkezi Aziýada we Hazar sebitinde ýaragsyzlanmak meselelerine bagyşlanan halkara maslahaty geçirildi. Bu maslahatlara gatnaşan ýokary derejeli ýolbaşçylar: «Bu başlangyçlar öz wagtynda öňe sürilen we möhüm başlangyçlar boldy». «Türkmenistan häzirki döwürde Merkezi Aziýa sebitinde hyzmatdaşlygy we durnuklylygy berkitmek boýunça netijeli işleri alyp barýar we bu ugurda möhüm orny eýeleýär» diýip belleýärler.

Abraýly halkara guramalarynyň ýolbaşçylarynyň biziň başlangyçlarymyza şeýle ýokary baha bermegi sebitimizi dawasyz, parahat sebite öwürmek, energiýa serişdelerimiziň örän uly gorlaryny bütin adamzadyň bähbitlerine gönükdirmek üçin, ýurdumyzyň sebitde ýüze çykan meseleleri çözmäge has işjeň gatnaşmagyny talap edýär.

Şoňa görä-de, R. Meredow, Daşary işler ministrligi bu ugurda başlan işlerimizi geljekde hem dowam etmelidir. Ýurdumyzyň halkara abraýynyň mundan beýläk-de hemişe ýokary bolmagy ugrunda çalyşmalydyr, döwletimiziň sebitde parahatçylygy, durnuklylygy, howpsuzlygy we durnukly ösüşi üpjün etmegi ugrunda öz wagtynda we möhüm çäreleri amala aşyrmalydyr.

Hormatly Ministrler Kabinetiniň agzalary! Hormatly adamlar! Indi bolsa men ýurdumyzyň içeri syýasatynyň meseleleriniň üstünde durup geçmek isleýärin.

Siziň bilşiňiz ýaly, biz ýurdumyzyň kanunçylygyny kämilleşdirmek boýunça netijeli işleri amala aşyrýarys.

Ýurdumyzyň Konstitusiyasyna laýyklykda, biziň maksadymyz döwletimiziň ykdysadyýetini kem-kemden bazar gatnaşyklaryna geçirmekden ybaratdyr. Munuň özi ykdysadyýetiň köp ugurlaryna, jemgyýetçilik gatnaşyklaryna, ýaşayş-durmuş meselelerine täsir edýän we köp wagty talap edýän örän çylşyrymly işdir.

Bu wezipeleri amala aşyrmak bilen birlikde, biz ýurdumyzda neşekeşlige garşy göreşmek, jenaýatçylykly ýol bilen gazanylan girdejileri kanunlaşdyrmaga we terrorçylygy meýilleşdirmäge garşy

durmak ulgamyny kämilleşdirmek boýunça kanunçylygy has-da berkidýäris.

Şeýle hem biz bu wezipeleri amala aşyrjak ýörite gulluklary döredýäris we bu meselelerde halkara guramalary bilen işjeň, arkalaşykly hyzmatdaşlyk edýäris. Bu ugurda alnyp barylýan işler hem öz gowy netijelerini berýär. Häzirki döwürde Türkmenistan şular ýaly ýaramaz hadysalara garşy işjeň göreşýän ýurtlaryň hataryna goşuldy. Bu bolsa Garaşsyz Watanymyzyň abraýyny barha ýokarlandyrýar we dünýä bileleşiginiň biziň ýurdumyza ynamyny has-da artdyrýar, şeýle hem döwletimiziň maýa goýumlaryny goýmak üçin özüne çekijiligini ýokarlandyrýar.

Ministrler Kabinetiniň şu günki mejlisinde çykyş eden ýolbaşçylaryň hasabatlaryndan görnüşi ýaly, şu ýylyň birinji ýarymynda ýurdumyzyň ykdysadyýetinde özgertmeler güýçli depginler bilen dowam etdirildi.

Ýurdumyzyň Hökümetiniň oýlanyşykly amala aşyran maýa goýum syýasaty, ýurdumyzda dürli ugurlara daşary ýurt düýpli maýa goýumlarynyň uly möçberlerde goýulmagy, ähli dolandyrys edaralarynyň sazlaşykly işlemegi jemi içerki önümiň artmagyny üpjün etdi. Halkara maliýe guramalarynyň belleýşi ýaly, «ýurdumyzda daşary ýurt puluny ulanmagyň şertleriniň gowulandyrylmagy we milli pulumyzyň daşary ýurt puluna çalşylýan hümmetiniň durnukly bolmagy milli manadymyza hem-de bank ulgamymyza ynam dörettdi. Ýurdumyzda puluň hümmetsizlenmegi pes derejede saklandy».

Şu ýylyň birinji ýarymynda geçen ýylyň degişli döwri bilen deňeşdirilende jemi önümiň öndürilişi ep-esli artyp, ol 120,5 göterime barabar boldy. Döwletimiziň ykdysadyýetiniň ähli pudaklary hem durnukly depginler bilen ösdi.

Gurluşyk pudagynda ösüş 186 göterime, ulag we aragatnaşyk pudagynda 141 göterime barabar boldy. Oba hojalygynda ösüş 115 göterim bolup, ýurdumyzda şu ýyl 1 million 400 müň tonna galla hasyly ýygналды. Bu görkeziji geçen ýyl bilen deňeşdirilende ep-esli ýokarydyr.

Şu döwürde Döwlet býujetiniň girdejiler bölegi artykmajy bilen ýerine ýetirildi. Kiçi we orta telekeçilik has-da ösdürildi.

Ýetilen sepgitleriň, gazanylan üstünlikleriň netijesinde ýurdumyzyň ilatynyň zähmet haklarynyň möçberiniň köpeliş derejesi 112 göterim boldy we girdejileriniň möçberi ep-esli artdy.

Dünýä ykdysadyýetinde bolup geçýän ýaramaz hadysalara garamazdan, biz iri halkara taslamalaryny hem, içerki taslamalary hem üstünlikli durmuşa geçirmegi dowam edýäris.

Şu ýyl «Awaza» milli syýahatçylyk zolagynda durmuş maksatly desgalaryň birnäçesini açyp, ulanmaga berdik. Şu gün bolsa bu zolakda ikinji tapgyrda guruljak desgalaryň taslamalaryna seretdik. Ýurdumyzyň ykdysadyýeti üçin möhüm ähmiýeti bolan, kontinentleriň üstünden geçip, olary birleşdirjek «Demirgazyk–Günorta» halkara demir ýolunyň eýýäm 300 kilometrden gowragy guruldy. Türkmenistan–Hytaý gaz geçirijisiniň ýene-de bir şahasyny gurmaýyň taslamasyny taýýarlamak boýunça işler güýçli depginler bilen alnyp barylýar. Şeýle hem uzynlygy 1 müň kilometr bolan «Gündogar–Günbatar» gaz geçirijisiniň gurluşygy öz serişdelerimiziň hasabyna we öz güýjümüz bilen alnyp barylýar. Bulardan başga-da, şu döwürde ýurdumyzda täze nebitgaz ýataklarynyň birnäçesi açyldy.

Men şu ýerde ak mermere beslenen paýtagtymyz Aşgabadýy abadanlaşdyrmak işine öňküsi ýaly uly üns berýändigimizi bellemek isleýärim. Şu gün biz paýtagtymyzda guruljak binalaryň we desgalaryň tutuş toplumynyň taslamalaryna seretdik. Bu binalaryň gurulmagy paýtagtymyzyň görküne görk goşup, onuň binagärlik keşbini öňküden-de gözelleşdirer.

Ýurdumyzyň ähli welaýatlarynda we etraplarynda hem düýpli özgertmeler amala aşyrylýar. Obalaryň, şäherçeleriň, etrapdaky şäherleriň ilatynyň durmuş-ýaşayyş şertlerini özgertmek boýunça 2020-nji ýyla çenli döwür üçin Milli maksatnamamyza laýyklykda, bu ugurda jemi 1 milliard 400 million dollardan gowrak maýa goýumlary özleşdirildi.

Ýurdumyzyň obalarynda biz meýdany 1 million 200 müň inedördül metr bolan ýaşayyş jaýlaryny, mekdepleriň 31-sini, hassahanalaryň 24-sini, çagalar baglarynyň 15-sini, täze ýollary, gaz we suw geçirijilerini, elektrik üpjünçilik ulgamlaryny we beýleki durmuş maksatly desgalary gurup, ulanmaga berdik.

Şu ýylyň ikinji ýarymynda hem biz Milli maksatnamamyzy durmuşa geçirmek boýunça alnyp barylýan işleriň depginini güýçlendirmelidiris.

Ýokary gözegçilik edarasynyň başlygy G. Saparlyýew, Baş prokuroryň wezipesini ýerine ýetiriji A. Hallyýew, siz bu Milli maksatnamanyň durmuşa geçirilişini berk gözegçilikde saklaň!

Ýurdumyzyň maýa goýum maksatnamasyna umumy baha bermek üçin, häzirki döwürde döwletimizde umumy bahasy 32 milliard 300 million dollara barabar bolan 2100-e golaý desganyň gurluşygynyň alnyp barylýandygyny, maýa goýumlarynyň möçberiniň geçen ýylky döwür bilen deňeşdirilende 6,5 göterim artandygyny aýtmak ýeterlikdir. Şu ýylyň 5 aýynyň dowamynda maýa goýumlarynyň möçberi 1,5 esse artdy.

Bu görkezijiler ýurdumyzyň ykdysadyýetiniň ägirt uly mümkinçilikleriniň bardygyna we entek ulanylmaýan kuwwatlyklarynyň hem köpdüğine şaýatlyk edýär.

Durnukly makroykdysady görkezijiler, durmuş-syýasy we maliýe durnuklylygynyň derejesiniň ýokary bolan häzirki şertlerinde biziň Watanymyz ygtybarly we häzirki zaman maýa goýumlary üçin barha özüne çekiji ýurda öwrülýär.

Dünýä belli firmalaryň wekilleriniň ýurdumyza ýygy-ýygdan sapara gelip, özara bähbitli teklipleri hödürleýändigleri hem bu aýdylanlary tassyklaýar. Olar biziň ýurdumyz bilen giň möçberli hyzmatdaşlygy ýola goýmaga çalyşýarlar. Bu bolsa ýurdumyzyň halkara abraýynyň barha artýandygyna şaýatlyk edýär.

Hormatly Ministrler Kabinetiniň agzalary! Hormatly adamlar! Halkara pul gaznasy ýaly abraýly halkara guramasynyň şu ýyl biziň döwletimiziň ykdysadyýetiniň güýçli depginler bilen ösjekdigini belleýändiglerine garamazdan, biz öz önümizde goýan maksatlarymyza ýetmek üçin mundan beýläk-de köp işleri durmuşa geçirmelidiris we yhlas bilen tutanýerli zähmet çekmelidiris.

Ýurdumyzyň ykdysadyýetini çalt depginler bilen ösdürmegiň, ähli pudaklara öndebaryjy tehnologiýalary ornaşdyrmagyň, ylmy we bilimi ösdürmegiň, telekeçilige giň goldaw bermegiň esasynda

halkymyzyň ýaşayyş-durmuş derejesini mundan beýläk-de ýokarlandyrmalydyrys.

Türkmenistanyň daşary syýasatynyň esasy ugurlaryna laýyklykda, ýurdumyzyň halkara bileleşigi bilen amala aşyran hyzmatdaşlygyny ösdürmek boýunça alnyp barylýan işleri hem dowam etmeli.

Umuman, şu ýylyň ikinji ýarymynda ýurdumyzy durmuş-ykdysady taýdan ösdürmek boýunça göz önünde tutan uzak möhletli toplumlaýyn maksatnamalarymyzy we özgertmelerimizi durmuşa geçirmek, döwletimiziň hukuk esaslaryny halkymyzyň taryhy demokratik gymmatlyklaryny nazara alyp, pugtalandyrmak boýunça alnyp barylýan işleri dowam etmek möhümdir we olar häzirki döwürde ileri tutulýan ugurlar bolmagynda galýar.

Şu ýylyň ikinji ýarymynda biz ýurdumyzyň durmuşynda möhüm çäräni – welaýat we etrap halk maslahatlarynyň saýlawlaryny geçireris.

A. Nurberdiýewa, saýlawlary we sala salşyklary geçirmek baradaky Merkezi toparyň başlygy M. Garryýew, siz bu çäräni ýokary derejede guramaçylykly geçirmek üçin gowy taýýarlyk görüň! Halk maslahatynyň saýlawlaryna halkara synçylaryny hem çagyryň. Saýlawlary bäsleşik esasynda geçirmeli. Halk maslahatlaryna il içinde at-abraýly, sylanýan, ukyply we iş başarjaň, biziň amala aşyran reformalarymyzy işjeň durmuşa geçirmäge öz mynasyp goşandyny goşýan adamlar saýlanmalydyr.

Biz bilim, ylym we medeniýet ulgamlarynda amala aşyran özgertmelerimizi hem ýokary depginler bilen durmuşa geçirmegi dowam etmelidiris.

H. Saparlyýew, Bilim ministri G. Mämmedowa, bilim işgärleriniň önünde hem ýakyn wagtlarda möhüm çäreler – ýurdumyzda bilim ulgamynda amala aşyrylýan özgertmeleriň nobatdaky tapgyryny durmuşa geçirmek, talyplary ýurdumyzyň ýokary okuw mekdeplerine kabul etmek wezipesi dur. Bu çäräniň ýokary derejede guramaçylykly, aç-açan ýagdaýda, hiç hili bidüzgünçiliklere we kemçiliklere ýol berilmän, talaba laýyk geçirilmelidigini degişli ýolbaşçylaryň ählisine ýene-de bir gezek duýdurýaryn. Ýurdumyzyň ýokary okuw mekdeplerine kabul ediljek we ol ýerde bilim aljak ýaşlar ýiti zehinli we zähmetsöýer talyplar bolmalydyrlar.

Ylymlar akademiýasynyň prezidenti G. Mezilow, ylym ulgamynda amala aşyrylan özgertmelerimiziň depginini has-da güýçlendirmek üçin, ýurdumyzyň ylmy kuwwatyny ýokarlandyrmaly we onuň mümkinçiliklerini döwletimiziň ösüşiniň ileri tutulýan ugurlaryna gönükdirmeli.

Ýurdumyzda amala aşyrylýan ylmy-tehniki syýasat ykdysadyýetimiziň ähli ugurlaryna täze, öndebaryjy tehnologiýalary we innowasiýalary ornaşdyrmaga, ylym we tehnika boýunça maksatnamalarymyzy durmuşa geçirmäge, dünýä standartlaryna laýyk gelýän häzirki zaman düýpli ylym ulgamyny döretmäge gönükdirmelidir.

Ýurdumyzyň ylmy kuwwatyny güýçlendirmek we mümkinçiliklerini artdyrmak maksady bilen, ýaşlarymyzy ylma, ylmy-barlag edaralaryna işe has giňden çekmeli. Munuň üçin häzirki döwürde ähli şertler döredildi, ýokary okuw mekdeplerimizde we ylmy edaralarymyzda aspiranturalar, doktoranturalar hem-de kliniki ordinaturalar açyldy.

Ýurdumyzyň oba hojalygyny ösdürmek boýunça hem önümizde möhüm wezipeler dur.

M. Akmämmedow, welaýatlaryň we etraplaryň häkimleri, ýurdumyzyň oba hojalyk toplumynyň ähli ýolbaşçylary, siz Daşoguzda geçen Ýaşulularyň maslahatynda kabul edilen çözgütlere laýyklykda, obada özgertmeleri geçirmegi, oba hojalygyna täze, has netijeli iş usullaryny ornaşdyrmagy dowam etmeli.

Şu ýyl ýurdumyzyň ekin meýdanlarynda pagtanyň oňat hasyly ýetişýär. Bol pagta hasylyny ösdürip ýetişdirmek üçin agrotehniki çäreleri öz wagtynda, ýokary hilli we talaba laýyk geçirmeli, ýetişdirilen pagta hasylyny çalt we ýitgisiz ýygnap almak üçin tehnikalary häzirden möwsüme doly taýýarlamak boýunça zerur işleri geçirmeli.

T. Japarow, ykdysady toplumyň ýolbaşçylary, siz ýurdumyzda ykdysadyýeti makroderejede dolandyrmagy gowulandyrmak, maliýe ulgamynda geçirilýän özgertmeleri dowam etmek, hususy pudagyň işini kämilleşdirmek, ykdysadyýetiň ähli pudaklarynda işleýän adamlaryň zähmet haklaryny yzygiderli ýokarlandyrmak boýunça ähli zerur çäreleri görmelisiňiz.

D. Orazow, gurluşyk pudagyna degişli ministrlikleriň we pudak edaralarynyň ýolbaşçylary, welaýatlaryň hem-de etraplaryň häkimleri, siz ýurdumyzyň gurluşyk kärhanalarynyň we senagat ulgamynyň maddy-tehniki binýadyny pugtalandyrmak we kuwwatlyklaryny artdyrmak meselelerine aýratyn üns bermelisiňiz. Desgalaryň gurluşygyny bellenen möhletlerde tamamlamak üçin ýurdumyzda amala aşyrylýan gurluşyklara öz kompaniýalarymyzy we firmalarymyzy, şol sanda hususy eýeçilikdäki firmalarymyzy hem bu işe giňden çekmelisiňiz.

Bu aýratyn hem «Awaza» milli syýahatçylyk zolagyna we Aşgabat şäherinde gurulýan desgalara degişlidir.

Täze okuw ýylyna we ýurdumyzyň Garaşsyzlyk baýramyna çenli gurlup ulanmaga berilmegi göz önünde tutulan ähli desgalarda gurluşyk işleri doly tamamlanmalydyr.

Biz ýurdumyzyň durmuşynda ýene-de bir uly senäni – Türkmenistanyň Garaşsyzlygynyň 20 ýyllyk şanly baýramyny geljek ýyl giňden belläp geçeris. Biz bu baýramy ykdysadyýetiň ähli ugurlarynda örän ýokary üstünlikleri gazanyp, belent sepgitlere ýetip, dabaraly belläp geçmelidiris.

M. Ýazmuhammedowa, medeniýet ulgamynyň, gazet-žurnallaryň we teleradioýaýlymlaryň ýolbaşçylary, siz Watanymyzyň Garaşsyzlyk gününüň 19 ýyllyk we 20 ýyllyk şanly baýramlaryny uly we dabaraly baýramçylyk çärelerini, telewideniýede we radioda gyzykly gepleşikleri taýýarlap, teatrlarda täze oýunlary goýup, zähmetsöýer halkymyzy wasp edýän ajaýyp edebi we sahna eserlerini, aýdym-sazlary döredip, mynasyp garşylamalysyňyz.

Ýurdumyzyň nebitgaz pudagyny ösdürmek öňküsi ýaly döwletimiziň önünde durýan möhüm wezipeleriň biridir.

B. Hojamuhammedow, nebitgaz pudagynyň ýolbaşçylary, siz gaz we nebit geçirijilerini gurmak, täze nebitgaz ýataklaryny açmak, olary özleşdirmek boýunça alnyp barylýan işleri ýokary hilli we güýçli depginler bilen dowam etmelisiňiz.

Nebitgaz pudagyny ösdürmek bilen bir hatarda, dünýäniň energiýa serişdeleri bazaryny hem öwrenmek, pudakda öndürilýän önümleri ýurdumyzyň içinde-de, daşary ýurtlarda-da ýerlemek bilen

yzygiderli meşgullanmaly hem-de bu ugurda işleri amala aşyrmakda jogapkärçiligi has-da ýokarlandyrmaly.

N. Şagulyýew, ulag we aragatnaşyk pudagynyň ýolbaşçylary, siz aragatnaşyk ulgamyny, aýratyn hem öýjükli aragatnaşygy mundan beýläk-de ösdürmek ugrunda ähli zerur işleri geçirmeli.

Pudaga täze tehnologiýalary we ýurdumyzda Internet ulgamyny giňden ornaşdyrmaly. Her bir ilatly ýeriň häzirkizaman aragatnaşyk we Internet ulgamy, şeýle hem ýolagçy awtoulag gatnawy bilen talabalaýyk üpjün edilmegini gazanmaly. Ulag we aragatnaşyk pudagynda, aýratyn hem demir ýol we howa ulaglary ulgamlarynda müşderilere hem-de ýolagçylara edilýän hyzmatlaryň hilini döwrüň talaplaryna laýyk ýokarlandyrmak esasy wezipeleriň biri bolmalydyr. «Demirgazyk–Günorta» demir ýoluny we onuň geçýän ugrundaky zerur kömekçi ulgamlary gurmak boýunça alnyp barylýan işleriň depginini hem çaltlandyrmaly.

H. Muhammedow, söwda we dokma senagaty pudagynyň ýolbaşçylary, siz halkymyzy ýokary hilli harytlar bilen bolelin üpjün etmek boýunça alnyp barylýan işleri geljekde hem yzygiderli dowam etmelisiňiz.

Ýurdumyzyň dokma pudagynda soňky döwürde birneme öňegidişlik duýlup başlandy. Dokma senagatyny ösdürmek boýunça alnyp barylýan işler geljekde hem depginini gowşatman dowam etmeli we pudagyň has netijeli işlemegini gazanmaly.

Hususy telekeçilere hemmetaraplaýyn goldaw bermek boýunça hem yzygiderli iş alyp barmaly. Telekeçileri gerek bolmadyk artykmaç barlaglardan, zerur bolmadyk dürli resminamalary taýýarlamakdan dyndarmaly.

Umuman, ýurdumyzda hususy telekeçiligi ösdürmäge aýratyn üns bermeli.

Men hususy gazetleri we žurnallary döretmek boýunça teklipleri bermek barada öňem köp aýdypdym.

Şeýle hem partiýalary döretmek boýunça başlangyçlary öňe sürýänler bar bolsa, biz olary hem goldarys. Ýöne men bu meseleleri gysga wagtyň içinde gyssagly çözmän, olara oýlanyşykly çemeleşmegiň zerurdygyny bellemek isleýärim.

Mysal üçin, ýurdumyzyň Senagatçylar we telekeçiler birleşmesiniň öz gazetini hem-de žurnaly döredilse, maksadalaýyk bolardy diýip pikir edýäris.

A. Dadaýew, senagatçylar we telekeçiler birleşmesiniň öz gazetini hem-de žurnalyny döretmek meselesini öwreniň. Eger şunuň ýaly döwürleýin neşirler döredilse, onda olarda telekeçilik pudagynda gazanylýan üstünlikler we oňyn tejribeler baradaky makalalary çap edip, bu ugurda tejربه alyşmaga mümkinçilik dörär.

Şeýle hem bu neşirlerde telekeçileriň öndürýän önümleri mahabatlandyrylsa, telekeçilik boýunça kanunçylyk namalary çap edilse, ol telekeçiler üçin uly goldaw bolar.

Beýleki ugurlarda-da hususy gazet-žurnallary döretmek meselesini öwrenmeli hem-de bu ugurda zerur işleri geçirmeli.

Hormatly Ministrler Kabinetiniň agzalary! Hormatly adamlar! Ýolbaşçy işgärlere biziň öň bildiren talaplarymyzyň häzirki döwürde döwlet baştutany hökmünde meni kanagatlandyрмаýandygyny size aç-açan aýtmak isleýäris. Ýurdumyzda düýpli özgertmeleri amala aşyryp ugran ilkinji günlerimizden başlap, häzire çenli biz aýry-aýry ýolbaşçylaryň guramaçylyk başarnygynyň we ykdysady düşüňjesiniň ýeterlik dældigi bilen ylalaşyp geldik. Häzirki wagtda özgertmeler ýoly bilen öňe gitmek üçin, guramaçylyk ukyplaryndan we ykdysadyýetiň esaslaryny bilmekden başga-da, ýolbaşçy wezipedäki adamlar syýasatçy hem bolmalydyrlar.

Biz mundan beýläk-de ýolbaşçylara guramaçylyk ukybyna, işeňňirligine, işe yhlasyna, çylşyrymly hem-de kyn wezipeleri ýokardan görkezme garaşman, özbaşdak çözmegi başaryandygyna görä baha bereris.

Şeýle hem ýolbaşçylaryň syýasy taýdan ýokary düşüňjeli bolmagyna, watansöýüjilik, döwletimiziň ýöredýän syýasatyna we halkymyza wepalylyk häsiýetlerine aýratyn üns bereris. Ýolbaşçy halka, adamlara ýakyn durýandygy, sadalygy, kiçigöwünliligi we dogruçylygy, şeýle hem ýokary ahlak sypatlary bilen tapawutlanmalydyr.

Hormatly Ministrler Kabinetiniň agzalary! Hormatly adamlar! Çykyşymy tamamlamak bilen, şu ýylyň birinji ýarymynda ýurdumyzy

hemmetaraplaýyn ösdürmek boýunça, umuman, gowy netijeleriň gazanylandygyny belläsim gelýär. Şu döwürde ýurdumyzyň ähli pudaklarynda uly üstünlikler gazanylyp, belent sepgitlere ýetildi.

Bu üstünlikler öz-özünden gelmedi. Olar halkymyzyň, şol sanda dürli derejedäki ýolbaşçylaryň yhlasly hem-de tutanýerli zähmeti bilen gazanyldy.

Bu gazanylan üstünlikleri göz önünde tutup, ministrlikleriň we pudak edaralarynyň ähli ýolbaşçylaryna, şeýle hem beýleki ýolbaşçy işgärlere iýul aýynyň 11-18-i aralygynda dynç almaga rugsat berýärim.

18-nji iýulda ýurdumyzda Galla baýramyny guramaçylykly we dabaraly belläp geçmelidiris. Bu baýramçylyk mynasybetli geçirilýän çärelere oba hojalyk toplumynyň ýolbaşçylary we beýleki degişli ýolbaşçylar gatnaşarlar.

Hormatly adamlar! Şunuň bilen Ministrler Kabinetiniň şu günki mejlisini geçirip gutarýarys.

Men siziň ähliňize berk jan saglyk, abadançylyk we bagtyýar durmuş, Garaşsyz Watanymyzyň gülläp ösmegi, mundan beýläk-de belent sepgitlere ýetmegi ugrunda alyp barýan işleriňizde uly üstünlikler arzuw edýärim!



Galla baýramy mynasybetli Türkmenistanyň edermen gallaçylaryna, zähmetsöýer kärendeçilerine, mülkdarlaryna, ussat mehanizatorlaryna we ähli halkyna gutlag (17.07.2010 ý.)

Mähriban watandaşlar! Sizi Garaşsyz, baky Bitarap Diýarymyzda uly şatlyk-dabara bilen bellenýän Galla baýramy mynasybetli tüýs ýürekden gutlaýaryn! Siziň ähliňize berk jan saglyk, uzak ömür, rysgal-döwlet, bereketli maşgala ojalaryňyzda mydama agzybirligiň, asudalygyň höküm sürmegini, ýurt abadançylygyny, çekýän halal we asylyly zähmetiňizde rowaçlyklar, üstünlikler arzuw edýärim!

Garaşsyz, baky Bitarap Türkmenistan döwletimiz uly üstünlikleriň ýoly bilen ynamly öňe barýar. Garaşsyz ýurdumyzyň, merdana halkymyzyň her bir günü ýatdan çykmaýan taryhy wakalara, şanly senelere, toý-baýramlara beslenýär. Munuň özi Watanymyzyň binýadynyň halallykdan, agzybirlikden hem-de adalatdan tutulandygynyň aýdyň subutnamasydyr. Bu ugurda siziň bitirýän işleriňiz, goşýan goşandyňyz bimöçberdir.

Hormatly gallaçylar! Ata-babalarymyzyň durmuş ýörelgelerinden, ýurdumyzda ähli ykdysady, jemgyýetçilik-syýasy özgertmelerimiziň üstünlikli amala aşyrylmagyndan, halkymyzyň hal-ýagdaýynyň düýpli gowulandyrylmagyndan ugur alyp, biz oba syýasatyny ygylan etdik. Türkmenistanyň oba hojalyk pudagyny döwrebap ösdürmek, oba adamlarynyň ýaşaýyş-durmuş şertlerini gowulandyrmak, daýhany goldamak, bugdaýyň, pagtanyň, gök we bakja önümleriniň bolçulygyny döretmek, halkymyzy eşretli durmuşda ýaşatmak biziň oba özgertmelerimiziň esasy ugurlarydyr.

Daşoguz şäherinde geçirilen Türkmenistanyň Ýaşulularynyň maslahatynda biz ýurdumyzyň oba hojalyk toplumynda alnyp barylýan düýpli özgertmeleriň netijelerine garadyk. Türkmen obasyny

özürtmekde, oba hojalyk işleriniň guralyşyny has kämil derejä götermekde, oba hojalyk önümleriniň bolçulygyny döretmekde, umuman, oba hojalygynda we onuň bilen baglanyşykly ähli işlerde täze galkynyşy, ýokary göterilişi gazanmak ugrunda möhüm ädim ädildi. Döwlet tarapyndan daýhanlaryň zähmetiniň, iş-durmuş şertleriniň dowamly üns-alada bilen gurşalyp alynmagy, ähli zerur kömek-goldawlaryň yzygiderli berlip durulmagy, ýeriň hakyky eýesine gowuşmagy, daýhanyň zähmetine mynasyp baha berilmegi – bularyň ählisi gazanylýan ajaýyp üstünlikleriň kepillidir.

Merdana gallaçylar, kärendeçiler, mülkdarlar, mehanizatorlar, oba hojalyk işgärleri! Halkymyzyň mukaddes çörek bilen baglanyşykly päkize duýgy-düşünjeleri onuň bütin durmuşyna, ähli akyl-parasadyna, belent ruhuna siňipdir. Hut şonuň üçin hem, türkmen halkynyň ak bugdaýa, güneş nurly nana goýýan sarpasy has belentdir.

Siziň ýyl boýy azap siňdirip çeken zähmetiňiziň netijesi Beýik Garaşsyzlygymyzyň şöhratly 19 ýyllygyna mynasyp sowgatdyr, agzybir we asuda halkymyzyň halal saçaklarynyň rysgal-berekedidir, günsaýyn galkynýan we kuwwatlanýan döwletimiziň asudalygynyň, abadançylygynyň, berkararlygynyň, mizemezliginiň hakyky kepillnamasydyr, gadymy hem-de müdimi türkmen topragynyň hiç haçan egsilmejek genji-känidir, abadançylyk çeşmesidir.

Siziň ajaýyp Galla baýramyny toýlaýan gününüzde bereketli topragymyzdan ak bugdaýyň bol hasylyny ýetişdirmekde ýokary netije görkezen ussat kärendeçilerdir mülkdarlaryň atларыny aýratyn agzasym gelýär. Toprakdan ýokary hasyl almagy başaran Gökdepe etrabynyň «Köpetdag» daýhan birleşiginiň kärendeçisi Guwanç Geldiýew, Serdar etrabynyň «Purnuwar» daýhan birleşiginiň kärendeçisi Batyr Çopanow, Sakar etrabynyň S.Nyýazow adyndaky daýhan birleşiginiň kärendeçisi Jeren Çaryýewa, Garagum etrabynyň «Aşgabat» daýhan birleşiginiň kärendeçisi Akjemal Atajanowa, Akdepe etrabynyň «Babadaýhan» daýhan birleşiginiň kärendeçisi Aşyrmuhammet Söýünow we ýüzlerçe hasyl ussatlarymyz agzybir, maksada okgunly zähmet çekmekde mynasyp görelde görkezdiler.

Hormatly adamlar! Galla öndürmekde, ony ýitgisiz ýygnamakda mehanizatorlaryň we kombaýnçylaryň çäksiz goşandy bardyr. Olar

dünýäniň kämil, kuwwatly tehnikalaryna ussatlarça erk edip, täze ýerleri özleşdirmekde, ekişe taýýarlamakda, ýokary hilli ekiş geçirip, galla hasylynyň düýbünü mäkäm tutmakda ukyp-başarnyklaryny gaýgyrmadylar. Ene topragyň eçilen bereketli hasylyny gysga wagtyň içinde bir hoşasyny-da zaýa etmän ýygnan kombaýnçylar, hasyly ammarlara daşamakda arman-ýadaman gije-gündiz işläň awtoulag sürüjileri, demir ýol işgärleri erjel zähmet çekip, hakyky edermenligiň nusgasyny görkezdiler.

Güneşli ölkämizde her damjasy altyn-zere deňelýän suwy rejeli peýdalanmakda, ekerançylyk ýerlerini suw, mineral dökünler bilen kadaly üpjün etmekde, bugdaý hasylyny öndürmekde suw hojalyk işgärleriniň we dökün bilen üpjün edijileriň çeken zähmeti hem aýratyn bellemäge mynasypdyr.

Mähriban gallaçylar! Geljekde siziň önüňizde beýik işler, uly tutumly maksatlar durýar.

Sahawatly türkmen topragynyň aňyrsyna-bärsine göz ýetmeýän sähralarynda we ýaýlalarynda öz gujur-gaýratyňyzy, güýç-kuwwatiňyzy gaýgyрман, häzirki zamanyň iň ösen tehnologiýalaryny önümçilige ornaşdyryp, eziz Diýarymyzyň genji-hazynasy bolan ak bugdaýyň bol hasylyny ýygnap, edermenligiň belent nusgalaryny görkezjekdigiňize ynanyryn.

Sizi ýene bir gezek Galla baýramy bilen tüýs ýürekden gutlaýaryn!

Siziň päk zähmetiňizden döwlet tapan agzybir ojaklaryňyza abadançylyk arzuw edýärim!

«Döwlet adam üçindir!» diýen belent şygary baş ýörelge edinýän döwrümüzde Watan kuwwatyny berkidýän beýik ýeňişler size mydama ýar bolsun!



Türkmenistanyň saglygy goraýyş we derman senagaty işgärlerine gutlag (21.07.2010 ý.)

Hormatly saglygy goraýyş we derman senagaty işgärleri! Sizi Türkmenistanyň Milli baýramy – Saglygy goraýyş we derman senagaty işgärleriniň güni mynasybetli tüýs ýürekden gutlaýaryn! Size berk jan saglyk, uzak ömür, egsilmez bagt we rowaçlyk arzuw edýärim!

Biz «Döwlet adam üçindir!» diýen ýörelgämize esaslanyp, saglygy goraýyşy halkymyzyň durmuş taýdan üpjünçiliginiň köpugurly ulgamy hökmünde özgertdik we ösdürdik. Bu özgertmeler, ilkinji nobatda, saglygy goraýyşyň kanunçylyk binýadyny kämilleşdirmegi, jemgyýetimizde saglyk babatda täze garaýyşlary kemala getirmegi we sagdyn durmuş ýörelgelerini ornaşdyrmagy, ilatymyza ilkinji saglygy goraýyş kömegini bermegiň we keselleriň önüni almagyň, bejeriş we sagaldyş işiniň kämil ulgamyny döretmegi, onuň maddy-enjamlaýyn binýadyny ýokary tilsimatly lukmançylyk enjamlary bilen üpjün etmegiň hem-de döwrebap saglyk merkezleriniň giň toplumyny gurmagyň hasabyna berkitmegi öz içine aldy.

Täze Galkynyş we beýik özgertmeler zamanasynda «Saglyk» döwlet maksatnamasynyň üstünlikli durmuşa geçirilmegi bilen, ýurdumyzyň saglygy goraýyş we derman senagaty pudagy dünýä ölçeglerine laýyk getirildi, raýatlarymyza dünýä derejesinde kämil bejeriş-önüni alyş kömeginiň berilmegi üpjün edildi, keselleriň önüni almakda we olary ýok etmekde uly üstünlikler gazanyldy we netijede ilatymyzyň saglyk ýagdaýy düýpgöter gowulandyryldy, adam ömrüniň ortaça dowamlylygy bolsa artdy.

Ýurdumyzda döwrebap saglygy goraýyş merkezleri, hassahanalar, saglyk öýleri we merkezleri gurlup, ulanylmaga berildi. Türkmenistanyň derman senagaty has-da kämilleşdirildi, türkmen tebigatynyň melhem otlaryndan, çig mallardan dürli derman serişdelerini öndürýän täze kärhanalar işe girizildi, döwrebap saglygy goraýyş merkezlerinde we edaralarynda öndebaryjy iş usullary hem-de tejribesi ornaşdyryldy.

Bilimli, sowatly, başarjaň lukmanlary taýýarlamak hem-de olaryň hünärini ýokarlandyrmak işi giňden ýola goýuldy.

Gadyrly dostlar! Täze Galkynyş we beýik özgertmeler zamanasynda saglygy goraýyşda gazanýan üstünliklerimiziň gözbaşynda siziň her biriňiziň asyly zähmetiňiz dur. Bu gün saglygy goraýyş we derman senagaty işgärleri gözel Diýarymyzyň gülläp ösüşine özleriniň mynasyp goşantlaryny goşýarlar.

Biz «Türkmenistanyň durmuş-ykdysady ösüşiniň 2011–2030-njy ýyllar üçin Milli maksatnamasynyň» çäklerinde saglygy goraýyş we derman senagaty pudagyny mundan beýläk-de özgertmegi we kämilleşdirmegi göz önünde tutýarys. Öňde duran wezipelere laýyklykda geljekde bejeriş-öňüni alyş işleri has-da kämilleşdiriler, lukmançylyk ylmy we bilimi, derman senagaty ösdüriler, täze saglyk binalary, derman serişdelerini öndürýän kärhanalar gurlar, olaryň binýady döwrebap enjamlaryň hasabyna yzygiderli berkidiler.

Men geljekde hem eziz Watanymyzyň şan-şöhratyny artdyrmakda, ýurdumyzy bedew bady bilen ösdürmekde we saglygy goraýyş belentliklerden belentliklere alyp gitjek beýik işlerimizi amala aşyrmakda hem-de mähriban halkymyza saglygy goraýyş hyzmatlaryny etmekde siziň ähliňiziň gujur-gaýratyňyzy gaýgyrman, yhlasly zähmet çekjekdigiňize tüýs ýürekden ynanyryn.

Hormatly saglygy goraýyş we derman senagaty işgärleri! Sizi Türkmenistanyň Milli baýramy – Saglygy goraýyş we derman senagaty işgärleriniň günü mynasybetli ýene-de bir gezek tüýs ýürekden gutlaýaryn! Size berk jan saglyk, abadançylyk, bagtyýar durmuş hem-de saglygy goraýyş we derman senagaty pudagyny ösdürmekde uly üstünlikler gazanmagyňyzy arzuw edýärim!



Türkmen gawunynyň günü mynasybetli ussat ekerançylara, edermen bakjaçylara, ähli oba hojalyk işgärlerine gutlag

(7.08.2010 ý.)

Eziz watandaşlar! Ussat bakjaçylar! Sizi bereketli topragymyzyň sahawatynyň şanyna bellenýän Türkmen gawunynyň günü mynasybetli tüýs ýürekden gutlaýaryn! Siziň her biriňize berk jan saglyk, maşgala agzybirliğini, ýurdumyzda eşret bolçulygyny döretmek üçin halal zähmet çekýän oba zähmetkeşlerine, ussat bakjaçylara, ähli türkmen halkyna topragymyzyň rysgal-bereketi bolan behişdi gawunlarymyzyň datly tagamy deýin süýji durmuş arzuw edýärim!

Hormatly ildeşler! Täze Galkynyş we beýik özgertmeler zamanasynda «Döwlet adam üçindir!» diýen baş ýörelgämizden ugur alyp gülleýän, gül açýan eziz Watanymyz ýatdan çykmajak şöhratly wakalara beslenýär. Häzirki wagtda ykdysady we medeni ösüşleri gazanýan ýurdumyz buýsançly ertirine, röwşen geljegine tarap aýgytly gadamlar bilen ynamly öňe barýar. Türkmenistan dünýä döwletleriniň beýik özgertmeleriniň derejesinde Watan berkararlygynyň kuwwatly binýadyny berkidýär. Elbetde, şeýle ýokary ösüşler halkymyzyň agzybirliğiniň, jebisliginiň, zähmetsöýerliginiň netijesinde amala aşýar. Munuň özi täze Galkynyş we beýik özgertmeler zamanasynyň çuňňur mazmunyny beýan edýän hakykatdyr.

Hormatly oba zähmetkeşleri! Beýik Galkynyşyň erkana şemalyndan rowaç alyp, türkmen ýaýlalary bu gün egsilmez bereket çeşmesine öwrülýär. Türkmeniň kalby kimin nurly hem-de sahawatly sähralarymyzda öndürilýän galla we pagta hasyly, şol sanda saçagymyzyň bezegi bolan bakja önümleri ýagşy arzuwlara ganat bekledip, göwünleri galkyndyrýar.

Ýurdumyzyň ykdysadyýetini güýçli depginler bilen ösdürmek boýunça döwletimiz tarapyndan alnyp barylýan işleriň netijesinde, häzirki wagtda oba hojalyk ekinleriniň, şol sanda bakja ekinleriniň

bol hasylyny ösdürip ýetişdirmek üçin bereketli topragymyzyň tarp ýerleriniň münlerçe gektary özleşdirilip, ekin dolanyşygyna girizilýär. Oba zähmetkeşleri ýerleri gurplandyrmak üçin dökünler, dünýäniň häzirki zaman tehnikalary bilen yzygiderli üpjün edilýär. Toprakdan bol hasyl alyp, ýurdumyzda azyk bolçulygyny döretmäge mynasyp goşandyny goşýan türkmen daýhanyna öz halal zähmeti bilen baýamaga, eşretli durmuşda ýaşamaga döwletimiz tarapyndan ähli şertler döredilýär. Daýhanyň halal zähmeti Watanyň ykdysady kuwwatyny berkitmäge uly goşantdyr.

Ussat bakjaçylar! Halkymyz ençeme münýyllyklaryň dowamynda kemala getiren behişi gawunlary bilen örän irki döwürlerden bäri şöhratlanyp gelýär. Datlylygy bilen dünýäde meşhurlyk gazanyp gelýän türkmen gawunlary halkymyzyň milli buýsanjydyr we mirasydyr. Owazasy asyrlara dolan türkmen gawunlarynyň şan-şöhraty barada taryhyň dürli döwürlerinde ýaşap geçen dünýä meşhur alymlaryň, jahankeşdeleriň bize galdyryp giden ýazgylaryna ser salanymyzda-da muňa aýdyň göz ýetirmek bolýar. Taryhçylaryň ýazgylaryndan görnüşi ýaly, meşhur türkmen gawunlary has irki döwürlerde terligine ýörite ýasalan mis hem-de gurşun gaplara salnyp, arap ýurtlaryna we Ýewropa döwletlerine äkidilip, ol ýerlerde şalaryňdyr han-begleriň desterhanlarynyň in arzyly nygmatyna öwrülipdir.

Gadymyýetden bäri at-owazasy dünýä dolan türkmen topragynyň behişi nygmatlaryny ösdürip ýetişdirmekde, olaryň täze görnüşlerini döretmekde ýurdumyzyň bakjaçylyk ylmyna hem döwlet tarapyndan uly goldaw berilýär. Häzirki wagtda gawunlaryň gadymy şan-şöhratyny dabaralandyrmak boýunça ýurdumyzyň bakjaçylary, seçgiçileri we ähli oba hojalyk zähmetkeşleri ýadawsyz iş alyp barýarlar. Olar behişi nygmatlarymyzyň täze görnüşlerini döretmekde we öňkülerini has-da kämilleşdirmekde atababalarymyzyň daýhançylyk ýörelgelerine hem-de dünýä tejribesine daýanýarlar. Eziz Diýarymyzda geçirilýän oba hojalyk sergileri, ylmy maslahatlar milli daýhançylyk däpleriniň dabaralanmagyna giň mümkinçilikleri açýar. Häzirki wagtda bakjaçylyk ylmynda gawunlaryň 1600-den gowrak görnüşi hasaba alnan bolsa, olardan

400-e golaýynyň türkmen gawunlarynyň nusgalyk görnüşleridigi bizi diýseň buýsandyryýar. Türkmen topragynda ýetişdirilýän nusgalyk behişi nygmatlarymyzyň görnüşleriniň mundan beýläk-de yzygiderli artdyryljakdygyna men ynanýaryn.

Hormatly ekerançylar! Eziz bakjaçylar! Sizi sahawatly türkmen topragynyň berekediniň toýy – Türkmen gawunynyň güni bilen ýene bir gezek tüýs ýürekden gutlaýaryn!

Siziň çekýän halal, tutanýerli zähmetiňiziň netijesinde milli buýsanjymyz we mirasymyz bolan türkmen gawunlarynyň hasyllylygy barha ýokarlansyn, gadyndan gelýän at-owazasy mundan beýläk-de dabaralansyn!

Täze Galkynyş we beýik özgertmeler zamanasynda siziň durmuşyňyz behişi gawunlarymyzyň datlylygy kimin süýji bolsun!

Behişi nygmatlara baý saçaklarymyzyň berekedi hiç haçan egsilmesin!

Gawun baýramyňyz gutly bolsun, eziz watandaşlar!



Türkmenistanyň Döwlet serhet goşunlarynyň döredilmeginiň 18 ýyllygy hem-de Serhetçiler günü mynasybetli gullugyň serkerdelerine, şahsy düzümine we işçi-gullukçylaryna gutlag (11.08.2010 ý.)

Berkarar Watanymyzyň merdana serhetçileri! Sizi Türkmenistanyň Döwlet serhet goşunlarynyň döredilmeginiň 18 ýyllygy hem-de Serhetçiler günü mynasybetli tüýs ýürekden gutlaýaryn! Ata Watanymyzyň berkararlygyny, parahatçylygyny, onuň mukaddes serhetleriniň mizemezligini goramakda hem-de parahatçylyksöýüji halkymyzyň erkana durmuşda ýaşamagyny üpjün etmekde size uly üstünlikler hem-de rowaçlyklar arzuw edýärim!

Garaşsyz, baky Bitarap Watanymyzyň serhedi döwlet derejesindäki mukaddeslik bolmak bilen, ol hemişe we ähli döwürlerde özüniň ygtybarly goralmagyny hem-de oňa kanuny taýdan hormat goýulmagyny talap edýär. Çünki dost-doganlygyň nusgasy bolan asuda serhedimiz döwletimiziň gülläp ösmegini we halkymyzyň abadan ýaşayşyny üpjün edýän müdimi sütünleriniň biridir. Şonuň üçin hem döwletimiziň mukaddes serhediniň hemmetaraplaýyn goragyny ýurt Garaşsyzlygynyň ilkinji günlerinden başlap halkymyz size – özüniň wepaly ogullaryna ynandy.

Siz geçen taryhy döwürde Garaşsyzlygyň gazananlaryny gözünüzüň göreji ýaly gorap we gullukda taplanyp, öz hünäriňiziň ussatlary bolup ýetişdiňiz. Siziň harby gullugyňyz bolsa, ýaş watançylar üçin merdanalygyň we gahrymançylygyň görelde mekdebine öwrüldi. Täze Galkynyş we beýik özgertmeler eýýamynda siziň gazanýan ajaýyp üstünlikleriňiz milli serhet goşunlarynyň şan-şöhratyny has-da artdyrdy. Döwlet serhedimiziň goragynyň bolsa ygtybarly we ynamly ellerdedigini subut etdi. Siziň Watan önünde bitirýän örän jogapkarly hem-de harby-syýasy ähmiýetli işleriňiz bilen Garaşsyz ýurdumyzda

amala aşyrylýan, dünýäde barha uly goldaw tapýan daşary we içeri syýasatymyzyň dabaralanmagyna mynasyp goşant goşýandygynyzy şu dabaraly günde aýratyn belläsim gelýär.

Hormatly serhetçiler! Ata Watanymyzyň serhediniň goragyny, onuň howpsuzlygyny üpjün edýän harby gullukçylar baradaky alada ýurdumyzda «Döwlet adam üçindir!» diýen şygaryň üstünlikli durmuşa geçirilýändiginiň aýdyň subutnamasydyr. Harby gullukçylary watançylyk ruhunda terbiýelemek, goşunyň maddy-enjamlaýyn binýadyny pugtalandyrmak, serhetçileriň we olaryň maşgala agzalarynyň mynasyp serhetlerde ýaşamagy, gulluk etmegi, dynç almagy üçin ýaşaýyş-durmuş şertlerini has-da gowulandyrmak gülläp ösýän döwletimiziň içeri we daşary syýasatynda ileri tutulýan ugurlaryň biridir.

Garaşsyz Diýarymyzda parahatçylygy, adalaty, demokratiýany dabaralandyrmakda, ýurt asudalygyny, agzybirligi üpjün etmekde, şeýle hem şahsy düzümi ata-babalarymyza mahsus watansöýüjilik ruhunda terbiýelemekde serhetçilerimiziň mundan beýläk hem öz mynasyp goşandyny goşjakdyklaryna berk ynanyaryn.

Eziz Watanymyzyň serhetçileri! Siz geljekde hem öz hünär ussatlyklaryňyzy, söweşjeň ukyplaryňyzy yzygiderli kämilleşdirip, merdanalygyny we watansöýüjiligiň ajaýyp nusgasyny görkezmelisiniz. Öňde goýan wezipelerimizi, köpugurly maksatnamalarymyzy üstünlikli durmuşa geçirmek, ilkinji nobatda, Döwlet serhedimiziň asuda bolmagyny, her bir harby gullukçynyň gaýduwsyzlygyny, olaryň ýokary derejede watansöýüjilik ruhunda terbiýelenmegini talap edýär. Şonuň üçin häzirki döwürde serhet goşunlarynyň ähli serkerdeleri terbiýeçilik işinde asyrlaryň dowamynda synagdan geçen kämil, milli ýörelgelerimizden ugur alyp, dünýäniň in öňdebaryjy tejribesini maksadalaýyk ulanyp, Watana wepaly, batyrgaý, giň dünýägaraýyşly, hünärine ussat, agzybirlige, dost-doganlyga hormat goýýan, häzirki zaman tehnikalaryny we harby enjamlaryny döwletimiziň serhediniň ygtybarly goragyny üpjün etmekde ussatlarça ulanyp bilýän başarjaň hem-de hüşgär serhetçileri terbiýeläp ýetişdirmelidirler.

Garaşsyz, baky Bitarap Watanymyzyň serhet goşunlaryny häzirkizaman harby-tehniki enjamlary bilen yzygiderli üpjün

etmegimiziň esasy maksady döwletimiziň Bitaraplyk syýasatyndan we Garaşsyz, hemişelik Bitarap Türkmenistanyň Harby doktrinasynyň talaplaryndan ugur almak bilen, Watanymyzyň ygtybarly goraglylygyny üpjün etmäge gönükdirilendir. Ýagşy niýetli adamlar üçin serhetlerimiz hemişe açykdyr. Emma döwletimiziň ynamly öňe gitmegine päsgel berip biljek hereketlere hiç wagt ýol berilmez. Şonuň üçin hem ýurdumyzda üstünlikli durmuşa geçirilýän harby özgertmeleriň çäklerinde serhet goşunlaryny häzirkizaman kämil tehnikalary we enjamlary bilen üpjün etmegi hem-de serhetçiler üçin göwnejaý durmuş şertlerini döretmegi geljekde hem dowam etdireris.

Mähriban ildeşler! Täze Galkynyş we beýik özgertmeler eýýamynda berkarar Watanymyzyň Döwlet serhediniň asudalygyny, mizemezligini üpjün etmek ýaly jogapkärli hem-de asyly gullugyňyzda täze üstünlikler hemraňyz bolsun!

Sizi serhet goşunlarynyň döredilmeginiň 18 ýyllygy hem-de Serhetçiler günü mynasybetli ýene-de bir gezek tüýs ýürekden gutlaýaryn! Siziň her biriňize berk jan saglyk, asuda we abadan durmuş hem-de bagtyýarlyk arzuw edýärim.



Türkmenistanyň halk ýazyjysy Gözel Şagulyýewa 70 ýaş ýubileýi mynasybetli gutlag (11.08.2010 ý.)

Hormatly Gözel Şagulyýewa! Sizi 70 ýaşyňyzyň dolmagy mynasybetli tüýs ýürekden gutlaýaryn! Size Garaşsyz, baky Bitarap Türkmenistanyň edebiýat äleminde türkmeniň görnükli şahyr zenany, milli şygryýetimiziň, edebiýatymyzyň ösmegi ugrunda uly işleri bitiren halypa hökmünde belent hormat goýarys.

Türkmen halky edebiýata, şygryýete aýratyn gadyr-gymmat goýýan halkdyr. Şygry sungaty mydama halkymyzyň ruhuny galkyndyrmaga hyzmat edýär. Siziň jemgyýetçilik durmuşynyň köp ugurlaryny – Watan waspyny, adam häsiýetlerini, gözel tebigaty, ynsan söýgüsini çeper, inçe duýga ýugrup beýan edýän ajaýyp şygrylaryňyz hem türkmen okyjylarynyň ruhuna ruh goşup, halkymyzyň söýgüsini gazandy. Siz many-mazmuna, çeperçilik serişdelerine baý ajaýyp şygrylar toplumyny özünde jemleýän ençeme kitaplary ýazmak bilen, hakyky şahyrlyk we raýatlyk borjuňyzy birkemsiz berjaý edip gelýärsiňiz. Muny Siziň ýaňy-ýakynda çap edip, okyjylar köpçüligine ýetirilen täze kitabyňyz-da doly subut edýär.

Siziň bagtyýar halkymyzy, eziz Watanymyzy, ajaýyp döwrümizi, täze Galkynyş zamanamyzy uly joşgun bilen wasp edýän her bir şygryňyz durmuş hakykatyna ýugrulandyr. Siz öz şygrylaryňyzda halkymyzyň ruhy galkynyşyny, agzybirligini wasp etmekde görelde görkezýärsiňiz. Täze Galkynyş zamanamyzda ýurdumyzda gazanylýan üstünliklere döredijilikli zähmetiňiz, zehin-başarnygyňyz bilen uly goşant goşýandygyňyz üçin Size minnetdarlygymy bildirýärin.

Hormatly Gözel Şagulyýewa! Sizi ýaş toýuňyz mynasybetli ýene-de bir gezek tüýs ýürekden mähirli gutlaýaryn! Bu gün Size

türkmen edebiýatynyň halypalarynyň biri hökmünde iň gowy arzuwlarymy ýetirýärim. Size berk jan saglyk, uzak ömür, maşgala abadançylygyny, bagtyýarlyk, şeýle hem zehin akabaňyzyň elmydama dury bolmagyny, hiç haçan egsilmezligini arzuw edýärim!



Halkara atçylyk assosiasıyasyny döretmek baradaky halkara maslahatyna gatnaşyjylara

(14.08.2010 ý.)

Hormatly atşynaslar! Dünýä taryhyna «Asman atlary» ady bilen giren meşhur ahalteke bedewleriniň şan-şöhratyny has-da belende galdyrmak maksady bilen, Halkara ahalteke atçylyk assosiasıyasyny döretmek boýunça uly tutumly işleriňizde size üstünlikleriň ýaran bolmagyny arzuw edýärim!

Öz gözbaşyny asyrlaryň jümmüşinden alyp gaýdýan şu günki täze Galkynyş we beýik özgertmeler eýýamymyzyň bagtyýar nesillerine miras galan nurana bedewlerimiziň Ýer ýüzündäki sanyny we seçgi-tohumçylyk işini bir bitewi ulgama birikdirjek täze başlangyjymyzyň tutuş dünýäde goldanjakdygyna berk ynanýaryn.

Ahalteke bedewleri, hakykatda, iň aňrybaş nusgalyk hökmünde dünýäniň çar künjegine ýaýrapdyr. Munuň esasy sebäbi bolsa, bir göreniňde özüne bendi edýän, ýelden ýüwrük, gamyşgulak, düşbi, eýesine wepaly bedewlerimiziň gaýtalanmajak nusgasyna uly hyrydarlygyň hiç wagt peselmänligidir.

Häzirki ahalteke bedewlerine diňe bir Merkezi Aziýanyň köp ýerlerinde, Russiýa Federasiýasynda, Gazagystan Respublikasynda, Kawkaz sebitlerinde däl, eýsem Ýewropada, arap ýurtlarynda, hatda alysdaky Kanada we Amerikanyň Birleşen Ştatlary ýaly döwletlerde-de duş gelip bolýandygy eýýäm kanunalaýyklykdyr.

Gadymy golýazmalara we taryhy maglumatlara salgylansaň, iki-üç asyr mundan ozal hut Ýewropanyň jümmüşinde sap arassa ganly ahalteke bedewleri saklanýan athanalaryň bolandygy belli bolýar. Bu gowy döp köp döwletlerde häzir hem dowam etdirilýär.

Türkmen Diýary ahalteke bedewleriniň watany hökmünde bütin dünýäde tanalýar. Dünýä meşhur ahalteke atlary halkymyzyň göz-guwanjydyr, buýsanjydyr. Biz şeýle uly gymmatlygymyzyň bardygyna guwanmalydyrys we ony juda aýap saklamalydyrys. Diňe

Garaşsyzlyk ýyllary içinde türkmen bedewlerine hakyky döwlet hemaýatkärligi we ony ösdürip ýetişdirýänlere öz halal zähmetlerine bolan buýsanjy duýmak nesip etdi. Täze Galkynyş zamanasynda bolsa, biz türkmen atlarynyň sanynyň artdyrylmagy, tohumlarynyň gowulandyrylmagy, olaryň janköýerleriniň zähmetine mynasyp baha berilmegi, atçylyk sportunyň ösdürilmegi, şahsy hojalyklarda arassa ganly bedewleriň ýetişdirilmegi, umuman, atçylygyň täze taryhynyň döremegi üçin ähli şertleri döredýäris.

Şu nukdaýnazardan, eziz Watanymyzda we tutuş Ýer ýüzünde arassa ganly ahalteke bedewleriniň ösüp-örňemegi, olaryň tohum saplygyny saklamak, tejribe alyşmak we dünýäniň häzirkizaman talaplaryna laýyk gatnaşyklary ýola goýmak maksadyndan ugur alyp, Halkara ahalteke atçylyk assosiasiyasyny döretmegi döwrüň zerurlygy hökmünde öňe sürdük.

Hormatly halkara maslahatyna gatnaşyjylar! Bu Assosiasianyň esasy maksady: türkmen halkynyň dünýä medeniýetine goşan baş gymmatlyklarynyň biri bolan ahalteke atlarynyň arassa ganlylygyny saklap galmak we dünýäde olaryň şan-şöhratyny has-da artdyrmak; daşary ýurtlardaky ahalteke atçylyk assosiasialaryny bir gurama birikdirmek; daşary döwletlerde we ýurdumyzda bar bolan ahalteke atlarynyň gelip çykyşynyň şübhesizligini halkara derejeli barlaghananyň üsti bilen anyklamak we halkara derejesinde arassa ganly ahalteke atlarynyň takyk hasabynyň ýöredilişine gözegçilik etmek; halkara derejesinde atly-sport ýaryşlaryny guramak we şol ýaryşlara atşynaslaryň guramaçylykly gatnaşmaklaryna ýardam etmek; halkara atçylyk guramalary bilen tejribe alyşmak arkaly hünärmenleriň bilim we hünär taýýarlygyny ýokarlandyrmak; ahalteke atlarynyň syn sypatyny has-da kämilleşdirmek üçin arassa ganly tohum atlaryň genofonduny gorap saklamak we nesil ugrunyň gerimini giňeltmek ýaly wezipelerden ybaratdyr.

Garaşsyz, hemişelik Bitarap Türkmenistanyň XXI asyra mahsus, halkara gatnaşyklarynyň we milli ýörelgeleriň ähli talaplaryny öz içine alýan bu başlangyjynyň bütin dünýäde uly gyzyklanma döretjekdigine hem-de gyzgyn goldaw tapjakdygyna berk ynanýaryn. Bu Assosiasiany döretmek bilen biz öňden däp bolup gelyän «Açyk

gapylar» syýasatymyzyň taryhyna ýene-de bir röwşen sahypa ýazarys. Dünýäniň ähli atşynaslarynyň, bu ugurda işleýän hünärmenleriň, alymlaryň we bedew janköýerleriniň türkmen topragynyň guwanjy we hemişelik baýlygy bolan ahalteke atlarynyň watanyna bolan gyzyklanmasyny has-da artdyrar, olar bu myhmansöýer topraga, gözellige muşdak hökmünde syýahata gelerler.

Wagt ahalteke bedewleriniň şöhratynyň hiç wagt öçmejekdigini, onuň barha belende görterilýändigini şübhesiz subut etdi. Täze döredilýän Assosiasiýa bu şöhraty has-da belende galdyrar, ylmy-tejribe taýdan üýtgeşsiz bir ulgamy kemala getirer.

Hormatly maslahata gatnaşyjylar! Men siziň ähliňize berk jan saglyk, uzak ömür, bagtyýarlyk, atçylygy ösdürmek boýunça alyp barýan işleriňiziň rowaç bolmagyny, Halkara ahalteke atçylyk assosiasiýasyny döretmek baradaky halkara maslahatynyň bolsa, üstünlikli geçmegini arzuw edýärim!



Estrada aýdym-saz we tans toparlarynyň «Awaza–2010» atly halkara festiwalyna gatnaşyjylara gutlag

(18.08.2010 ý.)

Hormatly Estrada aýdym-saz we tans toparlarynyň «Awaza–2010» atly halkara festiwalyna gatnaşyjylar! Mähriban watandaşlar! Siziň ähliňizi gojaman Hazaryň türkmen kenarynda geçirilýän Estrada aýdym-saz we tans toparlarynyň «Awaza–2010» atly halkara festiwalynyň açylmagy bilen tüýs ýürekden gutlaýaryn!

Ata-babalarymyzyň münýyllyklaryň jümmüşinden gözbaş alýan baý medeni mirasynyň, asylyl däpleriniň durý akabasyna esaslanýan «Döwlet adam üçindir!» diýen baş ýörelgämiz bu gün özüniň ajaýyp miwelerini eçilýär. Bu ýörelge bize halkymyzyň öňküden-de bagtyýar durmuşda, bolelin, abadan ýaşamagyny üpjün etmäge gönükdirilen beýik işleri amala aşyrmaga giň ýol açýar. Ol milli ykdysadyýetimiziň, şol sanda medeniýetimiziň ösmegi, türkmen jemgyýetiniň hil taýdan täze derejelere göterilmegi üçin esas bolup hyzmat edýär.

«Awaza» milli syýahatçylyk zolagyny döretmek işi hem ýurdumyzy durmuş-ykdysady taýdan ösdürmegiň maksatnamasynyň bir bölegidir. Hut şonuň üçin hem, bu halkara festiwalynyň Hazaryň güneşe baý türkmen kenarynda – Awazada geçirilmeginiň uly manysy bardyr.

Gözellige beslenen bu jenneti mekanda – Awazada döredijilik baýramyna öwrülýän halkara dostluk festiwallary, bäsleşikler we beýleki medeni çäreler yzygiderli geçirilýär. Bu çäreler bolsa, ýurdumyzyň döredijilik işgärleriniň daşary ýurtly kärdeşleri bolan medeniýet we sungat ussatlary bilen ýakyndan tanyşmaga we dostlaşmagyna, tejribe alyşmagyna oňyn ýardam edýär.

Estrada aýdym-saz we tans toparlarynyň «Awaza–2010» atly halkara festiwalynynda hem siz sungatyň dürli görnüşleri boýunça öz ukyp-başarnyklaryňyzy görkezersiňiz, seýle hem birek-birek

bilen tejribe alşarsyňyz. Siziň ýerine ýetirjek aýdym-sazlaryňyzyň, tanslaryňyzyň muşdaklarynyň örän köp boljakdygyna men pugta ynanýaryn.

Mähriban watandaşlar! Hormatly myhmanlar! Türkmen halky münýýllyklaryň dowamynda milli sungatyny, aýratyn hem bagşyçylyk senedini sünnäläp ösdürip, özboluşly, ajaýyp mekdep döredipdir. Atababalarymyzyň şol nusgawy mekdebiniň naýbaşy taglymatlaryny doly ele alan sungat ussatlarymyz belent ruhly eserleri, halk aýdym-sazlaryny döretmegi başarypdyrlar. Pederlerimiziň münýýllyklaryň synagyndan geçen ýörelgelerinden ugur alyp, ýaş aýdymçy-sazandalarymyzyň kämil bilimi, giň gözýetimli, parahatçylyga, agzybirlige, dost-doganlyga çuň hormat goýýan ussatlar bolup ýetişmegine biz bu gün – täze Galkynyş zamanasynda aýratyn ähmiýet berýäris. Medeniýetimiziň, milli aýdym-saz sungatymyzyň kämilleşmegi we hemmetaraplaýyn ösmegi üçin ähli zerur şertleri döredýäris. Ýurdumyzda medeniýet we sungat işgärlerini ýakyndan goldamak, olaryň uly joşgun hem-de yhlas bilen işlemegi üçin zerur şertleri döretmek barada Türkmen döwleti hemişe-de alada eder.

Hormatly halkara festiwalyna gatnaşyjylar! Sizi Estrada aýdym-saz we tans toparlarynyň «Awaza–2010» atly halkara festiwalynyň açylmagy bilen ýene-de bir gezek tüýs ýürekden gutlaýaryn! Siziň ähliňize berk jan saglyk, maşgala abadançylygyny, bagtyýar durmuş we sungat äleminde uly döredijilik üstünliklerini gazanmagyňyzy, şowly çykyşlary arzuw edýärim!



**«Türkmengurluşyk – 2010» atly halkara
sergisine hem-de «Türkmenistanyň
gurluşyk pudagyň ösüşi» atly halkara
ylmy maslahatyna gatnaşyjylara
we olary guraýjylara**
(20.08.2010 ý.)

Hormatly halkara sergisine we ylmy maslahatyna gatnaşyjylar! Gadyrly myhmanlar! Sizi ýurdumyzyň gurluşyk pudagynda möhüm waka bolan halkara sergisiniň we ylmy maslahatynyň açylmagy bilen tüýs ýürekden gutlaýaryn!

Täze Galkynyş we beýik özgertmeler eýýamynda halkymyzyň gurmak, döretmek baradaky islegleri, ýagşy niýetleri, ýürek arzuwlary doly amala aşýar. Obalarymyzyň, şäherçelerimiziň, şäherlerimiziň we etraplarymyzyň durky täzelenýär, raýatlarymyzyň ýaşaaýş-durmuş şertleri barha gowulanýar. Gözel paýtagtymyz Aşgabat şäherinde, welaýat, etrap merkezlerinde häzirki zamanyň talaplaryna laýyk gelýän ýaşaaýş jaýlarynyň, mekdepleriň, çagalar baglarynyň, medeniýet we saglyk öýleriniň, sport merkezleriniň gurluşygy ýokary depginler bilen alnyp barylýar.

Ýurdumyzda gurluşyk senagatynyň yzygiderli ösüşi, gurulýan desgalaryň ýokary hilli bolmagy döwletimiziň ykdysady ösüşiniň derejesini kesgitleýär. Alnyp barylýan giň gerimli gurluşyklar ýurdumyzyň täze keşbini emele getirip, görküne gözellig goşýar.

Häzirki wagtda ýurdumyzyň ilatynyň ýaşaaýş derejesini ýokarlandyrmak boýunça «Türkmenistanyň Prezidentiniň obalaryň, şäherçeleriniň, etrapdaky şäherleriň we etrap merkezleriniň ilatynyň durmuş-ýaşaaýş şertlerini özgertmek boýunça 2020-nji ýyla çenli döwür üçin Milli maksatnamasyna» laýyklykda düýpli işleri durmuşa geçirýäris. Milli maksatnamamyzyň amala aşyrylmagy Türkmenistanyň çetki obalarynda hem döwrebap mekdepleriň, hassahanalaryň, çagalar baglarynyň, beýleki durmuş-ykdysady maksatly desgalaryň onlarçasynyň gurulmagyna, ulag we inženerçilik

ulgamlarynyň geçirilmegine, aragatnaşygyň has täze görnüşleriniň ösdürilmegine ýardam berýär.

Esenguly, Ruhubelent etraplarynda türkmen obasy üçin hil taýdan täze mümkinçilikleri açýan uly özgertmeler amala aşyryldy. Döwletli we Altyn sähra etraplarynda ulanylmaga berlen täze desgalar toplumy gurluşyk pudagynda gazanan uly üstünliklerimiziň miwesidir.

Garaşsyz döwletimizde gurluşyklaryň amala aşyrylyp başlanmagy bilen, ýurdumyz uly gurluşyk meýdançasyna öwrüldi. Şunuň bilen birlikde, biz kuwwatly gurluşyk senagatyny döretmek, gurluşyk edaralarynyň maddy-enjamlaýyn binýadyny pugtalandyrmak ýaly ilkinji nobatdaky wezipelere hem uly üns berýäris. Munuň özi täze iş orunlaryny döretmäge, ýurdumyzyň gurluşykçylarynyň hünär ussatlygyny ýokarlandyrmaga ýardam edýär.

Hormatly halkara sergisine we ylmy maslahatyna gatnaşyjylar! Gurluşyk pudagyň ösüşine bagyşlanan halkara sergisiniň we ylmy maslahatynyň Aşgabat şäherinde geçirilmeginiň uly manysy bar. Halkara sergisi we ylmy maslahaty gurluşyk hem-de gurluşyk senagaty pudagyň gazanan üstünlikleri, bu ugurda alnyp barylýan işler, ornaşdyrylýan tilsimatlar, ösüş ugurlary bilen dünýä jemgyýetçiligini giňden tanyşdyrmaga gönükdirilendir. Gurluşyk pudagynda hyzmatdaşlyk etmek isleýän kompaniýalar, kärhanalar, ylmy edaralar bilen bilelikde arkalaşykly işlemegiň meselelerini ara alyp maslahatlaşmaga, türkmen hem-de daşary ýurtly hünärmenleriň özara hyzmatdaşlygyny mundan beýläk-de ösdürmegiň ugurlaryny aýdyňlaşdyrmaga, alymlaryň, hünärmenleriň özara tejribe alyşmagyna hem bu çäreler amatly şertleri döreder.

Gadyrly dostlar! Sizi «Türkmengurluşyk –2010» atly halkara sergisiniň hem-de «Türkmenistanyň gurluşyk pudagyň ösüşi» atly halkara ylmy maslahatynyň açylmagy bilen ýene-de bir gezek tüýs ýürekden gutlaýaryn!

Size berk jan saglyk, maşgala abadançylygyny arzuw edýärim! Türkmenistanyň gülläp ösmegi ugrunda amala aşyrylan il-ýurt bähbitli işleriňizde mydama rowaçlyklar hemraňyz bolsun!



Türkiýe Respublikasynyň eksport harytlaryna bagyşlanan halkara sergisine gatnaşyjylara

(30.08.2010 ý.)

Hormatly sergä gatnaşyjylar! Mähriban watandaşlar! Gadyrly myhmanlar! Siziň ähliňizi doganlyk Türkiýe Respublikasynyň eksport harytlaryna bagyşlanan halkara sergisiniň açylmagy mynasybetli tüýs ýürekden gutlaýaryn!

Türkiýe Respublikasy Türkmenistanyň Garaşsyzlygyny alan ilkinji günlerinden bäre biziň ýurdumyz bilen iň ýakyn we ygtybarly söwda-ykdysady hyzmatdaşlygyny alyp barýan döwletleriň biridir. Türkmenistanyň we Türkiýäniň halklaryny köpasyrlyk taryhy umumylyk, gadymy dostluk gatnaşyklary we ruhy ýakynlyk baglanyşdyrýar. Häzir şol gatnaşyklar mynasyp dowam etdirilýär. Iki döwletiň arasyndaky gatnaşyklara mahsus bolan birek-birege ynanyşmagyň we düşünişmegiň ýokary derejesi muňa aýdyň şaýatlyk edýär.

Täze Galkynyş we beýik özgertmeler zamanamyzda türkmen-türk gatnaşyklary täze many-mazmuna eýe boldy. Türkmen-türk hyzmatdaşlygynyň gerimi giňäp, dürli ugurlar boýunça bilelikdäki taslamalaryň ýüzlerçesi amala aşyryldy.

Ýurdumyzyň paýtagty Aşgabadynyň tanalmaz derejede özgermeginde türk gurluşykçylarynyň hem uly goşandy bar. Türk firmalary Türkmenistanyň gurluşyk meýdançalarynda zähmet çekmegiň ajaýyp nusgasyny görkezýärler.

Iki döwletiň arasyndaky hyzmatdaşlygy has-da giňeltmek üçin, Ykdysady hyzmatdaşlyk boýunça hökümetara türkmen-türk topary uly işleri alyp barýar. «Awaza» milli syýahatçylyk zolagy taslamasynyň amala aşyrylmagyna hem türk kompaniýalary öz mynasyp goşantlaryny goşýarlar.

Bilim babatdaky hyzmatdaşlygyň hem barha gerimi giňelýär. Häzirki wagtda Türkiýäniň ýokary okuw mekdeplerinde türkmen

talyplarynyň münlerçesi okaýar. Halkara türkmen-türk uniwersiteti Türkmenistanyň halk hojalygy üçin ýokary hünärli hünärmenleri taýýarlaýar. Türkmenistanda bilelikdäki türkmen-türk mekdeplerinde, kompýuter we dil öwreniş merkezlerinde çagalara döwrebap bilim we terbiýe berilýär. Medeni hyzmatdaşlygyň hem çygry giňelýär. Ýurdumyzyň arasyndaky dowam edip gelýän doganlyk we dostluk gatnaşyklary ylym, bilim, medeniýet işgärleriniň Türkmenistanda we Türkiýede geçirilýän halkara sergilerine, ylmy maslahatlara bilelikde gatnaşmagy bilen täze many-mazmuna eýe bolýar. Iki halkyň özboluşly medeniýetleriniň köprüsi bolup hyzmat edýän amaly-haşam sungatynyň sergilerini we folklor festiwallaryny geçirmek däbe öwrüldi.

Soňky döwürde dürli derejede gol çekilen resminamalaryň çäklerinde türk kompaniýalary ýurdumyzda öz kärhanalaryny, şahamçalaryny we wekilhanalaryny açýarlar hem-de Türkmenistanyň ykdysadyýetiniň ösmegi üçin maýa goýumlaryny goýýarlar we önümçilik-tehniki, durmuş maksatly desgalaryň gurluşygyna gatnaşýarlar.

Türkmenistanda türk maýa goýumlarynyň gatnaşmagynda kärhanalaryň ýüzlerçesi hasaba alyndy hem-de ýurdumyzda bilelikdäki taslamalaryň, şol sanda şäher gurluşygunda, ýangyç-energetika toplumynda, saglygy goraýyşda, dokma senagatynda, gurluşyk, ulaglar pudagynda we beýleki ugurlar boýunça taslamalaryň onlarçasy amala aşyrylýar. Türk işewürleri senagat, gurluşyk, söwda, ulaglar we beýleki möhüm ugurlar boýunça işlemek bilen, netijeli hyzmatdaşlygyň aýdyň mysalyny görkezýärler.

Şonuň bilen birlikde, köpasyrlyk hoşniýetli goňsuçylyk däplerine eýermek bilen, bu gün doganlyk ýurtlaryň ikisi hem öz ösüşiniň täze tapgyrynda köpýyllyk hyzmatdaşlygy hil taýdan täze derejä çykaryp, bar bolan ägirt uly mümkinçiliklerini we milli ykdysadyýetiň gazananlaryny nazara almak bilen, ösüşiniň täze sepgitlerine ýetmäge çalyşýarlar. Türkmenistan bilen Türkiýe Respublikasynyň arasyndaky haryt dolanyşygynyň möçberiniň barha artmagy dostlukly gatnaşyklaryň we ykdysady hyzmatdaşlygyň yzygiderli ösdürilmeginiň netijesidir.

Hormatly adamlar! Gadyrly myhmanlar! Aşgabat şäherinde açylyan Türkiýe Respublikasynyň eksport harytlaryna bagyşlanan halkara sergisi iki doganlyk ýurduň özara bähbitli gatnaşyklarynyň ösmegine, ygtybarly hyzmatdaşlygyň berkemegine ýardam etjek möhüm çäreleriň biridir.

Türkiýe Respublikasynyň eksport harytlarynyň halkara sergisi türkmen we türk işewürleriniň hyzmatdaşlygyny mundan beýläk-de ösdürmek, harytlaryň eksporty boýunça taslamalary dowam etdirmek, tagallalary utgaşdyryp işlemäge gyzyklanma bildirýän türkiýeli haryt öndürijiler bilen hyzmatdaşlygyň gerimini giňeltmek üçin täze mümkinçilikleri döreder.

Gadyrly dostlar! Sizi Türkiýe Respublikasynyň eksport harytlarynyň halkara sergisiniň açylmagy bilen ýene-de bir gezek tüýs ýürekden gutlaýaryn! Bu möhüm çäräni guraýjylaryň size göwnējaý we rahat ýagdaýda işlemäge, pikir hem-de tejribe alyşmaga, özüňizi gyzyklandyrýan möhüm meseleler boýunça maslahatlaşmaga, zerur maglumatlar bilen tanyşmaga ähli şertleri döredendigine ynanyaryn.

Doganlyk ýurtlarymyzyň halklaryna abadançylyk, olaryň dostlugynyň mundan beýläk-de pugtalanmagyna, ýurtlarymyzyň dostlukly gatnaşyklarynyň, ykdysady hyzmatdaşlygynyň ösüşleriniň täze belentliklere çykmagyna goşant boljak asyly işleriňizde mydama üstünlik gazanmagyňyzy arzuw edýärim!



Bilimler we talyp ýaşlar güni mynasybetli Türkmenistanyň mekdep okuwçylaryna, talyp ýaşlaryna, mugallymlaryna hem-de ähli bilim işgärlerine gutlag

(1.09.2010 ý.)

Hormatly mugallymlar we bilim işgärleri! Mähriban talypdar, eziz okuwçylar! Sizi ýurdumyzda uly dabara bilen bellenen Bilimler we talyp ýaşlar güni mynasybetli tüýs ýürekden gutlaýaryn! Siziň her biriňize berk jan saglyk, uzak ömür, egsilmez bagt arzuw edýärim! Goý, täze Galkynyş we beýik özgertmeler zamanasynda bilim ulgamyny ösdürmekde hem-de dünýä derejesine çykarmakda alyp barýan işleriňizde uly üstünlikler hemraňyz bolsun!

Bilimler we talyp ýaşlar güni okuwçylaryň, talyplaryň, mugallymlaryň, ene-atalaryň şatlygyna şatlyk, buýsanjyna buýsanç goşýan täze Galkynyş we beýik özgertmeler zamanasynda esaslandyrylan hem-de galkynyşlarymyzy we ösüşlerimizi tutuş dünýä ýüzünde dabaralandyryň ajaýyp baýramlarymyzyň biridir.

Mähriban halkym! Biziň ýaşaýan döwrümiziň in gymmatly baýlygy, in güýçli gudraty bilimidir. Bilimsizlik – ejizlikdir. Şundan ugur alyp, ýurdumyzda halkyň, ýurduň ykbaly, onuň bagtyýar geljegi bilen aýrylmaz bagly bolan bilim ulgamynyň sazlaşykly ösüşini gazanmaga, ýaşlarymyzyň ylym-bilim almagy üçin zerur şertleri döretmäge aýratyn üns berýäris. Batly depginler bilen ösýän eziz Diýarymyzyň milli bilim ulgamyny dünýä derejesine çykarmak, döwrebap bilim edaralaryny, okuw mekdeplerini, çagalar baglaryny döretmek, olaryň maddy-enjamlaýyn binýadyny yzygiderli pugtalandyrmak, öz zähmeti bilen ýurdumyzyň şöhratyna-şöhrat goşjak, mukaddes Watany, ene topragy jany-teni bilen söýýän, giň gözýetimli, hakyky watançy nesil terbiýeläp ýetişdirmek, bäsleşige ukyply ylym we bilim ulgamlaryny döretmek hem-de dünýäniň öndebaryjy tehnologiýalary bilen sazlaşykly

ösüş gazanmak ugrunda alyp baryan ähli işlerimiz hut şu maksada gönükdirilendir.

Türkmenistanyň bilim ulgamyny ösdürmegiň çäklerinde paýtagtymyz Aşgabat şäherinde, welaýat merkezlerinde, etraplarda, obalarda dünýä standartlaryna laýyk gelýän häzirki zaman mekdebe çenli çagalar edaralarynyň, çagalar sagaldyş merkezleriniň, orta we ýokary okuw mekdepleriniň täze binalar toplumy döredildi. Bilimiň gerimini yzygiderli giňeltmek, mazmunyny dowamly çuňlaşdyrmak maksady bilen, ýokary hilli okuw kitaplaryny we gollanmalaryny neşir etmek, bilim edaralarynyň maddy binýadyny pugtalandyrmak işi ymykly ýola goýuldy. Geljekde bilim özgertmelerimiziň täze tapgyrynda ýurdumyzyň ýokary okuw mekdepleriniň gurluşynda düýpli özgertmeler geçiriler. Bilim edaralarynyň maddy-enjamlaýyn binýadynyň has-da pugtalandyrylmagyna, dünýä ylmynyň gazananlarynyň we öňdebaryjy tehnologiýalaryň giňden ulanylmagyna, täze okuw kitaplarynyň we gollanmalarynyň taýýarlanylmagyna aýratyn üns berler.

Mähriban talyplar, eziz okuwçylar! Siz döwletimiziň özüňiz hakda edýän aladalaryna gowy okamak, halal işlemek, gurmak, döretmek bilen jogap bermelisiňiz. Özüňizi Watana, il-güne wepaly, zähmetsöýer, ýokary ahlakly nesiller hökmünde tanadyp, halkymyzyň abraýynyň, mertebesiniň has-da belende göterilmegi ugrunda has-da çalyşmalysyňyz. Çünki ýurdumyzda alnyp barylýan bilim özgertmeleri ýaşlarymyzyň zehinlerini, ukyplaryny durmuşa geçirmekleri üçin örän giň mümkinçilikleri açýar. Her gezek täze okuw ýylynda ýurdumyzyň ýokary okuw mekdeplerine bilimleri ele almaga höwesli, erjel hem zehinli ýaşlarymyzyň münlerçesi talyplyga kabul edilýär, olaryň münlerçesi bolsa daşary ýurtlaryň in abraýly ýokary okuw mekdeplerinde bilimlerini artdyrýarlar.

Hormatly mugallymlar we bilim ulgamynyň işgärleri! Berkarar, kuwwatly döwletimizi mynasyp dolandyryýan ökde hünärmenleri taýýarlamakda, okuw-terbiýeçilik işlerini kämilleşdirmekde mugallymlara, bilim işgärlerine uly orun degişlidir. Bilim pudagyndaky özgertmeler, multimediyä enjamlary bilen üpjün edilen hem-de bütindünýä Internet ulgamyna çykmaga mümkinçiligi

bolan orta we ýokary okuw mekdepleriniň döredilmegi, dünýä biliminiň öňdebaryjy usullarynyň giňden peýdalanylmagy ulgamyň depginli ösüşine, okuwyň hiline we mazmunyna oňaýly täsir edýär. Umumadamzat, il-ýurt bähbitli beýik özgertmeleriň amala aşyrylýan döwründe mähriban Watanymyzy dünýäniň iň öňdebaryjy ýurtlarynyň birine öwürmek, bilim ulgamyny kämilleşdirmek, ýaş nesilleri watansöýüjilik ruhunda terbiýelemek siziň yhlasyňyza, zehin-başarnygyňyza, asylly zähmetiňize bagly bolup durýar. Yhlas bilen edilen iş elmydama öz datly miwesini hem berýär.

Hormatly mugallymlar we bilim işgärleri! Täze Galkynyş zamanasynyň mähriban ýaşlary! Sizi Bilimler we talyp ýaşlar günü, şeýle hem täze okuw ýylynyň başlanmagy mynasybetli ýene-de bir gezek tüýs ýürekden gutlaýaryn! Size berk jan saglyk, uzak ömür, okuwda we durmuşda rowaçlyk arzuw edýärim! Goý, Bilimler we talyp ýaşlar gününüň toý dabarasy galkynýan, abraý-mertebesi barha belende göterilýän gözel Diýarymyzy, bagtyýar durmuşymyzy ýatdan çykmaýak ajaýyp pursatlara, çäksiz buýsanja beslesin!



«Awaza: döretmegiň, gurmagyň we ösüşiniň täze belentliklerinde» atly halkara sergisine we ylmy maslahatyna gatnaşyjylara

(6.09.2010 ý.)

Hormatly halkara sergisine we ylmy maslahatyna gatnaşyjylar! Mähriban watandaşlar! Gadyrly myhmanlar! «Awaza» milli syýahatçylyk zolagynyň döredilmegi bilen, biz sözüň doly manysynda, milli ykdysadyýetimiz üçin täze, möhüm bolan syýahatçylyk ulgamyny has-da ösdürdik.

Bu gün Türkmenistan ägirt uly ösüşleri we ruhy galkynyşy başdan geçirýär. Garaşsyz Watanymyzda giň gerimli işler amala aşyrylýar. Milli ykdysadyýetimiziň ýokary depginler bilen ösmegi ilatymyzyň boýun, abadan, eşretli durmuşda ýaşamagyny üpjün edýär.

Hazar deňziniň ekologiýa taýdan arassa türkmen kenarynda münýyllygyň uly göwrümlü taslamasy bolan «Awaza» milli syýahatçylyk zolagyny döretmek bilen baglanyşykly alyp barýan işleri şol aladanyň aýdyň subutnamasydyr. Bu günki gün Awazada durmuşa geçirilýän taslamalaryň umumy bahasy 1 milliard 500 million amerikan dollaryndan hem geçýär.

Bu ýerde ulanmaga berilýän her bir täze bina ýurdumyzyň ykdysady kuwwatynyň barha artýandygyna, türkmen halkynyň ýaşayş-durmuş derejesiniň has-da ýokarlanýandygyna şaýatlyk edýär. Häzirki döwürde syýahatçylyk ulgamynyň döwrebap desgalarynyň birnäçesi guruldy we hereket edýär. Hazaryň kenarynda peýda bolan ajaýyp şypahanalar, ähli amatlyklary bolan kaşaň myhmanhanalar, şeýle hem syýahatçylyk ulgamyna degişli beýleki ajaýyp desgalar Türkmen döwletiniň ykdysady we durmuş taýdan rowaçlanmagyna ýardam eden beýik özgertmelerimiziň netijesidir.

«Awaza» milli syýahatçylyk zolagyny döretmegimiziň baş maksady deňiz kenarynyň tebigy serişdelerinden netijeli peýdalanmakdan we syýahatçylygyň mümkinçiliklerini durmuşa geçirmekden, bu ýerde

türkmenistanlylaryň we daşary ýurtly raýatlaryň döwrebap dynç almagy üçin has amatly şertleri döretmekden ybaratdyr. Çünki adamlar, olaryň saglygy we abadan, asuda, bagtyýar durmuşy hakyndaky alada biziň döwlet syýasatymyzyň ileri tutulýan ugry bolup durýar.

Siziň bilşiňiz ýaly, ýakynda Awazada dünýäniň dürli ýurtlarynyň zehinli çagalaryny bir ýere jemläň döredijilik festiwaly hem-de Estrada aýdym-saz we tans toparlarynyň «Awaza–2010» atly halkara festiwaly üstünlikli geçdi. Tylla güneşe baý Awazanyň kenarynda bu halkara serginiň we ylmy maslahatynyň hem üstünlikli geçjekdigine berk ynanýaryn. Şeýle hem geljekde bu ýerde halkara ähmiýetli dürli çäreler yzygiderli geçirilip durar.

Hormatly adamlar! Gadyrly myhmanlar! Awaza ýurdumyzda syýahatçylyk pudagyny ösdürmäge gönükdirilen ilkinji erkin ykdysady zolakdyr. Bu ýerde işleýän ýurdumyzyň we daşary ýurtlaryň kompaniýalaryna, şeýle hem şypahana-ykdysady desgalaryň gurluşygyna, myhmanhana işewürligine, hyzmatlar ulgamyna maýa goýýan maýadarlara örän uly salgyt we gümrük ýeňillikleri, bilelikdäki taslamalary durmuşa geçirmek üçin iň gowy şertler döredildi. Bu ýerde toplanan tejribäniň şeýle taslamalaryň täze görnüşleriniň amala aşyrylmagynda nusga bolup hyzmat etjekdigine ynanýaryn.

«Awaza» taslamasy ýakyn onýyllyklar üçin Türkmenistanyň strategik meýilnamasynda aýratyn orny eýeleýär. Şonuň üçin hem ol dünýäniň binagärlik we inžener-tehniki aýratynlyklarynyň iň öndebaryjy gazananlaryny, häzirkizaman taglymatlaryny özünde jemleýär.

Dünýäniň meşhur şypahanalary bilen bäsleşip biljek şypahana zolagyny döretmek boýunça şeýle iri maýa goýum taslamasyny üstünlikli amala aşyrmaga mümkinçilik berýän artykmaçlyklaryň ençemesi Awazada jemlenendir. Awazanyň ajaýyp tebigy-howa şertlerini, geografik taýdan amatly ýerleşişini, syýahatçylyk-sagaldyş hyzmatlaryny etmegiň ýokary mümkinçiligini, şeýle hem bu uly taslamany ösdürmek üçin ýeterlik boş ýerleriň bardygyny aýratyn bellemek bolar.

Biziň döredýän syýahatçylyk zolagymyzyň dünýäniň syýahatçylyk ulgamlary bilen bäsleşip biljek döwri indi daşda däl. Munuň özi

Türkmenistana syýahatçylyk babatda bäsleşige ukyply döwletleriň hataryna goşulmaga ýardam eder.

Syýahatçylyk pudagyny çalt depginler bilen ösdürmegiň başyny başlan «Awaza» taslamasy Türkmenistany gülläp ösdürmegiň birbada ençeme ugurlaryny özüne birleşdirdi. Olar, esasan hem, baý tebigy serişdeleri doly we hemmetaraplaýyn ulanmakdan, ýurdumyzyň howa şertleriniň aýratynlygyndan we amatly üstaşyr-ulag ýagdaýyndan, şonuň esasynda milli ykdysadyýetimizi diwersifikasiýalaşdyryp, özara bähbitli halkara hyzmatdaşlygyny ösdürmekden ybaratdyr.

Halklaryň arasyndaky gatnaşyklar we dostluk üçin açyk bolan, gülläp ösýän deňiz kenaryndaky şäherde gözelligi, dynç almak üçin döredilen amatly şertler, myhmansöýerlik we açykgöwünlilik birleşip, bir bitewi sazlaşygy döredýär. Bularyň ählisi häzirki Awazanyň keşbidir, täze Galkynyş we beýik özgertmeler eýýamynda Türkmenistanyň taryhy ösüşiniň many-mazmunydyr.

«Awaza» milli syýahatçylyk zolagy baradaky komitetiň we Türkmenistanyň Söwda-senagat edarasynyň bilelikde geçirýän «Awaza: döretmegiň, gurmagyň we ösüşiň täze belentliklerinde» atly halkara sergisi hem-de ylmy maslahaty syýahatçylyk pudagyny, şypahana-bejeriş ulgamlaryny ösdürmäge, syýahatçylyga innowasion tehnologiýalary ornaşdyrmaga ýardam berer. Şeýle hem onuň türkmen hem-de daşary ýurtly işewürleriň hyzmatdaşlygyny mundan beýläk-de giňeltmegiň ugurlaryny aýdyňlaşdyrmaga, alymlaryň, hünärmenleriň dünýä syýahatçylygynyň ýeten derejesi, şypahana-bejeriş, dynç alyş ulgamyndaky täzelikler babatda özara tejribe alyşmagyna mümkinçilik berjekdigine doly ynanyryn.

Mähriban watandaşlar! Gadyrly myhmanlar! Siziň ähliňizi «Awaza: döretmegiň, gurmagyň we ösüşiň täze belentliklerinde» atly halkara sergisiniň hem-de ylmy maslahatynyň açylmagy bilen tüýs ýürekden gutlaýaryn! Size berk jan saglyk, abadançylyk, Garaşsyz Watanymyzyň gülläp ösmegi ugrunda amala aşyran il-ýurt we dünýä ähmiýetli işleriňizde uly üstünlikler arzuw edýärin!



Oraza baýramy mynasybetli Türkmenistanyň halkyna gutlag (10.09.2010 ý.)

Mähriban halkym! Eziz watandaşlar! Sizi adamzadyň belent ruhy gymmatlyklaryny – ynsanperwerligi we haýyr-sahawaty, päk ýürekliligi hem-de ahlak tämizligini dabaralandyryň – Garaşsyz, baky Bitarap Türkmenistanda ähliahalk baýramy hökmünde giňden bellänip geçilýän mübärek Oraza baýramy mynasybetli tüýs ýürekden mähirli gutlaýaryn! Gudraty güýçli Biribardan ýurdumyzyň hemişe parahat, asmanymyzyň asuda bolmagyny, mähriban halkymyzyň bagtyýar durmuşda ýaşamagyny, her bir maşgalanyň döwletli ojagynda toýlaryň tutulyp, keramatly türkmen topragymyzyň egsilmez rysgal-berekede beslenmegini arzuw edýärim!

Mähriban halkym! Mukaddes Oraza aýyna gadymy döwürlerden bäri parz hem sünnet amallarynyň berjaý edilýän, beden we ruhy taýdan kämillige gowşulýan, kalplaryň tämizlenip, ynsanperwerligiň rowaçlanýan hem-de arzuwlaryň hasyl bolýan keramatly aýy hökmünde aýratyn hormat goýlup gelinýär. Sebäbi aýlaryň serweri – mukaddes Oraza aýynda, mübärek Gadyr gijesinde amal edilen haýyrly işleriň sogaby çäksizdir.

Oraza baýramy adamzadyň sagdyn we tämiz ruhy-ahlak gözelliglerini, şükranalyk, birek-birege hormat-sarpa goýmak, ynsanperwerlik ýaly asyly ýörelgelerini ençeme ýüzýyllyklardan bäri dabaralandyryp gelýän ajaýyp baýramlaryň biridir. «Oraza tutmak beden sagdynlygydyr», «Orazaly günädir dertlerden saplanar» ýaly pähime eýerýän we adamzadyň iň asyly meýillerine gulluk edýän halkymyz parahatçylygyň, berk ynanjyň, sabyrlylygyň hem-de düşünişmegiň aýy bolan mukaddes Oraza aýynda milli we dini däp-dessurlaryny kemsiz berjaý edip, beýik ynsanperwer ýörelgelere üýtgeşsiz ygrarlydygyny aýan edip gelýär.

Sahawatly türkmen topragynyň gün-günden özgerip, barha gözelleşýän täze Galkynyş we beýik özgertmeler eýýamynda Oraza

baýramy ruhy tämizligiň, päk ynanjyň, belent adamkärçiligiň senasyna öwrüldi. Asuda, parahat, bagtyýar durmuşda ýaşayan mähriban halkymyz sahatly many-mazmuna eýe bolan bu baýramy uly dabaralara besleýär, gözel Diýarymyzyň ajaýyp seýilgählerinde, medeni merkezlerinde, teatrlarda dürli öwüşginli aýdym-sazly dabaraly baýramçylyk çäreleri geçirilýär. Adamzadyň iň gowy arzuw-umytlarynyň hasyl bolýan, jemgyýetimiziň mizemez agzybirligini, jebisligini, dost-doganlygyny has-da berkidýän Oraza baýramynyň döwlet derejesinde toýlanmagy biziň geçmişe, ata-babalarymyzyň ruhuna goýýan belent sarpamyzdyr, çäksiz hormatymyzdyr.

Eziz doganlar! Allanyň, Watanyň önünde ikilik etmezlik, ynsanperwerlik, haýyr-yhsan, wyždan azatlygy, beýleki halklara, olaryň medeniýetine, döp-dessuryna sarpa goýmak ýaly ýörelgeler halkymyzyň milli häsiýetiniň esasyny düzýän hem-de onuň mertebesini beýgeldýän häsiýetlerdir. Musulman dünýäsinde aýratyn ähmiýete eýe bolan Oraza aýynda biz sebitde we dünýäde parahatçylygyň, abadançylygyň pugtalanmagyna ýardam bermek we dostlugyň, ösüşiň, düşünişmegiň berkarar bolmagyny gazanmak, hoşniýetli goňsuçylyga, birek-birege sarpa goýmaga, deňhukuklylyga hem-de dünýäde ählumumy haýyrly hyzmatdaşlyga esaslanýan Bitaraplyk syýasatymyzdan ugur alyp, tebigy hadysalardan zyýan çeken Pakistan Yslam Respublikasyna, şeýle hem goňşy Owganystan Yslam Respublikasyna halkymyzyň adyndan doganlyk kömegini we ýardamyny iberdik. Bu bolsa, biziň halkymyzyň – häzirki türkmen jemgyýetiniň adalatlylyk we ynsanperwerlik ýörelgelerine üýtgeşsiz ygrarlydygyny, eziz Watanymyzyň, mähriban halkymyzyň dünýädäki mertebeler-hormatynyň, şöhrat-şanynyň belentdigini ýene-de bir gezek tassyklaýar.

Mähriban halkym! Eziz watandaşlar! Sizi mukaddes Oraza baýramy bilen ýene-de bir gezek tüýs ýürekden gutlaýaryn! Mähriban Watanymyzyň ebedi mizemezligi hem-de rowaçlygy üçin ak ýürekli, halal zähmet çekýän mähriban halkyma bagtyýarlyk we abadançylyk arzuw edýärim! Goý, siziň musulman ymmaty üçin mukaddes Oraza

aýynda amal eden tagat-ybadatlaryňyz, öten-geçenlerimiziň ruhuny ýatlap beren sadakalaryňyz, il-ýurduň asudalygy, eziz Diýarymyzyň dünýädäki mertebesiniň, şan-şöhratynyň has-da belende galmagy, ýurt abadançylygy hem-de rowaçlygy üçin eden doga-dilegleriňiz, Allanyň önünde – metjit-medreselerde okan tarawa namazlaryňyz kabul bolsun!

Baýramlaryňyz baýrama, toýlaryňyz toýlara ulaşsyn, mähriban halkym!



Energetika senagatynyň işgärleriniň güni mynasybetli onuň işgärlerine gutlag (11.09.2010 ý.)

Hormatly energetika senagatynyň zähmetsöýer işgärleri!
Täze Galkynyş we beýik özgertmeler zamanasynda
döwlet derejesinde uly dabara bilen belleniýän Energetika
senagatynyň işgärleriniň güni mynasybetli siziň hemmäňizi tüýs
ýürekden mähirli gutlaýaryn!

Mähriban Watanymyzyň ykdysadyýetinde esasy orunlaryň biri
bolup duran energetika ulgamynda öndürijilikli zähmet çekip, siz
energiýa serişdelerini öz halkymyza, şunuň bilen birlikde dünýä
halklaryna hem elýeterli etmekde ägirt uly işleri bitirýärsiňiz. Siziň
bu ugurda gazanýan üstünlikleriňiz munuň aýdyň şaýadydyr. Häzirki
wagtda dünýäde energiýa serişdeleriniň sarp edilişi artýar. Şonuň üçin
hem daşary ýurtlar Türkmenistan bilen elektrik energetikasy babatda
hyzmatdaşlyk etmek barada yzygiderli iş geçirýärler.

Türkmenistanda energiýa serişdeleriniň baý gorlary bar. Bu
baýlyklary örän ýerlikli we tygşytly ulanmak hem-de halkymyzyň
ýaşaaýyş-durmuş şertlerini mundan beýläk-de gowulandyrmaga
gönükdirmek biziň öňde goýýan esasy maksatlarymyzyň biridir.
«Türkmenistanyň Prezidentiniň obalaryň, şäherçeleriniň, etraplardaky
şäherleriň we etrap merkezleriniň ilatynyň durmuş-ýaşaaýyş şertlerini
düypli özgertmek boýunça 2020-nji ýyla çenli döwür üçin Milli
maksatnamasynda» beýleki ugurlar bilen birlikde sarp edijileriň
elektrik üpjünçiligini düýpgöter gowulandyrmakda edilmeli işler
hem özläriniň anyk beýanyyny tapýar.

Siz ýurdumyzyň sarp edijilerini elektrik energiýasy bilen
ygtybarly we bökdençsiz üpjün etmekde uly işleri alyp barýarsyňyz.
Ýurdumyzyň çäkleri bilen müňlerçe kilometre ýaýylyp gidýän elektrik
geçirijilere, elektrik beketlerine hyzmat etmekde, täze açylan ilatly
ýerlere elektrik energiýasyny eltmede bitirýän işleriňiz hormata
mynasypdyr. Senagat mümkinçilikleri uly bolan Amyderýanyň
sag kenaryndaky nebit-gazly ýataklaryň özleşdirilip başlanmagy

bilen siziň guran we gurýan energetika desgalaryňyz ýurdumyzyň ykdysady kuwwatynyň ýokarlanmagyna ýardam berýär.

Häzirki döwürde ýurdumyz elektrik energiýasyny Eýran Yslam Respublikasyna, Owganystan Yslam Respublikasyna we Türkiýe Respublikasyna barha artýan möçberlerde iberýär. Bu ýurtlar bilen birlikde Gazagystan we Ermenistan Respublikalaryna, şeýle hem Owganystandan üstaşyr Pakistana hem elektrik energiýasyny ibermegiň mümkinçiliklerini öwrenmek ýurdumyz üçin ykdysady taýdan bähbitli ugurlaryň biri bolup durýar.

Ýurdumyzyň tebigy howa şertlerinde Günden we ýelden elektrik energiýasyny almagyň taslamalaryny durmuşa geçirmegiň geljegi hem uludyr. Şeýlelikde, ýurdumyzyň çet künjeklerinde ýerleşýän ilatly ýerleri arzan elektrik energiýasy bilen üpjün etmekde hem energetikleriniň önünde uly wezipeler durýar.

Türkmenistanda täze gaz ýataklarynyň senagat taýdan özleşdirilmegi, täze etraplaryň açylmagy bilen bagly energetika senagatynda zähmet çekýän gurluşykçylaryň önünde hem uly wezipeler goýuldy. Ýurdumyzyň, şol sanda paýtagtymyz Aşgabat şäheriniň halkalaýyn energiýa ulgamyny döretmek, energetika desgalarynyň birnäçesiniň durkuny täzelemek we abatlamak, öndebaryjy energiýa tygşytlaýjy tehnologiýalary ulanmaga geçmek elektrik energiýasy bilen doly üpjünçiligi gazanmaga mümkinçilik berer.

Energetika pudagynyň agzybir işgärleri! Siziň jan aýaman çekýän asyly, halal zähmetiňiziň netijesinde elektrik energiýasynyň öndürilişiniň we daşary ýurtlara iberilişiniň möçberleri ýylsaýyn artýar, sarp edijileriň elektrik energiýasyna bolan islegleri doly üpjün edilýär. Pudagyň hemişe ýokary netijeli işlemegi hem-de önünde goýlan wezipeleri üstünlikli ýerine ýetirmegi hakynda döwletimiz yzygiderli alada edip gelýär.

Türkmen energetikleriniň täze Galkynyş we beýik özgertmeler zamanasynyň eşretli ýaşasýynyň aýrylmaz bölegine öwrülen elektrik energiýasyny öndürmekde, energetika desgalaryna hyzmat etmekde hem-de olary rejeli ulanmakda önlerinde durýan wezipeleri hemişe abraý bilen berjaý etjekdiklerine berk ynanýaryn.

Bagtyýar zamanamyzyň gaýratly energetika işgärleri! Sizi Energetika senagatynyň işgärleriniň günü bilen ýene-de bir gezek tüýs ýürekden gutlaýaryn! Size berk jan saglyk, uzak ömür, maşgala ojaklaryňyza agzybirlik, bagtyýarlyk, ýurdumyzyň ykdysadyýetiniň mundan beýläk-de gülläp ösmeginiň hatyrasyna alyp barýan işleriňizde rowaçlyklaryň hemra bolmagyny arzuw edýärim!



Telearagatnaşyk, telemetriýa, habar beriş tilsimatlarynyň we teleradioýaýradys enjamlarynyň «Türkmentel – 2010» atly IV halkara sergisine hem-de «Türkmenistan we dünýä informasion-telekommunikasiýa ulgamlary» atly maslahatyna gatnaşyjylara (15.09.2010 ý.)

Gadyrly sergä we maslahata gatnaşyjylar! Hormatly aragatnaşyk işgärleri! Sizi Telearagatnaşyk, telemetriýa, habar beriş tilsimatlarynyň we teleradioýaýradys enjamlarynyň «Türkmentel – 2010» atly IV halkara sergisiniň hem-de «Türkmenistan we dünýä informasion-telekommunikasiýa ulgamlary» atly maslahatynyň öz işine başlamagy bilen tüýs ýürekden gutlaýaryn!

Siziň serginiziň we ylmy maslahatyň geçjek döwründe öňden dowam edip gelýän hoşniýetli, dostlukly, birek-birege örän peýdaly gatnaşyklaryň geljekde has hem ösdürilmegi, çuňlaşdyrylmagy üçin halkara aragatnaşyk ulgamy bilen aýrylmaz bagly bolan gaýragoýulmasyz meseleleriň bähbitli ugurlaryny, çözgütlerini tapjakdygynyza ynanýaryn.

Garaşsyz, baky Bitarap Türkmenistanyň özbaşdak ösüşiniň 19 ýylynyň içinde halk hojalygynyň ähli ugurlary boýunça in çalt depginler bilen ösýän ýurtlaryň hataryna goşulmagy, hoşniýetli, dostlukly, birek-birege peýdaly gatnaşyklary saklamagy we ony yzygiderli ösdürmegi, ýurdumyzda, ilkinji nobatda, adam hakda alada edilmegi netijesinde biziň döwletimiz tutuş dünýäniň ünsüni özüne çekip gelýär.

Alysdaky hem ýakyndaky ýurtlara we halklara sarpa goýmak bize ata-babalarymyzdan galan mukaddes mirasdyr. Şundan ugur alyp, türkmen halky öz topragyna gelen her bir hoşniýetli adamy gadyrly myhman alýar, oňa uly hormat goýýar. Halkara sergisine

we maslahatyna gatnaşyjylar bolan siz hem Türkmenistanda özüňizi edil öz ýurduňyzda, ojagyňyzda ýaly duýmalysyňyz.

Hormatly myhmanlar, gadyrly dostlar! Telekomunikasiýa ulgamy alys ýollary ýakynlaşdyrýar, halklary ysnyşdyrýar we dostlaşdyrýar. Islendik ýurduň ykdysadyýetiniň çalt depginler bilen ösmeginde bu ulgamyň uly paýy bardyr. Ýlmyň we tehnikanyň örän çalt ösýän häzirki döwründe durmuşy, ýaşaýşy telekommunikasiýasyz göz önüne getirmek asla mümkin däl. Telekomunikasiýasyz aragatnaşyk, aragatnaşyksyz arabaglanyşyk bolmaýar. Şonuň üçin hem ýurdumyzda Garaşsyzlygymyzy alan ilkinji günlerimizden başlap, beýleki ugurlar bilen birlikde bu ulgamy ösdürmäge-de uly üns berilýär. Şeýle bolansoň, gysga döwrüň içinde dünýäniň ösen tehnologiýalary öwrenilip, tejribe alşylyp, ýurdumyzyň telekommunikasiýa ulgamyna ornaşdyryldy we halkymyza, edaradyr kärhanalara ýokary hilli aragatnaşyk hyzmatlary ýola goýuldy.

Häzirki wagtda ýurdumyzda ösen tehnologiýalaryň mümkinçilik berýän täze goşmaça hyzmatlaryndan, Internetden kompýuter ulgamlarynyň maglumatlar toruna birikdirmek hyzmatlaryndan peýdalanmak islegi barha artýar. Şonuň üçin Internetiň we aragatnaşygyň häzirkizaman tehnologiýalarynyň Türkmenistanyň her bir raýatyna elýeterli bolmagy üçin biz ähli mümkinçilikleri döredýäris we telekommunikasiýanyň çalt depginde ösdürilmegine uly üns berýäris.

Ýurdumyzyň täze Galkynyşy, beýik özgertmeleri başdan geçirýän häzirki döwründe bu işe täzeçe, döwrüň talaplaryna görä badalga berilýär. Şeýle hem gysga wagtyň içinde telekommunikasiýadan oňat baş çykarýan, onuň çalt depginlerde ösmegine uly goşant goşup biljek ýaş, zehinli milli hünärmenleriň ýetişdirilýändigini guwandyrýar.

Hormatly telekommunikasiýa ulgamynyň işgärleri! Häzirki döwürde döwletleriň arasyndaky ykdysady, syýasy, medeni gatnaşyklar bilen bagly bolan derwaýys meseleleriň we beýleki işleriň agramly bölegi telekommunikasiýa ulgamynyň hyzmatlary arkaly amala aşyrylýar. Siziň şu örän möhüm, jogapkärli işe geljekde hem abraý bilen hötde gelip, il-ýurt bähbitli işleriň geriminiň has-da giňelmegi üçin uly tagallalary etjekdigiňize ynanyaryn.

Ýakyndaky we alysdaky ýurtlaryň telekommunikasiýa ulgamlarynyň wekilleriniň Aşgabatda ýygananan häzirki wagtynda Garaşsyz, baky Bitarap Türkmenistanyň we onuň telekommunikasiýa ulgamlarynyň gapysynyň ähli ýurtlar bilen hoşniýetli hyzmatdaşlyk etmek üçin hemişe açykdygyny aýtmak isleýärim.

Hormatly myhmanlar! Gadyrly dostlar! Telearagatnaşyk, telemetriýa, habar beriş tilsimatlarynyň we teleradioýaýradys enjamlarynyň «Türkmentel – 2010» atly IV halkara sergisiniň hem-de «Türkmenistan we dünýä informasion-telekommunikasiýa ulgamlary» atly maslahatynyň açylmagy bilen sizi ýene-de bir gezek tüýs ýürekden gutlaýaryn! Halkara sergisiniň we maslahatynyň netijeli geçmegini, uly üstünlikler gazanmagyny, janyňyzyň sag, işiňiziň rowaç bolmagyny arzuw edýärim!

Goý, siziň geçirýän halkara sergiňiz we ylmy maslahatyňyz dünýä döwletleriniň halklarynyň arasyndaky dost-doganlygy has-da berkitmäge uly itergi bersin, halkara hyzmatdaşlygyny mundan beýläk-de ösdürmäge mynasyp goşant goşsun!



Türkmenistanyň köpçülikleýin habar beriş serişdelerine berlen interwýu (19.09.2010 ý.)

Hormatly jenap Prezident, Siz Türkmenistanyň halkara bileleşigi bilen hyzmatdaşlygynyň häzirki derejesine nähili baha berýärsiňiz?

– Ilki bilen men şeýle hyzmatdaşlygyň möhümdigini, onuň peýdalydygyny we netijelidigini, Türkmenistanyň halkynyň hem-de dünýä bileleşigi boýunça biziň hyzmatdaşlarymyzyň uzak möhletli bähbitlerine laýyk gelýändigini bellärdim.

Men öz gatnaşyklarymyzy ösdürýän iki ugry tapawutlandyryýaryn. Bu ikitaraplaýyn aragatnaşyklar we umumy, köptaraplaýyn arkalaşykly hereketdir. Türkmenistan ikitaraplaýyn gatnaşyklaryny her bir ýurt bilen sebitde hem, onuň çäklerinden daşarda hem dostlukly, deňhukukly, hoşniýetli goňsuçylyk aragatnaşyklary arkaly ýola goýýar.

Men häzirki döwürde toplumlaýyn, ýagny syýasy, söwda-ykdysady, medeni-gumanitar ugurlarda amala aşyrylýan bu gatnaşyklaryň alnyp barlyşyna we mazmunyna ýokary baha berýärim, halkara guramalarynyň çäklerinde hyzmatdaşlarymyz tarapyndan biz hemişe goldaw tapýarys hem-de birek-birek bilen düşünişýäris.

Biziň köptaraply derejedäki aragatnaşyklarymyz hem üstünlikli ösdürilýär. Biz dürli ugurlarda arkalaşykly hereket etmegiň anyk usullaryny tapdyk, has möhüm dünýä we sebitleýin meseleler boýunça ylalaşylan çemeleşmeleri işläp taýýarladyk. Bu çeşmeler parahatçylygy, durnuklylygy we howpsuzlygy pugtalandyrmagyň, täze howplara garşy durmagyň, umumylykda ykdysady hyzmatdaşlygy ösdürmäge çalyşmagyň, medeni we gumanitar aragatnaşyklary pugtalandyrmagyň, ylym hem-de bilim ugurlarynda, sport we syýahatçylyk babatda arkalaşykly hereket etmegi höweslendirmegiň zerurdygyna esaslanýar.

Men umumadamzat gymmatlyklaryna, häzirki zaman siwilizasiýasynyň önünde duran wezipeleriň bitewiligine hem-

de bölünmezligine düşünmäge esaslanýan dünýä bileleşigi bilen gatnaşyklaryň şeýle usulyny Türkmenistanyň maksatlaýyn, strategik seçip almasy hökmünde kesgitleýäris. Biz garaýyşlaryň we düşüňjeleriň aýdyň kesgitlenen ulgamyna eýerýäris, ol halkara işlerinde parahatçylyk filosofiýasynyň we hyzmatdaşlygynyň tassyklanmagyny öz içine alýar.

– *Hormatly jenap Prezident, häzirki döwürde ýurduň ileri tutulýan daşary syýasy ugurlary haýsylar bolup durýar?*

– Biziň ileri tutýan ugrumyz ählumumy parahatçylygy, howpsuzlygy we durnuklylygy pugtalandyrmakdan, durnukly ösüşiň hem-de ilerlemegiň maksatlaryna ýardam bermekden ybaratdyr.

Biz häzirki zaman dünýäsiniň bitewiliginden we onuň meseleleri birek-birekden üznelikde çözülip bilinmez diýen garaýyşdan ugur alýarys. Biz sebitde, kontinentde, dünýäde howpsuzlyk bolmazdan, bir ýurduň howpsuzlygynyň üpjün edilip bilinmejekdigine ynanýarys. Edil şonuň ýaly-da, syýasy ýa-da harby howpsuzlyk hem ykdysady, energetik, azyk howpsuzlygy üpjün edilmezden, ekologiýa, tehnogen häsiýetli töwekgelçilikleriň we howplaryň öňi alynmazdan hem-de olar zyýansyzlandyrylmazdan, terrorçylyga, neşeleriň daşalmagyna, halkara jenaýatçylygyna garşy netijeli göreşmezden uzak möhletli we sözüň doly manysynda ygtybarly bolup bilmez.

Biziň daşary syýasatymyz bar bolan meseleleriň ähli toplumy boýunça dünýä bileleşiginiň tagallalaryny birleşdirmäge, netijeli çözgütleri kabul etmek maksady bilen, hyzmatdaşlygyň usullaryny bilelikde işläp taýýarlamaga gönükdirilendir.

Şundan ugur alyp, Türkmenistan, hususan-da, BMG-niň çäklerinde Howpsuzlygyň bitewi konsepsiýasyny işläp taýýarlamaga girişmegi tekliپ edýär.

Elbetde, ençeme ileri tutulýan ugurlarda ýaragsyzlanmak, köpçülikleýin gyryş ýaraglaryny ýaýratmazlyk, terrorçylyga, neşeleriň bikanun dolanyşygyna garşy göreşmek ýaly sebitleýin hyzmatdaşlygyň meseleleri biziň üçin aýratyn ähmiýete eýedir. Owganystandaky ýagdaýy düzgünleşdirmäge ýardam bermek aýratyn mesele bolup durýar.

Sebitde netijeli ykdysady hyzmatdaşlygy ýola goýmak üçin amatly şertleri üpjün etmek, ulag, kommunikasiýa, energetiki we beýleki ugurlarda halkara taslamalaryny amala aşyrmak, sebite daşardan maýa goýumlaryny çekmek biziň daşary syýasatymyzyň beýleki bir ileri tutulýan ugrudyr. Bularyň ählisi Türkmenistanyň syýasy-diplomatik işiniň möhüm ugurlary bolup durýar.

Şol iş ikitaraplaýyn derejede hem, BMG, ÝHHG guramalary ýaly iri halkara guramalarynyň we beýleki guramalaryň çäklerinde hem ösdürilýär.

Daşky gurşawy goramak, suw-energetika serişdelerini aýawly peýdalanmak boýunça sebitleýin hyzmatdaşlyga biz örän uly ähmiýet berýäris.

Şu babatda Araly halas etmek we Hazar deňziniň özboluşly tebigy baýlyklaryny gorap saklamak meseleleri aýratyn ýiti duýulýar. Şu meselede biz BMG-niň ýöriteleşdirilen guramalarynyň, hususan-da, BMG-niň Daşky gurşawy goramak boýunça maksatnamasynyň sebitde has işjeňleşmegi ugrunda çykyş edýäris, Türkmenistanda onuň sebitleýin edarasynyň açylmagyna ýardam bermäge taýýardyrys.

Biz kenarýaka döwletleriň ählisiniň bähbitlerini hasaba almak we halkara hukugynyň kadalaryny berjaý etmek esasynda Hazar deňziniň derejesini kesgitlemek meselesi boýunça hyzmatdaşlarymyz bilen maksatlaýyn işi alyp barýarys.

– *Hormatly jenap Prezident, şu ýyl Türkmenistan öz Bitaraplyk derejesini halkara bileleşiginiň ykrar etmeginiň 15 ýyllygyny belleýär. Siz şu döwürde daşary syýasatda gazanan netijeleriňize nähili baha berýärsiňiz?*

– 15 ýyla golaý wagt geçenden soň, häzirki döwürde Türkmenistanyň bitarap daşary syýasy ugrunyň oňyn netijeleriniň äşgärdigi barada aýdyp bolar.

Dünýä möçberinde uly döwletler we esasy dünýä merkezleri bolan ABŞ, Russiýa, Hytaý, Ýewropa Bileleşigi bilen deň hyzmatdaşlyk gatnaşyklaryny ýola goýmak bize başardy. Sebitleýin derejede Türkmenistan serhetdeş ýurtlar we sebit boýunça beýleki goňsulary bilen dostlukly, hoşniýetli goňsuçylyk hem-de deňhukukly gatnaşyklary ýola goýdy.

Halkara harby we harby-syýasy toparlanyşyklaryna we toparlaryna gatnaşmakdan düýpli we gürrüňsiz ýüz döndermegi Türkmenistana sebitleýin bäsdeşligiň haýsydyr bir görnüşine çekilmezlige mümkinçilik berdi.

Edil şonuň ýaly-da, Türkmenistan mümkin bolan dawlara türkmen harby we ykdysady serişdelerini haýsydyr bir tarapyň öz tarapyna çekmek mümkinçiliginden ýüz öwürýär. Türkmenistanyň Harby strategiýasy düýbünden goranyş häsiýetine eýedir, bu strategiýada Türkmenistanyň Ýaragly Güýçleriniň öz serhetlerinden daşarda ulanmagyň gadagan edilýändigini aňgarmak mümkinçilik berýär. Şunda Türkmenistan beýleki ýurtlar bilen harby-tehniki, ýöne syýasy talaplar bilen şertlendirilmedik hyzmatdaşlykdan ýüz öwürmeýär. Biz sebit we dünýä üçin umumy howplar bolan terrorçylyga, neşeleriň daşalmagyna, transmilli guramaçylykly jenaýatçylyga garşy göreşde işjeň halkara hyzmatdaşlygyny hem alyp barýarys.

Türkmenistanyň daşary syýasy töwekgelçilikleriň in pes möçberini şertlendirýän Bitaraplyk derejesi serişdeleriň baý mümkinçiligi we içkeri durnuklylyk bilen bilelikde ýurdumyza birinji derejeli daşary ýurtly kompaniýalar tarapyndan uly gyzyklanmany döretdi hem-de milli ykdysadyýetimize daşary ýurt maýa goýumlarynyň yzygiderli goşulup durmagyny üpjün etdi.

Häzirki wagtda Türkmenistanda ABŞ-dan, Ýaponiýadan, Russiýadan, Ukrainadan, Belorussiýadan, Türkiýeden, Eýrandan, arap döwletlerinden, Malaýziýadan, Hytaýdan, Hindistandan, Pakistandan, Ýewropa Bileleşiginiň döwletlerinden bolan kompaniýalar üstünlikli işleýärler. Şol kompaniýalaryň gatnaşmagynda ýurdumyzda dokma senagatynyň köp sanly desgalary guruldy, nebitgaz toplumu we oba hojalygy döwrebaplaşdyryldy. Giň möçberli ýol we ýaşaýyş jaý gurluşygy alnyp barylýar, hakykatda, kommunikasiýa ulgamlary gaýtadan enjamlaşdyryldy, syýahatçylyk telekeçiligi ösdürilýär. Bütindünýä bankynyň maglumatlaryna görä, ilatyň jan başyna düşýän göni daşary ýurt maýa goýumlarynyň derejesi boýunça Türkmenistan

1999-njy ýyldan başlap, ozalky Sowet Soýuzynyň giňişliginde öňdebaryjy orunlary durnukly eýeläp gelýär.

Türkmen Bitaraplygynyň sanlar bilen ölçäp bolmaýan ýene-de bir tarapy bar. Bu Bitarap daşary syýasat ugrunyň täsiri bilen türkmenistanlylaryň täze neslinde häzirki zaman, sabyr-takatly dünýägaraýşyň kemala gelmegidir, bu özüňe, goňşy ýurtlara we halklara, dünýäniň ähli beýleki böleklerine bolan garaýyşlaryň kesgitlenen ulgamydyr.

Aziýanyň geosyýasy kartasynda ilkinji bitarap döwlet hökmünde Türkmenistanyň peýda bolmagynyň yzysüre syýasatçylaryň, diplomatlaryň, žurnalistleriň arasynda örän gyzgalaňly çekişmeleriň bolandygy ýada düşýär. Ýogsa, bu ýagdaýyň özi hemmeler tarapyndan oňyn kabul edildi, Türkmenistanyň «öz-özünü çetleşdirmek», ony halkara işlerine gatnaşmaktan çetleşdirmek ähtimallygy barada aýry-aýry garaýyşlar hem bolupdy. Şeýle oýlanyş tapylan çaklamalaryň diňe bir tassyklanman, eýsem hakyky işler arkaly ýalana çykarylandygyny wagt görkezdi. Türkmenistanyň 1995–1996-njy ýyllarda Täjigistandaky çylşyrymly jemgyýetçilik-syýasy ýagdaýy düzgünleşdirmekdäki hyzmatlary hakyndaky, biziň ýurdumyzyň geçen asyryň togsanynjy ýyllarynyň ahyrynda Owganystandaky raýat gapma-garşylygyny parahatçylykly, syýasy ýol bilen çözmek boýunça BMG-niň parahatçylygy dörediji tagallalaryna gatnaşmagy baradaky sebitleýin işlerde Türkmenistanyň işjeň we oňyn täsirini tassyklaýan hereketlerini ýatlamak ýeterlidir. Türkmenistanyň Merkezi Aziýa üçin sebit çökgünlikleriniň önüni almaga we täze syýasy tehnologiýalary, Owganystandaky ýagdaýy düzgünleşdirmäge degişli teklipleri bilelikde işläp taýýarlamaga gönükdirilen ýaňy-ýakyndaky başlangyçlaryny hem ýatlatmak bolar.

Sebitdäki meýilleriň logikasy dünýä bileleşiginiň ir-u-giç bu ideýalary durmuşa geçirmegiň zerurdygyna düşünmegine getirer diýip pikir edýäris.

Bitaraplyk syýasatynyň yzygiderliligi onuň sebit we sebitara hyzmatdaşlygyny işjeňleşdirmek üçin ýurdumyzyň bu derejesiniň häsiýetnamalarynyň peýdalanylmagyna gönükdirilen täze mazmun bilen baýlaşdyrylmagy üpjün edilýär. Häzirki wagtda Türkmenistan

özünüň halkara işlerinde bitaraplygynyň ykdysady, has dogrusy, geoykdysady tarapyna, hususan-da, şonuň bilen baglanyşykly energiýa serişdelerini ibermek ýaly, onuň has möhüm böleginde halkara gatnaşyklarynyň ähli ulgamyna täze mazmun bermek üçin mümkinçilikleriň açylmagyna aýratyn ähmiýet berýär.

Garaşsyz döwlet bolmak bilen, Türkmenistan bitarap daşary syýasy nusgany özbaşdak saýlap aldy. Syýasy ýagdaýyň hemişe üýtgäp durýandygyna, täze sebitleýin we giň möçberli ýagdaýlaryň ýüze çykýandygyna garamazdan, biziň ýurdumyz häzirki zaman dünýäsinde öz hyzmatyna we ornuna aýdyň düşünmäge esaslanýan bu seçip alma ygrarly bolup galýar.

– *Hormatly jenap Prezident, Siziň pikiriňizçe, ykdysady ugurda sebitleýin hyzmatdaşlygyň nähili geljegi bar we munuň üçin döwletimiziň mümkinçilikleri nähili?*

– Sebitde ykdysady hyzmatdaşlygy ösdürmek biziň ýurtlarymyzyň öňe gitmeginiň hem-de gülläp ösmeginiň, durnuklylygyň, parahatçylygyň we hoşniýetli goňsuçylygyň esasy şerti bolup durýar diýip hasap edýäris. Merkezi Aziýa we Hazar deňziniň sebiti özüniň geografiki we serişdeler babatdaky häsiýetnamasy boýunça özboluşlydyr. Bu strategiki ähmiýeti bolan möhüm ulag, energetiki, kommunikasion çatrykdyr, Ýewraziýa ýollarynyň birleşýän ýeridir, iki kontinenti birleşdirýän gysga ýoldur. Elbetde, giň halkara hyzmatdaşlygy, iri taslamalary durmuşa geçirmek, söwda, maýa goýum hyzmatdaşlygyny ýola goýmak üçin häzirki wagtda örän gowy mümkinçilikler açylýar. Men ulaglar ugry barada aýratyn durup geçmekçi. Hususan-da, amala aşyrylan giň möçberli ylalaşyklaryň hatarynda sebitiň ýurtlarynyň Pars aýlagyna we Arap deňzine çykmagyny üpjün edýän Tejen–Sarahs–Maşat demir ýolunyň 1996-njy ýylda üstünlikli gurlandygyny görkezmek bolar.

Bu demir ýol halkasy 15 ýyla golaý wagat geçenden soň, häzirki wagtda işjeň ulanylyp, sebit hem-de sebitara ulag ulgamynyň amatly ýagdaýda işlemegini üpjün etmekde uly ähmiýete eýedir.

Gazagystan–Türkmenistan–Eýran demir ýolunyň gurluşygy hem möhümdir we ykdysady taýdan esaslandyrylandyr. Demirgazyk–Günorta, Gündogar–Günbatar ugurlary boýunça ençeme beýleki ulag

taslamalary hem bar, olaryň amala aşyrylmagy sebitiň ýurtlarynyň bähbitlerine gönüden-göni laýyk gelýär, Ýewraziýa giňişliginiň beýleki döwletleri bilen hyzmatdaşlyk etmek üçin mümkinçilikler açýar. Hazar deňzinde kommunikasiýalary ösdürmek hem geljegi uly bolan taslamalardyr.

Biziň ýurtlarymyzyň mümkinçilikleri barada aýdylanda bolsa, olar sebitleýin we sebitara ykdysady hyzmatdaşlygynyň tebigy gatnaşyjylary bolup durýarlar. Bu gatnaşyklar häzirki döwürde ikitaraplaýyn hem-de köptaraplaýyn görnüşlerde ösdürilip, dürli ugurlary gurşap alýar.

Men gurluşyk pudagyny, dokma senagatyny, energetikany, ýerüsti we deňiz ulaglaryny, ençeme beýleki ugurlary serhetdeş döwletler hem-de sebit boýunça beýleki goňşularymyz bilen biziň hyzmatdaşlygymyzyň üstünlikli mysallary hökmünde atlandyryp bilerin. Biziň ýurtlarymyz sebiti Ýewraziýanyň iň iri ykdysady we maýa goýum merkezleriniň birine öwürmek üçin ägirt uly mümkinçiliklere, kuwwatly senagat we serişde binýadyna eýedir.

– Hormatly jenap Prezident, mälim bolşy ýaly, Türkmenistan GDA we EKO ýaly guramalaryň assosirlenen agzasynyň derejesine eýedir, Şanhaý Hyzmatdaşlyk Guramasyna girmeyär. Siz şu we beýleki sebitleýin guramalar barada Türkmenistanyň şeýle garaýşyny näme bilen düşündirýärsiňiz?

– Ýatlanyp geçilen guramalar barada aýdylanda, onda Türkmenistan olaryň işine gatnaşmagyň görnüşlerini we derejesini syýasy hem-de ykdysady taýdan maksadalaýyk bolan ölçeglerden, şol guramalaryň maksatlarynyň ýurdumyzyň milli bähbitlerine laýyk gelmeginden ugur alyp we sebitleýin işleriň ösüşiniň mümkinçiliklerini nazara almak bilen kesgitleýär. Türkmenistan GDA-nyň we EKO-nyň çäklerindäki, şol sanda ýokary derejedäki mejlisleriň köpüsine gatnaşdy. ŞHG-niň ýokary derejedäki duşuşyklaryna iki gezek hormatly myhman hökmünde gatnaşdy. Muny köp sanly möhüm meseleler boýunça pikir alyşmak üçin amatly we tebigy görnüş, biziň ikitaraplaýyn aragatnaşyklarymyza gowy goşmaça hasap edýäris.

– Hormatly jenap Prezident, Birleşen Milletler Guramasynyň Baş Assambleýasynyň 65-nji mejlisi açyldy. Häzir BMG-niň orny

hakynda, häzirki zaman dünýä ösüşiniň täze ýagdaýyny hasaba almak bilen, ony özgertmegiň zerurdygy hakynda köp aýdylýar. Şu meselede Türkmenistanyň garayşy nahili?

– BMG häzirkizaman dünýä gurluşynda ähli adamzadyň umytlaryny we bähbitlerini özünde birleşdirýän esas bolupdy we şonlugynda hem galýar. Häzirki şertlerde hut Birleşen Milletler Guramasy döwletleriň döredijilikli işinde, halkara gatnaşyklarynyň adalatly we sazlaşykly ulgamynyň gurulmagynda daýanja öwrülmelidir.

Türkmenistan BMG-ni özgertmek meselesine şu nukdaýnazardan seredýär. Biz bu Gurama öz işiniň ençeme taraplary boýunça kämilleşdirilmegini, şu günün talaplaryna laýyklykda has köp netijeliligi talap edýär diýip hasap edýäris. Bu dünýäniň häzirki depginli ösüşiniň mazmunyna laýyk gelýän kadaly we kanunalaýyk ýagdaýdyr.

Hut şonuň üçin hem, biz BMG-niň paýhasly özgerdilmeginiň, ýöne ony diňe has-da pugtalandyrmagyň, halkara koordinatlarynyň ulgamynda ornuny gyşarnyksyz pugtalandyrmagyň, dünýä möçberinde kepil hökmünde hyzmatyny hem-de wezipelerini giňeltmegiň, durnuklylygyň we ösüşiniň tarapyna özgertmegiň tarapdarydyrys.

Bu guramanyň özgerdilmeginiň oýlanyşykly, halkara bileleşiginiň hakyky talaplaryna degişli edilen salgyly bolmalydygyna ynanýaryn. Türkmenistan BMG-niň agza döwletleriniň, onuň Baş sekretarynyň Guramanyň işine ýokary depgini, netijeliligi, açyklygy we demokratiýany bermäge gönükdirilen tagallalaryny goldaýar.

Şu babatda Türkmenistan Howpsuzlyk Geňeşiniň gurluşyny mundan beýläk-de kämilleşdirmegiň, Howpsuzlyk Geňeşi bilen Baş Assambleýanyň arasynda has ysnyşykly we netijeli hyzmatdaşlygy ýola goýmagyň zerurdygy hakyndaky pikire goşulýar.

– *Hormatly jenap Prezident, Türkmenistan öz turbageçirijiler ulgamyny diwersifikasiýa ýoly bilen ösdürmegiň, çig maly daşamagyň täze ýollaryny döretmegiň tarapdary bolup çykyş edýär. Siz bu işde uly «oýunçylaryň» bähbitleriniň käte gabat gelmeýändigini nazara almak bilen, muny iş ýüzünde nähili amala aşyrmagy göz önünde tutýarsyňyz?*

– Uly bolmadyk takykklamadan başlaýyn. Türkmenistan, umuman, energetika babatda hyzmatdaşlygy diwersifikasiýa ýoly bilen ösdürmegiň tarapynda çykyş edýär, täze gaz geçirijileri gurmak, hatda bu örän möhüm bolsa-da, diňe bu strategiýanyň bir bölegi bolup durýar. Diwersifikasiýa çig maldan başga-da, taýýar önümler bolan suwuklandyrylan gazy, nebit önümlerini, ýagy we ş.m. eksport etmegi göz önünde tutýar. Biz gaýtadan işleýän kärhanalaryň gurluşygyny düýpli giňeltmekçi bolýarys, bu bize nebiti we gazy gaýtadan işlemegiň bäsdeşlige ukyply uly möçberlerdäki önümlerini halkara bazarlaryna çykarmaga mümkinçilik berer.

Indi täze gaz geçirijiler barada. Biz bu ugurda iri kontinental we sebitleýin taslamalary durmuşa geçirmäge mümkinçilik bermeyän gapma-garşylyklary görmeýäris. Geçen ýyl Aziýada iň iri Türkmenistan–Hytaý gaz geçirijisiniň gurluşygy tamamlandy. Şol ýyl eýranly hyzmatdaşlarymyz bilen bilelikde Eýrana ikinji gaz geçirijini gurduk. Owganystanyň üstünden geçjek gaz geçirijisiniň taslamasyny amala aşyrmaga taýýarlyk görülýär. Energiýa serişdelerini iberijileriň, üstünden geçirýänleriň we sarp edijileriň bähbitleriniň gabat gelmegi esasy zatdyr. Şunda biz gaty öňden gelýän ugurlar boýunça hem iberýäris, şu babatda şol ugurlaryň birini beýlekiler bilen çalyşmazdan, täze ugurlar bilen üstüni ýetirmek ýörelgesinden ugur alýarys.

Energiýa çig malyny ibermegiň köp görnüşli bolmagy ugrunda çykyş etmek bilen, biz, birinjiden, öz serişde binýadymyza hakyky baha bermekden ugur alýarys. Ol bize tebigy gazy ibermek üçin uzakmöhletli şertnamalary arkaýyn baglaşmaga mümkinçilik berýär. Bu hakda biziň hyzmatdaşlarymyz hem oňat bilýärler. Ikinjiden bolsa, köpugurly energetiki ulgamynyň döredilmegi häzirki zaman dünýä ykdysadyýetiniň ösüşiniň ýüze çykaran, döwrüň hakyky talabydyr diýip hasap edýäris.

Häzirki döwürde birgiden döwletler we sebitler çig mal çeşmelerinden we olary eltmegiň serişdelerinden daşda galyp bilmeyär. Bu eýýäm halkara aragatnaşyklarynyň ähli ulgamynyň durnuklylygy bilen gönüden-göni bagly bolan uly geosyýasy meseledir.

Şoňa görä-de, biz energiýa serişdelerini ibermek babatdaky gatnaşyklary utgaşdyrmagy üpjün etmek, energiýa serişdelerine deňhukukly elýeterliligi kepillendirjek hemmetaraplaýyn usullaryň döredilmegi ugrunda çykyş edýäris. Şunuň bilen baglanyşykly, biz Birleşen Milletler Guramasynda şu mesele boýunça giň möçberde köptaraplaýyn gatnaşyklar baradaky mesele bilen çykyş etdik. Baş Assambleýanyň nobatdaky mejlisiniň barşynda ara alyp maslahatlaşmak üçin ençeme anyk teklipleri taýýarladyk. Energetika babatdaky gatnaşyklarda bähbitleriň gapma-garşylygyna däl-de, utgaşmagyna, energiýa serişdeleriniň halkara ibermeleriniň ygtybarly, howpsuz ulgamyna düşünmäge esaslanan, düýbünden täze çemeleşme zerurdyr. Bu giň möçberli, ýagny hem syýasy, hem ykdysady, hem ýaşayyş-durmuş babatdaky köp wezipeleri çözmäge kömek bermäge ukyply bolan kuwwatly sazlaýjy ýagdaý bolup durýar.

– *Hormatly jenap Prezident, Siz Owganystandaky ýagdaý we bu ýurdy ösdürmegiň mümkinçilikleri baradaky garaýyşlaryňyzy beýan edäýseňiz.*

– Men, umuman, Owganystanyň geljegine ynamly garaýaryn. Bu ýurtdaky ýagdaýyň soňky ösüşi düzgünleşdirmegi gazanyp boljakdygyna, özi-de, hut parahatçylykly gepleşikleri geçirmegiň serişdeleri arkaly gazanyp boljakdygyna umyt döredýär. Türkmenistan hemişe şeýle düzgünleşdirme ugrunda çykyş etdi we häzirki döwürde dünýä bileleşiginiň giň owganara gatnaşygyny ýola goýmak boýunça syýasy-diplomatik tagallalaryna işjeň ýardam bermäge taýýardyr. Biz özümiziň Bitaraplyk derejämizi nazara almak bilen, Türkmenistanda BMG-niň howandarlygynda Owganystanda ynanyşmak we ylalaşmak çärelerini pugtalandyrmak hem-de döwlet häkimiýetiniň institutlaryny ösdürmek boýunça ýokary derejedäki halkara duşuşygyny geçirmäge taýýardyrys.

Owganystan ýolbaşçylarynyň ýagdaýy gepleşikler arkaly düzgünleşdirmäge, ýurtda milli ylalaşyk we parahatçylyk ýagdaýyny döretmäge gönükdirilen tagallalarynyň halkara-ykdysady kömegi bilen bilelikde amala aşyrylmalydygy şübhesizdir. BMG-niň arka durmagynda Owganystany dikeltmek boýunça uzak möhletli Maksatnamany taýýarlamak zerur diýip hasap edýärim.

Şeýle Maksatnama, ilkinji nobatda, ulag-kommunikasiýa ulgamyny döretmek, elektrikleşdirmek, köp pudakly senagaty emele getirmek, mekdepleri, hassahanalary we beýleki ýaşayyş-durmuş desgalaryny gurmak boýunça taslamalary öz içine almalydyr.

Häzirki wagtda Owganystany sebitde geljegi uly bolan ulag, kommunikasiýa, energetiki taslamalaryna işjeň çekmek gerek. Bu owganlarda öz geljegine ynam döreder, özlerni, öz ýurduny sebitleýin we giň möçberli işlere doly hem-de deňhukukly gatnaşyjy hökmünde duýmaga kömek eder.

Bu Owganystana hakyky ykdysady we maliýe bähbitlerini getirer, köp sanly durmuş meselelerini çözmäge kömek eder, daşardan maýa goýumlaryny çeker.

Şunuň bilen baglanyşykly, biz Türkmenistan–Owganystan–Pakistan–Hindistan gaz geçirijisiniň gurluşygynyň taslamasyna aýratyn ähmiýet berýäris. Bu taslamany durmuşa geçirmek boýunça işler doly güýjünde alnyp barylýar. Bu häzirki wagtda doly halkara goldawyndan peýdalanýar. Şol taslamany mundan beýläk-de amala aşyrmak maksady bilen, biz şu aýda degişli ministrleriň duşuşygyny geçirmegi, soňra bolsa, Aşgabatda şu ýylyň dekabrynda dört döwletiň baştutanlarynyň duşuşygyny geçirip, gaz geçirijini gurmak meselesini ýokary derejä çykarmagy göz önünde tutýarys. Bu duşuşygyň netijeleri boýunça degişli çözgüt kabul ediler.

– Hormatly jenap Prezident, Siz Hazar deňziniň derejesini kesgitlemek boýunça gepleşikleriň ýagdaýyna nähili baha berýärsiňiz?

– Ilki bilen, ähli baş kenarýaka döwletiň Hazar sebitiniň örän möhüm strategik sebitdigine we bu ýerde doly hyzmatdaşlygy ýola goýmagyň olaryň uzakmöhletli bähbitlerine laýyk gelýändigine düşüňändigini aýtmak gerek. Gepleşikleriň barşy hem hut şu umumy ýagdaýda guralýar.

Eger syýasy adalgalar bilen aýtmaly bolsa, onda oňa men, umuman, netijeli, konstruktiv häsiýetli diýip baha bererdim. Gepleşiklere gatnaşyjylar biri-biriniň pikirine hormat bilen garaýarlar, bildirilýän ynjalyksyzlanmalara düşüňärler. Elbetde, çemeleşmelerde tapawutlylyklar bar, ýöne olar biziň ýurtlarymyzyň arasyndaky özara gatnaşyklaryň umumy ýagdaýyna täsir etmeýär.

Hazaryň hukuk derejesi meselesinde Türkmenistanyň garaýşy örän oýlanyşykly we jogapkärlidir. Biz netijeli gatnaşyklar, hormatlamak we deňhukuklylyk nukdaýnazaryndan dürli görnüşlerde hyzmatdaşlarymyz bilen arkalaşykly hereketi dowam etdirmek isleýäris.

Şu ýerde hut biziň ýurdumyzyň Hazarýaka ýurtlarynyň baştutanlarynyň 2002-nji ýylyň ýazynda Aşgabatda bolup geçen ýokary derejedäki birinji duşuşygyny geçirmek başlangyjy bilen çykyş edendigini ýatlamak hem ýerlikli bolar.

Biziň Hazar deňziniň haýsydyr bir çözülmelik meselelerine syýasy äheň bermäge düýbünden garşydygymyzy aýratyn bellemek isleýäris. Hususan-da, Hazar deňziniň düýbünü we baýlyklaryny çäklere bölmek diňe hukuk düzgünleri boýunça we halkara kadalaryna laýyklykda çözülmeli hukuk meselesi bolup durýar.

Şoňa görä-de, biz ony Hazarýaka döwletleri bilen gatnaşyklarymyzdan daşarda görýäris, şol döwletleriň her biri bilen syýasy, ykdysady, medeni, gumanitar ugurlarda, geljegi uly bolan ulag, energetika taslamalarynyň çäklerinde, gämi gurluşygunda, deňizlerde gatnatmak, aragatnaşyk we kommunikasiýalar babatda işjeň we köptaraply gatnaşyklary ösdürýäris. Bu hyzmatdaşlygy diňe ösdürmegi we giňeltmegi göz önünde tutýarys, ol umumy bähbitlere laýyk gelýär, Hazarýaka döwletleriniň halklarynyň öňe gitmegi we abadançylygy üçin ajaýyp mümkinçilikleri açýar.

– *Hormatly jenap Prezident, halkara medeni hyzmatdaşlygyny ösdürmäge Siz, adaty, aýratyn ähmiýet berýärsiňiz. Siziň pikiriňizçe, ol häzirki döwürde nähili ösdürilýär?*

– Ol tebigy ýagdaýdyr, medeniýet adamzadyň umumy taryhynyň örän möhüm bölegi bolmak bilen, Türkmenistanyň ileri tutulýan halkara gatnaşyklarynda aýratyn orun eýeleýär. Medeni hyzmatdaşlyk halklaryň we döwletleriň arasynda özara düşünişmegiň örän möhüm guralydyr, dürli milletlere we dini mezheplere degişli adamlaryň arasynda dostluk, hormat goýmak we ynanmak gatnaşyklaryny ýola goýmagyň iň bir netijeli usullaryndan biridir.

Bu hyzmatdaşlygy häzirki zaman ýagdaýyny we adamlaryň talaplaryny, maglumat tehnologiýalarynyň ösüşini, arkalaşykly

hereket etmegiň täze görnüşleriniň ýüze çykmagyny nazara almak bilen ösdürmek zerur diýip hasap edýäris. Häzirki wagtda giň halkara hyzmatdaşlygy dünýä meýillleriniň çäginde alnyp barlar ýaly muňa üns bermeli diýip pikir edýäris, şunda, elbetde, her bir halkyň medeniýetine mahsus bolan özboluşlylygy we aýratynlygy saklap galmaly.

Häzirki wagtda Türkmenistanyň medeni hyzmatdaşlygy hut şu ugurda ösdürilýär. Biz dünýä üçin, döredijilik hünärleriniň wekilleriniň arasynda giň gatnaşyklary ýola goýmak üçin açykdyrys. Ýurdumyzda bütin dünýäden sungat işgärleriniň gatnaşmagynda, özi-de diňe bir ykrar edilen ussatlaryň derejesinde däl-de, eýsem, ýaşlaryň hem gatnaşmagynda halkara festiwallary guralýar. Şeýle festiwallaryň şu ýylyň tomsunda Awazada nähili üstünlikli geçendigini ýatlalyň. Medeni hyzmatdaşlygy höweslendirmek bilen, biz häzirki wagtda geljek barada uly alada edip, dünýäniň döwletleriniň halklarynyň arasynda özara düşünişmek üçin onlarça ýyl önünden berk esasy döredýäris.



Birleşen Milletler Guramasynyň Baş Assambleýasynyň 65-nji sessiýasynda edilen çykyş

(Nýu-Ýork, 20.09.2010 ý.)

Hormatly jenap Başlyk, hormatly jenap Baş sekretar, hormatly delegasiýalaryň baştutanlary, hanymlar we jenaplar! Türkmenistanyň halkynyň we Hökümetiniň adyndan sizi tüýs ýürekden mübärekleýärim we Birleşen Milletler Guramasynyň Baş Assambleýasynyň 65-nji sessiýasynyň işiniň başlanmagy bilen gutlaýaryn.

Men hormatly jenap Ýozef Daýsy BMG-niň Baş Assambleýasynyň Başlygy wezipesine saýlanmagy bilen gutlaýaryn we onuň ýolbaşçylygynda Baş Assambleýanyň üstünlikli hem-de netijeli işlejekdigine ynam bildirýärim. Şeýle hem Baş Assambleýanyň altmyş dördünji sessiýasynyň Başlygy hormatly jenap Ali Abdel Salamat-Treýkä şu wezipede netijeli işländigini üçin biziň minnetdarlygymyzy beýan etmek isleýärim.

Hormatly jenap Başlyk, hanymlar we jenaplar! Şu ýyl biziň ýurdumyz şanly senäni – Türkmenistanyň Bitaraplygynyň on bäş ýyllygyny giňden bellemäge taýýarlyk görýär. Hut Birleşen Milletler Guramasyna biziň bitarap, parahatçylygy söýüji, hiç bir bloga-da degişli bolmadyk döwlet bolmak meýlimiz бүтін halkara bileleşiginiň goldawyna mynasyp boldy we hakykata öwrüldi. Şu geçen ýyllaryň dowamynda Türkmenistan özüniň häzirki zaman dünýäsindäki ornuna aýdyň düşüňýändigine we öz üstüne alan halkara borçnamalaryny gyşarnyksyz berjaý edýändigine esaslanýan bu seçip alan ýoluna ygrarly bolup galýar. Men şu belent münberden biziň halkara başlangyçlarymyzy goldandygy, olary durmuşa geçirmäge ýardam berendigi üçin BMG-niň agzasy döwletlere, ähli milletler bileleşigine minnetdarlyk sözleri bilen ýüzlenýärim.

Biziň üçin bitaraplyk diňe bir hukuk derejesi däl. Munuň özi işjeň pozisiýany, ylalaşdyryjylyk arkaly halkara proseslerine giňden

gatnaşmagy, ykdysady hyzmatdaşlygyň netijeli nusgalaryny işläp taýýarlamakda ýardam bermegi aňladýar. Bu berk parahatçylygy, howpsuzlygy berkarar etmek, durnukly ösüş we progres üçin amatly şertleri döretmek maksadynda sebitde we onuň çäginde aňyrdan bar bolan meseleleri çözmek üçin syýasy platformany bermekden hem ybaratdyr. Biziň dünýä giňişligindäki ädimlerimiziň we başlangyçlarymyzyň esasy many-mazmuny hem şundadyr. Türkmenistanyň häzirki zamanyň meselelerine çemeleşmeleriniň esasynda halkara bileleşiginiň şolary çözmegiň dogry ýollaryny tapmaga ukyplydygyna göz ýetirmek, köne ýörelgeleri ýeňip geçmek, özakymlaýyn pikirlenmäniň ýükünden halas bolmak we global gatnaşyklaryň geljeginiň täze ýörelgelerine çykmak düşüňjeleri durandyr. Biz muny geljegiň Strategiýasy diýip atlandyrýarys we bu düşüňjani ösüşiň esasy meseleleri – syýasy, durmuş-ykdysady, energetika, ekologiýa meseleleri boýunça giň we berk halkara ylalaşygyny gazanmak bilen baglanyşdyrýarys.

Obýektiw sebäplere görä, energetika babatda hyzmatdaşlyk meseleleri Türkmenistan üçin aýratyn ähmiýete eýe bolup durýar. Bu babatda energiýa akymalaryny diwersifikasiýalaşdyrmak, täze, köpugurly turbageçiriji infrastrukturany döretmek biziň üçin ileri tutulýan ugur bolup durýar. Bu ulgamda döwlet syýasatynyň anyk düzgünleşdirilen ýörelgeleriniň, özümiziň serişdeler binýadymyzda anyk baha bermegiň we geljekde ony ulanmagyň mümkinçilikleri esasynda biz bu işe işjeňlik bilen girdik. Geçen ýylda biziň hyzmatdaşlarymyz bilen bilelikde täze gaz geçirijileriň: Türkmenistan–Hytaý we Türkmenistan–Eýran gaz geçirijileriniň gurluşygy tamamlandy. Biz olara halkara energetika hyzmatdaşlygyny ýola goýmakda anyk goşant, umumy ýagdaýa oňyn täsir etmäge, Aziýa yklymynda syýasy we ykdysady gatnaşyklar ulgamyna goşmaça durnuklylyk bermäge ukyply durnuklaşdyryjy faktor hökmünde garaýarys.

Häzirki wagtda biz ýene-de bir taslamany – Türkmenistan–Owganystan–Pakistan–Hindistan gaz geçirijisiniň taslamasyny durmuşa geçirmegiň üstünde işleýäris. Şol taslamanyň üstünlikli durmuşa geçirilmeginiň oňa gatnaşyjylaryň ählisi üçin amatly

boljakdygyna ynanýarys. Munuň özi ykdysadyýetiň ösmegine, goşmaça iş orunlarynyň köp sanlysyny döretmäge, durmuş infrastrukturasyny kemala getirmäge, tutuş sebitde syýasy durnuklylygy saklamaga we pugtalandyrmaga ýardam eder.

Häzirki wagtda energiýa çeşmeleriniň we olary eltmegiň serişdeleriniň deňhukukly, bökdençsiz we kepillikli elýeterliligi meseleleri global möçbere eýe bolup, dünýädäki umumy ýagdaýa, halkara hyzmatdaşlygynyň häsiýetine we ugurlaryna, ol ýa-da beýleki döwletleriň we sebitleriň ösüş prosesine çekilmeginiň derejesine edýän täsirini has-da artdyrýar. Munuň özi bu meseläniň BMG-niň derejesine çykarylmagyny, onuň howandarlygynda öndürijileriň, üstaşyr geçirijileriň we sarp edijileriň arasyndaky gatnaşyklary kadalaşdyrýan bitewi ýörelgeleriň, anyk kada-düzgünleriň işlenip taýýarlanylmagyny talap edýär.

Şunuň bilen baglylykda Türkmenistan şu sessiýanyň barşynda Baş Assambleýanyň BMG-niň howandarlygynda dünýäde energiýa serişdeleriniň durnukly iberilmeginiň halkara mehanizmini işläp taýýarlamak boýunça ekspert toparyny döretmek hakyndaky rezolýusiýasynyň kabul edilmegi baradaky başlangyç bilen çykyş etmegi göz önünde tutýar.

Şeýle mehanizmiň üstünde işlemegiň halkara bileleşiginden wagty we tagallalary, jogapkärçiligi, çeyeligi we göwnejaý ylalaşyklara taýýarlygy, syýasy-diplomatik, intellektual, maliýe we guramaçylyk serişdelerini mobilizlemegi talap etjekdigine düşüňäris.

Ýöne biz global howpsuzlyk we durnuklylyk nukdaýnazaryndan strategik bähbitleriň we artykmaçlyklaryň ähli çykdajylardan we harajatlardan örän ýokary boljakdygyna hem ynanýarys.

Häzirki şertlerde diňe uniwersal hukuklara, ägirt uly abraýa, hukuk kadalaşdyryjylaryna we dünýä ähmiýetli meseleleri çözmegiň giň tejribesine eýe bolan BMG bu prosese badalga bermäge, giň gatnaşyklar üçin şertleri üpjün etmäge we ylalaşyklar gazanylan ýagdaýynda olary berjaý etmegiň kepili bolup çykyş etmäge ukyplydyr.

Dünýä bileleşigi energiýa serişdeleriniň global möçberde howpsuz we ygtybarly üstaşyr geçirilmegini üpjün etmek meselesiniň

yzygiderli köptaraplaýyn ara alnyp maslahatlaşylmagynyň zerurdygyna düşünýär.

2008-nji ýylda Baş Assambleýa tarapyndan biziň şeýle gepleşikleri başlamak baradaky başlangyjymyzyň goldanylmagy munuň subutnamasy boldy. Biz öňe tarap hereket etmegiň, gepleşikleri hil taýdan täze, institusional derejä çykarmagyň zerurdygyny nygtaýarys.

Şonuň üçin hem Türkmenistan geljekde ýörite guramany – BMG-niň Energetika Geňeşini döretmek baradaky meselä garamagy teklipe edýär. Onuň işiniň many-mazmuny energetika problematikasynyň meseleler toplumyny yzygiderli, başarnykly ara alyp maslahatlaşmak üçin syýasy formaty we guramaçylyk şertlerini üpjün etmekden ybaratdyr.

Ähli döwletleri – Birleşen Milletler Guramasynyň agzalaryny şu başlangyç mynasybetli özleriniň tekliplerini taýýarlamaga hormat goýmak bilen çagyýarys.

Hormatly jenap Başlyk! Hanymlar we jenaplar!

On ýyl mundan ozal Müňýyllygyň sammiti özüniň jarnamasynda Birleşen Milletler Guramasynyň ähli agzalarynyň dünýäniň ykbalyna jogapkärçiligini yglan etdi.

Türkmenistan üçin Müňýyllygyň Maksatlary özüniň ösüş meýilnamalary bilen sazlaşdy, milli ykdysadyýeti we durmuş ulgamyny, jemgyýetçilik gatnaşyklaryny özgertmegiň ideologiýasyna we dünýägaraýşyna laýyk geldi, köp babatda dünýä giňişliginde biziň hyzmatdaşlygymyzyň ugurlaryny kesgitledi.

Türkmenistan parahatçylygy söýüji, syýasy taýdan durnukly, ykdysady taýdan kuwwatly döwlet hökmünde giň halkara hyzmatdaşlygyna işjeň gatnaşmak, dürli ýurtlaryň bähbitleriniň laýyk gelmegine, sebitleýin we sebitleýin däl döwletleriň hem-de kompaniýalaryň gatnaşmagynda özümiziň we beýleki iri halkara taslamalaryny goldamaga esaslanan köpugurly sebitleýin hyzmatdaşlygy ýola goýmak baradaky strategik ugry seçip aldy.

Merkezi Aziýanyň we Hazar sebitiniň geografik taýdan ýerleşişiniň aýratynlyklary bilen baglylykda bu ýerde ulag we kommunikasiýa ulgamlaryny ösdürmegiň geljegi uly hasaplanylýar.

Sebitde demir ýol we awtomobil gatnawlarynyň häzirkizaman, köp şahaly infrastrukturasynyň, kommunikasiýalar ulgamynyň döredilmegi biziň ýurdumyzyň global ykdysady ösüş proseslerine üstünlikli goşulýşmagyna kuwwatly itergi bermäge ukyplydyr.

Munuň özi maýa goýumlarynyň akymynyň üpjün eder, «Demirgazyk–Günorta» we «Gündogar–Günbatar» ugurlary boýunça Ýewraziýa giňişliginde yklymara ykdysady ýagdaýlar babatynda netijeli hyzmatdaşlyk üçin oňaly şertleri döreder.

Birleşen Milletler Guramasyna Merkezi Aziýada we Hazar basseýni zolagynda ulag-kommunikasiýa infrastrukturasyny ösdürmegiň geljegine gyzyklanma bilen garamagy teklipe edýäris we örän ysnyşykly gatnaşyklara taýýardyrys. Bu işe BMG-niň, ilkinji nobatda, Ýewropa ykdysady komissiýasyny, Aziýa we Ýuwaş okean üçin ykdysady hem-de sosial komissiýany işjeň çekmegi maksada laýyk hasaplaýarys.

Düýpli ekologiýa meselelerini çözmek sebitleýin möçberde Müňýyllygyň Maksatlaryna ýetmegiň möhüm ugry bolup durýar. Şunda, ilkinji nobatda, Araly halas etmek we Hazar deňziniň täsin tebigy baýlyklaryny dikeltmek göz önünde tutulýar. Hususan-da, ýörite halkara ekspert toparyny döretmegi zerur hasaplaýarys. Şol topar BMG we onuň düzümleri bilen hyzmatdaşlykda Araly halas etmek boýunça toplumlaýyn halkara hukuk resminamasyny taýýarlap bilerdi. Bu işe 2010-njy ýylyň 3-nji martynda Aşgabatda gol çekilen BMG-niň we Araly halas etmek baradaky Halkara gaznasynyň arasyndaky özara düşünişmek hakyndaky Ähtnama daýanyp, eýýäm şu günden girişmek gerek.

Umuman, BMG-niň ýöriteleşdirilen düzümleriniň Merkezi Aziýa we Hazar basseýni sebitinde gönüden-göni bolmagy üçin mümkinçilikleri gözlemegi maksada laýyk hasaplaýarys.

Ilkinji nobatda, bu ýerde BMG-niň daşky gurşawy goramak baradaky maksatnamasynyň (ÝUNEP) işjeň işlemegine bil baglaýarys. Sebitiň döwletleriniň birinde ÝUNEP-iň sebitleýin edarasyny açmak baradaky meselä garamagy teklipe edýäris. Türkmenistan munuň üçin zerur bolan infrastrukturany bermäge taýýardyryr.

Suw serişdelerinden peýdalanmak gönüden-göni ekologiýa bilen baglanyşykly möhüm meseledir. Hususan-da, Merkezi Aziýada

olaryň rejeli ulanylmagy biziň ýurtlarymyzyň durmuş-ykdysady ösüşiniň depginine täsir edýän kesgitleýji faktorlaryň biri hökmünde çykyş edýär.

Türkmenistan suw meselelerini halkara hukugynyň umumy ykrar edilen kadalarynyň esasynda sebitiň ähli ýurtlarynyň bähbitlerini nazara almak bilen we BMG-niň hem-de beýleki abraýly halkara guramalarynyň üsti bilen dünýä bileleşiginiň işjeň gatnaşmagynda çözüp bolar diýip hasaplaýar.

Hormatly jenap Başlyk! Biziň tagallalarymyz Merkezi Aziýa we Hazar sebiti zolagynda sebitleýin howpsuzlygyň we durnuklylygyň berk hem-de netijeli ulgamyny döretmäge, bar bolan problemalary parahatçylykly ýol bilen we gepleşikler arkaly çözmäge gönükdirilendir. Bu ýerde özara düşünişmek, ynanyşmak we açyklyk, islendik derwaýys meseleleri ak ýürekliлик we dogruçylyk bilen ara alyp maslahatlaşmak aýgýtlaýjy şertler bolup çykyş edýär.

Munuň özi bolsa, ilkinji nobatda, umumysebit gatnaşyklarynyň mehanizminiň, ol ýa-da beýleki meselelere özara kabul ederlikli çeshmeleri işläp taýýarlamak üçin köptaraplaýyn gepleşikleriň hemişelik prosesiniň bolmagyny göz önünde tutýar. Şeýle gepleşikler yzygiderli geçirilmelidir, olaryň anyk gün tertibi bolmalydyr. Gepleşiklere gatnaşýanlaryň bolsa çözgütleri kabul etmekleri üçin zerur bolan ygtyýarlyklary bolmalydyr.

Gepleşikleriň şeýle usulynyň zerurlygy sebitleýin ösüşiň häzirki ýagdaýy bilen şertlendirilendir diýip hasaplaýarys. Şeýle özara gatnaşyklaryň syýasy formaty hökmünde Merkezi Aziýada we Hazar sebitinde howpsuzlyk, parahatçylyk we hyzmatdaşlyk boýunça ýokary derejedäki forumy döretmegi teklip edýäris.

Forumyň yzygiderlilik esasynda, biziň sebitimiziň her bir döwletinde gezekme-gezek geçirilmegini maksada laýyk hasaplaýarys we Forumyň ilkinji mejlisini kabul ederlikli möhletlerde Aşgabatda guramaga taýýardyrys.

Hormatly jenap Başlyk! Hormatly delegasiýalaryň baştutanlary! Hanymlar we jenaplar! Şu ýyl Londonda we Kabulda Owganystandaky ýagdaýy kadalaşdyrmaga bagyşlanan halkara maslahatlary geçirildi. Biz, umuman, duşuşyklaryň ikisiniň hem netijelerine kanagatlanma

bildirýäris we olarda kabul edilen çözügütler mynasybetli öz çemeleşmelerimizi teklipl etmek isleýäris.

Birinji. Türkmenistan Owganystanyň ýolbaşçylarynyň ýagdaýy gepleşik serişdeleri arkaly kadalaşdyrmaga, ýurtda milli ylalaşyklylyk we ýaraşmaklyk ýagdaýyny döretmäge gönükdirilen tagallalaryna düşüňär we olary goldaýar. Munuň özi biziň Owganystanyň içindäki prosesleriň ösüşiniň geljegine bolan garaýşymyza laýyk gelýär. Dünýä bileleşigi tarapyndan owgan hyzmatdaşlarymyza hemmetaraplaýyn ýardam berilmegini möhüm hasaplaýarys.

Şunuň bilen baglylykda, biziň ýurdumyz özüniň bitaraplyk derejesini nazara almak bilen, BMG-niň howandarlygynda Owganystandaky özara ynanyşmak ýagdaýyny pugtalandyrmak we döwlet häkimiýetiniň netijeli institutlaryny ösdürmek boýunça ýokary derejedäki Halkara duşuşygyny özünde geçirmäge taýýardyr. Owgan hyzmatdaşlarymyz, BMG-niň Baş sekretarynyň Owganystan boýunça ýörite wekili, BMG-niň owgan meselesine çekilen beýleki ýöriteleşdirilen düzümleri, gyzyklanma bildirýän taraplaryň ählisi bilen şeýle duşuşygy guramagyň meselelerini ara alyp maslahatlaşmaga taýýardyrys.

Ikinji. Döwlet duşuşygy işinde bu ýurduň halkyna kömek bermek isleginden ugur alyp we Londonda hem-de Kabulda geçirilen duşuşyklaryň netijelerine laýyklykda, BMG-niň howandarlygynda we onuň maksatnamalary boýunça Türkmenistanda dürli pudaklaryň dolandyryş düzümleri üçin owgan hünärmenlerini taýýarlamakda öz kömegimizi hödürleýäris.

Üçünji. Ulag infrastrukturasyyny ösdürmekde Owganystana ýardam bermegi möhüm wezipe hasaplaýarys.

Biziň ýurdumyz halkara guramalarynyň, maýadar ýurtlaryň we halkara maliýe edaralarynyň gatnaşmagynda Türkmenistandan Owganystana demir ýoly gurmak, geljekde bolsa ony Owganystanyň çägi boýunça dowam etdirmek taslamasyyny teklipl edýär. Biz oňa dünýä bileleşiginiň goşulmagyny goldardyk.

Dördünji. Türkmenistan–Owganystan–Pakistan–Hindistan gaz geçirijisiniň gurluşygyna gönükdirilen tagallalaryň has işjeňleşdirilmegini zerur hasaplaýarys. Transowgan gaz geçirijisi

Owganystanyň ykdysadyýetiniň ösmegine düýpli täsir edip biler, iri durmuş meselelerini, şol sanda ilatyň iş üpjünçiligi bilen baglanyşykly meseleleri çözmäge ýardam eder, ýurtdaky syýasy ýagdaýa oňyn täsirini ýetirer.

Bäşinji. Türkmenistan özüniň Owganystana iberýän elektrik energiýasynyň möçberini artdyrmak, şeýle hem soňy bilen Owganystanyň çägendäki kuwwatlyklara birikdirmek maksadynda özüniň energetika infrastrukturasyny giňeltmek meselelerine garamaga taýýardyr. BMG-niň üsti bilen halkara bileleşigini bu teklibi ara alyp maslahatlaşmaga çagyrarys.

Hormatly jenap Başlyk, hormatly delegasiýalaryň ýolbaşçylary, hanymlar we jenaplar! Birleşen Milletler Guramasy bilen doly möçberli we maksada laýyk hyzmatdaşlyk – bu Türkmenistanyň seçip alan strategik ýoludyr. Biziň üçin BMG ýöne bir in wekilçilikli halkara düzümi däl. Biz oňa global gatnaşyklaryň häzirki zaman ulgamynyň esasy daýanjy, halkara giňişliginde parahatçylygy we deňagramlylygy saklamagyň, howpsuzlyk arhitekturasynyň durnuklylygynyň kepili hökmünde garaýarys.

Dünýä bileleşigi bilen bilelikde, hyzmatdaşlygyň toplanan oňyn tejribesine, BMG-niň agzasy bolan ähli döwletleriň parasatlylygyna we jogapkärçiligine daýanyp, Türkmenistan mundan beýläk hem Birleşen Milletler Guramasynyň belent maksatlaryna we ideallaryna ýetmek üçin ähli tagallalary eder.

Üns berip, diňläniňiz üçin sag boluň!



«Hoja Ahmet Ýasawy we Gündogaryň sopuçylyk edebiýaty» atly halkara ylmy maslahatyna gatnaşyjylara (22.09.2010 ý.)

Hormatly alymlar! Halkara maslahatyna gatnaşýan gadyrly myhmanlar! Sizi «Hoja Ahmet Ýasawy we Gündogaryň sopuçylyk edebiýaty» atly halkara ylmy maslahatynyň öz işine başlamagy bilen tüýs ýürekden gutlaýaryn! Maslahatyň Hoja Ahmet Ýasawynyň edebi mirasyny we türkmen edebiýatyny öwreniş ylmynyň möhüm meselelerini öwrenmekde, şahyryň edebi mirasynyň dünýä medeniýetiniň ösüşindäki mynasyp ornuny kesgitlemekde hem-de bütin Gündogaryň ruhy-medeni dünýäsine täsirini açyp görkezmekde ähmiýetiniň uly boljakdygyna ynanýaryn. Halkara ylmy maslahatynyň işiniň şowly, alymlaryň ylmy çykyşlarynyň netijeli bolmagyny arzuw edýärim!

Hormatly alymlar! «Türküstanyň piri», «alymlaryň soltany» lakamlaryny alan Hoja Ahmet Ýasawy özünüň manyly ömrüni adamzat jemgyýetiniň kämilleşmegine, ynsan kalplarynyň ruhy-ahlak taýdan päk bolmagyna bagyş eden beýik akyldardyr. Onuň dokuz asyrdan gowrak wagt mundan öň döreden türkmen topragynyň, türkmen tebigatynyň, türkmeniň ruhy dünýäsiniň gözelliglerini, ynsanyň belent söýgüsini, ahlak päkligini wasp edýän hikmetleri geçmişde hem, biziň günlerimizde hem çeperçilik gymmatlygy, şahyrana tämizligi bilen külli adamzadyň kalbyna hoşniýetlilik ruhuny çaýýar. Päklik, dogruçylyk, ynsanperwerlik ýaly umumadamzat ahlak gözelligleri, Haka uýmak, ynanmak, gulluk etmek pikirleri Hoja Ahmet Ýasawynyň hikmetleriniň özenini düzýän esasy aýratynlyklardyr. Ähli milletler, halklar we adamlar üçin zerur bolan bu umumadamzat ahlak gözelligleriniň sözün güýji bilen nusgalyk derejä göterilmegi beýik söz ussadyň dünýä edebiýatynyň, adamzadyň önünde bitiren uly hyzmatydyr.

Dana pederleriň asyly nesilleri hökmünde biz bu gün beýik söz ussadyň dünýä edebiýatynyň, adamzadyň önünde bitiren uly hyzmatlaryna çäksiz buýsanýarys we guwanýarys. Täze Galkynyş we beýik özgertmeler zamanasynda Hoja Ahmet Ýasawynyň adyny ebedileşdirmek, edebi mirasyny has-da rowaçlandyrmak, beýik akyldaryň umumadamzat bähbitli pelsepe garaýyşlaryny dünýä ýaýmak babatda döwlet derejesinde möhüm işleri alyp barýarys.

Halkara maslahatyna gatnaşýan gadyrly myhmanlar! Hoja Ahmet Ýasawy Abdyhalyk Giždiwany, Hoja Ahmet Hemedany, Abu Ali ibn Sina, Abu Reýhan Biruny, Mahmyt Kaşgarly, Ýusup Has Hajyp kimin dünýä siwilizasiýasyna mynasyp goşant goşan meşhur akyldarlaryň döwürdeşidir. Ol Garahan türkmenleri döwründe Merkezi Aziýada mekdepleri, ýol-ýörelgeleri döreden pelsepeçileriň, taryhçylaryň täze nesliniň kemala gelen, edebiýat, dil, lukmançylyk, astronomiýa, matematika, geografiýa, geodeziýa, pelsepe, saz, himiýa we beýleki ylymlaryň gülläp ösen altyn eýýamynda türk dilli edebiýatyň we sopusylyk ylmynyň kerweniniň başyny çekipdir.

Merkezi Aziýa halklarynyň arasynda Hoja Ahmet Ýasawynyň ömri, durmuşy, şirin nagmalary, hoş owazly hikmetleri bilen bagly köp sanly rowaýatlar döredilipdir, Abdyrahman Jamy, Alyşir Nowaýy, Fahreddin Aly Safy, Hasanhoja Nisary ýaly beýik söz ussatlarynyň kitaplarynda Ýasawynyň ylmyna ýokary baha berlipdir.

Jüneýit Bagdady, Zünnün Müsri, Baýezit Bistamy, Mansur Hallaç ýaly sopusylygyň birinji tapgyrynyň akyldarlarynyň öňe süren yşky-pelsepewi oý-pikirleri Hoja Ahmet Ýasawyda uly täsir galdyrypdyr. Ol ilkinjileriň biri bolup türkmen şygryýetinde Mansur Hallajyň çeper keşbini döredipdir, sopusylyk dünýäsiniň syrlaryny, yşky-pelsepewi esaslaryny gözel hem nepis şygryrlaryna siňdiripdir. Netijede, Hoja Ahmet Ýasawudan soňra türk dilli edebiýatda bu edebi ýörelge mynasyp dowam etdirilipdir. Meşhur pikirleriň yşky-pelsepewi pikirlerini, ruhy ahwalatyny beýan edýän eserler döredilipdir.

Beýik akyldar pederlerimiziň dünýä içre sarpasynyň, mertebesiniň elmydama belent tutulandygyna biz tüýs ýürekden buýsanýarys. Hut şonuň üçin hem Hoja Ahmet Ýasawynyň adyny, külli ynsanyýeti ýagşylyga, ynsanperwerlige çagyryan mirasyny şu günki we geljekki

nesillerimize öz gymmaty bilen ýetirmek biziň üçin parzdyr. Geljekde beýik akyldaryň ömrüni we döredijiligini, türkmen halkynyň baý milli mirasyny öwrenmek we dünýä ýaýmak babatda mundan hem uly işler amala aşyrylar.

Hormatly alymlar! Halkara maslahatyna gatnaşýan gadyrly myhmanlar! Sizi türkmeniň beýik şahyry we akyldar alymy Hoja Ahmet Ýasawa bagyşlanyp geçirilýän «Hoja Ahmet Ýasawy we Gündogaryň sopusylyk edebiýaty» atly halkara ylmy maslahatynyň açylmagy bilen ýene-de bir gezek tüýs ýürekden gutlaýaryn! Size berk jan saglyk, uzak ömür, bagt hem-de abadançylyk, döredijilikli işleriňizde üstünlik we rowaçlyk arzuw edýärin!



«Kitap – hyzmatdaşlygyň we ösüşiň ýoly» atly neşir önümleriniň V halkara sergi- ýarmarkasyna gatnaşyjylara, neşirýat ulgamynyň işgärlerine

(24.09.2010 ý.)

Gadyrly myhmanlar! Neşirýat ulgamynyň hormatly işgärleri! Sizi Garaşsyz, baky Bitarap Türkmenistanyň paýtagty Aşgabatda geçirilýän «Kitap – hyzmatdaşlygyň we ösüşiň ýoly» atly neşir önümleriniň V halkara sergi-ýarmarkasynyň açylmagy mynasybetli tüýs ýürekden mähirli gutlaýaryn. Dünýäniň dürli ýurtlaryndan bu sergi-ýarmarkasynyň işine gatnaşmak üçin gelen ähli myhmanlara «Hoş geldiňiz!» diýýäris.

Täze Galkynyş eýýamynyň many-mazmuny, döwürdeşlerimiziň zähmetde gazanan üstünlikleri, medeni-ruhy özgerişliklerde bitirýän işleri barada gürrüň berýän çeper eserlere okyjylaryň sabyrsyzlyk bilen garaşýandygyny bilýäris.

Döwrümüziziň ösüşlerini anyk suratlandyrýan şeýle many-mazmunly eserler yzygiderli çap ediler. Şeýle hem ösüp gelyän ýaş nesliň dünýä derejesinde ylym-bilim almagyna täsir edýän ýokary hilli okuw kitaplarydyr gollanmalaryny çap edýän neşirýat ulgamynyň zähmetsöýer işgärlerine, çeper söz ussatlaryna minnetdarlyk bildirýärin.

Kitap – halkyň ruhy hazynasy. Türkmen halky bolsa guba düýesini berip, Magtymgulynyň diwanyny satyn alýan millet. Kitaba hormat, ýazyjy-şahyrlara sarpa biziň halkymyzyň danalygyndan, çeper söze teňneliginden habar berýär. Şu sebäpli hem biz täze Galkynyş eýýamynda Mollanepes, Andalyp ýaly nusgawy şahyrlarymyzyň ýubileýlerini döwlet derejesinde halkara jemgyýetçiligi bilen bilelikde belleýäris.

Hormatly çeper sözün ussatlary, neşirýatçylar! Siz häzirki döwrüň edebiýatyny döretmelisiňiz. Kitaplaryň many-mazmunynyň ýokary hilli bolmagyny, redaktirlemek, bezeg we neşir işleriniň has

kämil derejä ýetirilmegi, bu işde dünýä tejribesiniň we öňdebaryjy tilsimatlaryň peýdalanylmagy, mekdebe çenli çagalar edaralaryna, orta, ýörite we ýokary okuw mekdeplerine niýetlenen kitaplardyr gollanmalaryň öz wagtynda we talaba laýyk çap edilmegi üçin siz zehiniňizi, yhlasyňyzy, tejribäňizi gaýgyrmaly dälsiňiz. Edebiýatyň hak eýesiniň halkdygyny, kitaba teşnelik bilen garaşýan okyjynyň dürli ýaşdaky adamlardygyny hiç wagt unutmak bolmaz. Bu wajyp işde siz döwletimiziň goldawyna hemişe bil baglap bilersiňiz.

Gadyrly dostlar! Ak mermere beslenen Aşgabadýň gözəl künjeginde ýerleşýän Sergi köşgünde geçirilýän bu günki sergi-ýarmarkanyň esasy maksatlarynyň biri-de dünýäniň dürli ýerlerinden gelen myhmanlary, bu ugurdaky hyzmatdaşlary türkmen halkynyň ruhy sütünleriniň genji-hazynasy, häzirkizaman ýazyjy-şahyrlarymyzyň çeper döredijiligi, ýaşlarymyzyň dünýä derejesinde bilim almagy üçin neşir edilen okuw kitaplary we milli neşirýat ulgamynyň ýeten sepgidi bilen tanyşdyrmakdyr. Islendik döwletiň medeniýetine, sungatyna baha berlende ilki bilen onuň şöhratly geçmişine, baý medeni mirasyna, tanymal şahsyýetlerine, çeper edebiýatyna, görnükli ýazyjy-şahyrlaryna üns berilýär. Hut şonuň üçin hem, gadymy döp-dessurlarymyzy, şöhratly ýol-ýörelgelerimizi dowam etdirmek şu günki ýaş nesliň kemala gelmeginde, ruhy-jemgyýetçilik gatnaşyklaryny kämilleşdirmekde uly ähmiýete eýedir.

Sizi neşirýat ulgamynda özara hyzmatdaşlyk etmek, birek-birek bilen tejribe alyşmak, dünýäde dost-doganlygyň köprüsi bolup hyzmat edýän edebi eserler, okuw kitaplary, şeýle hem çaphana önümleriniň ýeten derejeleri bilen halk köpçüligini giňden tanyşdyrmak üçin geçirilýän «Kitap – hyzmatdaşlygyň we ösüşiň ýoly» atly neşir önümleriniň V halkara sergi-ýarmarkasynyň açylmagy bilen ýene-de bir gezek tüýs ýürekden gutlaýaryn. Bu sergi-ýarmarkanyň işine üstünlik, oňa gatnaşýanlara bolsa saglyk we rowaçlyk arzuw edýärim!



Metbugat konferensiýasynda edilen çykyş we soraglara jogap

(Aşgabat ş. 30.09.2010 ý.)

Hormatly hanymlar we jenaplar! Hormatly habar beriş serişdeleriniň işgärleri! Men şu zalda Türkmenistanyň we daşary ýurtlaryň köpçülikleýin habar beriş serişdeleriniň wekilleri bilen nobatdaky gezek duşuşyandygyma örän şatdyryn. Bilşiňiz ýaly, Türkmenistanyň Hökümet wekiliýetiniň Amerikanyň Birleşen Ştatlarynyň Nýu-Ýork şäherine, Birleşen Milletler Guramasynyň Baş Assambleýasynyň 65-nji sessiýasynyň işine gatnaşmak üçin ýaňy-ýakynda bolan iş saparynyň netijeleri biziň şu günki duşuşygymyzyň esasy sebäbi boldy.

Mälim bolşy ýaly, habar beriş serişdeleriniň wekilleri bilen şunuň ýaly duşuşyklary guramak indi biziň ýurdumyzda asylly däbe öwrüldi. Men BMG-niň Baş Assambleýasynyň 65-nji sessiýasynda eden çykyşymda halkara syýasatynyň möhüm meseleleri boýunça biziň ýurdumyzyň ýörelgelerini we garaýyşlaryny beýan etdim. Şeýle hem şol meseleler babatda öňe süren tekliplerimiz we garaýyşlarymyz dünýäniň ýurtlarynyň birnäçesiniň baştutanlary, abraýly halkara guramalarynyň ýolbaşçylary tarapyndan giňden goldanyldy. Mundan hem başga Türkmenistanyň bu ugurdaky garaýyşlary we başlangyçlary geçirilen köp sanly ikitaraplaýyn gepleşikleriň barşynda ara alnyp maslahatlaşyldy.

Amerikanyň Birleşen Ştatlaryna iş saparymyzyň maksatnamasynyň dürli wakalara örän baý bolmagy bilen Nýu-Ýork şäherinde saparda bolan mahalymyzda BMG-niň Baş Assambleýasynyň 65-nji sessiýasyna gatnaşyjylardan duşuşyklary we gepleşikleri geçirmek üçin haýyş bilen gelip gowşan ýüztutmalaryň köp bölegini kanagatlandyrmaga mümkinçilik bolmady.

Dünýä bileleşiginiň Türkmenistana, onuň daşary syýasat, netijeli halkara hyzmatdaşlygy, hoşniýetli goňnuçylyk babatdaky garaýyşlaryna, ykdysadyýetde we durmuş ulgamynda gazanýan uly üstünliklerine bildirýän gyzyklanmalary bizi örän begendirýär.

Hormatly köpçülikleýin habar beriş serişdeleriniň wekilleri!
Hormatly žurnalistler! Siziň tagallaňyz arkaly biziň ýurdumyza
düňýä bileleşigi tarapyndan bildirilýän uly gyzyklanma baradaky
gürrüňiň geriminiň has-da giňeldiljekdigine men ynanyýaryn.
Häzir Türkmenistanyň hökümet wekiliýetiniň BMG-niň Baş
Assambleýasynyň 65-nji sessiýasynyň işine gatnaşmagynyň netijeleri
bilen bagly siziň sowallaryňyza jogap bereýin.

Igor Sasin,

«Frans Press» agentligi (Fransiýa):

– *Hormatly jenap Prezident, Siz Birleşen Milletler Guramasynyň
Baş Assambleýasynyň 65-nji mejlisinde eden çykyşyňyzda dünýäniň
we sebitiň ösüşiniň düýpli meselelerini çözmäge gönükdirilen anyk
teklpleriň birnäçesini öňe sürdünüz. Öňe süren bu daşary syýasy
başlangyçlaryňyz nämeden ýüze çykdy we Siziň pikirinizçe, olary
durmuşa geçirmek üçin näme etmeli?*

– Ilki bilen, Türkmenistanyň ähli teklpleriniň we baş-
langyçlarynyň, şol sanda meniň Birleşen Milletler Guramasynyň
Baş Assambleýasynda eden çykyşymda aýdylan teklpleriň hem-de
başlangyçlaryň ol ýa-da beýleki hadysalara we meselelere getirýän
häzirkizaman ýagdaýlaryny düýpli hem-de dogry seljermäge,
olaryň sebäp-netije arabaglanyşygyna düşünmäge esaslanandygyny
nygtamak isleýärim. Biz hakyky ýagdaýdan ugur alýarys we şoňa
görä-de, hakyky ýagdaýy owadanlap görkezmäge-de, artykmaç
dartgynly edip görkezmäge-de ýykgyň etmeýäris. Biz ýagdaýy
öz görşümüz ýaly beýan edýäris we ony çözmegiň anyk ýollaryny
teklip edýäris. Şonuň bilen birlikde, biz ýerleriniň möçberine,
ykdysady ýa-da harby kuwwatyna garamazdan, her bir döwletiň
adamzat siwilizasiýasynyň durnukly we depginli ösüşine, Ýer
togalagynda ýaşaýan milliardlarça adamlaryň durmuşynyň öňe
gitmegine we abadançylygyna, häzirki hem-de geljekki nesiller üçin
kepillendirilen parahatçylykly geljege öz oňyn goşandyny goşup
biler diýen berk ynamdan ugur alýarys. Geçen asyryň ahyrynda
iki sistemanyň ideologiýa taýdan gapma-garşy durmagy, iki ägirt
uly döwletiň geosyýasy taýdan bäsleşigi tamamlandy. Geçen şol
döwürde beýleki ýurtlaryň ählisine hakykatda hasabatçylaryň

orňy degişli bolupdy. Häzirki döwürde dünýä möçberinde bölüji ugurlar ýok we olary dikeltmäge, şol sanda «siwilizasiýalaryň gapma-garşylygy» diýilýän şübhelili nazaryýeti ýitileşdirmek arkaly dikeltmäge islendik synanyşyklar manysyzdyr we olaryň geljegi ýokdur. Dogrusy, häzirkizaman dünýäsi çylşyrymly, köp öwürşginli, ýöne ol bitewidir. Milletler bileleşiginiň önünde durýan maksatlar hem bitewidir. Olar, hakykatda amala aşyryp, ýerine ýetirip bolýan maksatlardyr, ýöne bular iki sözden—parahatçylyk we howpsuzlyk diýen sözlerden ybarat bir esasy şert bolan ýagdaýynda amala aşyrylyp bilner. Şoňa görä-de, halkara bileleşiginiň jogapkär agzasy hökmünde Türkmenistanyň ähli garaýyşlary we tagallalary, biziň dünýäde amala aşyrýan ähli ädimlerimiz, tekliplerimiz we başlangyçlarymyz bu şerti üpjün etmäge gönükdirilendir.

Biz häzirki döwürde howpsuzlygyň bir ýurt ýa-da ýurtlaryň topary üçin saýlanyp alnyp bilinmejekdigine ynanýarys. Nähili kuwwatlydygyna we baýdygyna garamazdan, hiç bir döwlet özüni tutuş dünýäni tolgundyrýan meselelerden we howplardan çetde saklap bilmez. Eger ösen we ösýän döwletleriň arasyndaky üznüligi ýeňip geçmek, tutuş ýurtlary we sebitleri azyk bilen üpjün etmek, energiýa çeşmeleriniň deňhukukly, elýeterli bolmagy, ekologiýa we tehnogen häsiýetli töwekgellikleriň önüni almak we olary aradan aýyrmak, terrorçylyga, neşe serişdeleriniň bikanun dolanyşygyna hem-de transmilli guramaçylykly jenaýatçylyga netijeli garşy durmak bilen bagly köp sanly durmuş-ykdysady meseleler çözülmese, ählumumy howpsuzlygy, bütin dünýäde durnukly we gapma-garşylyksyz ösüşi gazanmak mümkin däldir.

Başgaça aýdylanda, häzirki döwürde biziň dünýämiziň bitewi bolşy ýaly, howpsuzlyk hem bitewidir. Şoňa görä-de, biz dünýä bileleşigine häzirki zamanyň esasy meselelerini çözmek boýunça döwletleriň mundan beýläk-de bilelikde hereket etmegi üçin başlangyç syýasy-dünýägaraýyşyň esasy hökmünde ýeke-täk howpsuzlyk konsepsiýasyny döretmek barada oýlanmagy teklipli edýäris. Men özümiň Birleşen Milletler Guramasyndaky eden çykyşymda ony Geljegiň strategiýasy diýip atlandyrdym. Şonuň bilen bilelikde, bu düşüňjede geosyýasy bäsleşik, çäklere we serişdelere gözegçilik

etmek ugrundaky göreş, täsir ediş çäklerini bölüşmek we şoňa meňzeş garaýyşlar agdyklyk eden öňki ýörelgelerden ýüz öwürmek baradaky garaýyşy jemledim.

Biz umumy strategik maksatlaryň hatyrasyna bölekler, taktiki meseleler boýunça gapma-garşylyklary ýeňip geçmegi dogry talap edýän häzirki zamanyň hakyky ýagdaýlary barada oýlanmagyň täze derejesine çykmagy teklipl edýäris. Men ählumumy howpsuzlygy we ösüşi üpjün etmek boýunça köpçülikleýin tagallalar bilen baglylykda döwletleriň özara gatnaşyklarynyň nusgasyny «Bähbitleriň köpdürlüligi–maksatlaryň bitewiligi» diýip beýan ederdim.

Geliň, onlarça ýyl öňe seredip we biziň geljekki nesillere nähili dünýäni galdyrmak isleýändigimiz barada oýlanyp hereket edeliň. Biziň öňe süren başlangyçlarymyzy durmuşa geçirmegiň usullary barada aýdylanda bolsa, bu ýerde esasy zat döwletleriň syýasy erk-islegidir we jogapkärçiligidir. Hususan-da, biz Merkezi Aziýada we Hazar deňziniň sebitinde howpsuzlyk we hyzmatdaşlyk boýunça ýokary derejedäki Geňeşi döretmegi teklipl etdik. Şonuň ýaly-da, Owganystandaky ýagdaýy syýasy taýdan düzgünleşdirmek we bu ýurduň ykdysadyýetini dikeltmek, Birleşen Milletler Guramasynyň terrorçylyga garşy maglumat-utgaşdyryş merkezlerini hem-de jenaýatçylyga garşy göreşmek boýunça okuw-maglumat merkezlerini döretmek baradaky tekliplerimizi beýan etdik. Bularyň ählisi anyk garaýyşlar bolup, olar boýunça ylalaşmak zerurdyr. Munuň üçin synagdan geçen syýasy-diplomatik gurallar bar, şol gurallary doly derejede netijeli ulanmak gerek, Türkmenistan bu meselä işjeň gatnaşmaga taýýardyr.

Mihail Pereplesnin,

«Türkmenistan» žurnaly (Russiýa):

– Hormatly jenap Prezident, Siziň çykyşyňyzda Birleşen Milletler Guramasynyň Energetiki Geňeşini döretmek barada beýan eden başlangyjyňyz dünýäde giň seslenme dörettdi. Dogrudan hem, bu teklibiňiziň ählumumy ähmiýeti bar, eger amala aşyrylsa, ol dünýä energetiki giňişligindäki özara gatnaşyklaryň ähli ulgamyny düýpli üýtgetmäge ukyplydyr. Bu başlangyç nädip ýüze çykdy we Energetiki Geňeş döredilen halatda onuň wezipesi nähili bolar?

– Geliň, wakalardan öňe geçmäliň. Bu häzirlilikçe diňe geljek üçin ideýadyr. Dünýä energetiki giňişligi çylşyrymly hem-de täsir ediji ugurdyr, şonuň üçin hem biziň teklibimiz barada oýlanmak, öz garaýyşlaryny işläp taýýarlamak hem-de beýan etmek üçin dünýä bileleşigine wagt gerek.

Eger doly aýdylanda, Birleşen Milletler Guramasynyň Energetiki Geňeşini döretmek baradaky başlangyç biziň energiýa serişdelerini halkara derejesinde ibermek meselelerini çözmek üçin täze çemeleşmeleri bilelikde işläp taýýarlamaga gönükdirilen ädimlerimiziň logikasynda beýan edilendir.

Siziň bilşiňiz ýaly, biz muny ilkinji gezek 2007-nji ýylda Birleşen Milletler Guramasynyň Baş Assambleýasynyň 62-nji mejlisinde beýan etdik. 63-nji mejlisiň çäklerinde belli bolan Rezolýusiýa taýýarlandy we kabul edildi. Şondan soňra geçen ýyl Aşgabatda energiýa serişdelerini ibermegiň ygtybarlylygynyň meselesi boýunça uly halkara maslahaty geçirildi. Şondan soňky 64-nji mejlisde bolsa biz Birleşen Milletler Guramasynyň howandarlygynda ähli zerur meseleleri işläp taýýarlamak bilen meşgullanjak ýörite ekspert toparyny döretmek pikirini öňe sürdük.

Geçen awgust aýynda Nýu-Ýorkda şeýle topary döretmek meselesine bagyşlanan ilkinji mejlis geçirildi. Biz ekspert toparyny döretmek, onuň ygtyýarlylygyny kesgitlemek we işini maliýeleşdirmek üçin, mümkin Birleşen Milletler Guramasynyň Baş Assambleýasynyň ýörite Rezolýusiýasyny kabul etmeli boljakdygyna düşüňäris. Häzirki mejlisiň barşynda şeýle Rezolýusiýany kabul etmek üçin, biz bu meseläniň üstünde işlemäge taýýardyrys.

Biziň pikirimizçe, ekspert topary öz işini esasy üç ugra gönükdirip biler.

Birinjiden, ol öz işini energiýa serişdelerini dünýä bazarlaryna ygtybarly we durnukly üstaşyr geçirmegi üpjün etmek hukuk esasyňy döretmäge gönükdirip biler.

Bu meselede men, ilkinji nobatda, Birleşen Milletler Guramasynyň köptaraplaýyn, toplumlaýyn halkara hukuk resminamasynyň, meselem, bu Guramanyň Energiýany üstaşyr geçirmegiň kepillendirmeleri

hakyndaky Şertnamasynyň üstünde işlemelidigini göz önünde tutýaryn.

Ikinjiden, ekspert topary öz işini energiýa serişdelerini eltmegiň meseleleri boýunça halkara hukugynyň kadalaryny durmuşa geçirmek üçin zerur bolan täze institusional binýady emele getirmäge gönükdirip biler.

Üçünjiden, bu topar öz işini Energiýany üstaşyr geçirmegiň kepillendirmeleri hakyndaky Şertnamanyň ýerine ýetirilişine monitoringi we gözegçiligi üpjün etmäge mümkinçilik berýän täze maglumat esaslaryny döretmäge gönükdirip biler.

Bu ýerde ählumumy energetiki syýasatyň meselelerini düzgünleşdirýän netijeli we kanuny halkara usulyny döretmek hakynda gürrüň barýar.

Birleşen Milletler Guramasynyň Energetiki Geňeşi bu ugurda syýasy çözümleriň kabul edilmegi üçin jogapkär bolan esasy utgaşdyryjy edara hem bolmalydyr. Men gaýtalap aýdýaryn, biziň bu Geňeşi döretmek baradaky başlangyjymyz geljege niýetlenendir. Biz hiç kimi howlukdyрмаýarys we bu başlangyjy hyzmatdaşlarymyz bilen oýlanyşykly ara alyp maslahatlaşmaga, şunuň bilen bagly teklipleri bilelikde işläp düzmäge taýýardyrys.

Myrat Gowşudow,

(Türkmen döwlet habarlar gullugy):

– Hormatly jenap Prezident, Nyýu-Ýorkda beýleki döwletleriň baştutanlary, Birleşen Milletler Guramasynyň Sekretariatynyň ýolbaşçylary, dünýä belli iri kompaniýalaryň we firmalaryň wekilleri bilen geçiren duşuşyklaryňyzda Siz Türkmenistanda amala aşyrylýan özgertmeleriň ykdysadyýete degişli bölegine aýratyn üns berdiňiz. Bu babatda döwlet syýasatynyň ileri tutulýan ugurlary haýsylar? Dünýä ykdysady giňişliginde ýurt özüni nähili görkezýär?

– Siz dogry belleýärsiňiz, meniň geçiren gepleşiklerimiň barşynda ykdysadyýet esasy meseleleriň biri boldy. Häzirki döwürde dünýäde Türkmenistana gyzyklanma diňe bir onuň tebigy serişdelerini ulanmak mümkinçiligi bilen çäklenmeýändigini men açık aýdaýyn. Biziň ýurdumyza indi diňe uglewodorod serişdeleriniň dünýädäki gory hökmünde garamaýarlar.

Biziň döwletimiz beýleki ugurlarda-da barha özüne çekiji hyzmatdaşa, senagata, oba hojalygyna, ulag we aragatnaşyk, dokma we dag-magdan pudaklaryna, gurluşyga, syýahatçylyga uzakmöhletli maýa goýumlaryny goýmak üçin geljegi uly bolan ýurda öwrülýär. Diňe bir abraýly kompaniýalar däl, eýsem, dünýäniň örän iri maliýe-ykdysady merkezleri hem bize ynanýarlar we ýurdumyz bilen hyzmatdaşlyk etmek isleýärler. Öz gezegimizde biz hem häzirki döwürde daşary ýurtly kärdeşlerimiz bilen diňe bir çig mala baý ýurduň nukdaýnazaryndan däl-de, eýsem, gazdan we nebitden başga-da, dünýä köp zatlary tekliپ edip biljek ykdysady taýdan kuwwatly we durnukly ösýän döwlet hökmünde gepleşikleri alyp barýarys.

Elbetde, bu soňky üç ýyldan gowrak wagtyň dowamynda amala aşyrylýan düýpli ykdysady we durmuş özgertmelerimiziň netijesinde mümkin boldy. Eger umumylaşdyryp aýtsak, özgertmeleriň has güýçli depginler bilen amala aşyrylýan üç sany ugruny bellemek mümkin. Bu ugurlar ykdysadyýet, maliýe we durmuş ulgamydyr.

Ykdysady özgertmeler barada gürrüň edenimizde, ilkinji nobatda, men esasy zady, biziň strategiýamyzyň maksadynyň ykdysadyýetimizi diwersifikasiýa ýoly bilen ösdürmekden, ýagny, köp pudakly we köp wezipeli ykdysady ulgamy döretmekden ybaratdygyny nygtamak isleýärim. Elbetde, bu maksada ýetmek köp derejede adam, tebigy, maliýe, maglumat serişdeleriniň we beýleki serişdeleriň bardygyna we dogry ulanylmagyna baglydyr.

Munuň üçin birinji tapgyrda biz gysga wagtyň içinde ýurdumyzda ykdysady gatnaşyklary düzgünleşdirýän bütinleý täze hukuk we institusional usullary döretdik. Kanunlar toplumy kabul edildi, dolandyryş düzümleri kämilleşdirilýär, goşmaça maliýe çeşmeleri döredildi, pul-maliýe ulgamynda düýpli özgertmeler geçirildi. Bu ugurdan käbir mysallary getireýin.

Ýurdumyzyň ykdysady we maliýe işlerini dolandyrmak boýunça ygtyýarlyklary çäklendirmek maksady bilen, iki özbaşdak döwlet edarasy – Ykdysadyýet we ösüş ministrligi hem-de Maliýe ministrligi döredildi.

Şeýle hem bu edaralaryň we Hökümetiň işlemegini ylmy taýdan üpjün etmek üçin Strategik meýilnamalaşdyryş we ykdysady ösüş

institutyny döretdik. Bularyň ählisi berk dolandyryş binýadynyň emele getirilendigini aýtmaga mümkinçilik berýär, ol netijeli durmuş-ykdysady ösüşi üpjün etmäge niýetlenendir.

Şunuň bilen birlikde, bize örän möhüm maliýe özgertmelerini kadaly ýagdaýda geçirmek başartdy. Birinjiden, milli pulumyzyň erkin ýörgünli daşary ýurt puly babatda sazlaşykly hümmeti üpjün edildi. Ikinjiden, milli pulumyz bolan türkmen manadynyň denominasiýasyny geçirdik, ýagny, gymmatyny üýtgetdik. Üçünjiden, Döwlet býujeti boýunça girdejileriň ep-esli artykmaçlygynyň hasabyna Türkmenistanda Durnuklaşdyryş gaznasy döredildi.

Bu barada aýtmak bilen, men esasy zada–ykdysadyýetimiziň ýaşaýyş-durmuş ugruna gönükdirilendigine ünsi çekmek isleýärin. Şunuň bilen baglylykda, ykdysady özgertmeler bilen bir hatarda, pensiýa üpjünçiligi, durmuş ätiýaçlandyrmasy, iş we zähmet haklary ýaly möhüm ugurlarda durmuş taýdan özgertmeler hem işjeň amala aşyrylýar. Bu ugurda hem köp işler edildi. Birinjiden, täze kanunçylyk namalary bolan Türkmenistanyň Zähmet kodeksi we «Durmuş üpjünçiligi hakyndaky» Türkmenistanyň Bitewi Kanuny kabul edildi. Ikinjiden, zähmet haklarynyň, pensiýalaryň, kömek pullarynyň we talyp haklarynyň möçberleriniň yzygiderli artyrylmagy üçin ähli kepillikler döredildi. Üçünjiden bolsa, döwletimiz tarapyndan ilata berilýän durmuş ýeňillikleriniň we olaryň görnüşleriniň (gazdan, elektrik energiýasyndan, suwdan, jemagat hyzmatlarynyň birnäçesinden we ş.m. mugt peýdalanmagyň) çäkleri giňelýär.

Aýdylanlary jemlemek bilen, geçirilýän özgertmeleriň ählisiniň takyk işleýän döwlet dolandyryş usulynyň netijesinde mümkin bolandygyny aýratyn bellemek zerurdyr. Kanunçylyk binýadyny ösdürmek, döwlet we döwlete dahylsyz pudaklaryň ulgamyny kämilleşdirmek arkaly ykdysady we maliýe işlerini dolandyrmagyň döwletiň durmuş-ykdysady syýasaty amala aşyrylanda kesgitleýji şert bolup durýandygyna biz pugta ynanýarys. Elbetde, şonuň bilen birlikde, umumylykda ykrar edilen halkara kadalaryna daýanmak, dünýä standartlaryny nazara almak, halkara tejribesini öwrenmek we netijeli ulanmak hem zerurdyr. Bu işde hem biziň üçin Birleşen Milletler Guramasynyň tejribesi örän möhümdir.

Nýu-Ýorkda Birleşen Milletler Guramasynyň Sekretariatynyň ýolbaşçylary bilen bolan duşuşyklaryň barşynda men Türkmenistanda Döwlet dolandyryşyny ösdürmegiň uzakmöhletli maksatnamasyny işläp taýýarlamak barada oýlanmagy teklip etdim. Bu teklip goldaw tapdy.

Jemal Baýramowa,

«Ogonýok» žurnaly (Russiýa):

– Hormatly jenap Prezident, mälim bolşy ýaly, Türkmenistan Birleşen Milletler Guramasynyň Ykdysady we Durmuş Geňeşine (YDG) öz kandidaturasyny hödürlemegi göz önünde tutýar. Siz muny nähili maksat bilen edýärsiňiz?

– Bu ädime Türkmenistanyň Birleşen Milletler Guramasy bilen hyzmatdaşlygynyň umumy işjeňleşmegi bilen bagly garamaly. Soňky döwürde bu hyzmatdaşlyk toplumlaýyn we köp ugurly häsiýete eýe boldy.

Häzirki döwürde biz Birleşen Milletler Guramasy bilen syýasy we gumanitar ugurlarda, demokratik institutlarymyzy kämilleşdirmekde hem-de hukuklary goramak meselesinde, dürli medeni, bilim, tebigaty goraýyş taslamalarynyň we maksatnamalarynyň çäklerinde hyzmatdaşlyk edýäris.

Birleşen Milletler Guramasynyň durmuş-ykdysady meseleler bilen meşgullanýan edaralarynda Türkmenistanyň işiniň has-da güýçlendirilmegi biziň hyzmatdaşlygymyzyň ileri tutýan ugurlarynyň biridir. Olaryň arasynda Birleşen Milletler Guramasynyň Ykdysady we Durmuş Geňeşi esasy bolup durýar.

2013–2015-nji ýyllar aralygynda bu Edara öz kandidaturamyzy hödürlemek bilen, biz möhümligi birmeňzeş bolan iki maksada eýerýäris. Bu maksatlaryň birinjisi halkara hyzmatdaşlygyny hem-de halklaryň durnukly ösüşini we abadançylygyny ýokarlandyrmaga Ýer ýüzüniň dürli döwletleriniň we sebitleriniň ysnyşykly goşulmagyny ýola goýmakda Birleşen Milletler Guramasyna doly derejede ýardam bermekden ybaratdyr.

Birleşen Milletler Guramasynyň Ykdysady we Durmuş Geňeşine agza bolmagymyza biz Türkmenistandaky üpjünçilik ulgamlarynyň mümkinçiligini bu Guramanyň dürli edaralarynyň işini gönüden-

göni Merkezi Aziýa we Hazar deňzi sebitlerinde güýçlendirmek üçin halkara bileleşiginiň netijeli ulanmak nukdaýnazaryndan hem garaýarys.

Şunuň bilen baglylykda, men saýlawlara çenli döwürde Birleşen Milletler Guramasynyň Sekretariatynyň Ykdysady we durmuş meseleleri boýunça departamenti, bu Guramanyň Ýewropa üçin Ykdysady komissiýasy hem-de Aziýa we Ýuwaş umman sebiti üçin Ykdysady we durmuş komissiýasy ýaly ýöriteleşdirilen edaralary bilen bilelikdäki taslamalaryň üstünde işlemegi teklipl etdim.

Olaryň netijeleri geljekde Birleşen Milletler Guramasynyň Ykdysady we Durmuş Geňeşinde biziň ýurdumyzyň wekiliýeti tarapyndan dünýä we sebit derejelerinde iri durmuş-ykdysady maksatnamalaryny öňe sürmek üçin ulanylyp bilner.

Bu bolsa halkara gatnaşyklarynyň subýekti hökmünde biziň ýurdumyza öz mümkinçiliklerini doly derejede amala aşyrmaga ýardam berer.

Ikinji maksadymyz, Birleşen Milletler Guramasynyň ýurdumyzda durmuşa geçirilen taslamalarynyň iş ýüzündäki netijelerine esaslanyp, Türkmenistany beýleki döwletler tarapyndan tejribesi öwrenilip bilinjek ýurt hökmünde görkezmekden ybaratdyr. Biz şeýle işi Ykdysady we Durmuş Geňeşiniň agzasy bolan döwrümüzde Birleşen Milletler Guramasynyň howandarlygynda geçirmäge taýýardyrys.

Bu möhüm Edaranyň düzümine saýlanmagyň, bir tarapdan, täze ideýalary öňe sürmäge we durmuşa geçirmäge uly mümkinçilikleri berýändigine, beýleki bir tarapdan bolsa, Geňeşiň çözgütleri işlenip taýýarlananda we kabul edilende ýurdumyzyň üstüne uly jogapkärçiligiň düşýändigine biz örän oňat düşünýäris.

Aýbölek Babanyýazowa,

(Halkara gatnaşyklary institutynyň halkara žurnalistikasy fakultetiniň talyby):

– Hormatly jenap Prezident, ekologiya meseleleri ählumumy gün tertibinde barha has möhüm orny eýeleýär. Daşky gurşawy goramagyň Türkmenistanyň döwlet syýasatynyň ileri tutulýan ugry bolup durýandygy hem mälim. Size Merkezi Aziýada ekologiýa meselelerini çözmegiň ýollary nähili görünýär?

– Bu tebigy ýagdaýdyr. Häzirki döwürde ekologiýa bütin dünýäde adamlaryň ýaşaýşyna we abadançylygyna, durmuş-ykdysady ösüş meýilnamalarynyň amala aşyrylmagyna, dürli sebitlerdäki ýagdaýa gönüden-göni täsir edýär, ol döwletleriň arasyndaky gatnaşyklarda ýüze çykýar. Hakykatda, ol eýýäm köp babatda howpsuzlygyň hemde ählumumy ösüşiň durnuklylygynyň derejesini kesgitleýän ýagdaýa öwrüldi.

Bu meseleler halkara bileleşiginiň jogapkär agzasy hökmünde-de, ekologiýa ýagdaýy çylşyrymly bolan sebitde ýerleşen ýurt hökmünde-de Türkmenistan üçin hem möhümdir.

Şunuň bilen baglylykda, biz ekologiýa nukdaýnazaryndan Merkezi Aziýany Hazar deňzi sebitinden aýra tutmaýarys. Meniň pikirimçe, bu ägirt uly giňişlikde bar bolan meseleler özara baglanyşyklydyr we olar çözülen-de, umumy utgaşdyrmanyň talap edilýändigini esasylydyr. Bu usulyýet meselesi däldir, ol şu ýerde ýaşayan adamlaryň fiziki we ýaşaaýş-durmuş ýagdaýyny dikeltmek boýunça iş ýüzündäki çäreleri amala aşyrmakdan, özboluşly tebigy mirasy gorap saklamakdan, suw serişdelerini aýawly peýdalanmakdan ybaratdyr.

Birleşen Milletler Guramasynyň işjeň utgaşdyryjy hyzmaty bolanda diňe Merkezi Aziýanyň we Hazar deňzi sebitiniň döwletleriniň bilelikdäki tagallalarynyň bu meselede oňyn netijäni bermäge ukyplydygyna ynanýaryn.

Bu ugurda Birleşen Milletler Guramasynyň Daşky gurşawy goramak boýunça Maksatnamasy (ÝUNEP) bilen hyzmatdaşlyk etmek tebigaty goramak işiniň örän möhüm bölegi bolup durýar. Ekologiýa meselelerini çözmekde Merkezi Aziýa we Hazarýaka ýurtlarynyň bu edara bilen ylalaşylan çemeleşmeleri işläp taýýarlamaga gönükdirilen has ysnyşykly, arkalaşykly işlemegi üçin wagtyň gelendigi äşgärdir.

Şunuň bilen baglanyşykly, Türkmenistan Birleşen Milletler Guramasynyň Daşky gurşawy goramak boýunça Maksatnamasynyň Merkezi Aziýanyň we Hazar deňzi sebitiniň ýurtlary üçin Edarasyny açmak meselesine düýpli seretmegi teklip edýär.

Bu Edaranyň ştab-kwartirasyny Aşgabatda ýerleşdirmek üçin biziň ýurdumyz öz tarapyndan ähli zerur şertleri döretmäge taýýardyr.

Jemil Ýyllyz,

«Zaman» gazeti (Türkiýe):

– Jenap Prezident! Türkmenistana soňky üç ýylyň dowamynda gelip-giden adamlar ýurduňyzyň ilatynyň ýaşayyş-durmuş taýdan goraglydygyny hem-de Siziň amala aşyrylan özgertmeleriniň bu ugra gönükdirilendigini belleýärler. Mümkün bolsa, bu barada gürrüň beräýseňiz?

– Biziň ýurdumyzda «Döwlet adam üçindir!» diýen ýörelge yzygiderli hem-de maksatlaýyn amala aşyrylýar. Türkmen halkynyň öz uzak taryhynyň dowamynda nesilden-nesle geçirip gelen ahlak aýratynlyklary, döp-dessurlary we ruhy gymmatlyklary milli Galkynyş syýasatymyzyň özeni bolup durýar. Milli döp-dessurlarymyza eýermek bilen, biz olary ösdürip hem-de baýlaşdyryp, «adam ölçegi» diýen düşünjani ýurdumyzy döwrebap ösdürmegiň esasy edip goýduk. Ýaşayyş-durmuş meselelerinde ikinji jahan urşunyň kömege mätäç bolan weteranlaryny, zähmet weteranlaryny, köp çagaly maşgalalary, maýyplary hem-de ilatyň beýleki gatlaklaryny goramaga gönükdirilen hukuk, ykdysady, dolandyryş we beýleki çäreleriň giň toplumyny özünde jemleýän «Durmuş üpjünçiligi hakyndaky» Türkmenistanyň täze Bitewi Kanuny munuň aýdyň mysalydyr. Raýatlaryň konstitusion hukuklarynyň ygtybarly kepillendirmelerini Türkmenistanyň Zähmet Kodeksi, şeýle hem ýurdumyzyň Mejlisi tarapyndan kabul edilen birnäçe beýleki hukuknamalary üpjün edýär.

Ýene-de bir aýdyň mysal: ýaşayyş-durmuş ulgamyny — bilimi, saglygy goraýyşy, medeniýeti, döwlet ýaşayyş-durmuş üpjünçiligini ösdürmäge her ýylda býujet serişdeleriniň, orta hasap bilen, 70 göterimden hem köp möçberi goýberilýär.

Daşary ýurtlulary aýratyn geň galdyrylan ýagdaýy hem muňa goşayyn: ilatymyza mugt berilýän gaz, agyz suwy, elektrik energiýasy, hususy awtoulaglaryň eýelerine berilýän benzin, şeýle hem jemagat hojalygy we ulag hyzmatlary üçin alynýan ujypsyz töleg, her ýylda köpeldilýän zähmet haklary, pensiýalar, kömek pullary hem-de talyp haklary – bularyň ählisi ilatymyzy ýaşayyş-durmuş taýdan goldamagyň döwlet çäreleriniň toplumyna girýär. Türkmenistanyň köptaraply ykdysady mümkinçiliklerine bolan toplumlaýyn

çemeleşmämiş, ilatymyzyň ýaşayş-durmuşynyň ýokary derejesi paýtagtymyzyň hem-de her bir sebitiň ösüşiniň geljegini aýdyň kesgitleýän umumymilli maksatnamalarymyzyň esasy düzýär. Bu maksatnamalary iş ýüzünde amala aşyrmagymyzyň netijesinde türkmen şäherleriniň hem-de obalarynyň keşbi düýpgöter özgerýär, häzirkizaman siwilizasiýasynyň gazananlaryny ilat üçin elýeterli edýän durmuş-ykdysady üpjünçilik ulgamynyň döredilmegi esasynda merkez bilen çet künjekleriň tapawudy aradan aýrylýar.

Şener Şewşatly,

«TRT» teleradiokompaniýasy (Türkiýe):

– Türkmenistanyň tebigy gazy eksport edýän ugurlaryny giňeltmek boýunça uly meýilnamalary bar. Şunuň bilen baglanyşykly şeýle sowal—şu meýilnmalary amala aşyrmak üçin gazyň çykarylýan häzirki möçberleri ýeterlikmi?

– Türkmenistan Merkezi Aziýa sebitinde «mawy ýangyjy» köp möçberlerde iberijidir we ýakyn ýyllarda tebigy gazyň çykarylýşynyň mukdaryny artdyrmaga onuň ähli mümkinçilikleri bardyr. Ýurdumyzyň ýerasty tebigy baýlyklarynyň kändigini garaşsyz, abraýly halkara eksperti bolan «Gaffney, Cline & Associates» kompaniýasynyň geçiren, gaz ýataklaryna baha bermegiň we onuň gorlarynyň klassifikasiýasynyň halkara ulgamyna laýyklykda tebigy gazyň gorlaryna baha bermek boýunça halkara auditiniň netijeleri görkezdi. 2008-nji ýylda şu abraýly halkara geňeşdarynyň Günorta Ýolöten Osman we Ýaşlar ýataklaryndaky gaz serişdelerine geçiren auditiniň netijeleri siziň köpüňize mälimdir diýip pikir edýärim. Soňraky barlaglaryň, barlag burawlamasynyň görkezişi ýaly, bu ägirt uly ýatagyň gaz serişdeleriniň möçberi eýýäm 18 trillion kubmetre ýetýär. Hytaý Halk Respublikasyndan, Günorta Koreýadan we Birleşen Arap Emirliklerinden bolan, ägirt uly Günorta–Ýolöten gaz ýatagyny senagat taýdan özleşdirmegiň başyny başlan belli kompaniýalar bilen örän iri şertnamalara gol çekilmegi, ýurdumyzyň çäksiz ýerasty baýlyklaryna ägirt uly gyzyklanmanyň bildirilýändigini tassyklaýar. Umumy bahasy 10 milliard amerikan dollaryna golaý bolan şertnamalarda harytlyk gazyň onlarça milliard kubmetrini çykarmak hem-de gaýtadan işlemek üçin ýerüsti we

ýerasty desgalaryň taslamalaryny düzmek hem-de olary gurmak göz önünde tutulýar.

Garabil, Gurrukbil, Merkezi Garagum ýataklar toparynyň we beýleki baý ýerasty ýataklaryň gorlary bilen baglanyşykly örän uly mümkinçilikler bar.

Hazar deňziniň türkmen bölegindäki uglewodorod gorlaryny işläp taýýarlamak hem daşary ýurt kompaniýalarynda gyzyklanma döredýär.

Hünärmenleriň hasaplamalaryna görä, Türkmenistanyň energetiki mümkinçiligi häzirki döwürde 45 milliard 440 million tonna nebite barabar diýlip baha berilýär. Şol sanda Türkmenistanda tebigy gazyň gorlary ekspertleriň baha bermegine görä, 24 trillion 600 milliard kubmetre deňdir. Ýangyç gorlaryny gözlemek dowam edýär. Ýurdumyzda 2030-njy ýyla çenli her ýylda 230 milliard kubmetr gaz çykarmak bellenildi, bu möçberleriň bir bölegi ýurdumyzyň içinde gaýtadan işlener, köp bölegini bolsa eksporta ibermek göz önünde tutulýar.

Şeýlelikde, şol döwre çenli tebigy gazyň diňe eksport edilmegini her ýylda 180 milliard kubmetre çenli ýetirmek meýilleşdirilýär. Şonuň üçin hem onuň barlanan gorlary öňdäki köp onýyllyklara ýeter, üstesine-de, Türkmenistanyň çäklerinde entek barlanylmagyna degişli geljegi uly bolan nebit we gaz gatlaklary hem az däl.

Tarik Saýedi,

«Pakistan Press Network» agentligi:

– Türkmen tebigy gazyny daşary ýurtly sarp ediljere diwersifikasiýa ýollary bilen eltmegiň nähili meýilnamalary bar? Bu meýilnamalar nähili amala aşyrylýar?

– Soňky birnäçe ýylyň içinde biziň ýurdumyzda tebigy gazy halkara bazarlaryna diwersifikasiýa ýollary bilen çykarmak boýunça köp iş edildi. Sap ykdysady bähbitlere esaslanýan we mümkin bolan alyjylarda türkmen gazyna islegleriň döremegini göz önünde tutýan bu meýilnamalary amala aşyrmak bilen, Türkmenistan gazy eksport etmegiň geografiýasyny tapgyrma-tapgyr giňeldýär, ol häzirki wagtda Ýewraziýa kontinentiniň dürli böleklerinde ýerleşýän döwletleri öz içine alýar.

Geçen ýylyň ahyrynda dört döwletiň – Hytaýyň, Özbegistanyň, Gazagystanyň we Türkmenistanyň baştutanlary XXI asyryň örän iri Transaziýa gaz geçirijisini dabaraly ýagdaýda ulanmaga berdiler. Şol günden türkmen tebigy gazy Türkmenistan–Özbegistan–Gazagystan–Hytaý transkontinental gaz geçirijisi boýunça iberilip başlandy. Bu gaz geçiriji boýunça 30 ýylyň dowamynda Hytaýa «mawy ýangyjyň» uly möçberleri eksport ediler. Şondan az wagt soňra bolsa Transaziýa gaz geçirijisiniň ikinji nobatdakysyny gurmak barada hem ylalaşyk gazanyldy.

Biziň günorta goňşymyz bolan Eýran gazy eksport etmegi giňeltmekde beýleki bir möhüm hyzmatdaşymyz bolup durýar. 2009-njy ýylyň iýul aýynda iberilýän türkmen tebigy gazynyň möçberlerini her ýylda 8 milliard kubmetrden 14 milliard kubmetre çenli, geljekde bolsa 20 milliard kubmetre çenli artdyrmak barada ylalaşyk gazanyldy. 2010-njy ýylyň ýanwar aýynyň başynda bolsa Döwletabat–Sarahs–Hangeran gaz geçirijisi dabaraly ýagdaýda işe girizildi. Täze gaz geçirijisiniň taslama kuwwaty her ýylda 12 milliard kubmetr «mawy ýangyjy» akdyrmaga niýetlenendir. Şu ýylyň iýun aýynda bolsa türkmen «mawy ýangyjynyň» Eýrana iberilýän möçberini has artdyrmak barada ylalaşyk gazanyldy. Häzirki wagtda Türkmenistan tebigy gazy ibermek boýunça ençeme beýleki meýilleşdirilýän taslamalary hem tapgyrma-tapgyr amala aşyrýar. Şu ýylyň maý aýynda Hindistana döwlet saparymyzyň we bu Respublikanyň Prezidenti Pratibha Dewising Patil we Premýer-ministr Manmohan Singh bilen geçiren gepleşiklerimiziň barşynda biz Türkmenistan–Owganystan–Pakistan–Hindistan gaz geçirijisiniň amala aşyrylmagyny çaltlandyrmak maksady bilen, onuň taslamasy boýunça hyzmatdaşlygy dowam etdirmegi maksat edýändigimiz hakynda aýtdyk.

Biz Owganystan we Pakistan bilen bir hatarda ýangyç-energetika babatda Hindistana hem geljekki strategik hyzmatdaşymyz hökmünde garaýarys. Türkmenistan–Owganystan–Pakistan–Hindistan gaz geçirijisi boýunça işläp taýýarlan taslamamyz gazy iberiji hökmünde Türkmenistan, ykdysadyýeti energiýa serişdelerine mätäçlik çekýän, ösýän ýurtlar hökmünde Pakistan hem-de Hindistan we sarp ediji

hem-de üstaşyr geçirýän döwlet hökmünde Owganystan üçin ähli nukdaýnazardan örän möhümdir. Bu transmilli gaz geçirijisiniň gurulmagy taslama gatnaşýan ýurtlara ençeme möhüm ýaşaýyş-durmuş we ynsanperwerlik meselelerini çözmäge, şol sanda goşmaça iş orunlaryny döretmek, gaz geçirijiniň geçýän ugrunda durmuş ulgamlaryny emele getirmek bilen baglanyşykly möhüm meseleleri çözmäge mümkinçilik berer. In esasy bolsa bu tutuş sebitde syýasy durnuklylygy saklamaga hem-de pugtalandyrmaga ýardam eder.

Hatda dünýä maliýe-ykdysady çökgünligi bilelikdäki taslamalary durmuşa geçirmegiň depginini haýalladan hem bolsa, Türkmenistan nebitgaz pudagynda özüniň öňden gelýän hyzmatdaşy bolan Russiýa bilen gatnaşyk etmegiň strategik häsiýetini saklap gelýär. Şoňa görä-de, biziň Russiýa Federasiýasynyň Prezidenti bilen duşuşyklarymyz, şeýle hem iki ýurduň kompaniýalarynyň hemişelik arkalaşykly hereket etmegi birek-birege peýdaly bolan geljekki hyzmatdaşlyga mümkinçilik berdi.

2009-njy ýylyň dekabryň aýynyň ahyrynda Dmitriý Medwedew bilen Aşgabatda bolup geçen duşuşygymyzyň netijeleri boýunça ykdysady ugurda ikitaraplaýyn arkalaşykly hereket etmegiň ileri tutulýan ugurlaryny kesgitleän möhüm resminamalara gol çekildi. Şolaryň arasynda energetika we maşyngurluşygy boýunça strategik hyzmatdaşlygy giňeltmek baradaky döwletara ylalaşygy hem bar.

Bu ylalaşyk nebitgaz pudagynda taslamalary, şol sanda türkmen gazyny demirgazyk ugur boýunça ibermek mümkinçiligini giňeltmäge gönükdirilen Hazarýaka gaz geçirijisiniň taslamalaryny bilelikde durmuşa geçirmegi göz öňünde tutýar. Hazar deňziniň türkmen böleginiň uglewodorod serişdelerini özleşdirmekde, nebiti we ony gaýtadan işlemegiň önümlerini eltmek üçin ulgamlary döretmekde hyzmatdaşlygy işjeňleşdirmek hem meýilleşdirilýär.

Türkmenistanyň, Eýranyň, Hytaýyň we Russiýanyň bilelikde «mawy ýangyjyň» bahasyny Ýewropanyň gaz bazarynyň şertlerine doly laýyk gelýän formula esasynda kesgitlemegi ylalaşandygynyň hem ähmiýeti az däl. Şunuň bilen birlikde, «mawy ýangyjyň» baý gorlaryna eýelik edýän Türkmenistan ony mümkin bolan beýleki alyjylara hem ýakyn ýyllarda tekliplap edip biler, Aşgabat energiýa

serişdelerini Ýewropanyň geljegi uly bolan bazarlaryna eltmegiň täze mümkinçiliklerini öwrenýär.

Tebigy gazy örän köp möçberde öndüriji bolan Türkmenistanyň we önümizdäki onýylykda energiýa serişdeleriniň importyny ösdürmegi çak edýän Ýewropa Bileleşiginiň ýurtlarynyň bähbitleriniň laýyk gelmegi soňky ýyllarda döwletara derejesinde özara gatnaşyklary ösýän depginler bilen şertlendi. 2008-nji ýylda Türkmenistan bilen Ýewropa Bileleşiginiň arasynda energetika pudagynda hyzmatdaşlyk edilmegi we Ýewropanyň öndebaryjy kompaniýalary bilen Türkmenistanyň arasyndaky hyzmatdaşlyk gatnaşyklaryny ösdürmek baradaky Ähtnama gol çekilmegi hem muňa şaýatlyk edýär. Şeýlelikde, biziň döwletimiziň ýangyç-energetika syýasaty türkmen energiýa serişdelerini durnukly we uzak möhletli esasynda dünýä bazarlaryna çykarmagyň köp görnüşli ulgamyny döretmäge esaslanýar. Şunuň bilen baglylykda, biz ähli dört geografiki taraplar boýunça bar bolan ugurlary çalyşmakdan däl-de, olaryň üstüni ýetirmek ýörelgesinden ugur alýarys.

Şaglyç Mämmedow,

(Türkmen telewideniýesiniň «Watan» habarlar gepleşigi):

– Jenap Prezident, Siz birnäçe möhüm başlangyçlary öňe sürdünüz. Şolaryň arasynda energiýa serişdelerini dünýä bazarlaryna eltmegiň ygtybarly goragynyň we howpsuzlygynyň halkara usullaryny döretmegiň zerurdygyna aýratyn orun berýärsiňiz. Siz näme üçin hut şu başlangyja aýratyn üns berýärsiňiz?

– Howpsuzlygyň dünýä nusgasyny gurmagyň meselesine bitewilik tertibiniň hadysasy hökmünde çemeleşýändigimizi belleýärim. Sebäbi syýasy, energetika, azyk, ekologiýa howpsuzlygy bolsa-da, onuň ulgamlarynyň hiç biri biri-birini özara şertlendirmezden we geosyýasy babatda bölünmez bolup çykyş etmezden, aýratynlykda bolup bilmez. Şunuň bilen birlikde, özara baglanyşykly hadysalaryň bu toplumynda energetiki howpsuzlygyň uly hyzmatynyň bardygyny bellemek isleýärim. Dünýäniň häzirki şertlerinde energiýa howpsuzlygynyň diňe bir ýurduň meselesi bolmagyny bes edýändigini has-da äşgärdi. Aýry-ayry döwletleriň milli bähbitleriniň giň halkara bileleşiginiň bähbitlerine şu babatda laýyk gelmegi energetiki howpsuzlygy

ugrunda tagallalary birleşdirmek boýunça dünýä syýasatynyň konseptual esasyňy hem düzýär. Energetiki howpsuzlygy üpjün etmek meselesiniň dünýä derejesinde durýandygy we gerimi halkara hyzmatdaşlygynyň has giňden gyzyklanma bildirilip, arkalaşykly hereketleriň ösdürilmegini talap edýär.

Energiýa serişdeleriniň üstaşyr geçirilmeginiň howpsuzlygyny üpjün etmek boýunça biziň başlangyjymyz 2008-nji ýylyň sentýabrynda Birleşen Milletler Guramasynyň Baş Assambleýasynyň 63-nji mejlisinde «Energiýa serişdeleriniň ygtybarly we durnukly üstaşyr geçirilmegi hem-de durnukly ösüşi we halkara hyzmatdaşlygyny üpjün etmekde onuň hyzmaty» atly ýörite Rezolýusiýanyň kabul edilmegi bilen ähli dünýä bileleşigi tarapyndan goldaw tapdy.

Bu möhüm resminama energiýa serişdelerini üstaşyr howpsuz geçirmegiň halkara-hukuk binýadyny emele getirmek boýunça dünýä bileleşiginiň işiniň badalga nokadyna öwrüldi. Şunuň bilen baglanyşykly Aşgabatda eýýäm energiýa serişdelerini ygtybarly we durnukly üstaşyr geçirmek boýunça hereketleriň ýeke-täk strategiýasyny işläp taýýarlamak barada uly halkara maslahatlarynyň birnäçesi geçirildi. Türkmen paýtagtynda geçirilen «Ýewraziýada durnukly we ygtybarly energiýany üpjün etmek üçin Merkezi Aziýada sebit hyzmatdaşlygyny pugtalandyrmak» atly maslahat giň möçberli energiýa howpsuzlygynyň anyk ýörelgelerini işläp taýýarlamaga bagyşlandy.

Biziň başlangyçlarymyzy mundan beýläk-de ösdürmek maksady bilen, Türkmenistanyň Hökümetiniň wekilleri ekspert toparyny döretmek boýunça Birleşen Milletler Guramasynyň resmi wekilleri bilen gepleşikleri geçirmek üçin Nýu-Ýork şäherine iberildi. Ekspert topary energiýa serişdelerini üstaşyr geçirmek baradaky halkara-hukuk resminamasyny taýýarlamak boýunça teklipleri berer.

Energiýa serişdelerini ibermegiň üznüksizligine we goraglylygyna degişli ylalaşyklar häzire çenli, kada bolşy ýaly, ikitaraplaýyn ýa-da toparlaýyn ylalaşyklara we şertnamalara esaslandy. Hyzmatdaşlygyň şeýle görnüşiniň möhümdigini we peýdalydygyny inkär etmezden, şeýle ylalaşyklaryň lokal häsiýetini barybir bellemeli bolýar. Amala aşyrylmagynyň ygtybarly halkara kepillendirmeleriniň bolmazlygy

olary, ozaly bilen, subýektiw, konýunktura häsiýetli dürli ýagdaýlara adatdan daşary bagly we garaşly edýär.

Bu, elbetde, işlere çekilen taraplaryň arasyndaky özara gatnaşyklaryň, energiýa serişdelerini eksporta ibermegiň töwereginde emele gelýän umumy ýagdaýa täsir etmän bilmez. Bu aýratyn-da Ýer togalagynyň ol ýa-da beýleki sebitlerinde syýasy ýagdaýyň ýaramazlaşýan döwründe ýüze çykýar. Bu ýaramaz meýilleri ýeňip geçmek, energiýa serişdelerini döwletleriň we halklaryň ösüşiniň we öňe gitmeginiň hyzmatynda goýmak, halkara ýagdaýyny durnuklaşdyrmak giň möçberli ölçeglerde durnukly ösüşiň maksatlaryny üstünlikli amala aşyrmagyň zerur şertine öwrülýär.

Şunuň bilen birlikde, giň möçberli howpsuzlygyň bitewi tertip hadysasydygyny we geosyýasy babatda bölünmeýän düşünje bolup çykyş edýändigini ýene-de bir gezek bellemek isleýäris. Ol, energetiki howpsuzlyk bilen birlikde, syýasy howpsuzlygy hem, azyk we ekologiýa howpsuzlygy hem öz içine alýar.

Aleksandr Werşinin,

«Assoşieýted Press» agentligi (ABŞ):

– Siziň Alyhezetiniňiz, şu ýylyň baharynda Daşoguzda geçirilen Türkmenistanyň Ýaşulularynyň maslahatynda Siz, ýurtda demokratiýany ösdürmek boýunça mundan beýläkki ädimler hakynda habar berip, syýasy partiýalary we garaşsyz döwürleýin neşirleri döretmegiň mümkindigini aýtdyňyz. Golaýda Türkmenistanyň Senagatçylar we telekeçiler birleşmesiniň döreden hususy gazetiniň ilkinji sany çapdan çykdy. Döwlete degişli däl habar beriş serişdelerini we syýasy partiýalary döretmek babatynda türkmen jemgyýetini mundan beýläk-de demokratiýalaşdyrmagyň nähili geljeginiň bardygy hakynda aýdaýsaňyz?

– Biziň ýurdumyzda hususy gazetiniň çapdan çykmagy Türkmenistanyň demokratik özgertmeler ýoly bilen maksada okgunly hereket edýändigini tassyklaýar.

Siz geljekde nähili mümkinçilikler bar diýip sorajarsyňyz. Men ozal hem ýurdumyzyň raýatlary milli kanunçylygyň çäklerinde hereket edýän syýasy partiýalary we beýleki jemgyýetçilik

birleşiklerini döretmäge hukuklydyr diýip aýdýardym. Mysal üçin, Türkmenistanyň Konstitusiyasy haýsy millete degişlidigine, teniniň reňkine, jynsyna, dini garaýşyna, şol sanda syýasy ygtykadyňa, haýsy partiýa degişlidigine we şuna meňzeşlere garamazdan, raýatyň hukuklarynyň hem-de azatlyklarynyň deňligini kepillendirýär.

Mundan başga-da, ýurdumyzyň Esasy Kanunynda syýasy partiýalaryň, şeýle-de jemgyýetçilik birleşikleriniň hem, raýatlaryň toparlarynyň hem saýlawlarda öz dalaşgärlerini hödürlemek hukugy göz önünde tutulandyr. Elbetde, käbir çäklendirmeler hem bar.

Mysal üçin, kanuna laýyklykda, milli ýa-da dini alamatlary boýunça syýasy partiýalaryň döredilmegi we işlemegi gadagan edilýär. Şeýle hem konstitusion gurluşy zorluk bilen üýtgetmegi maksat edinýän, özleriniň alyp barýan işinde zorlugy ulanmaga ýol berýän, raýatlaryň konstitusion hukuklaryna we azatlyklaryna garşy çykyş edýän, urşy, teniniň reňki boýunça, milli, dini duşmançylygy wagyz edýän we şuna meňzeş partiýalar gadagan edilýär. Şeýle alanynda, men Türkmenistanyň raýatlaryna syýasy partiýalary we birleşikleri döretmäge päsgel berýän aýratyn sebäpleri göremök. Döwlete degişli däl, täze habar beriş serişdeleriniň we syýasy partiýalaryň döredilmeginiň islendik dünýewi döwletiň ösüşiniň doly tebigy ýagdaýydygyna ynanýaryn.

Dogry, men täze partiýalaryň döredilmeginiň örän çynlakaý meseledigini, olary döredijiler tarapyndan oýlanyşykly we jogapkärçilikli çemeleşmäni talap edýändigini ön hem aýdýardym, häzir hem gaýtalaýaryn. Döwlet syýasy partiýalaryň we hususy gazetleriň döredilmegine päsgelçilik bermeýär, gaýtam ony goldaýar, esasy zat – olaryň türkmen halkyna mahsus bolan ruhy gymmatlyklaryň esasynda biziň jemgyýetimiziň sazlaşykly ösmegine ýardam bermegi gerekdir.

Ýene-de nähili sowalyňyz bar?

K.Çaryýardurdyýew

(Türkmenistanyň Prezidentiniň Metbugat sekretary):

– Eger başga sowal ýok bolsa, men siziň ähliňize şu günki duşuşygymyza gatnaşyp, gyzykly sowallary berendigiňiz üçin minnetdarlyk bildirýärim.

Men siziň hemmãňize jan saglyk, köp sanly okyjylaryňyzyň, teletomaşaçylaryňyzyň we radio diňleýjileriňiziň isleglerini kanagatlandyryp, işiňizde üstünlik gazanmagyňyzy arzuw edýärim.

Men şunuň ýaly duşuşyklaryň biziň ählimiz üçin hem peýdaly boljakdygyna ynanyryn. Däbe öwrülen şeýle duşuşyklaryň, möhüm ugurlar boýunça pikir alyşmalaryň geljekde-de zerurlygy ýüze çykan halatynda men siziň bilen yzygiderli duşuşyp duraryn.

Üns berip diňläniňiz üçin size ýene bir gezek minnetdarlyk bildirýärim.

– Sag boluň!



Türkmenistanyň Milli howpsuzlyk ministriliginiň döredilmeginiň 19 ýyllygy mynasybetli onuň işgärlerine gutlag

(30.09.2010 ý.)

Hormatly Milli howpsuzlyk ministriliginiň işgärleri! Sizi Türkmenistanyň Milli howpsuzlyk ministriliginiň döredilmeginiň 19 ýyllygy mynasybetli tüýs ýürekden gutlaýaryn! Eziz Watanymyzyň milli howpsuzlygyny goramak, halkymyzyň agzybirligini we döwletimizde asudalygy üpjün etmek boýunça alyp barýan wajyp gullugyňyzda üstünlikler we rowaçlyklar arzuw edýärim!

Ata-babalarymyzyň ynsanperwer ruhuna, halkymyzyň durmuş ýörelgelerine kybapdaş guran dünýewi hukuk döwletimiziň öz Garaşsyzlygyna eýe bolanyna ýakyn günlerde 19 ýyl dolýar. Geçen döwrüň içinde eziz Watanymyz kuwwatlandy we dünýäniň ösen döwletleriniň hataryna girdi.

Biz şu ýyl şanly senäni – Türkmenistanyň Bitaraplygynyň on baş ýyllygyny dabaraly belläp geçeris. Şu ýyllaryň dowamynda Türkmenistan Bitaraplyk hukuk ýagdaýyna laýyklykda öz üstüne alan halkara borçnamalaryny gyşarnyksyz berjaý etmek bilen bir hatarda, halkara we sebitara gatnaşyklaryna işjeň gatnaşyp, syýasy we ykdysady hyzmatdaşlygyň netijeli nusgalarynyň işlenip taýýarlanmagyna öz saldamly goşandyny goşdy. Döwletimiziň daşary syýasatda ileri tutýan ugurlary bolan ählumumy parahatçylygy, howpsuzlygy we durnuklylygy pugtalandyrmak, Merkezi Aziýa we Hazar sebitinde ýaragsyzlanmak, Birleşen Milletler Guramasynyň düzüminde uglewodorod serişdelerini dünýä bazaryna çykarmak meselesi bilen meşgullanjak Energetika geňeşini döretmek, Araly halas etmek, şeýle-de Owganystandaky ýagdaýy kadalaşdyrmak boýunça Birleşen Milletler Guramasynyň Baş Assambleýasynyň 65-nji mejlisinde anyk we aýdyň tekliplerimiziň bu abraýly halkara guramasynyň agzalary we dünýä jemgyýetçiligi tarapyndan uly gyzyklanma bilen kabul

edilmegi türkmen diplomatiýasynyň gazanan ýeňişleriniň aýdyň subutnamasydyr.

Hormatly Watan goragçylary! Eziz Watanymyzyň gazanýan ähli üstünliklerinde siziň hem uly goşandyňyz bardyr. Siz Garaşsyzlyk ýyllary içinde ýurdumyzda kanunçylygy berkitmekde, döwletimiziň kanuny gurluşyny gorap saklamakda, terrorçylyga, neşe serişdeleriniň kontrabandasyna, ykdysady jenaýatlara garşy göreşmekde, şeýle-de jemgyýetimizde adalatyň we demokratiýanyň dabaralanmagynyň esasy bolan agzybirliги, jebisligi we asudalygy üpjün etmekde ýurdumyzyň beýleki harby we hukuk goraýjy edaralarynyň işgärleri bilen özara arkalaşykly işläp, uly işleri amala aşyrdyňyz.

Pursatdan peýdalanyň, size Garaşsyz Watanymyzyň we mähriban halkymyzyň önünde bitiren işleriňiz üçin minnetdarlyk bildirýäris. Siziň geljekde-de gaýduwsyz pederlerimiz bolan Baýram hanyň, Togrul begiň, Çagry begiň, Görogly begiň, Alp Arslanyň, Gökdepe galasynyň we Beýik Watançylyk urşunyň Gahrymanlarynyň mertliginden ruhlanyp, ata Watanymyza wepaly gulluk etjekdigiňize berk ynanyşyň. Watan önündäki ähli borçlar mukaddesdir, olaryň berjaý edilmegi hökmanydyr.

Täze Galkynyş we beýik özgertmeler eýýamymyz ýurdumyzyň harby we hukuk goraýjy edaralarynyň işini kämilleşdirmegi talap edýär. Garaşsyz, hemişelik Bitarap Türkmenistanyň Harby doktrinasynyň talaplaryna laýyklykda, ýurdumyzyň harby ulgamynda amala aşyrylan reformalarymyzyň çäklerinde, Türkmenistanyň Milli howpsuzlyk ministrligini häzirki döwrüň talaplaryna laýyk gelýän ýokary mümkinçilikli tehnikalara we kämil enjamlar bilen üpjün etmek, onuň maddy-enjamlaýyn binýadyny berkitmek we şahsy düzümiň hünär taýýarlygyny ýokarlandyrmak boýunça işler güýçli depginde alnyp barylýar. Ministrliгиň şu ýylda ulanmaga berlen Ýörite maksatly toparynyň okuw-türgenleşik merkezi, täze satyn alnan söweşjeň dikuçarlar we kämil tehniki enjamlar döwletimiziň milli howpsuzlyk meselesine berýän ünsüniň aýdyň subutnamasydyr.

Gadyrly dostlar! Häzirki döwrümüziziň talaby–önüni alyş çärelerini güýçlendirip, jenaýatçylykly hereketlere ýol bermezlikden ybaratdyr. Şonuň üçin eziz Watanymyzy goramak üçin döredilen oňaly

şertlerden netijeli peýdalanyň, dünýäniň ählumumy wehimleri bolan halkara terrorçylygyna, neşe serişdeleriniň kontrabandasyna, milletparazlyk we radikal dini hereketleriň ýurdumyzyň çäginde döremegine we ornaşmagyna, şeýle-de demokratik, hukuk we dünýewi döwletimize töhmet atyp, jemgyýetimiziň agzybirligini we asudalygyny bozjak bolýanlara, ýurdumyzyň ykdysadyýetiniň ösmegine päsgel berýänlere garşy berk göreş alyp barjakdygynyza ynanyň.

Döwletimiziň mizemez Garaşsyzlygynyň, kuwwatlylygynyň we howpsuzlygynyň özeni bolan amala aşyran wajyp reformalarymyzyň durmuşa geçirilmegine bökdenç döredip biljek päsgelçilikleri wagtynda ýüze çykarmak we önüni almak Milli howpsuzlyk edaralarynyň esasy wezipeleriniň biridir.

Öňde goýlan wezipeleriň hötdesinden gelmek siziň syýasy, hünär we hukuk taýýarlygynyza, ýokary ussatlygynyza, gaýduwsyzlygynyza baglydyr. Şonuň üçin hem amala aşyran harby reformalarymyza laýyklykda, hukuk goraýjy we harby edaralarynyň işgärleriniň hünär taýýarlygyny we bilim derejelerini ýokarlandyrmagy we oňat ýaşamagy üçin ähli şertleri döretmegi dowam edýäris. Şu maksat bilen Harby akademiýanyň açylmagyny, işgärleriň ýaşaaýyş-durmuş şertlerini we durmuş taýdan goraglylygyny gowulandyrmak üçin degişli kanunlaryň kabul edilmegini, şeýle hem olar üçin ähli amatlyklary bolan ýaşaaýyş jaýlarynyň ençemesiniň gurulmagyny bellemek mümkin.

Hormatly Milli howpsuzlyk ministrliginiň işgärleri! Sizi Milli howpsuzlyk ministrliginiň döredilmeginiň 19 ýyllygy mynasybetli ýene-de bir gezek tüýs ýürekden gutlaýaryn! Täze Galkynyş we beýik özgertmeler eýýamynda milli howpsuzlygymyzy goramak boýunça wajyp gullugyňyzda rowaçlyklar we üstünlikler, her biriňize berk jan saglyk we maşgala abadançylygyny arzuw edýärim!



«Türkmenistanyň energetika senagatynyň ösüşiniň esasy ugurlary» atly halkara sergisine we ylmy maslahatyna gatnaşyjylara (1.10.2010 ý.)

Sizi «Türkmenistanyň energetika senagatynyň ösüşiniň esasy ugurlary» atly halkara sergisiniň we ylmy maslahatynyň açylmagy bilen mähirli gutlaýaryn! Siziň hemmähize Türkmenistanyň ykdysadyýetinde esasy orunlaryň birini eýeleýän energetika pudagyny has-da ösdürmek, onuň netijeliligini ýokarlandyrmak babatda alyp barýan işleriňizde rowaçlyklary, üstünlikleri arzuw edäýrin.

Ýurdumyzyň milli baýlyklarynyň biri bolan elektrik energiýasyny öndürmek ugrundaky döwlet ähmiýetli işler giň gerimde amala aşyrylýar. Häzir Türkmenistanyň energetika pudagy diňe bir ýokary ösüş depginlerini gazanmak bilen çäklenmän, dünýä bazarynda uly isleg bildirilýän elektrik energiýasyny köp mukdarda eksport hem edýär. Türkmen elektrik energiýasy indi köp ýyllardan bäri Türkiýä, Eýrana, Owganystana bökdençsiz iberilýär.

Biz türkmen energiýasyny daşary ýurtlara ibermek boýunça önümizde anyk wezipeleri goýmak bilen, onuň esasy maksadyny kesgitledik. Bu wezipeler ýurdumyzyň energetika ulgamynyň jebis halkara hyzmatdaşlygyna ýardam etmeginden, ynanyşmagyň we özara düşünişmegiň derejesini ýokarlandyrmakdan ybaratdyr. Türkmenistanyň bu ugurdaky häzirki we geljekki ädimleri halkara gatnaşyklarynda uzakmöhletleýin energetika syýasatynyň esasy ugurlaryny kesgitleýär.

Energiýa serişdelerimizi dünýä bazaryna çykarmak babatda önümizde goýlan örän uly maksatlarymyz Türkmenistanyň ykdysadyýetiniň ýokary depginler bilen ösdürilmeginde, onuň dünýä ykdysadyýetiniň ulgamyna işjeň goşulmagynda örän möhüm ähmiýete eýe bolar. Sebäbi transmilli gaz, elektrik geçirijileri möhüm

ykdysady, geosyýasy we durmuş ähmiýetine eýe bolup, parahatçylygy hem-de durnuklylygy pugtalandyrmaga, halklaryň abadançylygyny ýokarlandyrmaga hyzmat edýär.

Gadyrly dostlar! Hormatly myhmanlar! Biz milli ykdysadyýetimiziň ileri tutulýan ugurlarynyň biri hökmünde energetika senagatyny döwrebaplaşdyrmak üçin zerur bolan şertleri üpjün etdik. Täze Galkynyş we beýik özgertmeler zamanasynda döwletimizde täze elektrik stansiýalarynyň birnäçesi guruldy, bar bolanlarynyň kuwwatlyklary artdyryldy. «Türkmenistanyň durmuş-ykdysady ösüşiniň 2011–2030-njy ýyllar üçin Milli maksatnamasyna» laýyklykda ýurdumyzda elektrik energiýasynyň öndürilişini düýpli artdyrmagy maksat edinýäris. Ýakyn wagtlarda obalarda, şäherçelerde, etrap merkezlerinde energiýa paýlaýjy ulgamlaryň, transformator kiçi stansiýalarynyň durky täzelener.

Bereketli türkmen topragynyň baýlyklary, energiýa serişdeleri halkymyzyň bähbitlerine, her bir raýatyň eşretli ýaşaýşyna hyzmat etmäge gönükdirilýär. Halkymyza tebigy gaz, elektrik energiýasy mugt berilýär, beýleki energiýa serişdeleriniň bahasy hem dünýä nyrhларыndan ep-esli arzan bolup durýar. Ýurdumyzyň energetika toplumyny has-da ösdürmek, ähli baýlyklarymyzy ilatymyzyň durmuş derejesini ýokarlandyrmaga gönükdirmek babatda entek etmeli işlerimiz köp.

Ýangyç-energetika toplumynyň örän uly mümkinçilikleri, ýurdumyzda höküm sürýän asudalyk hem durnukly ösüş, Türkmenistanyň geosyýasy taýdan örän amatly ýerleşmegi, türkmen topragynyň mineral serişdeleriniň ummasyz gurlary biziň ösüşlerimiziň girewidir.

Türkmenistanyň Energetika we senagat ministrliginiň Türkmenistanyň Söwda-senagat edarasy bilen bilelikde geçirýän halkara sergisiniň we ylmy maslahatynyň täze Galkynyş we beýik özgertmeler zamanasynda ýurdumyzyň energetika pudagynyň gazanýan ajaýyp üstünlikleri, ýeten belent sepgitleri, bu ugurda alnyp barylýan işler, ornaşdyrylýan tilsimatlar, pudagyň ösüş ugurlary bilen dünýä jemgyýetçiligini tanyşdyrmakda, energetika pudagynda hyzmatdaşlyk etmek isleýän kompaniýalar bilen bilelikde işlemegiň

meselelerini ara alyp maslahatlaşmakda, türkmen hem-de daşary ýurtly hünärmenleriň özara hyzmatdaşlygyny mundan beýläk-de ösdürmegiň ugurlaryny aýdyňlaşdyrmakda, özara tejribe alyşmakda uly ähmiýetiniň boljakdygyna doly ynanýaryn.

Mähriban adamlar! Gadyrly myhmanlar! Sizi «Türkmenistanyň energetika senagatynyň ösüşiniň esasy ugurlary» atly halkara sergisiniň we ylmy maslahatynyň açylmagy bilen ýene bir gezek tüýs ýürekden gutlaýaryn! Türkmenistan Watanymyzyň gülläp ösmeginiň hatyrasyna amala aşyran il-ýurt bähbitli işleriňizde size mydama rowaçlyklaryň hemra bolmagyny arzuw edýärim!

Goý, mukaddes türkmen topragynda hemişe parahat hem bagtyýar durmuş bolsun, halkymyzyň eşretli ýaşayşynyň hatyrasyna Garaşsyz Watanymyzyň ýeňişleri ýeňişlere, toýlary toýlara ulaşsyn!



«Garaşsyzlygyň merjen däneleri» atly Türkmenistanyň zehinli çagalarynyň arasynda geçirilýän aýdym-saz bäsleşiginiň jemleýji konsertine gatnaşyjylara

(1.10.2010 ý.)

Täze Galkynyş zamanasynyň bagtyýar körpeleri! Şirin aýdym-sazlar bilen ruhumyza ruh goşýan mähriban çagalar! Başmyzyň täjine deňeýän eziz Watanymyzyň, merdana halkymyzyň adyny dünýä giňden tanadan, şöhratyny, mertebesini äleme ýaýýan mukaddes Garaşsyzlyk baýramymyz mynasybetli geçirilmegi däbe öwrülen Türkmenistanyň zehinli çagalarynyň «Garaşsyzlygyň merjen däneleri» atly aýdym-saz bäsleşiginiň döwlet derejesindäki jemleýji tapgyryna gatnaşmagyňyz bilen sizi tüýs ýürekden gutlaýaryn! Täze Galkynyş we beýik özgertmeler zamanasynda ýetilýän belent sepgitleri we gazanylýan ýeňişleri aýdyň şöhlelendirýän, dostlugy, doganlygy, ynsanperwerligi we bagtyýarlygy wasp edýän ajaýyp sungat eserleriniň – siziň ýüreklerimize ylham, ruhumyza melhem berýän şirin owazlaryňyzyň, joşgunly sazlaryňyzyň mydama belent ýaňlanmagyny arzuw edýärim!

Eziz körpeler! Täze Galkynyş we beýik özgertmeler eýýamy Garaşsyz, baky Bitarap Türkmenistanyň taryhyna ykdysadyýetde, syýasatda, ylym-bilimde we medeniýetde ägirt uly ösüşleriň gazanylýan, jemgyýetimiziň maddy we ruhy taýdan kämilleşýän şöhratly döwri hökmünde girýär. Häzirki döwürde ýurdumyzda halk hojalygynyň beýleki ugurlary bilen bir hatarda milli bilim ulgamyny kämilleşdirmek, ylymli-bilimli, giň gözýetimli, ruhobelent, maksada okgunly, sagdyn pikirli, watansöýer nesli kemala getirmek boýunça hem ähli nesillerde çäksiz guwanç we buýsanç duýgusyny döredýän örän möhüm işler alnyp barylýar.

Biziň ýurdumyzyň geljegi bolan ýaşlaryň bagtyýar durmuşda ýaşamagy, döwrebap bilim we terbiýe almagy, aýdym-saz, döredijilik bilen meşgullanmagy üçin edýän yzygiderli aladalarymyzyň netijesinde, bu gün merdana pederlerimiziň halal ýoluna uýýan, Watana, halka wepaly, ruhubelent, zehinli, sungaty söýýän täze nesli kemala geldi. Munuň özi geçmişde medeniýetli, ylymly-bilimli millet hökmünde özüni ýedi yklyma tanadan halkymyza dünýäniň ösüşinde mynasyp ornuň degişlidigine güwä geçýär.

Mähriban çagalar! Täze Galkynyş zamanasynyň bagtyýar nesilleri bolan siziň joşgunly aýdym-sazlaryňyz ynsan ýüreklerine egsilmez joşgun paýlaýar, bizi çäksiz guwandyrýar we buýsandyrýar. Çünki siziň aýdym-sazly, çeper sözli, ussatlyk bilen edýän çykyşlaryňyzda ajaýyp Watanymyza, keremli topragymyza, Oguz han, Gorkut ata, Görogly beg, Magtymguly Pyragy ýaly beýik pederlerimize, joşgunly zähmet çekýän merdana halkymyza bolan beýik söýgi, asyrlaryň jümmüşinden gözbaş alýan, ynsanperwerligiň aýdymyna öwürülen türkmeniň belent ruhy bar. Ýurdumyzyň dürli künjeklerinden körpelerimiziň, çagalarymyzyň has zehinlilerini ýüze çykarmakda örän uly ähmiýete eýe bolan «Garaşsyzlygyň merjen däneleri» atly bäsleşigiň dowamynda ýaňlanan şirin owazly aýdym-sazlar, ajaýyp tans çykyşlary hem muny aýdyň görkezýär.

Mähriban Watanymyzyň güler ýüzli, şadyýan, saýrak bilbilleriniň – siziň päkize çaga kalplaryňyzdan joşup çykýan, çäksiz mähir-muhabbete ýugrulan ajaýyp aýdym-sazlaryňyz biziň bagtyýar durmuşymyzyň joşgunly beýanydyr. Milli öwüşginli owazlar, jana lezzetli heňler halkymyzyň ruhy baýlygydyr, bagtyýar durmuşymyzyň ylham çeşmesidir. Hut şonuň üçin hem siziň ynsan kalbyny heýjana salýan aýdym-sazlaryňyz ýokary baha mynasypdyr.

Gadyrly çagalar! Eziz körpeler! Türkmenistanyň zehinli çagalarynyň «Garaşsyzlygyň merjen däneleri» atly aýdym-saz bäsleşigi bagtyýar çagalarymyzyň, şadyýan körpelerimiziň sungata bolan söýgüsini, ylham-zehinini joşdurýan ajaýyp baýramçylykdyr.

Goý, siziň her biriňize Türkmenistanyň baş baýramyny – mukaddes Garaşsyzlygymyzyň şanly 19 ýyllyk toýuny has-da dabaralandyrýan zehinli çagalaryň aýdym-saz bäsleşiginde üstünlikli çykyş edip, ýeňiş gazanmak, aýdym-saz, çeper döredijilik, sungat äleminde uly sepgitlere ýetip, ata Watanymyzyň, mähriban halkymyzyň şan-şöhratyny has-da belende götermek miýesser etsin! Janyňyzyň sag, ömrüňiziň uzak, çaga kalplaryňyzda beslän ähli arzuwlaryňyzyň hasyl bolmagyny tüýs ýürekden arzuw edýärim!



Türkmenistanyň Prezidentiniň yglan eden «Türkmeniň Altyn asyry» bäsleşiginiň çäklerinde höwesjeň aýdymçy ýaşlaryň arasynda geçirilýän «Ýañlan, Diýarym!» bäsleşigine gatnaşyjylara (2.10.2010 ý.)

Mähriban ýaşlar! Täze Galkynyş zamanasynyň aýdymçy ýaşlary! Garaşsyz, baky Bitarap Türkmenistan döwletimiziň täze Galkynyş eýýamynda gazanýan üstünliklerini, amala aşyrylýan beýik özgertmeleri ajaýyp aýdym-sazlar bilen wasp edýän ýaş zehinlerimizi «Ýañlan, Diýarym!» sungat baýramy bilen tüýs ýürekden gutlaýaryn!

Türkmeniň milli medeniýeti, döp-dessurlary we ýörelgeleri bu gün bagtyýar halkymyzyň durmuşynyň esasy düzýär. Halkymyz öz ruhy gymmatlyklaryny, halk döredijiligini, aýdym-saz sungatyny şöhratly taryhymyzdan susup alyp, ony buýsanç hem-de guwanç bilen dowam etdirýär. Milli sungatymyzda halkymyzyň ruhy dünýäsi, özboluşlylygy, bitewiligi ussatlyk bilen şöhlendirilýär. Halkymyzyň milli döp-dessurlarynyň aýratyn häsiýetli taraplary, ruhubelentligi, pähim-paýhasy mukamlarymyzyň, aýdym-sazlarymyzyň içinden eriş-argaç bolup geçýär.

Täze Galkynyş eýýamynda jemgyýetimiziň ähli ugurlaryndaky ösüşler we özgerişler aýdym-saz sungatynda öz beýanyny tapýar. Sungat jemgyýeti jebisleşdirýän, döredijilik, işjeň we özgerdiji işe ruhlandyryan güýçdür. Şoňa görä-de, biz ýurdumyzda medeniýeti ösdürmäge, onuň maddy-enjamlaýyn binýadyny pugtalandyrmaga, häzirkizaman teatrlaryny, muzeýleri, kitaphanalary we okuw mekdeplerini gurmaga köp serişdeleri goýberýäris. Halkara hyzmatdaşlygyny işjeň ösdürmek bilen birlikde, ýurdumyzda dürli döredijilik maslahatlaryny, halkara festiwallaryny yzygiderli geçirýäris.

Bu halkara medeni çärelerine dünýäniň dürli künjeklerinden aýdymçy-sazandalar, döredijilik toparlary, medeniýetiň we sungatyň

görnükli wekilleri gatnaşýarlar. Her ýyl geçirilýän bu halkara medeni çäreleri dürli halklaryň milli medeniýeti, däp-dessurlary bilen ýakyndan tanyşmaga mümkinçilik berýär hem-de olaryň arasyndaky dostlugy we doganlygy has-da pugtalandyrýar.

«Ýañlan, Diýarym!» bäsleşigine gatnaşýan mähriban ýaşlar! Täze Galkynyş eýýamynda Türkmenistanyň medeniýeti we sungaty ösüşin täze derejelerine göterildi. Ýurdumyzyň çalt depginler bilen öňe gitmegini üpjün edýän özgertmeler sungat işgärleriniň öz döredijilik mümkinçiliklerini açmagy üçin giň şertleri döredýär. Aýdym-saz sungatymyzda täze zamananyň ruhuny beýan edýän özboluşly ýörelge kemala gelýär. Milli nusgawy aýdym-sazlarymyz ýaş aýdymçylarymyzyň ýerine ýetirmeginde täze öwüşginde ýaňlanýar.

Mähriban ýaşlar! Türkmen halkynyň şöhratly taryhyny özüne siňdiren milli sungatymyzyň sarpasyny belent tutuň! Milli aýdym-sazymyzyň şirin owazyny, çuň pähimlere ýugrulan many-mazmunyny ussatlyk bilen halkymyza ýetirmekde güýç-gaýratyňyzy, yhlasyňyzy, ylham-zehiniňizi gaýgyрмаň!

Sizi – «Ýañlan, Diýarym!» bäsleşigine gatnaşyjylary mukaddes Garaşsyzlygymyzyň 19 ýyllygynyň ýetip gelýän şanly baýramy bilen tüýs ýürekden gutlaýaryn.

Size berk jan saglyk, rowaçlyk hem-de bagtyýarlyk, döredijilik üstünliklerini arzuw edýärim.



«Oguznama ýordumy – taryhy we medeni çeşme hökmünde» atly halkara ylmy maslahatyna gatnaşyjylara

(14.10.2010 ý.)

Hormatly alymlar! Halkara maslahatyna gatnaşýan gadyrly myhmanlar! Sizi Türkmenistanyň ylmy-medeni durmuşynda möhüm waka bolan «Oguznama ýordumy – taryhy we medeni çeşme hökmünde» atly halkara ylmy maslahatynyň açylmagy bilen tüýs ýürekden gutlaýaryn! Siziň her biriňize berk jan saglyk, uzak ömür, durmuşda bagtyýarlyk, döredijilik işiňizde uly üstünlikler arzuw edýärim!

Täze Galkynyş we beýik özgertmeler zamanasynda münýýlyklardan gözbaş alyp gaýdýan taryhymyzy, baý milli mirasymyzy şu günki durmuşymyz bilen berk sazlaşdyrmak, şeýle-de dünýä medeniýetiniň genji-hazynasyna goşant bolýan medeni we taryhy gymmatlyklary öwrenmek, wagyz etmek hem-de olara dünýäniň ylmy jemgyýetçiliginiň ünsüni çekmek boýunça işler yzygiderli alnyp barylýar. Çünki, türkmen halkynyň adamzadyň köp asyrylyk taryhynyň, edebi-ruhy durmuşynyň köklerini özünde jemleýän arassa gözbaşly, giň hem-de dury akabaly baý mirasy biziň döwlet syýasatymyzyň binýadyny düzýär.

Üçünji münýýlykda nesilleriň we döwürleriň sazlaşykly arabaglanysygyny üpjün etmek, dünýä halklarynyň medeniýetine hormat goýmak, köptaraply we çylşyrymly häzirkizaman dünýäsinde halklaryň dostlugynyň, agzybirliginiň hatyrasyna medeniýetleri ýakynlaşdyrmak, adamzat gymmatlyklaryny aýap saklamak hem-de mundan beýläk-de baýlaşdyrmak ugrundaky başlangyçlarymyz esasynda halkara ylmy jemgyýetçiligi bilen hyzmatdaşlykda netijeli işleri alyp barmak, tanymal alymlarymyzyň, meşhur şahyrlarymyzyň ylmy-edebi mirasyny dünýä ýaýmak biziň öňe sürýän esasy ýörelgelerimiziň biridir.

Gadyrly dostlar! Adamzadyň edebi-ruhy hazynasyny baýlaşdyran, milli mirasymyzyň aýrylmaz bölegine öwrülen hem-

de bu gün jemgyýetimiziň sagdyn ösmegine hyzmat edýän edebi gymmatlyklarymyzyň biri hem «Oguznama» eseridir.

Oguznama ýordumynyň özüne mahsus döreýiş we ösüş taryhy bar. Hytaý, ýunan, arap, pars dillerindäki taryhy-edebi çeşmeler, arheologik tapyndylar, ylmy-barlaglar Oguznama ýordumynyň adamzadyň has gadymy döwürlerinde döräp, giň geografik çäklerde ýaýrandygyny hem-de türkmen edebiýatynyň dünýä edebiýaty bilen aýrylmaz arabaglanyşykda ösendigini ykrar edýär. Munuň özi halkymyzyň ruhy dünýäsiniň elmydama kämil bolandygynyň aýdyň subutnamasydyr.

Uzak geçmişiň dowamynda gadymy siwilizasiýalaryň mekany bolan Türkmenistanyň hem-de gadymy dünýä taryhynyň bize nämälim bolan sahypalaryny açmakda, halkymyzyň gelip çykyşyny, etniki we taryhy bitewiligini, däp-dessurlaryny, medeni özboluşlylygyny öwrenmekde, türkmen edebiýatynyň we diliniň wajyp meseleleri boýunça düýpli ylmy açyşlary etmekde, giň we çuň many-mazmunly ylmy, okuw we usuly neşirleriň toplumyny döretmekde «Oguznamalar» gymmatly çeşme bolup durýar. Türkmenistanly alymlaryň daşary ýurtly kärdeşleri bilen bu ugurda alyp barjak ylmy işleri täze Galkynyş we beýik özgertmeler zamanasynyň ruhuna laýyk gelýän ýörelgeler, çemeleşmeler bolup, ol ylmyň önünde duran derwaýys wezipeler bilen baglanyşdyrylmalydyr.

Hormatly alymlar! Gahrymançylyk, edermenlik, watansöýüjilik, danalyk, dogruçyllyk, hoşniýetlilik ýaly ynsan durmuşyna mahsus gymmatlyklaryň ählisi Oguznama ýordumynyň dürli öwüşginli, täsirli hem-de çeper ruhy dünýäsine – ajaýyp «Oguznama», «Gorkut ata» şadessanlaryna, Abu Bekir Dowadarynyň, Fazlalla Reşideddiniň, Ýazyjy ogly Alynyň, Salar Baba Gulaly ogly Harydarynyň, Abulgazy Bahadyr hanyň, Nurmhammet Andalybyň, Dana atanyň Oguz han we oguzlar baradaky ajaýyp eserlerine siňipdir.

Watana bolan söýgi, adalatlylyk, ynsanperwerlik, dostluk-doganlyk kimin umumadamzat gymmatlyklary çeperçilik, şahyranalyk bilen beýan edilen aýdyň pikirler «Oguznamalaryň», «Gorkut ata», «Görogly» şadessanlarynyň, Oguznama ýordumy esasynda döredilen dürli ýygyny we kyssa eserleriniň özenini düzýän esasy

aýratynlyklardyr. Olarda Gara hanyň, Oguz hanyň, Gorkut atanyň, Ugurjyk alpyň, Bugra hanyň, Salyr Gazanyň, Däli Domrulyň, Baýyndyr hanyň, Bamsy Beýregiň, Gaňly gojanyň, Banu Çeçegiň, Burla hatynyň keşpleriniň üsti bilen ynsan terbiýesine gönükdirilen watançylyk, edermenlik, halallyk, ynsanperwerlik, tämiz ruh, sagdyn ahlak ündelýär. Bu bolsa, halkymyzyň buýsançly hem-de şan-şöhrate beslenen, dünýä ýañ salan beýik geçmişiniň, şu güne hem-de geljege çäksiz buýsanç we guwanç duýgularyny döredýän ruhy dünýäsiniň bardygyny ýene-de bir gezek dünýä ýaýýar.

Hormatly alymlar! Halkara maslahatyna gatnaşýan gadyrly myhmanlar! Sizi «Oguznama ýordumy – taryhy we medeni çeşme hökmünde» atly halkara ylmy maslahatynyň açylmagy bilen ýene-de bir gezek tüýs ýürekden gutlaýaryn! Türkmen edebiýatyny çuňňur we hemmetaraplaýyn öwrenmekde, Oguznama ýordumynyň adamzadyň edebi-çeper gymmatlyklar hazynasynda tutýan ornuny açyp görkezmekde halkara ylmy maslahatynyň ähmiýetiniň uly boljakdygyna ynanyňaryn! Halkara ylmy maslahatynyň işine üstünlikler, siziň her biriňize berk jan saglyk, maşgala abadançylygyny arzuw edýärim!



Türkmenistanyň ykdysady üstünlikleriniň Türkmenistanyň Garaşsyzlyk gününüň 19 ýyllyk baýramyna bagyşlanan sergisine we «Garaşsyz, baky Bitarap Türkmenistan täze galkynyşlaryň ýurdudyr» atly ylmy maslahata gatnaşyjylara

(16.10.2010 ý.)

Hormatly sergä we ylmy maslahata gatnaşyjylar! Mähriban watandaşlar! Gadyrly myhmanlar! Sizi Garaşsyz, baky Bitarap Türkmenistan döwletimiziň Garaşsyzlygynyň 19 ýyllyk şanly baýramyna bagyşlanyp geçirilýän, agzybir halkymyzyň tutanýerli hem-de yhlasly zähmeti bilen gazanylan ykdysady üstünliklerimiziň sergisiniň açylmagy we «Garaşsyz, baky Bitarap Türkmenistan täze galkynyşlaryň ýurdudyr» atly ylmy maslahatyň öz işine başlamagy bilen tüýs ýürekden gutlaýaryn!

Häzir Türkmenistan dünýäniň ösen, syýasy taýdan durnukly, halkynyň hal-ýagdaýy barha gowulanýan ýurduna, diňe Aziýa sebitinde däl, eýsem tutuş Ýer ýüzünde ynanyşmagyň we jebisligiň esasy merkezine öwrüldi. Bitarap Diýarymyzyň daşary syýasat ugrunyň gyşarnyksyz durmuşa geçirilmegi halk hojalygynyň ähli pudaklarynda aýgytly ädimleri ätmäge, häzirki zamanyň ösen talaplaryna laýyk gelýän kärhanalardyr desgalary gurmaga, halkara bazarlarynda uly islegden peýdalanýan önümleri öndürmäge giň mümkinçilikleri dörettdi. Şunuň netijesinde Garaşsyz Watanymyz taryh üçin juda gysga wagtyň içinde kuwwatly, baý döwletleriň hatarynda mynasyp orny eýeledi.

«Türkmenistan–Hytaý» gaz geçirijisiniň gurulmagy, «Demirgazyk–Günorta» ulag geçelgesiniň gurluşygynyň ýokary depginlerde alnyp barylmagy, Hazaryň kenarynda «Awaza» milli syýahatçylyk zolagynyň döredilmegi we amala aşyrylýan beýleki iri taslamalar ýurdumyzyň tutuş sebit ähmiýetli üstünlikleriniň miwesidir.

Hormatly adamlar! Gadyrly myhmanlar! Biz Türkmenistanyň nebitgaz pudagynda, oba hojalygynda, himiýa we gaýtadan işleýän senagatynda önümçilik maksatly desgalaryň gurulmagyna, ulag ulgamyny ösdürmäge aýratyn üns berýäris. Oba hojalygynda, nebitgaz, himiýa, energetika, dokma we azyk senagatynda, gurluşykda, bilimde, saglygy goraýyşda we derman senagatynda, ilata hyzmat edýän pudaklarda hem uly üstünlikler gazanylýar.

Obalary özgertmegiň, oba hojalygyna gönükdirilen maýa goýumlary netijeli peýdalanmagyň, täze ýerleri özleşdirmegiň netijesinde ýurdumyzyň azyk garaşsyzlygyny üpjün etmekde hem uly işler edildi.

Häzirki zaman enjamlary bilen enjamlaşdyrylan, çig maly gaýtadan işlemekden taýýar önüm çykarmaga çenli gutarnykly önümçilik işini amala aşyrmaga mümkinçilik berýän döwrebap dokma fabrikleriniň we toplumlarynyň onlarçasynyň gurulmagy bu pudagyň yzygiderli ösmegini, iş orunlarynyň köpelmegini, alynýan girdejiniň artmagyny üpjün edýär.

Jemgyýetimizde sagdyn durmuş ýörelgesini berkarar etmek, bedenterbiýe-sagaldyş hereketini ösdürmek, saglygy goraýyşyň häzirkizaman ulgamlaryny kemala getirmek «Saglyk» maksatnamasynyň möhüm ugurlary bolup durýar. Saglygy goraýyş ulgamy lukmançylyk edaralaryndan başga-da, sanatoriý-şypahana, sport we syýahatçylyk hem-de dynç alyş desgalaryny özünde jemleýär.

Täze gurlan orta we ýokary okuw mekdepleri, çagalar baglary biziň aýratyn buýsanjymyzdyr. Ýaş nesle bilim we terbiýe bermek meselelerine düýbünden täzeçe çemeleşmek taryhy özgertmeler zamanasynyň esasy alamatydyr. Hut şu möhüm wezipe döwletimiziň ösüşiniň ileri tutulýan ugurlarynyň biridir.

Hormatly sergä we ylmy maslahata gatnaşyjylar! Ýurdumyzyň ykdysady üstünlikleriniň sergisi bagtyýar halkymyzyň yhlasly zähmet çekip, Garaşsyz, baky Bitarap döwletimizi has-da berkidýändigini, pugtalandyryandygyny ýene-de bir gezek aýdyň görkezýär.

Sergä gelip, onda ýerleşdirilen eksponatlary synlan adamlaryň her biri ykdysady, medeni ugurlarda ýeten belent sepgitlerimizi görüp,

halkymyzyň agzybirligiň, jebisligiň netijesinde ýokary derejede belent işleri amala aşyryp bilýändigine şaýat bolarlar. Döwletimizde gurlan ýaşaýyş jaýlarydyr medeni maksatly binalar, dünýäniň iň kämil enjamlary bilen abzallaşdyrylan kärhanalarda öndürilýän ýokary hilli, döwrebap önümlerdir harytlar, durmuşyň dürli ugurlarynda edilýän ýokary derejeli hyzmatlar hem-de gazanan beýleki üstünliklerimiz türkmeniň beýik gudraty diýlip atlandyrylmaga doly mynasypdyr.

Sergi öz önümlerini görkezýän, hyzmatlaryny hödürleýän kärhanalaryň, edaralaryň, guramalaryň wekillerine, hususy telekeçilere pikir alyşmaga, maslahatlaşmaga, özara bähbitli hyzmatdaşlyga mümkinçilik döretse, ylmy maslahat oňa gatnaşyjylara täze Galkynyş we beýik özgertmeler zamanasynda ýurdumyzyň ykdysadyýeti, onuň dünýä möçberindäki orny barada täze-täze ylmy-nazary pikirleri öňe sürmäge ýardam eder.

Gadyrly dostlar! Sizi Türkmenistanyň ykdysady üstünlikleriniň Watanymyzyň Garaşsyzlygynyň 19 ýyllyk baýramyna bagyşlanyp geçirilýän sergisiniň açylmagy, ylmy maslahatyň öz işine başlamagy bilen ýene-de bir gezek tüýs ýürekden gutlaýaryn! Size berk jan saglyk, maşgala abadançylygyny, ýurdumyzyň mundan beýläk-de gülläp ösmeginiň hatyrasyna alyp barýan il-ýurt bähbitli tutumly işleriňizde hemişe rowaçlyk arzuw edýärin!



Türkmenistanyň II halkara maýa goýum maslahatyna gatnaşyjylara (18.10.2010 ý.)

Hormatly II halkara maýa goýum maslahatyna gatnaşyjylar! Gadyrly myhmanlar! Sizi Türkmenistanyň II halkara maýa goýum maslahatynyň Garaşsyz, baky Bitarap Türkmenistanyň paýtagty Aşgabat şäherinde öz işine başlamagy bilen tüýs ýürekden gutlaýaryn!

Türkmenistanyň Söwda-senagat edarasy tarapyndan geçirilýän halkara maýa goýum maslahatynyň baş maksady ýurdumyzyň nebitgaz, dokma, gurluşyk we gurluşyk materiallary senagatyna, syýahatçylyk desgalaryny, awtomobil ýollaryny we howa menzillerini gurmaga, oba hojalygyna, saglygy goraýşa we derman senagatyna daşary ýurt maýa goýumlaryny çekmekden ybaratdyr. Bu maslahatyň Türkmenistanyň maýa goýum ulgamynda ösüşiň täze sepgitlerini eýeleýändigini görkezjekdigine hem-de dünýä döwletleriniň işewür toparlarynyň arasyndaky hyzmatdaşlygy giňeltmäge we işjeňleşdirmäge düýpli ýardam etjekdigine berk ynanyaryn.

Häzirki döwürde durmuşa geçirilýän üstünlikli maýa goýum syýasaty ýurdumyzy ösdürmegiň esasy şertleriniň biri bolup durýar. Maýa goýumlary bilen bagly iş ykdysadyýetiň esasy böleginiň biri bolup, senagat we durmuş ulgamlaryna degişli täze desgalary, tehniki taslamalary ýa-da ylmy taýdan işläp taýýarlamalary maliýeleşdirmek meselesinden başlap, ähli ugurlar göz önünde tutulyp, özboluşly çemeleşmeleriň ulanylmagyny we çözgütleriň kabul edilmegini talap edýär.

Bu günki gün döwletimize maýa goýumlaryny çekmek babatda amatly şertler döredildi. Muny Türkmenistanyň Ýewraziýa ýurtlarynyň çatrygynda amatly ýerde ýerleşmegi, Garaşsyz Watanymyzda syýasy durnuklylygyň saklanmagy, ykdysadyýetiň ýokary depginler bilen ösmegi, kuwwatly maliýe gorlarynyň berk binýadynyň döredilmegi,

daşary ykdysady işiň ähli meseleleri boýunça işlenip taýýarlanan kanunçylyk binýady doly kepillendirýär.

Biziň beýleki döwletler bilen gatnaşyklarymyz Bitaraplyk hukuk derejämize esaslanyp, syýasy hyzmatdaşlygy giňeltmek, ykdysady gatnaşyklary pugtalandyrmak, birek-birege sarpa goýmak hem-de birek-biregiň içerki işlerine gatyşmazlyk ýörelgelerinden ugur alynýar. Şeýle oňyn gatnaşyklar döwletimizi ösdürmek üçin amatly şertleri döredýär, dünýä ýurtlary bilen uzakmöhletli syýasy, ykdysady gatnaşyklary ýola goýmaga mümkinçilik berýär. Şunuň bilen birlikde, öňdebaryjy kompaniýalar bilen özara bähbitli gatnaşyklar ýola goýulýar, maýa goýujylar bilen işjeň gepleşikler alnyp barylýar.

Türkmenistanyň netijeli ykdysady hyzmatdaşlyk etmäge ähmiýet bermegi beýleki ýurtlar bilen gatnaşyklary ösdürmegimiziň möhüm aýratynlyklarynyň biridir. 2010-njy ýylda dünýä ykdysadyýetinde möhüm wakalaryň biri bolan Türkmenistanyň maýa goýum maslahatynyň Birleşen Arap Emirlikleriniň Abu-Dabi şäherinde geçirilmegi hem-de Hytaý Halk Respublikasynyň Şanhaý şäherinde geçirilýän «EKSPÖ–2010» bütindünýä sergisine Türkmenistanyň ekspozisiýasynyň gatnaşmagy munuň aýdyň subutnamasydyr.

Türkmenistanyň ägirt uly maýa goýum mümkinçiligini hem-de daşyndan çekilýän maýalary ýurdumyzyň ykdysadyýetini ösdürmekde netijeli peýdalanmak, milli ykdysadyýeti has-da kämilleşdirmek işleri kanuny esasyda döwletiň gözegçiliginde saklanýar. Ykdysadyýetimizde dolanyşyga goýberilýän döwlet, hususy we daşary ýurt maýa goýumlary jemgyýetiň hem-de döwletiň iň gymmatly hazynasy bolan adamyň bähbidini nazarda tutup, maksatlaýyn ugurlara gönükdirilýär.

Hormatly maýadarlar! Gadyrly dostlar! Türkmenistanyň öňe sürýän başlangyçlary netijesinde Hazaryň kenarynda «Awaza» milli syýahatçylyk zolagynyň döredilmegi hem-de amala aşyrylýan beýleki birnäçe iri taslamalar sebitde ykdysady işjeňligiň ösmegine goşant goşýar.

Biz, ilkinji nobatda, maýalaryň pul görnüşinde däl-de, iň täze tehnologiýalar görnüşinde çekilmegine aýratyn üns berýäris. Biziň maýa goýum syýasatyndaky maksadymyz maýa goýumlaryň belli

bir pudaklaryň däl-de, ykdysadyýetiň ähli ugurlarynyň sazlaşykly ösmegine ýardam etmegini gazanmakdan ybaratdyr.

Ýurdumyzda daşary ýurt maýa goýumlaryny çekmekde taraplaryň deňlik, özara peýdalylyk esasynda hyzmatdaşlygy, ikitaraplaýyn gatnaşyklary ösdürmäge gyzyklanmalaryny nazarda tutup, daşyndan çekilýän maýa goýumlarynyň möçberini artdyrmaga gönükdirilen ylalaşyklar gazanyldy, bu barada Türkmenistan bilen dünýäniň birnäçe döwletleriniň arasynda ikitaraplaýyn Ähtnamlar baglaşyldy.

Biz daşary ýurt maýadarlaryň ýurdumyzyň çägindeki işiniň hukuk esaslaryny kesgitleýän we Türkmenistana daşary ýurt maýa goýumlaryny çekmäge gönükdirilen «Daşary ýurt maýa goýumlary hakyndaky» Türkmenistanyň Kanunyny kabul etmek bilen, bu ugurda kadalaşdyryjy-hukuk binýadyny döretdik. Onda daşyndan goýulýan maýa goýumlaryna berilýän ýeňillikler, şeýle hem beýleki höweslendiriş çäreleri anyk görkezildi.

Hormatly maslahata gatnaşyjylar! Gadyrly myhmanlar! Türkmenistanyň II halkara maýa goýum maslahaty daşary ýurtly maýadarlara ýurdumyzda amala aşyrylýan möhüm ähmiýetli taslamalary maliýeleşdirmekde, özara peýdaly we netijeli hyzmatdaşlyk etmegiň ýollaryny ara alyp maslahatlaşmakda uly mümkinçilikler döreder.

Türkmenistanyň II halkara maýa goýum maslahatynyň öz işine başlamagy bilen sizi ýene-de bir gezek tüýs ýürekden gutlaýaryn! Bu ähmiýetli çärä gatnaşmak üçin Watanymyzyň paýtagty Aşgabada gelen halkara guramalarynyň, daşary ýurt döwletleriniň ministrlikleriniň we pudak edaralarynyň, kompaniýalarynyň ýolbaşçylaryna, köpçülikleýin habar beriş serişdeleriniň wekillerine berk jan saglyk, işlerinde uly üstünlik arzuw edýärin!



Daşoguz welaýatynda geçirilýän türkmen we özbek halklarynyň dostluk festiwalyna gatnaşyjylara*

(18.10.2010 ý.)

Hormatly festiwala gatnaşyjylar! Gadyrly myhmanlar! Eziz dostlar! Sizi türkmen we özbek halklarynyň dostluk festiwalynyň açylmagy mynasybetli tüýs ýürekden gutlaýarys.

Türkmenistan bilen Özbegistany örän köp zatlar baglanyşdyrýar. Munuň özi öňi bilen taryhy we ruhy kökleriň, medeniýetleriň, däpleriň, dessurlaryň, garyndaşlyk gatnaşyklarynyň, diliň we mentalitetiň umumylygydyr.

Köp asyrlaryň dowamynda Türkmenistanyň we Özbegistanyň gadymy topraklarynda özboluşly medeniýetleriň we siwilizasiýalaryň wekilleri ýaşaýarlar. Bu bolsa biziň halklarymyzyň hoşniýetliligi, parahatçylyk söýüjiligi, açyklygy, kalbynyň giňligi we jomartlygy bilen tapawutlanýan özboluşly dünýägaraýşynyň kemala gelmegine ýardam edýär.

Iki ýurtlaryň halklarynyň däbe öwrülen dostluk we doganlyk gatnaşyklary häzirki döwürde has çuňňur many-mazmuna eýe bolýar. Bizde halklarymyzyň bähbitlerine we abadançylygyna gönükdirilen ikitaraplaýyn hyzmatdaşlygy has-da giňeltmekde entek peýdalanylmadyk mümkinçilikler bar.

Türkmenistanyň we Özbegistanyň syýasy, ykdysady we medeni durmuşynda çuňňur hem-de giň göwrümlü özgertmeler durmuşa geçirilýär. Dünýä derejesindäki milli medeniýetlerimizi we sungatymyzy ösdürmek boýunça toplumlaýyn işler alnyp barylýar. Iki dostlukly döwletlerde ilatyň durmuş derejesi durnukly ýokarlandyrylýar, halkara derejesindäki medeni çäreler, ylmy

* Ýüzlenmä Türkmenistanyň Prezidenti Gurbanguly Berdimuhamedow we Özbegistan Respublikasynyň Prezidenti Islam Karimow gol çekdiler.

maslahatlar we festiwallar yzygiderli esasyda geçirilýär, medeni ähmiýetli täze desgalar açylýar.

Türkmenistanyň medeniýet we sungat ussatlarynyň döw boýunça Samarkantda geçirilýän «Şark taronalary» atly halkara saz festiwallaryna, Daşkent we Ürgenç şäherlerinde guralýan sergilere, şeýle hem geçen ýylda Özbegistanyň paýtagtynda türkmen nusgawy şahyry Mollanepesiniň doglan gününüň 200 ýyllygy mynasybetli geçirilen dabaraly çärelere gatnaşmaklary türkmen-özbek dostlugyny aýdyň beýan edýän wakalardyr.

Öz gezeginde Özbegistanyň wekilleri Aşgabatda Halkara amaly-haşam sungatynyň eserleriniň sergisine we «Adamzadyň ruhy hazynasy» atly milli folklor festiwalyna, aýratyn zehinli çagalaryň «Awaza–dostluk mekany» atly III halkara festiwalyna we Türkmenbaşy şäherinde geçirilen estrada saz, aýdym we tans toparlarynyň «Awaza–2010» halkara festiwalyna gatnaşdylar.

Hormatly watandaşlar! Gadyrly myhmanlar! Biziň ýurtlarymyzyň arasyndaky dostluk gatnaşyklaryny pugtalandyrmakda medeniýet we sungat örän möhüm hem-de aýgtyly ähmiýete eýe bolup durýar we biz – Türkmenistanyň hem-de Özbegistanyň Prezidentleri ähli pudaklardaky hyzmatdaşlyk gatnaşyklarynyň iki halklaryň abadançylygynyň hatyrasyna mundan beýläk-de pugtalandyryljakdygyna ynam bildirýäris.

Ýene bir gezek sizi türkmen we özbek halklarynyň dostluk festiwalynyň açylmagy bilen tüýs ýürekden gutlaýarys! Size berk jan saglygyny, maşgala ojaklaryňyzyň abat bolmagyny, festiwalynyň işine bolsa rowaçlyklar, döredijilik ylhamyňyzyň gaýnap-joşmagyny hem-de asyly işiňizde täze ýeňişler gazanmagyňyzy arzuw edýäris.



«Türkmenistanyň döwlet statistikasy ösüş ýolunda» atly ylmy-amaly maslahata gatnaşyjylara, statistika ulgamynyň işgärlerine (20.10.2010 ý.)

Hormatly maslahata gatnaşyjylar! Hormatly statistika ulgamynyň işgärleri! Sizi dünýä jemgyýetçiligi tarapyndan bellenip geçilýän Bütindünýä statistika güni mynasybetli tüýs ýürekden gutlaýaryn!

Birleşen Milletler Guramasynyň Baş Assambleýasynyň Rezolýusiýasyna laýyklykda, 2010-njy ýylyň 20-nji oktýabrynyň Bütindünýä statistika güni diýlip yglan edilmegi mynasybetli ýurdumyzda «Resmi statistikanyň gazanan üstünliklerini belleýäris» diýen şygar astynda geçirilýän baýramçylyk çäreleriniň çäklerinde «Türkmenistanyň döwlet statistikasy ösüş ýolunda» atly ylmy-amaly maslahaty geçirmek barada karara gelindi. Bu çäre eziz Watanymyzyň Garaşsyzlygynyň 19 ýyllyk şanly baýramynyň dabaraly bellenýän günlerine gabat gelip, toý dabaramyzyň şatlyk-şagalaňyny goşalandyrdy.

Garaşsyzlyk ýyllary içinde Türkmenistanyň döwlet statistikasy milli ulgam hökmünde kemala gelip, ösüş ýoluny geçdi. Bu gün döwlet statistikasynyň taýýarlaýan maglumatlary makroykdysady ösüşiň görkezijilerini halkara derejesinde deňeşdirmek mümkinçiligini üpjün etmek bilen bir hatarda, döwlet dolandyryşynyň netijeli bolmagyny, ýurdumyzy ykdysady, durmuş we medeni taýdan ösdürmek boýunça kabul edilýän çözgütleriň esasly bolmagyny, «Türkmenistanyň Prezidentiniň obalaryň, şäherçeleriniň, etrapdaky şäherleriň we etrap merkezleriniň ilatynyň durmuş-ýaşaýyş şertlerini özgertmek boýunça 2020-nji ýyla çenli döwür üçin Milli maksatnamasy», «Türkmenistanyň durmuş-ykdysady ösüşiniň 2011–2030-njy ýyllar üçin Milli maksatnamasy», ýurduň sebitlerini ösdürmegiň 2012-nji ýyla çenli döwür üçin konsepsiýalary ýaly we

beýleki dürli döwlet maksatnamalaryny işläp taýýarlamakda hem-de olaryň durmuşa geçirilişine seljerme bermekde ygtybarly maglumat binýadynyň bolmagyny üpjün edýär. Ýurdumyzyň durmuş-ykdysady ýagdaýy barada taýýarlanýan döwürleýin statistiki maglumatlar döwlet dolandyryşynda, ykdysady ösüşi düzgünleşdirmekde, durmuş maksatly ugra gönükdirilen bazar ykdysadyýetiniň milli nusgasynyň netijeli işlemeginde, ykdysadyýetiň pudaklarynyň, ýurduň dürli sebitleriniň ösüşine, halkymyzyň maddy we durmuş hal-ýagdaýynyň gowulanyşyna öz wagtynda, dogry baha bermekde hem-de bu ugurlarda möhüm çözgütleriň kabul edilmeginde uly ähmiýete eýedir.

Gadyrly dostlar! Ýurdumyzyň Garaşsyzlygynyň ilkinji günlerinden yglan edilen «Açyk gapylar» syýasatymyzyň ýörelgelerine laýyklykda, Türkmenistanyň dünýä ýurtlary bilen halkara hyzmatdaşlygy barha giňelýär. Döwletara we hökümetara gatnaşyklarynda özara hyzmatdaşlygyň ýagdaýyna baha bermekde hem statistikanyň uly ähmiýeti bardyr. Birleşen Milletler Guramasy, onuň dürli edaralary, Halkara pul gaznasy, Ýewropa täzeleniş we ösüş banky, Aziýanyň ösüş banky, Ykdysady Hyzmatdaşlyk Guramasy we beýleki ençeme abraýly Halkara guramalary bilen hyzmatdaşlyk etmekde, dünýäniň ösen ýurtlary we sebitiň döwletleri bilen ikitaraplaýyn we köptaraplaýyn özara peýdaly ykdysady, söwda, ylmy-tehniki we medeni aragatnaşyklary ösdürmekde statistiki maglumatlar giňden peýdalanylýar. Ykdysady ösüşiň halkara deňeşdirmeleriniň hili-de, ilkinji nobatda, statistiki maglumatlaryň ygtybarlylygyna daýanýar.

Türkmenistanyň statistika ulgamyny halkara standartlaryna geçirmegiň 2010–2012-nji ýyllar üçin döwlet maksatnamasynda ýakyn geljekde milli statistika ulgamyny ösdürmegiň anyk wezipeleri öňde goýuldy. Bu wezipeleriň hatarynda statistikanyň usulyýetiniň halkara standartlaryna laýyklykda kämilleşdirilmegi, maglumatlary ýygnamakda we işlemekde häzirkizaman kämil kompýuter tehnologiýalarynyň ornaşdyrylmagy, statistika edaralarynyň ýokary hünärli işgärler bilen üpjünçiliginiň pugtalandyrylmagy aýratyn möhüm orna eýedir. Türkmenistanyň ilatynyň we ýaşaýyş jaý gorunyň

2012-nji ýylda geçiriljek uçdantutma ýazuwy milli statistikanyň kämillik derejesiniň özboluşly synagy bolar. Döwlet statistikasyny döwrebap ösdürmek ugrunda başlanan we häzirki döwürde amala aşyrylýan işleriň gerimi öňde durýan möhüm wezipeleriň üstünlikli durmuşa geçiriljekdigine doly ynam döredýär.

Hormatly statistika ulgamynyň işgärleri! Sizi Bütindünýä statistika güni bilen ýene-de bir gezek tüýs ýürekden gutlaýaryn! Size berk jan saglyk, abadançylyk, mähriban Watanymyzyň mundan beýläk-de gülläp ösmeginiň hatyrasyna alyp barýan asylly işiňizde uly üstünlikler, ylmy-amaly maslahatyň işiniň netijeli bolmagyny arzuw edýärim!



Dünýä türkmenleriniň ynsanperwer birleşiginiň XIII maslahatyna gatnaşyjylara (22.10.2010 ý.)

Dünýä türkmenleriniň ynsanperwer birleşiginiň hormatly agzalary! Mähriban doganlar! Sizi Türkmenistanyň baş baýramy bolan mukaddes Garaşsyzlygymyzyň 19 ýyllyk şanly baýramy, şeýle hem Dünýä türkmenleriniň ynsanperwer birleşiginiň XIII maslahatynyň öz işine başlamagy bilen tüýs ýürekden gutlaýaryn!

Garaşsyzlyk Türkmenistan Watanymyzyň, merdana halkymyzyň adyny dünýä giňden tanatdy, şöhratymyzy, mertebämizi äleme ýaýdy. Her bir günümüzüň ajaýyp üstünliklerine beslenýän täze Galkynys we beýik özgertmeler zamanasynda ata-babalarymyzyň arzuwlan bagtly eýýamynda Garaşsyz, baky Bitarap Türkmenistan Watanymyzyň taryhyna şöhratly sahypalar ýazylýar.

Biziň dünýäde ählumumy parahatçylygyň we durnukly ösüşiň hatyrasyna halkara hyzmatdaşlygynyň pugtalandyrylmagyna gönükdirilen başlangyçlarymyz, ynsanperwer syýasatymyz, durmuşa geçirilýän uly özgertmelerimiz geosyýasy taýdan amatly ýerde ýerleşýän Türkmenistany halkara jemgyýetçiliginiň aýratyn üns berýän ýurduna öwürdi. Türkmenistan Watanymyz bu gün dünýäniň iň öndebaryjy, iň abraýly döwletleriniň hatarynda öz üstüne alan halkara borçnamalaryny doly berjaý edýän, halkara hyzmatdaşlygy meselelerine örän jogapkärli çemeleşýän, sebitde we tutuş dünýäde parahatçylygyň, dostlugyň, ösüşiň, özara düşünişmegiň berkarar bolmagy ugrunda tagallalary birleşdirýän, geljegi uly hyzmatdaş döwlet hökmünde barha meşhurlyk gazanýar.

Hormatly adamlar! Her bir türkmen üçin Watan şirin jandan ezizdir. Beýik Watanymyzyň berkararlygy, keremli topragymyzyň mähribanlygy, bagy hem-de bakjasy, dagy hem-de düzi, her bir daban ýeri biziň hemmämiz üçin iň mukaddes gymmatlykdyr. Eziz Watanyňa, mähriban il-günüňe guwanyp, buýsanyp, her günüň

gadyryny bilip, yhlas siňdirip, bagtly, eşretli durmuşda ýaşamak, päk hem-de arassa zähmet çekmek ynsan ömrüniň manysydyr.

Biz bu gün ata-babalarymyzyň mizemez ýörelgelerine eýerip, tutuş adamzat nesli üçin haýyrly işleriň sakasynda – dostlugyň, agzybirligiň ýüreklere barýan synmaz köprülerini gurýarys. Syýasatda, ykdysadyýetde, ylym-bilimde we medeniýetde ägirt uly ösüşleriň gazanylýan, jemgyýetimiziň maddy we ruhy taýdan kämilleşýän ajaýyp, şöhratly zamanasynda her bir türkmen üçin ata Watana päk ýürekden hyzmat etmekden, onuň üstünligine guwanmakdan belent zat ýokdur.

Zeminiň çar künjeginde ýaşaýan ildeşlerimiz bilen ykdysady hyzmatdaşlygy, medeni gatnaşyklary ösdürmek, dünýä türkmenlerini bir supranyň başynda jemlemek hem-de halkymyzyň at-abraýyny has-da ýokary götermek döwlet syýasatymyzyň esasy ugurlarynyň biri bolmagynda galýar.

Häzir dünýäniň 14 döwletinde Dünýä türkmenleriniň ynsanperwer birleşiginiň bölümleri hereket edýär. Dünýäniň dürli künjeklerinde ýaşaýan doganlarymyzyň onlarçasy ata Watanymyzda iş alyp barýarlar we durmuşyň ähli ugurlarynda batly gadamlar bilen öňe barýan ýurdumyzyň ösüşlerine, özgerişlerine öz mynasyp goşantlaryny goşýarlar. Bu işiň gerimi mundan beýläk hem giňeldiler, ylym we bilim, medeniýet, telekeçilik ýaly ugurlar boýunça hyzmatdaşlyk has hem ösdüriler. Türkmenistanyň çäklerinden daşarda ýaşaýan türkmenleriň ýurdumyzyň ýokary okuw mekdeplerinde okamagyna, kärhanalarynda hem-de guramalarynda hünärini ýokarlandyrmagyna we tejribe alyşmagyna ýardam berler. Daşary ýurtlarda ýaşaýan doganlarymyzyň Türkmenistanyň milli baýramçylyklaryna, halkymyzyň taryhyna, edebiýatyna, medeniýetine bagyşlanyp geçirilýän halkara ylmy maslahatlara, festiwallara gatnaşmagy, medeni-taryhy ýadygärliklerimiz bilen içgin tanyşmagy üçin ähli mümkinçilikleri dörederis.

Eziz doganlar! Türkmenler gaýtalanmajak medeni, ruhy we edebi gymmatlyklary döredip, adamzadyň medeni-ylmy hazynasyna uly goşant goşan dünýäniň iň gadymy halklarynyň biridir. Nepsiligiň, gозelligiň iň ýokary derejesine göterilen maddy-ruhy

gymmatlyklarymyz taryhyň dürli döwürlerinde öz milli öwüşginini, milli gymmatlygyny, milli ruhuny ýitirmän, biziň günlerimize gelip ýetipdir. Häzirki bagtyýar zamanamyzda ata-babalarymyzyň paýhasy siňen we durmuşmyzyň bezegine öwrülen milli döp-dessurlarymyz, toý-dabaralarymyz bu günki jemgyýetimiziň sagdynlygyna özüniň oňyn täsirini ýetirýär. Adamzadyň ruhy-ahlak, edep ýörelgelerini, ynsanperwerligi, tämiz ruhy, sagdyn ahlagy ündeýän milli gymmatlyklarymyz, döp-dessurlarymyz buýsanmaga, taryp etmäge, dünýä ýaýmaga mynasypdyr.

Dünýä türkmenleriniň ynsanperwer birleşiginiň hormatly agzalary! Mähriban doganlar! Siziň hemmähizi mukaddes Garaşsyzlygymyzyň 19 ýyllyk şanly baýramy, şeýle hem döwletimiziň durmuşynda möhüm waka öwrüljek Dünýä türkmenleriniň ynsanperwer birleşiginiň XIII maslahatynyň öz işine başlamagy bilen ýene bir gezek tüýs ýürekden gutlaýaryn! Siziň her biriňize üstünlikleriň hemra bolmagyny, berk jan saglygyny, maşgala we ýurt abadançylygyny arzuw edýärim!



Türkmenistanyň Garaşsyzlygynyň 19 ýyllyk baýramy mynasybetli Türkmenistanyň halkyna gutlag (27.10.2010 ý.)

Mähriban halkym! Eziz watandaşlar! Sizi hemişelik Bitarap Türkmenistan döwletimiziň berkararlygynyň – ýurt Garaşsyzlygynyň 19 ýyllyk şanly baýramy mynasybetli tüýs ýürekden gutlaýaryn! Täze Galkynyş zamanasynda durmuşa geçirýän ägirt uly işleriňiziň mundan beýläk-de rowaç almagyny, her biriňiziň janyňyzyň sag, ömrüňiziň uzak, maşgala ojaklaryňyzyň abadan bolmagyny arzuw edýärim!

Şöhratly pederlerimiziň mukaddes ruhy siňen sahatly türkmen topragynda bu gün Garaşsyzlygymyzyň şanly 19 ýyllygy uly toý-dabara, belent joşgun, ýokary ruhy galkynyş ýagdaýynda bellänip geçilýär. Ösüşleriň ak ýolundan bedew bady bilen ynamly öňe barýan Türkmenistan döwletimizde mukaddes Garaşsyzlyk baýramymyz mynasybetli paýtagtymyz Aşgabatda, welaýatlarymyzda eziz halkymyzyň buýsanjyna buýsanç, şatlygyna şatlyk goşýan täze häzirki zaman döwrebap ýaşaýyş jaýlary, kärhanalar, zawodlar, fabrikler we dürli maksatly binalar ulanmaga berilýär, seýilgählerde, medeni ojaklarda şowhunly, aýdym-sazly baýramçylyk çäreleri guralýar. Bu mukaddes baýram biziň her birimiziň kalbymyzda şan-şöhratly geçmişimize buýsanjy, şu günki täze Galkynyş zamanamyza çäksiz guwanjy, röwşen ertirimize pugta ynamy döredýän, milletimiziň abraýyny, mertebesini Ýer ýüzünde has belende göterýän baş baýramymyzdyr.

Mähriban halkym! On dokuz ýyl mundan ozal Garaşsyz döwlet hökmünde dünýäde ykrar edilen Türkmenistan döwletimiziň taryhyna bu gün ajaýyp ýeňişli sahypalar ýazylýar, biziň her birimiziň durmuşymyzy düýpgöter özgerdýän maksatlarymyz hasyl bolýar, täze belent sepgitlere ýetilýär.

Dünýäniň in öňdebaryjy, in abraýly döwletleriniň hataryna goşulan Türkmenistan öz üstüne alan halkara borçnamalaryna

gyşarnyksyz eýerýän, halkara hyzmatdaşlygy meselelerine örän jogapkärli çemeleşýän, Merkezi Aziýa sebitinde we ähli yklymlarda parahatçylygyň, gülläp ösüşiň, özara düşünişmegiň rowaç almagy ugrunda yzygiderli tagalla edýän, geljegi uly ýurt hökmünde tutuş Ýer ýüzünde giňden tanalýar. Birleşen Milletler Guramasy, Ýewropada Howpsuzlyk we Hyzmatdaşlyk Guramasy, Ýewropa Bileleşigi, Ykdysady Hyzmatdaşlyk Guramasy, UNESCO, UNISEF ýaly abraýly halkara guramalary, şeýle hem onlarça döwletler bilen ýakyndan hyzmatdaşlyk etmek täze Galkynyş zamanasynda Türkmenistanyň daşary syýasatynyň baş ýörelgesidir.

Üçünji münýýlykda biz Türkmenistany ykdysady taýdan has-da ösdürmek bilen birlikde, ruhy-medeni ulgamda hem dünýäniň iň öndebaryjy döwletleriniň hataryna çykarmak boýunça uly möçberli maksatnamalary kabul etdik we olary üstünlikli amala aşyrýarys. Şol maksatnamalarda ata Watanymyzyň geljekki onýyllyklaryň dowamynda durmuşyň ähli ugurlary boýunça ýetmeli sepgitleri anyk we doly kesgittlendi.

Hormatly adamlar! Türkmen jemgyýetiniň ösüşiniň häzirki tapgyrynda ýurdumyzyň ösen dünýäniň ykdysady ulgamyna goşulmagyna, netijeli bazar ykdysadyýetiniň kämilleşdirilmegine, halkymyzyň ýaşaýyş-durmuş derejesiniň yzygiderli ýokarlandyrylmagyna gönükdirilen ägirt uly işler üstünlikli dowam etdirilýär. «Türkmenistanyň durmuş-ykdysady ösüşiniň 2011–2030-njy ýyllar üçin Milli maksatnamasyna» laýyklykda, welaýatlary we etraplary ösdürmek boýunça alnyp barylýan işlere hem aýratyn üns berilýär. Bu maksatlar üçin ägirt uly maýa goýumlary gönükdirilýär. Ýurdumyzyň sebitlerini ösdürmek üçin niýetlenen maýa goýumlary bolsa her bir türkmenistanlynyň durmuşynyň abadan bolmagyna, milletimiziň ruhy ösüşiniň, galkynyşynyň üpjün edilmegine gönükdirilendir.

Pederlerimiziň asyrlaryň jümmüşinden gözbaş alyp gaýdýan baý medeni mirasynyň, asylly däpleriniň dury akabasyna esaslanýan «Döwlet adam üçindir!» diýen baş ýörelgämiz bu gün özüniň datly miwesini berýär. Bu ýörelge milli ykdysadyýetimiziň has-da gülläp ösmegine, türkmen jemgyýetiniň täze derejelere göterilmegine

giň mümkinçilikleri açýar. Türkmenistanda ähli pudaklaryň çalt we durnukly ösmegine zerur şertleri döredýär. «Awaza» milli syýahatçylyk zolagy hem ýurdumyzy durmuş-ykdysady taýdan ösdürmegiň ägirt uly maksatnamasynyň bir bölegi bolup, ol ata Watanymyz Türkmenistanyň ýöredýän parahatçylyk, hoşniýetlilik we Bitaraplyk syýasatynyň ajaýyp miwesidir.

Eziz watandaşlar! Mähriban halkym! Sizi beýik baýram – mukaddes Garaşsyzlygymyzyň 19 ýyllyk şanly toýy mynasybetli ýene-de bir gezek tüýs ýürekden gutlaýaryn! Size berk jan saglyk, uzak ömür, hemişe bagtyýar durmuş, maşgala abadançylygyny, ruhubelentlik we alyp barýan işleriňiziň rowaç almagyny arzuw edýärim! Toýlaryňyz toýa, baýramlaryňyz baýrama ulaşsyn, mähriban türkmen halkym!



Türkmenistanyň milli pulunyň dolanyşyga girizilmeginiň 17 ýyllygy mynasybetli bank işgärlerine we Türkmenistanyň ähli halkyna gutlag

(1.11.2010 ý.)

Hormatly bank işgärleri! Mähriban watandaşlar! Sizi milli pulumyzyň dolanyşyga girizilmeginiň 17 ýyllygy mynasybetli tüýs ýürekden gutlaýaryn!

Milli türkmen manadynyň dolanyşyga girizilmegi syýasy erkinligimiziň, ykdysady garaşsyzlygymyzyň möhüm guralyna öwrüldi, sebäbi ol diňe döwlet Garaşsyzlygyna eýe bolmagymyzyň netijesinde mümkin boldy. Türkmenistanyň Döwlet baýdagy, Döwlet tugrasy we Döwlet senasy ýaly, milli pulumyz hem Garaşsyzlygymyzyň möhüm döwlet nyşanlarynyň biridir. Milli pulumyzyň dolanyşyga girizilmegi ykdysady garaşsyzlygy gazanmaga, ýurdumyzda maliýe-ykdysady we pul-karz syýasatyny özbaşdak alyp barmaga esas dörettdi. Milli türkmen manady Türkmenistanyň döwlet berkararlygynyň binýadyny berkitmekde, gazanylan ykdysady üstünlikleri pugtalandyrmakda, öňde goýlan maksatlara ýetmekde öz möhüm wezipesini ýerine ýetirdi. Milli manadymyz hasaplaşyk pul serişdesi bolmak bilen, ýurdumyzyň ykdysadyýetiniň gülläp ösmeginde, ilatymyzyň ýaşaýyş-durmuş derejesiniň düýpli ýokarlanmagynda möhüm maliýe serişdesi bolup çykyş edýär.

Häzirki wagtda ýurdumyzda jemi içerki önümiň öndürilişiniň yzygiderli artmagy, daşary ykdysady we söwda dolanyşygynyň giňelmegi we ösmegi, içerki haryt we hyzmat bazarynda bahalaryň durnukly bolmagy, milli manadyň hümmetiniň belli bir derejede saklanmagy ykdysadyýetimiziň ýokary depginler bilen ösýändigine şaýatlyk edýär. Elbetde, şol ösüşleriň we ýeňişleriň gözbaşynda agzybir halkymyzyň ýadawsyz, tutanýerli zähmeti ýatyr. Şonuň üçin hem milli manadymyzyň hümmetiniň durnuklylygyny üpjün etmegi hemişe üns merkezinde saklamalydyrys.

Ýurdumyzyň durmuş-ykdysady ösüşinde bank ulgamynyň ornuny güýçlendirmek möhüm wezipeleriň biri bolup durýar. Şonuň bilen baglylykda, ykdysadyýetimiziň pudaklaryny karzlaşdyrmagyň möçberini artdyrmak, banklaryň maliýe hasabatyny halkara standartlaryna geçirmek, kanunçylyk binýadyny kämilleşdirmek, bankara we halkara hasaplaşyk-töleg ulgamyny döwrebaplaşdyrmak, bank kartlaryň üsti bilen amal edilýän nagt däl tölegleriň gerimini giňeltmek, ipoteka karzyny ösdürmek, täze bank önümlerini ornaşdyrmak we hyzmatlaryň hilini has-da ýokarlandyrmak hem-de işgärleriň hünär ussatlyklaryny artdyrmak bank ulgamynyň önünde durýan esasy wezipelerdir.

Milli pulumyzyň töleg serişdesi hökmünde ähli ugurlar boýunça netijeli dolanyşygynyň üpjün edilmegi we onuň hümmetiniň pugtalandyrylmagy bank işiniň ileri tutulýan ugurlarydyr.

Gadyrly dostlar! Türkmenistanyň banklary ýurdumyzyň ykdysadyýetiniň pudaklaryny karz serişdeleri bilen üpjün etmek boýunça hem uly möçberli işleri durmuşa geçirýärler. Banklaryň Türkmenistanyň oba hojalygyny, nebitgaz toplumyny, dokma we azyk senagatyny, ulag we aragatnaşyk ulgamyny karzlaşdyrmak boýunça alyp barýan işleri ýurdumyzda ýokary depginli ykdysady ösüşi gazanmak üçin ygtybarly maliýe çeşmesini döredýär. Ykdysadyýetiň hususy eýeçilige degişli böleginiň ösmeginde hem bank hyzmatlarynyň ähmiýeti uludyr.

2009-njy ýylyň başyndan türkmen manadynyň täze (denominirlenen) görnüşiniň dolanyşyga girizilmegi döwletimiziň durmuşynda uly wakalaryň biri boldy hem-de milli ykdysadyýetimizi ösdürmekde we bank ulgamyny pugtalandyrmakda uly orny eýeledi. Ol diňe bir milli pulumyza ynamy ýokarlandyrmak we daşary ýurt pullaryna görä hümmetini berkitmek bilen çäklenmän, eýsem, dünýä bazarynda ýurdumyzyň abraýynyň ýokarlanmagyny, maýa goýumlarynyň Türkmenistanyň ykdysadyýetine goýulmagynyň durnukly ösüşini üpjün etdi.

Täze Galkynyş we beýik özgertmeler zamanasynda alyp barýan netijeli maýa goýum we pul-karz syýasatymyzyň netijesinde halkymyzyň ýaşayyş-durmuş derejesini has-da ýokarlandyrmaga

gönükdirilen ykdysadyýetimiziň ileri tutulyp ösdürilýän pudaklary boýunça uly sepgitlere ýetildi.

Garaşsyz, hemişelik Bitarap Watanymyzyň gülläp ösmegi, halkymyzyň hal-ýagdaýynyň has-da gowulanmagy üçin biz milli pulumyzyň hümmetini mundan beýläk-de berkitmegi, ony ýurdumyzyň her bir bagtyýar raýatynyň baýlyk serişdesine öwürmegi wezipe edip goýýarys. Bank ulgamynyň işgärleriniň bu wezipäni üstünlikli durmuşa geçirjekdiklerine doly ynanýaryn.

Hormatly bank ulgamynyň işgärleri! Mähriban watandaşlar! Sizi milli manadymyzyň dolanyşyga girizilmeginiň 17 ýyllygy bilen ýene-de bir gezek tüýs ýürekden gutlaýaryn! Türkmenistanyň gülläp ösmegi ugrunda amala aşyrýan il-ýurt bähbitli işleriňizde mydama rowaçlyklar hemraňyz bolsun! Siziň her biriňize berk jan saglyk, abadan durmuş hem-de bagtyýarlyk arzuw edýärim!



Awstriýa Respublikasynda Türkmenistanyň dokma, haly we zergärçilik önümleriniň sergisine gatnaşyjylara

(2.11.2010 ý.)

Hormatly sergä gatnaşyjylar! Gadyrly awstriýaly dostlarymyz! Siziň hemmähizi iki dostlukly döwletiň özara gatnaşyklarynda taryhy ähmiýetli waka bolan Awstriýa Respublikasynyň Wena şäherinde Türkmenistanyň dokma, haly we zergärçilik önümleriniň sergisiniň açylmagy mynasybetli tüýs ýürekden mähirli gutlaýaryn!

Bu gün Türkmenistan sebitde we dünýäde parahatçylygyň hem-de abadançylygyň pugtalanmagyna ýardam berjek ugurlary saýlap alyp, dünýewi, hukuk, demokratik döwletiň syýasy, ykdysady esaslaryny kemala getirip, hemmeler üçin açyk, dünýä döwletleri bilen hoşniýetli gatnaşygy amala aşyrýan, öz önünde belent maksatlary goýýan ýurda öwrüldi.

Türkmenistan bilen Awstriýa Respublikasynyň arasyndaky dostlukly gatnaşyklaryň we ikitaraplaýyn bähbitli ykdysady hyzmatdaşlygyň yzygiderli ösdürilmegi netijesinde döwletlerimiziniň özara haryt dolanyşygynyň möçberi barha artýar.

Türkmenistanyň we Awstriýa Respublikasynyň arasyndaky medeni-gumanitar ulgamdaky hyzmatdaşlyga hem uly ähmiýet berilýär. Bilim, ylym, medeniýet, saglygy goraýyş, syýahatçylyk we sport ugurlarynda, esasan-da «Awaza» milli syýahatçylyk zolagyna maýa goýmak babatda täze sepgitlere çykylyar.

Awstriýa Respublikasynyň paýtagty Wena şäherinde Türkmenistanyň medeniýet günleriniň we Garaşsyz, baky Bitarap Türkmenistanyň gözəl paýtagty Aşgabatda Wena şäheriniň medeniýet günleriniň üstünlikli geçmegi, türkmen-awstriýa dostluk jemgyýetiniň, «Galkynyş» atly türkmen-awstriýa simfoniki orkestriniň döredilmegi, türkmen-awstriýa «Galkynyş žurnalynyň yzygiderli çap edilmegi halklarymyzyň arasyndaky gatnaşyklary has-da pugtalandyrýar.

Türkmenistanyň we Awstriýa Respublikasynyň döwlet edaralarynyň, işewür toparlarynyň gatnaşmagynda geçirilýän türkmen-awstriýa bilelikdäki toparynyň mejlisleri we türkmen-awstriýa işewürler maslahatlary ýurtlarymyzyň arasyndaky hyzmatdaşlygyň işjeňleşdirilmegine düýpli ýardam edýär.

Hormatly sergä gatnaşyjylar! Mähriban dostlar! Awstriýa Respublikasynyň paýtagty Wena şäherinde Türkmenistanyň Söwdä-senagat edarasy tarapyndan guralan ýurdumyzyň dokma, haly we zergärçilik önümleriniň sergisiniň geçirilmeginiň uly maksatlary hem-de çuňňur many-mazmuny bar. Sergi bu möhüm pudaklarda halal, döredijilikli, tutanýerli zähmet bilen gazanylan rowaçlyklary, üstünlikleri dünýä ýaýmakda, tagallalary utgaşdyryp işlemäge isleg bildirýän türkmen we awstriýa kompaniýalarynyň, kärhanalarynyň hyzmatdaşlygynyň gerimini giňeltmekde uly mümkinçilikleri döredýär.

Garaşsyzlyk ýyllary içinde Türkmenistanyň dokma pudagy bütinleý täzeden döredildi. Ýurdumyzyň şäherlerinde, etrap merkezlerinde onlarça egirme, örme, dokma, boýag hem-de tikin fabrikleriniň gurlup, ulanylmaga berilmegi dokma pudagynda täze döwrüň başlanandygyny alamatlandyrdy. Bu kärhanalar Günbatar Ýewropa ýurtlarynyň, Ýaponiýanyň in öňdebaryjy kompaniýalarynyň, firmalarynyň ýokary öndürijilikli täze tilsimat enjamlary we maşynlary bilen üpjün edildi. Olarda Türkmenistanda ilkinji gezek öndürilýän jinsi, sütüklü, trikotaž, setin, çit we beýleki matalary hem-de şolardan tikilýän taýýar önümleri öndürmek ýola goýuldy. Indi «Türkmenistanda öndürildi» diýen ýazgyly harytlar dünýä bazarlarynda mynasyp orny eýeleýär. Türkmenistanda dokma senagatynyň kuwwatyny mundan beýläk-de ösdürmäge örän uly mümkinçilikler bar.

Türkmen halkynyň dünýäniň medeni hazynasyna goşan gymmatlyklarynyň biri hem onuň haly sungatydyr. Türkmen halysy halkymyzyň maddy hem ruhy baýlygydyr. Ata-babalarymyzdan miras galan bu beýik sungatda halkymyzyň dünýägaraýşy, akyl-paýhasy, milli filosofiýasy, tutuş ruhy dünýäsi jemlenendir. Watanymyzyň dünýäniň örän uly söwda ýollarynyň çatrygynda ýerleşmegi

türkmeniň ösen haly sungatynyň beýleki halklaryň çeper sungatyna düýpli täsir etmegine getiripdir. Şonuň bilen birlikde hem türkmen halylary söwda ýollary arkaly dünýäniň ähli ýerine ýaýrap, uly meşhurlyga eýe bolupdyr.

Türkmen halkynyň zergärçilik sungaty hem örän gadymy döwürlerden bari asyrlaryň synagyndan geçip gelýär. Halkymyzyň gelin-gyzlarynyň bezegi bolan şaý-sepler ussat zergärleriň ýiti zehininden döräp, bu gün türkmeniň milli baýlygyna öwrüldi.

Awstriýa Respublikasynyň paýtagty Wena şäherinde Türkmenistanyň dokma, haly we zergärçilik önümleriniň sergisiniň Türkmenistan bilen Awstriýa Respublikasynyň arasynda söwda-ykdysady gatnaşyklary ösdürmegiň, halkara bazarlarynda uly isleg bildirilýän ýokary hilli önümleri Awstriýa Respublikasyna eksport etmegiň möçberlerini has-da artdyrmagyň möhüm usuly boljakdygyna hem-de sergide Awstriýanyň işewürleri we türkmen dokma, haly we zergärçilik önümleri bilen gyzyklanýan adamlar bilen gepleşikleri geçirmek üçin sergini guraýjylar tarapyndan oňyn şertleriň döredilendigine berk ynanyryn.

Sizi Awstriýa Respublikasynyň Türkmenistanyň dokma, haly we zergärçilik önümleriniň sergisiniň açylmagy bilen ýene-de bir gezek tüýs ýürekden gutlaýaryn! Iki ýurduň halklarynyň dostlugynyň mundan beýläk-de pugtalanmagyna goşant goşjak bu asylly işleriňizde size hemişe rowaçlyklaryň hemra bolmagyny, maşgala abadançylygyny arzuw edýärim!



Türkmenistanyň Döwlet gümrük gullugynyň döredilmeginiň 19 ýyllygy mynasybetli onuň harby gullukçylaryna we işgärlerine gutlag

(4.11.2010 ý.)

Döwlet gümrük gullugynyň harby gullukçylary we işgärleri! Sizi Türkmenistanyň Döwlet gümrük gullugynyň döredilmeginiň 19 ýyllygy mynasybetli tüýs ýürekden gutlaýaryn!

Özüniň has irki döwürlerden gözbaş alýan geçmişinde dünýä ösüşiniň merkeziniň biri hökmünde taryhda yz galdyran, Beýik Ýüpek ýolunyň ugrunda ýerleşen türkmen topragynyň söwda-ykdysady we gadymy medeni ýörelgeleriniň şan-şöhraty täze Galkynyş we beýik özgertmeler eýýamynda täze many-mazmuna eýe bolýar. Türkmenistan Ýewropa we Aziýa kontinentiniň möhüm geosyýasy çatrygynda ýerleşmek bilen, dünýäde halkara söwdasyny we ykdysady gatnaşyklary ösdürmäge öz mynasyp goşandyny goşýar. Häzir Garaşsyz Watanymyz dünýäniň köp ýurtlary bilen hoşniýetli gatnaşyklary, ygtybarly ykdysady hyzmatdaşlygy ýola goýdy.

Hemişelik Bitaraplyk, özara bähbitli hyzmatdaşlyk ýörelgelerine ygrarly bolan Türkmenistanyň gümrük serhediniň üstünden geçýän ýolagçylaryň, harytlaryň we ulag serişdeleriniň dolanyşygynyň möçberi yzygiderli artýar. Bu bolsa siziň her biriňizden gümrük gözegçiligini merdana ata-babalarymyzyň gadymdan gelýän adalatlylyk we halallyk, belent adamkärçilik, myhmansöýüjilik ýol-ýörelgeleri bilen utgaşdyryp, ýokary hilli amala aşyrmagy, öz işiňize juda jogapkärli çemeleşmegi, medeniýetlilikniň ýokary derejesini görkezmegi talap edýär. Gulluk işiňiz bilen bagly özüňize bildirilýän şu talaplaryň hötdesinden abraý bilen gelip, ýurdumyzyň dünýä döwletleri bilen parahatçylyk söýüjilikli, dost-doganlyk gatnaşyklarynyň has-da ösdürilmegine siziň her biriňiziň önjeýli goşandyňyzy goşýandygyňyz aýratyn bellennmäge mynasypdyr.

Garaşsyz, Bitarap Watanymyzyň merdana gümrükçileri! Häzirki döwürde biz ýurdumyzyň harby we hukuk goraýjy edaralarynyň, şol sanda Türkmenistanyň Döwlet gümrük gullugynyň işini düýpli özgerdip, ony täze Galkynyş we beýik özgertmeler eýýamymyzyň talaplaryna laýyk getirmek bilen bagly tutumly işleri durmuşa geçirýäris.

Amala aşyrylýan şeýle işleriň netijesinde Döwlet gümrük gullugynyň kanunçylyk we maddy-enjamlaýyn binýady yzygiderli pugtalandyrylýar, harby gullukçylarynyň hünär taýýarlygynyň derejesi ýokarlanýar, şonuň bilen birlikde, olaryň şahsy jogäpkärçiliginde artýar. Şu ýylyň dowamynda «Gümrük gullugy hakyndaky» Türkmenistanyň Kanunyny hem-de Türkmenistanyň Gümrük Kodeksini kabul etmek bilen, ýurdumyzyň gümrük ulgamynyň işini täzeçe guramagyň kanunçylyk binýady has-da berkidildi.

Döwletimiz gümrük edaralarynyň işgärleriniň iş we ýaşaýyş-durmuş şertlerini gowulandyrmak barada hem yzygiderli alada edýär. Gümrük edaralarynyň döwrebap enjamlaşdyrylan täze binalarynyň gurlup, ulanmaga berilmegi, gümrük işgärleri we olaryň maşgala agzalary üçin kanunçylykda ýeňillikleriň we artykmaçlyklaryň bellemegi, ýaşaýyş jaýlarynyň gurulmagy munuň aýdyň mysalydyr. Bu aýdylanlar biziň amala aşyrylan harby reformalarymyzyň çäklerinde hukuk goraýjy we harby edaralaryň harby gullukçylarynyň we işgärleriniň netijeli işlemegi, olaryň hünär we bilim derejelerini ýokarlandyrmagy üçin ähli şertleri döredýändigimiziň subutnamasydyr.

Harby gullukçylary watançylyk ruhunda terbiýelemek, gümrük işgärleriniň we olaryň maşgala agzalarynyň amatly şertlerde ýaşamagy, gulluk etmegi, dynç almagy üçin ähli mümkinçilikleri döretmek döwletimiziň alyp barýan syýasatynyň ileri tutulýan ugurlarynyň biridir we geljekde hem şeýle bolmagynda galar. Döwlet tarapyndan edilýän bu aladalar eziz Diýarymyzda «Döwlet adam üçindir!» diýen şygaryň üstünlikli durmuşa geçirilýändigini subut edýär.

Gadyrly gümrük işgärleri! Bu gün siziň önüňizde berkarar Watanymyzda gümrük işini has-da kämilleşdirmek, bu ugurda

dünýäniň öňdebaryjy tejribesini öwrenmek we ornaşdyrmak, öz işine ökde, düzgün-nyzamly we kalby päk gümrük işgärlerini taýýarlamak ýaly möhüm we jogapkärli wezipeler durýar. Siziň bu wezipeleri tutanýerlilik bilen, üstünlikli ýerine ýetirjekdigiňize we Garassyz, Bitarap ýurdumyzyň at-abraýyny has-da ýokary götermekde yhlasly gulluk edip, gujur-gaýratyňyzy gaýgyrmajakdygyňyza ynanýaryn.

Sizi Döwlet gümrük gullugynyň döredilmeginiň 19 ýyllygy mynasybetli ýene-de bir gezek tüýs ýürekden gutlaýaryn! Siziň her biriňize berk jan saglyk, gullukda we işde uly üstünlikler, maşgala ojaklaryňyzyň abadan bolmagyny, rowaçlyk hem-de bagtyýarlyk arzuw edýärim!



«Täze Galkynyş we beýik özgertmeler eýýamynda Türkmenistanyň arheologiýa we etnografiýa ylmy: ýetilen sepgitler we öňde duran wezipeler» atly halkara ylmy maslahatyna gatnaşyjylara (10.11.2010 ý.)

Hormatly alymlar! Halkara maslahatyna gatnaşýan gadyrly myhmanlar! Sizi Türkmenistanyň ylmy-jemgyýetçilik durmuşynda möhüm waka bolan «Täze Galkynyş we beýik özgertmeler eýýamynda Türkmenistanyň arheologiýa we etnografiýa ylmy: ýetilen sepgitler we öňde duran wezipeler» atly halkara ylmy maslahatynyň açylmagy bilen tüýs ýürekden gutlaýaryn! Türkmenistanyň we dünýäniň gadymy siwilizasiýalarynyň taryhy ösüşi, türkmen we dünýä halklarynyň gelip çykyşy, milli mirasy hakymda täze ylmy pikirleriň orta atyljakdygyna, gadymyýetden biziň döwrümize gelip ýeten taryhy-medeni ýadygärlikleri goramak, öwrenmek we olaryň durkuny dikeltmek ýaly arheologiýa we etnografiýa ylmynyň möhüm meselelerini ara alyp maslahatlaşmakda bu ylmy maslahatyň netijeli boljakdygyna ynanýaryn.

Hormatly myhmanlar! Günbatar we Gündogary birleşdiren Beýik Ýüpek ýolunyň örän ähmiýetli şahalarynyň biriniň ugrunda ýerleşen Türkmenistan gadymy siwilizasiýalaryň kesişýän mekanydyr. Türkmenistanda dünýäniň gadymy medeni-ylmy merkezleriniň biri bolan Parfiýa patyşalygy, döwrüniň iň güýçli döwletleri bilen bäsleşip, jahana ýaň salan Seljuklar hökümdarlygy, Köneürgenç Türkmen döwleti we beýleki döwletleriň ençemesi ýerleşip, häzirki günlere gadymy siwilizasiýalaryň alamaty bolan ýadygärlikler toplumlarynyň ençemesi gelip ýetdi.

Türkmenistanyň we dünýäniň taryhynyň köp syrlarynyň üstüni açmaga ýardam edýän Nusaý, Merw, Sarahs, Dehistan, Köneürgenç, Abywert, Gökdepe döwlet taryhy-medeni goraghanalar, Jeýtun,

Altyndepe, Namazgadepe, Amul, Marguş, Goňurdepe ýaly onlarça binagärlik we arheologiýa ýadygärlikleri, orta asyrlaryň köp sanly galalarydyr obalary, minaralar, metjitler we aramgähler, kerwensaraýlar ylmy jemgyýetçilikde, şol sanda syýahatçylarda uly gyzyklanma döredýän gymmatly hazynadyr.

Halkara ylmy hyzmatdaşlygy bilen birlikde, Türkmenistanyň ýadygärlikler toplumlarynda geçirilen gazuw-agtaryş işleriniň netijesinde, binagärlik we gazuw-agtaryş tapyndylary, şuna meňzeş nusgasy bolmadyk etnografik gymmatlyklar, bu ugurdaky täze ylmy açyşlar biziň ata-babalarymyzyň mundan münlerçe ýyl ozal adamzat jemgyýetiniň iňňän gadymy döwürlerinde haýwanlary eldekileşdirediklerini, däneli ösümlikleri ösdürip ýetişdirediklerini, gadymy ekerançylyk we özboluşly binagärlik aýratynlygy bolan, ösen medeniýetli, köşk-ybadathana toplumly, amaly-haşam sungatly şäher medeniýetlerini döredendiklerini, öz goýnunda täsinlikleri jemleýän türkmen topragynyň her bir daban ýeriniň ylmy-barlaglar üçin gymmatly çeşme bolup durýandygyny subut edýär. Hut şonuň üçin hem gadymy Merwiň, Nusaýyň, Köneürgenjiň arheologiki ýadygärlikleri umumadamzat medeniýetiniň genji-hazynalary hökmünde UNESCO-nyň Bütindünýä Mirasynyň sanawyna girizildi.

Gadyrly dostlar! Türkmen halky münýyllyklaryň dowamynda özüniň etniki we taryhy bitewiligini saklan hem-de taryhyň has irki döwürlerinden bari dünýäniň syýasy, medeni-ruhy we ykdysady ösüşine uly goşant goşup gelýän Zeminiň iň gadymy halklarynyň biridir.

Gadymy hytaý, ýunan, awesta, horezm, sogdy, kuşan, oguz, uýgur, pars we arap ýazuw çeşmeleri, Gerodot, Strabon, Arrian, Diodor, Pliniý, Belazury, Istehri, Ýakut Hamawy, Gardizi ýaly onlarça taryhçylaryň, syýahatçylaryň gymmatly ýazgylary türkmen döwletlerinde durmuşyň gülläp ösendigine anyk şaýatlyk edýär. Taryhyň gadymy döwürlerinde gülläp ösen ýaşayş medeniýetiniň biziň günlerimize gelip ýeten gazuw-agtaryş galyndylary, taryhy-etniki umumylyklar, dürli dini ygtykatlar, milli döp-dessurlar, şeýle hem özboluşly maddy we ruhy gymmatlyklar uzak geçmişde

Türkmenistanyň umumadamzat medeniýetiniň örän gadymy ojagy bolandygyny ykrar edýär.

Ähli ugurlar boýunça umumadamzat, il-ýurt bähbitli beýik özgertmeleri amala aşyran täze Galkynyş we beýik özgertmeler zamanamyzda Türkmenistanyň ylym ulgamy halkymyzyň kalbynda uly buýsanç hem-de guwanç döredýän köpugurly, düýpli ylmy açyşlar döwrüne gadam basdy.

Dünýä medeniýetiniň genji-hazynasy bolan medeni-ruhy gymmatlyklary, binagärlik we arheologik ýadygärlikleri, geçmişň köp taraplaryny özüde jemleýän medeni-taryhy mirasy ylmy jähtden öwrenmek, gorap saklamak, dürli ugurlar boýunça halkara hyzmatdaşlygyny pugtalandyrmak we ösdürmek döwletimiziň ylmy syýasatynyň esasy ugurlarynyň biridir. Geljekde dünýäniň abraýly ylmy-barlag merkezleri bilen hyzmatdaşlykda Türkmenistanyň gazuw-agtaryş ýadygärliklerini gorap saklamak we ylmy esasyda düýpli öwrenmek, türkmen halkynyň gadymy, orta asyrlara, täze we häzirki döwre degişli taryhyny, medeniýetini öwrenmek babatda düýpli ylmy açyşlaryň ediljekdigine ynanyaryn. Biz ylmyň önünde duran bu umumadamzat ähmiýetli wezipeleri üstünlikli çözmek, täze Galkynyş we beýik özgertmeler zamanasynda Türkmenistany beýik ylmy açyşlaryň, täsin oýlap tapyşlaryň dabaralanýan ýurduna öwürmek maksadymyza ýetmek üçin ähli zerur şertleri dörederis.

Hormatly alymlar! Halkara maslahatyna gatnaşýan gadyrly myhmanlar! Sizi «Täze Galkynyş we beýik özgertmeler eýýamynda Türkmenistanyň arheologiya we etnografiya ylmy: ýetilen sepgitler we öňde duran wezipeler» atly halkara ylmy maslahatynyň açylmagy bilen ýene-de bir gezek tüýs ýürekden gutlaýaryn! Siziň her biriňize berk jan saglyk, uzak ömür, ylmy-döredijilik işleriňizde üstünlik we rowaçlyk arzuw edýärim!



Täjigistan Respublikasynyň Türkmenistandaky medeniýet günlerine gatnaşyjylara

(11.11.2010 ý.)

Gadyrly myhmanlar! Hormatly adamlar! Sizi Täjigistan Respublikasynyň Türkmenistandaky medeniýet günleriniň başlanmagy bilen tüýs ýürekden gutlaýaryn!

Biz baý medeni mirasy bolan täjik doganlarymyzyň – medeniýet we sungat ussatlarynyň, döredijilik intelligensiýasynyň wekilleriniň uly toparynyň Garaşsyz, hemişelik Bitarap Türkmenistana gelendigine örän şatdyrys. Türkmen we täjik halklarynyň gadymyýetden gelýän dost-doganlygyny täze derejelere götermekde bu halkara medeni çäräniň ähmiýetiniň örän uly boljakdygyny aýratyn nygtasym gelýär.

Türkmenistan bilen Täjigistan Respublikasynyň syýasy we ykdysady gatnaşyklary döwrüň synagyndan geçip, örän sazlaşykly ýola goýlandyr. Hut şonuň üçin hem, biz täjik dostlarymyzy iň ygtybarly hyzmatdaşlarymyzyň biri hasaplaýarys we geljekde ähli ugurlar boýunça ysnyşykly we netijeli gatnaşyklarymyzy has-da ösdürmegi göz önünde tutýarys. Şu halkara çäräniň hem Türkmenistanyň we Täjigistanyň halklarynyň medeniýet we sungat ussatlarynyň arasyndaky gatnaşyklaryň kämilleşmegine özboluşly goşant goşjakdygyna, şeýle hem bu iki dostlukly döwletiň hoşmeýilli gatnaşyklarynyň many-mazmunyny täze öwüşginler bilen baýlaşdyrjakdygyna pugta ynanýaryn.

Ýaňy-ýakynda Täjigistan Respublikasynyň Duşenbe şäherinde hem-de Hatlon welaýatynyň türkmenleriň kowçum bolup ýaşaýan Jylyköl we Gissar etraplarynda Türkmenistanyň medeniýet günleriniň guramaçylykly geçirilendigini aýratyn nygtasym gelýär. Munuň özi doganlyk täjik halkyna türkmen halkynyň gadymdan gelýän medeniýeti bilen tanyşmaga giň mümkinçilik berdi.

Mähriban watandaşlar! Täze taryhy döwre, ýagny täze Galkynyş zamanasyna gadam basyp, ösüşleriň ak ýolundan bedew bady bilen

barha ynamly öňe baryan Türkmenistanyň her bir günü ajaýyp ýeňişlere we üstünliklere beslenýär. Häzirki ajaýyp döwürde eziz Diýarymyzda ykbal özgerdiji ägirt uly işler amala aşyrylýar. Il-ýurt bähbitli özgertmeleriniň maksady bolsa ýurdumyzyň her bir raýatynyň has-da bagtyýar, bolelin, eşretli durmuşda ýaşamagyny üpjün etmekdir. Bu günki Türkmenistanyň diňe bir Merkezi Aziýa sebitinde däl, eýsem tutuş Ýer ýüzünde hem parahatçylygyň, dostlugyň, agzybirligiň gülläp ösmegine goşant goşýan ýurda öwrülendigine siz medeniýet günleriniň çäklerinde ýene-de bir gezek doly göz ýetirersiňiz.

Hormatly adamlar! Gadyrly myhmanlar! Sizi Täjigistan Respublikasynyň Türkmenistandaky medeniýet günleriniň açylmagy bilen ýene-de bir gezek mähirli gutlaýaryn. Türkmenistan bilen Täjigistan Respublikasynyň halklarynyň arasyndaky dost-doganlyk gatnaşyklarynyň has-da ösjekdigine pugta ynanýaryn. Siziň her biriňize berk jan saglygyny, uzak ömür, maşgala abadançylygyny, egsilmez bagt, döredijilik äleminde rowaçlyk hem-de üstünlikli we şowly çykyşlary arzuw edýärin.



Köpçülikleýin habar beriş serişdeleriniň önünde edilen çykyş

(Awaza, 12.11.2010 ý.)

Hormatly Türkiýe Respublikasynyň Prezidenti, doganym Abdulla Gül! Hormatly köpçülikleýin habar beriş serişdeleriniň wekilleri! Hanymlar we jenaplar! Biz Sizi Türkiýe Respublikasynyň Prezidenti, doganym Abdulla Güli, doganlyk ýurduň resmi wekiliýetiniň düzüminde gelen beýleki türk dostlarymyzy türkmen topragynda kabul edýändigimize örän şatdyrys.

Bu saparyň dowamynda geçirilen gepleşikler we gazanylan ylalaşyklar doganlyk iki döwletiň arasyndaky gatnaşyklaryň ýokary derejede we netijeli alnyp barylýandygyna ýene-de bir gezek şaýatlyk edýär. Biz iki tarap üçin hem bähbitli bolan hyzmatdaşlygyň möhüm ugurlary boýunça pikir alyşdyk we bu gatnaşyklaryň soňky döwürlerde aýratyn many-mazmuna eýe bolýandygyny kanagatlanmak bilen belledik.

Halkara syýasatynyň we sebitdäki gatnaşyklaryň iki tarapy hem gyzyklandyryýan meseleleri barada, aýratyn-da, dünýäde parahatçylygy hem-de ählumumy howpsuzlygy üpjün etmekde, häzirkizaman howplaryna garşy tagallalary birleşdirmekde biziň garaýyşlarymyzyň gabat gelýändigini ýene-de bir gezek nygtamak isleýäris.

Biz bu gatnaşyklary iki ýurduň arasynda-da, sebit derejesinde hem, abraýly halkara guramalarynyň, ilkinji nobatda bolsa, Birleşen Milletler Guramasynyň çäklerinde hem dowam ederis. Şunuň bilen baglylykda, Türkmenistanyň halkara başlangyçlaryny doganlyk Türkiýäniň elmydama uly işjeňlik bilen goldaýandygyny aýratyn bellemek isleýäris. Biziň amala aşyrylan hyzmatdaşlygymyz birek-birege bähbitli bolmak bilen, häzirkizaman dünýäsiniň maksatlaryna hem laýyk gelýär. Biz doganym, Prezident Abdulla Gül bilen ýokary derejedäki syýasy gatnaşyklary yzygiderli ösdürmek barada ylalaşdyk we doganlyk iki ýurduň hyzmatdaşlyk etmegi üçin zerur bolan oňalyk şertleri has-da giňeltmek barada karara geldik.

Bu günki duşuşygymyz we geçiren gepleşiklerimiz türkmen-türk dost-doganlyk gatnaşyklarynyň mundan beýläk-de ösmegine ýardam berer. Türkiýe biziň ýurdumyzyň esasy, strategiki ähmiýetli söwda-ykdysady hyzmatdaşlarynyň biridir. Men biziň ýurtlarymyzyň arasynda ykdysadyýetiň dürli pudaklarynda, hususan-da, gurluşyk, energetika, senagat, ulag we aragatnaşyk pudaklary, şeýle hem döň bolan beýleki ugurlar boýunça ýokary depginler bilen ösýän netijeli hyzmatdaşlygyň amala aşyrylýandygyny aýratyn nygtamak isleýärim. Biz geçiren gepleşiklerimiziň dowamynda ykdysadyýetiň ösen, ýokary tehnologiýaly pudaklary boýunça bilelikdäki, uzakmöhletli taslamalary amala aşyrmakda hyzmatdaşlygymyzy has-da giňeltmek barada hem pikir alyşdyk.

Hormatly adamlar! Türkmenistan bilen Türkiýäniň köpasyrlyk taryhy-medeni umumylyklary, doganlyk gatnaşyklarynyň baý döpleri bar. Şol döpleri gözümiziň göreji ýaly goramak, aýawly saklamak hem-de geljekki nesillere ýetirmek biziň mukaddes borjumyzydyr. Biz bu ugurdaky özara bähbitli hyzmatdaşlygymyzyň gerimini giňeltmek we onuň täze ugurlaryny ösdürmek boýunça-da pikir alyşdyk.

Halkara derejesinde bilelikdäki dürli çäreleri guramak, döredijilik maslahatlaryny geçirmek iki doganlyk halkyň medeni-ruhy taýdan mundan beýläk-de özara baýlaşmagyna we ýakynlaşmagyna giň mümkinçilikleri açar. Men geçiren ýokary derejedäki duşuşyklarymyzda öňde goýan maksatlarymyza ýetdik diýip pikir edýärim we munuň üçin hormatly doganym Prezident Abdulla Güle ýene-de bir gezek tüýs ýürekden minnetdarlyk bildirýärim. Doganlyk türk halkyna bolsa parahatçylyk, bagtyýarlyk, abadançylyk we gülläp ösüş arzuw edýärim!



Gurban baýramy mynasybetli Türkmenistanyň ähli halkyna gutlag (17.11.2010 ý.)

Mähriban halkym! Eziz watandaşlar! Sizi musulman dünýäsiniň mukaddes baýramlarynyň biri bolan mübärekg Gurban baýramy bilen tüýs ýürekden gutlaýaryn! Gadymy döwürlerden bäri hakyky ynsanperwerligiň, hoşniýetliligiň hem-de ruhy päkligiň dabaralanmasyny alamatlandyryp gelýän bu ajaýyp baýram türkmen Diýaryna, bagtyýar halkymyza bereket getirsin, asuda, eşretli, parahat durmuşa bolan guwanç duýgularymyzy, hoşniýetli meýillerimizi has-da rowaçlandyrsyn!

Tämiz we aýdyň ýörelgelere eýerip gelen halkymyz ýaşayyş, ynsan, hoşniýetlilik, ynsanperwerlik, döwletlilik barada kämil pikirleri döredip, dünýä medeniýetiniň, ylmynyň, edebiýatynyň, sungatynyň ösmegine uly goşant goşupdyr. Adamkärçilik, açykgöwünlilik, birek-birege hormat-sarpa goýmak ýaly ynsanperwerligiň belent ýörelgeleriniň kämilleşmeginde uly hyzmatlary bitiripdir. Bu gün – täze Galkynyş we beýik özgertmeler zamanasynda wyždan azatlygy höküm sürýän erkana Watanymyzda halkymyz yslam dininiň parz ýörelgelerine eýerip, adamzadyň iň gőzel, iň ajaýyp gymmatlyklaryny özünde jemleýän musulman dünýäsiniň mukaddes baýramlaryny giňden we dabaraly belläp geçýär.

Eziz watandaşlar! Biz «Döwlet adam üçindir!» diýen şygardan ugur alyp, ilatymyzyň sagdynlygy we ruhy kämilligi ugrunda yzygiderli alada edýäris, jemgyýetimiziň ynsanperwerligiň belent ýörelgelerine laýyklykda kämilleşmegine hem-de halkymyzyň ruhy-ahlak gymmatlyklary esasynda ösmegine aýratyn ähmiýet berýäris. Mukaddes Gurban baýramy mynasybetli Türkmenistanyň wekilleriniň – türkmen zyýaratçylarynyň 188-siniň Mekgä we Medinä haj zyýaratyny amal etmekleri üçin iberilmegi hem ata-babalarymyzyň belent ynsanperwerlik we ruhy-ahlak ýörelgelerine üýtgewsiz ygrarlydygymyzyň, ähli milletler, halklar we adamlar üçin zerur bolan umumadamzat medeni, ruhy-ahlak ýörelgeleri we umumymilli mukaddeslikleri rowaçlandyrmak

hem-de dünýä ýaýmak babatda döwlet derejesinde möhüm işleri alyp barýandygymyzyň subutnamasydyr.

Mähriban halkym! Uzak asyrlardan bäri keremli türkmen topragynda uly şatlyk, iň ajaýyp duýgular hem-de ýagşy umyt-arzuwlar bilen bellenip gelýän mukaddes Gurban baýramy musulman dünýäsini, şol sanda türkmen halkyny ruhy-ahlak taýdan bitewilige we tämizlige, belent ynsanperwerlige, Beýik Biribara bolan päk tagat-ybadata çagyryýan, külli adamzadyň iň ajaýyp baýramlarynyň birine öwrüldi.

Taryhyň uzak döwürleriniň dowamynda durmuşymyza ornaşan Gurban baýramynyň agzybirligimizi hem-de jebisligimizi has-da berkidýän, dost-doganlyk ýörelgelerimizi dabaralandyryýan milli baýram hökmünde bagtyýar Diýarymyzyň ähli künjeklerinde döwlet derejesinde üç günläp bellenmegi, dürli öwüşgindäki şowhunly, aýdym-sazly baýramçylyk çäreleriniň geçirilmegi, saçaklarymyzyň giňden ýazylyp, Watanymyzyň abadançylygynyň, külli adamzadyň bagtyýar hem-de parahat durmuşynyň hatyrasyna alkyş-dogalaryň okalmagy – geçmişe, ata-babalarymyzyň ruhuna goýýan belent sarpamyzdan, çäksiz hormatymyzdan nyşandyr. Geçmişe hormat-sarpa goýmak, halkymyzyň abraý-mertebesini dabaralandyrmak hem-de belent derejelere götermek biziň asylyly ýörelgämizdir.

Biz her bir halkyň milli özboluşlylygyny kepillendirýän we adamzat hakydasynda müdimilik orun alan tämiz ruhy-ahlak ýörelgelerine hormat goýýarys, ynsanperwerligi we hoşniýetliligi dabaralandyryýan hem-de adamzat jemgyýetiniň kämilleşmegine ruhy göneçlik bolup hyzmat edýän taglymatlaryň rowaçlanmagy ugrunda çalyşýarys.

Mähriban halkym! Eziz watandaşlar! Garaşsyz, baky Bitarap Türkmenistan Watanymyzy üç günün dowamynda uly toý-dabaralara, şatlyk-şowhuna besleýän mübärek Gurban baýramy bilen sizi ýene-de bir gezek tüýs ýürekden gutlaýaryn! Siziň her biriňize berk jan saglyk, uzak ömür, bagtyýarlyk we maşgala abadançylygyny arzuw edýärim!

Goý, mübärek Gurban baýramy günlerinde eden tagat-ybadatlaryňyz, gurbanlyk toý-sadakalaryňyz, eziz Watanymyzyň bagtyýarlygy hem-de abadançylygy üçin eden dogadilegleriňiz, iň gowy arzuw-umytlaryňyz gudraty güýçli Allatagalanyň dergähinde kabul bolsun!



«Türkmenistanyň nebiti we gazy–2010» atly halkara sergisine we «Türkmenistanyň nebitgaz senagaty: häzirki ýagdaýy, ösüşiniň geljegi we halkara hyzmatdaşlygy» atly ylmy maslahata gatnaşyjylara

(17.11.2010 ý.)

Hormatly myhmanlar! Gadyrly dostlar! Sizi Garaşsyz, hemişelik Bitarap Türkmenistanyň paýtagtynda geçirilýän «Türkmenistanyň nebiti we gazy–2010» atly halkara sergisiniň we «Türkmenistanyň nebitgaz senagaty: häzirki ýagdaýy, ösüşiniň geljegi we halkara hyzmatdaşlygy» atly ylmy maslahatyň açylmagy bilen tüýs ýürekden gutlaýaryn!

Ýurdumyzyň nebit we gaz gorlarynyň möçberi barada dünýäniň öňdebaryjy ýurtlarynyň hataryna girmegi Türkmenistana bolan gyzyklanmanyň, biziň bilen özara bähbitli uzakmöhletleýin hyzmatdaşlygy ýola goýmaga gyzyklanýanlaryň sanyny barha artdyrýar. Halkara derejesinde geçirilýän şu günki sergi we ylmy maslahat hem munuň şeýledigine şaýatlyk edýär. Garaşsyz, baky Bitarap Türkmenistan netijeli halkara hyzmatdaşlygy üçin hemişe açykdyr we biziň maksatlarymyz dünýä bileleşigi tarapyndan hem uly goldaw tapýar.

Birleşen Milletler Guramasynyň Baş Assambleýasynyň 65-nji mejlisinde Türkmenistan özüniň syýasy, durmuş-ykdysady, energetika, ekologiýa boýunça giň we pugta halkara ylalaşygyny gazanmak bilen bagly meseleleri dünýäniň iň belent münberinden beýan etdi. Çünki energetika babatda hyzmatdaşlyk meselesi biziň ýurdumyz üçin aýratyn ähmiýete eýedir. Biziň ýurdumyz Russiýa Federasiýasyna, Hytaý Halk Respublikasyna, Eýran Yslam Respublikasyna tebigy gazy ibermek bilen, turba geçirijileri döwrebaplaşdyrmak işini hem birjik-de ünsden düşürmeýär. Häzirki

wagtda Diýarymyzyň ähli gaz ýataklaryny bir bitewi halka birikdirjek «Gündogar–Günbatar» gaz geçirijisiniň gurluşygy güýçli depginde alnyp barylýar. Mundan başga-da, Türkmenistan Hytaýa ikinji ugur boýunça gaz geçirijisini gurmak baradaky gepleşikleri alyp barmak bilen bir hatarda, «Türkmenistan–Owganystan–Pakistan–Hindistan» gaz geçirijisiniň gurluşygyna badalga berilmegi üçin hem öz tagallalaryny gaýgyрмаýar.

Hormatly halkara sergisine we ylmy maslahatyna gatnaşyjylar! Türkmenistan uglewodorod serişdelerini çykarmaga, gaýtadan işlemäge, şeýle hem önümçilige häzirkizaman enjamlaryny we ýokary tilsimatlary ornaşdyrmaga, gaz pudagynyň kärhanalaryny tehniki we tehnologik taýtan gaýtadan enjamlaşdyrmaga, täze gaz geçirijileri gurmaga, bar bolan gaz geçirijileri döwrebaplaşdyrmaga aýratyn uly ähmiýet berýär. Ýaňy-ýakynda Keýmir, Akpatlawuk we Çekişler ýataklaryndaky gazy ýygnamak, taýýarlamak we akdyrmak üçin desgalar toplumynyň, «Türkmenistan–Hytaý» gaz geçiriji ulgamynyň möhüm bölegi bolan «Bagtyýarlyk» gaz gysyjy desgasyň, Merkezi Garagum gaz ýataklar toplumy özleşdirilip, «Merkezi Garagum–Ýylanly gaz gysyjy desgasy» gaz geçirijisiniň ulanylmaga berilmegi ýokarda aýdylanlary tassyklaýar.

Dünýäde iň uly gaz gorlarynyň birine eýe bolan Günorta Ýolöten–Osman ýataklarynda alnyp barylýan giň gerimli işleriň depgini we netijeliligi barha ýokarlanýar. Ýaňy-ýakynda türkmen geologlarynyň bu ägirt uly ýataklarda 21 trillion kubmetr gaz gorlarynyň bardygyny esaslandyrmagy diýseň buýsandyryjy wakadyr. Häzirki wagtda bu ýataklary özleşdirmek boýunça daşary ýurt kompaniýalarynyň birbada birnäçesinden teklipleriň gelmegi netijesinde, ýatagy özleşdirmegiň birinji tapgyrynda bahasy 9,7 milliard amerikan dollary bolan şertnamalar baglaşyldy. Ykdysady maksatly desgalara örän uly möçberde maliýe serişdeleriniň goýberilmegi Türkmenistanyň ýokary hilli tebigy gazynyň hyrydarlarynyň has-da artmagyna, ýurdumyza daşary ýurtly maýadarlaryň işjeň çekilmegine, şeýle hem milli ykdysadyýetimiziň barha pugtalanmagyna oňyn täsir eder.

Hormatly myhmanlar! Gadyrly dostlar! Türkmenistan «Açyk gapylar» syýasatyny yzygiderli durmuşa geçirmek bilen,

deňhukuklylyk we özara bähbitlilik esasynda örän giň we ysnyşykly hyzmatdaşlyga taýýardyr.

Bu gün ajaýyp Sergi köşgünde geçirilýän ýokary derejeli halkara sergisiniň we ylmy maslahatynyň hem muňa doly şaýatlyk edýändigini bellemek isleýäris. Dünýäniň onlarça döwletlerinden gelen myhmanlary, alymlary we hünärmenleri, kompaniýalary özünde jemlän bu ylmy maslahat we sergi energiýa serişdelerini dünýä bazarlaryna durnukly, ygtybarly we uzakmöhletleýin esasynda çykarmak üçin turba geçirijileriň köpugurly ulgamlaryny döretmäge, şu meselede täze halkara şertnamalaryny baglaşmaga, ýangyç-çig mal serişdelerini iberijiler üçin hem, sarp edijiler üçin hem bähbitli peýdalanmaga deňhukukly esaslaryň döremegine oňyn täsir eder diýip pikir edýäris.

Şeýle hem halkara sergisiniň we maslahatyň özara pikir, tejribe, maglumat alyşmaga uly mümkinçilik döretjekdigine we halkara hyzmatdaşlygyny has-da ösdürmäge netijeli itergi berjekdigine ynanyaryn.

Sizi «Türkmenistanyň nebiti we gazy–2010» atly halkara sergisiniň we «Türkmenistanyň nebitgaz senagaty: häzirki ýagdaýy, ösüşiniň geljegi we halkara hyzmatdaşlygy» atly ylmy maslahatyň açylmagy bilen ýene-de bir gezek tüýs ýürekden gutlaýaryn! Siziň her biriňize berk jan saglyk, uzak ömür, maşgalaňyzda abadançylyk, işleriňizde uly üstünlikler arzuw edýäris!



Pagta taýýarlamak baradaky şertnamalaýyn borçnamalaryny ýerine ýetiren Türkmenistanyň merdana pagtaçylaryna, mehanizatorlaryna, ýygymçylaryna we ähli oba hojalyk işgärlerine gutlag

(17.11.2010 ý.)

Gadyrly «ak altyn» ussatlary! Siziň ähliňizi Garaşsyz, Bitarap ýurdumyz boýunça pagta taýýarlamak baradaky şertnamalaýyn borçnamaňyzy ýerine ýetirendigiňiz bilen tüýs ýürekden gutlaýaryn! Siziň her biriňize berk jan saglyk, maşgala abadançylygyny, Watanymyzyň hemmetaraplaýyn gülläp ösmegi ugrunda alyp barýan asyly işleriňizde mundan beýläk hem uly üstünlikler gazanmagyňyzy arzuw edýärim!

Gazanylan bu üstünlik ýurdumyzyň edermen «ak altyn» ussatlary, ähli oba zähmetkeşleri üçin örän uly abraýdyr. Ýurdumyzyň kärendeçileriniň, mülkdarlarynyň, kämil tehnikalara başarjaňlyk bilen erk edýän mehanizatorlarynyň, suw hojalyk işgärleriniň, oba hojalygyny, onuň pagtaçylyk pudagyny ösdürmek ugrunda uly işleri alyp barýan adamlaryň ählisiniň agzybirlikli we yhlasly çeken zähmetiniň netijesidir.

Berkarar Watanymyzyň ähli ugurlarda ösüslere beslenýän, täze belentliklere göterilýän ajaýyp zamanynda, türkmen halkynyň durmuşynda täze milli we ruhy galkynyşlaryň barha dabaralanýan şu günlerinde siziň yhlasly, halal we tutanýerli zähmetiňiziň netijesinde ýurdumyzyň «ak altynly» harmanlary barha beýgelyär. Şonuň netijesinde häzire çenli Watan harmanyna 1 million 220 müň tonnadan gowrak gowy hilli «ak altyn» tabşyryldy. Gazanylan üstünlikde ýurdumyzyň welaýatlarynyň, etraplarynyň, pagtaçylyk hojalyklarynyň, öňdebaryjy hasyl ussatlarynyň her biriniň mynasyp goşandy bar. Ýurdumyz boýunça

şertnamalaýyn borçnamalaryny ilkinjileriň hatarynda abraý bilen ýerine ýetiren Mary welaýatynyň Tagtabazar, Ýolöten, Murgap we Garagum etraplarynyň, Balkan welaýatynyň Serdar hem-de Bereket etraplarynyň, Ahal welaýatynyň Baharly, Gökdepe, Ak bugdaý we Babadaýhan etraplarynyň, Lebap welaýatynyň Saýat, Garabekewül, Garaşsyzlyk, Serdarabat etraplarynyň hem-de Daşoguz welaýatynyň Ruhubelent, Gubadag, S.A.Nyýazow adyndaky we S.Türkmenbaşy adyndaky etraplarynyň edermen, ussat pagtaçylarynyň çeken netijeli zähmeti aýratyn bellennäge mynasypdyr.

Hormatly pagtaçylar! Biziň döwrümüz «Döwlet adam üçindir!» diýen baş şygarmyzyň ýurdumyzda üstünlikli amala aşyrylýan zamanasydyr. Bu şygar döwlet syýasatymyzyň ýurdumyzyň her bir raýatynyň, бүтін halkymyzyň bagtyýar, eşretli hem-de abadan durmuşyny üpjün etmäge we berkitmäge gönükdirilendigini aňladýar. Biz ähli halkymyz bolup, ýurdumyzy hemmetaraplaýyn ösdürmek, ata Watanymyzda raýatlarymyzyň her biriniň ýaşayş-durmuş ýagdaýynyň ýokary derejede bolmagyny üpjün etmek ugrunda uly, giň gerimli işleri alyp barýarys. Munuň özi mähriban topragymyzy, eziz paýtagtymyzdan başlap, ýurdumyzyň iň çetki ilatly ýerlerine çenli oba-şäherlerimiziň her biriniň keşbini бүтінleý özgertmekden, gözelleşdirmekden ybaratdyr. Şeýle belent maksatlara ýetmekde oba adamlarynyň, oba hojalygynda, şol sanda onuň pagtaçylyk pudagynda zähmet çekýän merdana watandaşlarymyzyň hem önünde uly wezipeler durýar.

Ösüşleriň täze belentliklerine barýan eziz Diýarymyzda ene topraga örküni baglan, oňa yhlasly zähmetini siňdirip, bol hasyl öndürýän pagtaçylarymyza öndürijilikli işlemäge, ýerden ýokary hasyl alyp, halal zähmetinden baýamaga döwletimiz tarapyndan ähli şertler döredilýär. Munuň şeýledigine ekin meýdanlaryny bejermekde, ýetişdirilen hasyly çalt we ýitgisiz ýygnap almakda daýhanyň daýanjy bolan kämil oba hojalyk tehnikalarynyň yzygiderli satyn alynmagy, topragyň berekedini artdyryýan mineral dökünler bilen daýhanlaryň doly üpjün edilmegi, suwaryş ýaplaryny we zeýkeş ulgamlaryny çekmekde, täze howdanlary gurup, suw

bilen bolelin üpjün etmekde, ýerleriň melioratiw ýagdaýyny gowulandyrmakda ýurdumyzda alnyp barylýan uly möçberli işler hem şaýatlyk edýär.

Şonuň netijesinde täze Galkynyş eýýamynda «ak altyn» öňýän topraga, oňa alyn derini siňdirýän edermen daýhanlara bolan garaýyş düýpgöter özgerdi. Ýerden bol hasyl almakda ata-babalarymyzdan miras galan baý tejribäni, ylmyň, agrotehnikanyň gazananlaryny önümçilige ornaşdyrmak, daýhanyň zähmetine mynasyp baha bermek döwrümiziň zerur talaby bolup durýar. Bu ugurda amala aşyrylýan özgertmeler, gazanylýan netijeler biziň hemmämizi begendirýär. Obada düýpli özgertmeleriň mundan beýläk-de dowam etdirilmegi, ösdürilmegi, täze, has ýokary basgançaklara göterilmegi oba hojalyk önümçiliginde, şol sanda pagtaçylyk pudagynda zähmet çekýän adamlaryň hem ýaşaýyş-durmuşyny düýpli özgerder, olaryň işine, durmuşyna täze öwüşgin çäýar. Munuň özi türkmen obalarynyň keşbini düýpli täzelemek, ekerançylygyň medeniýetini has-da ýokarlandyrmak, döwrebap agrofimalary, gaýtadan işleýän kärhanalary döretmek, hususyýetçiligi depginli ösdürmek ýaly täze Galkynyş we beýik özgertmeler eýýamymyzyň talaplaryna laýyk gelýän örän uly maksatlarymyzy üstünlikli durmuşa geçirmegimiz bilen aýrylmaz baglanyşyklydyr.

Gadyrly hasyl ussatlary! Sizi «ak altynyň» bol hasylyny ösdürip ýetişdirmekde gazanan ajaýyp zähmet ýeňşiňiz bilen ýene-de bir gezek tüýs ýürekden gutlaýaryn! Türkmen topragynda ösdürilip ýetişdirilýän gymmatly ekinleriň hasyly, baldan datly ir-iýmişleriň berekedi hiç haçan egsilmesin!

Oba hojalygynda geçirýän düýpli özgertmelerimiziň netijesinde, siziň bu gazanan üstünligiňiz bilen asla arkaýynlaşman, ýetişdirilen hasylyňyzy iň soňky hanasyna çenli zaýa etmän, doly ýygnap aljakdygyňyza, täze ýylyň bol hasylynyň düýbünü şu günlerden ykjam tutjakdygyňyza berk ynanýaryn. Ata-babalarymyzyň şöhratly daýhançylyk däplerini dowam etdirmekde, yzygiderli ösdürmekde size mundan beýläk-de uly üstünlikler, berk jan saglyk, öý-ojaklaryňyza abadançylyk we bagtyýarlyk arzuw edýärim!

Täze Galkynyş we beýik özgertmeler eýýamynda ähli ugurlarda barha rowaçlanýan berkarar ýurdumyzyň gülläp ösüşine mynasyp goşandyňyzy goşmak ugrunda çekýän tutanýerli, yhlasly zähmetiňizde size hemişe ýeňişler ýar bolsun!

Goý, eziz Diýarymyzda oba hojalygyny ösdürmek ugrunda alyp barýan işleriňiz, çekýän halal zähmetiňiz siziň her biriňize egsilmez bagt we rysgal-döwlet, berkarar Watanymyza bolsa şan-şöhrat getirsin!



Hazarýaka döwletleriniň Baştutanlarynyň üçünji duşuşygynda edilen çykyş (Baku ş., 18.11.2010 ý.)

Hormatly döwlet Baştutanlary! Hormatly wekiliýetleriň agzalary! Hanymlar we jenaplar! Ilki bilen Hazarýaka döwletleriniň Baştutanlarynyň ýokary derejedäki üçünji duşuşygyny gurandygy we bilelikde işlemäge ähli şertleri döredenligi üçin, Azerbaýjan Respublikasynyň Prezidenti Ilham Geýdarowıç Aliýewe minnetdarlyk bildirmäge rugsat ediň!

Biz şu günki ýokary derejedäki duşuşyga gatnaşýanlaryň ählisi Hazar basseyňiniň örän möhüm strategik sepgitdigine we bu ýerde hemmetaraplaýyn hyzmatdaşlygy we özara arkalaşykly hereketleri ösdürmegiň Hazarýaka döwletleriniň ählisiniň uzakmöhletleýin bähbitlerine laýyk gelýändigine düşünyärler diýip hasap edýäris. Biziň ýurtlarymyzyň arasynda dürli derejelerde geçirilýän gepleşikleriň hut şu umumy garaýşyň esasynda amala aşyrylýandygyna ynanýaryn.

Bir söz bilen aýdylanda, bu gepleşikler netijeli geçirilýär diýip baha bermek bolar. Hazar bilen bagly meseleleriň aýry-aýry ugurlary boýunça çemeleşmelerde we garaýyşlarda, elbetde, tapawutlar bar. Ýöne bu tapawutlar biziň özara gatnaşyklarymyzyň umumy ýagdaýyna kesgitleýji täsir edip biljek şertler dälidir.

Türkmenistanyň, Azerbaýjanyň, Eýranyň, Gazagystanyň we Russiýanyň döwlet Baştutanlarynyň 2002-nji ýylda Aşgabatda geçen ýokary derejedäki birinji duşuşygy umumyazar gepleşiklerini Hazar bilen bagly meseleleriň ähli ugurlary boýunça biziň ýurtlarymyzyň önünde durýan uly wezipelere laýyk gelýän hil taýdan täze derejä çykarmaga niýetlenipdi. Şu nukdaýnazardan, ýokary derejedäki Aşgabat duşuşygynyň öňde goýan maksatlaryna ýetildi diýip pikir edýärim.

Soňky döwürde biz hyzmatdaşlygyň hukuk binýadyny emele getirmekde öňegidişlik gazandyk, onuň guramaçylyk görnüşlerini kämilleşdirmekde ileri tutulýan ugurlaryny kesgitledik. Şunuň bilen baglylykda, Hazarýaka döwletleriniň Baştutanlarynyň 2007-nji ýylda

Tähranda geçen ýokary derejedäki ikinji duşuşygy bu meseleleri netijeli çözmekde möhüm ädim boldy. Mälim bolşy ýaly, onuň netijeleri boýunça Bilelikdäki Jarnama gol çekildi.

Hazar deňziniň hukuk derejesi hakyndaky Konwensiýanyň taslamasynyň üstünde netijeli işler alnyp barylýar we häzirki döwürde taraplar bu resminamanyň düzgünleriniň köpüsi boýunça ylalaşyk gazandylar. Häzirki wagta çenli Hazar deňzinde howpsuzlyk babatda hyzmatdaşlyk etmek hakyndaky baştaraplaýyn Ylalaşygyň taslamasy ylalaşyldy.

Deňiz gurşawyny goramak boýunça çarçuwaly Konwensiýa gol çekilmegini biziň bilelikdäki üstünligimiz hasaplap bolar. Häzirki döwürde hazarýaka döwletleriniň ekspertleri bu Konwensiýa Teswirnamalaryň taslamalaryny taýýarlamagyň üstünde düýpli we netijeli işleýärler. Bu işleriň ählisi hyzmatdaşlyk etmekde uly mümkinçilikleriň bardygyna we biziň ýurtlarymyzyň netijeli, özara arkalaşykly gatnaşyklary pugtalandyrmaga taýýardygyna şaýatlyk edýär.

Şunuň bilen baglylykda, Türkmenistan Hazar deňzinde işiň dürli görnüşlerini mundan beýläk-de hukuk taýdan düzgünleşdirmäge gönükdirilen Ylalaşyklaryň taslamalaryny işläp taýýarlamaga başlamagy teklip edýär. Hususan-da, Hazar deňziniň biologik serişdelerini gorap saklamak we rejeli peýdalanmak hakyndaky Ylalaşygyň taslamasyny taýýarlamaga başlamagy zerur hasaplaýarys.

Bu Ylalaşygyň kabul edilmegi şu ugurda işlemek üçin berk hukuk esasyňy döretmäge mümkinçilik berer. Has anyk aýdylanda, bu Ylalaşyk biologik serişdeleri ulanmagyň kadalaryny baştaraplaýyn esasyda ylalaşmaga, hususan-da, halkara hukuk kadalaryny nazara almak bilen, bekre balyklaryny tutmak üçin paýlary hazarýaka döwletleriniň arasynda paýlamaga we özleşdirmäge mümkinçilik berer. Biz Hazar deňziniň suw biologik serişdeleri baradaky topara 2007–2008-nji ýyllarda başlyklyk eden döwrümüzde bu mesele boýunça täze usullary teklip etdik.

Adatdan daşary ýagdaýlaryň ýüze çykan ýa-da olaryň ýüze çykmak howpy dörän halatynda, hazarýaka döwletleriniň hereketlerini

utgaşdyrmak maksady bilen, Adatdan daşary ýagdaýlaryň önüni almak we olaryň netijelerini aradan aýyrmak babatda hyzmatdaşlyk etmek hakyndaky Ylalaşygyň taslamasyny işläp taýýarlamaga girişmegi hem maksadalaýyk hasaplaýarys.

Hormatly döwlet Baştutanlary! Öz çykyşymda Hazar deňziniň hukuk derejesi bilen bagly, häzirki döwre çenli çözülmelik meseleleriň birnäçesine aýratyn üns bermek we olar boýunça Türkmenistanyň garaýşyny beýan etmek isleýärim.

Birinjiden, bu – Hazar deňziniň düýbünüň we ýerasty baýlyklarynyň çäklerini bellemek meselesidir. Bu meselä garalanda, Türkmenistan Hazarda serhediň geçýän ugruny halkara hukugynyň umumylykda ykrar edilen kadalarynyň, özara hormat goýmak we hyzmatdaşlyk edýän taraplaryň bähbitlerini nazara almak ýörelgeleriniň esasynda kesgitlenilmelidigine düşünmekden ugur alýar.

Şu ýerde, Hazar boýunça bar bolan, çözülmelik meselelere syýasy öwüşginiň berilmegine biziň garşydygymyzy nygtamak isleýärim.

Hususanda, Hazar deňziniň düýbünüň we ýerasty baýlyklarynyň çäklerini bellemek hukuk bilen baglanyşykly meseledir, ol parahatçylyk, diplomatik we hukuk serişdeleri hem-de usullary bilen çözülmelidir.

Ikinjiden, Hazar deňziniň düýbünden turba geçirijileri gurmak meselesi biziň üçin möhüm mesele bolup durýar. Türkmenistan Hazarda suwasty turba geçirijiniň diňe deňizde degişli taraplaryň ylalaşmagy boýunça gurulmalydygyna pugta ynanyar. Elbetde, şunuň bilen birlikde, şeýle işler amala aşyrylanda in ýokary halkara ekologik standartlary we kadalary berjaý edilmelidir.

Üçünjiden, bu – Hazaryň akwatoriýasynyň çäklerini bellemek meselesidir. Türkmenistan Hazar deňziniň akwatoriýasy içerki suwlara, territorial deňze we umumy suw giňişligine bölünýändigini baradaky garaýşa pugta eýerýär.

Şunuň bilen birlikde, biz giňligi 20 deňiz mili bolan territorial deňzi bellemegiň tarapdary bolup çykyş edýäris, bu bölek degişli kenarýaka döwletiniň doly özygtyýarlylygynda bolmalydyr. Territorial deňziň daşky çyzygy bolsa, Döwlet serhedi bolmalydyr.

Hormatly wekiliýetleriň Baştutanlary we agzalary! Durnuklylygy we howpsuzlygy pugta üpjün etmek biziň Hazarda üstünlikli

hyzmatdaşlyk etmegimiziň esasy şertidir, bar bolan ähli meseleleri çözmegiň girewidir. Biz bu maksady amala aşyrmak üçin bilelikde köp iş edýäris we häzirki döwürde Hazar deňziniň biziň ýurtlarymyzy we halklarymyzy bölmän, eýsem, birleşdirýändigine guwanyp bileris. Hazarýaka döwletleriniň özara arkalaşykly köptaraplaýyn gatnaşyklary etmeginiň, dürli meseleler boýunça garaýyşlarynyň ýakynlaşmagynyň yzygiderli we üýtgeşsiz häsiýete eýe bolandygyna ynanyryn.

Şunuň bilen baglylykda, şu duşuşyga gatnaşýan Azerbaýjan Respublikasynyň, Eýran Yslam Respublikasynyň, Gazagystan Respublikasynyň we Russiýa Federasiýasynyň hormatly Prezidentlerine Hazarda netijeli hyzmatdaşlygy ösdürmek işine uly şahsy goşant goşýandyklary üçin, aýratyn minnetdarlyk bildirmek isleýärim. Häzirki döwürde biziň üçin ýapyk ýa-da çylşyrymly mesele ýok. Hazar meselesiniň ähli ugurlary boýunça biz öz garaýyşlarymyzy dostlara we hoşniýetli goňşulara mahsus bolan açyklyk we ynanyşmak ýagdaýynda beýan edýäris. Biziň şu günki ýokary derejedäki duşuşygymyz hem muny doly derejede tassyklaýar. Bu duşuşygyň hazarýaka döwletleriniň arasyndaky dostlugy we hyzmatdaşlygy ösdürmekde möhüm tapgyr boljakdygyna, Hazar deňzini parahatçylygyň we gülläp ösüşiň sebitine öwürmek boýunça biziň garaýyşlarymyzyň umumylygyny has-da berkitjekdigine ynanyryn.

Sag boluň!



«Bilim, ylym, sport we syýahatçylyk beýik Galkynyş zamanasynda» atly halkara sergisine we ylmy maslahatyna gatnaşyjylara (24.11.2010 ý.)

Halkara sergisine we ylmy maslahata gatnaşýan gadyrly myhmanlar! Hormatly alymlar! Sizi Türkmenistanyň ylmy-medeni durmuşynda möhüm waka bolan «Bilim, ylym, sport we syýahatçylyk beýik Galkynyş zamanasynda» atly halkara sergisiniň we ylmy maslahatynyň açylmagy bilen tüýs ýürekden gutlaýaryn!

Biz Garaşsyz, baky Bitarap Türkmenistany ösüşleriň täze belentliklerine ýetirmekde esasy sütünler bolan ylym we bilim ulgamlaryny düýpli özgertmegi we güýçli depginler bilen ösdürmegi esasy wezipämiz hökmünde kesgitledik. Sebäbi biz halkymyzyň eşretli, bagtyýar durmuşynyň gözbaşyny ylym we bilim ulgamlaryny kämilleşdirmekde görýäris.

Milli bilim ulgamymyzyň dünýä ylym we bilim ulgamy bilen sazlaşýan hem-de ata-babalarymyzyň asyrlaryň dowamynda sünnälän aň-düşünje, ruhy-ahlak, dünýägaraýyş, pelsepe gymmatlyklaryny özünde jemleýän aýdyň ýörelgesi bolmalydyr.

Täze Galkynyş we beýik özgertmeler zamanasynda milli ylmy düýpgöter täze ýola düşürmek boýunça aýgytly ädimler ädildi. Ylmy işgärleri taýýarlamak, halkymyzyň intellektual mümkinçiligini doly derejede peýdalanmak babatda zerur şertler döredildi. Dünýäniň öňdebaryjy tejribesi esasynda ýurdumyzyň ylym ulgamyny ösdürmek biziň uzakmöhletleýin maksatnamalarymyzda möhüm ugurlaryň birini eýeleýär. Biz ylym, innowasion tehnologiýalar boýunça halkara hyzmatdaşlygynyň giňeldilmeginiň tarapdarydyrys.

Ylym biziň durmuşymyzdan, jemgyýetimiziniň ösüşinden asla yza galmaly däldir. Geljekde ýurdumyzda uzakmöhletleýin meýilnamalary, maksatnamalary ýerine ýetirmekde berk ylmy binýat

bolmalydyr. Ýlmy barlaglaryň, şeýle-de tehniki işläp taýýarlamalaryň netijeleri biziň ykdysady we intellektual ösüşimize gönüden-göni täsir eder. Döwlet üçin wajyp çözgütleri kabul etmäge, derwaýys meseleleri çözmäge diňe ylmy nukdaýnazardan çemeleşmek zerurdyr.

Biziň döwletimiziň baş aladasy bagtyýar nesillerimiziň eşretli, bolelin durmuşda ýaşamagydyr, dünýä derejesinde döwrebap bilim-terbiýe alyp, geljekde ilimize-ýurdumyza peýdaly ökde hünärmenler, belent ahlakly halal adamlar bolup ýetişmelidir. Munuň üçin paýtagtymyz Aşgabatda, ýurdumyzyň dürli künjegindäki obadyr şäherlerinde ýokary amatlyklary bolan orta we ýokary okuw mekdepleriniň, mekdebe çenli çagalar edaralarynyň, çagalar sagaldyş merkezleriniň täze binalaryny gurmak yzygiderli dowam etdirilýär. Olar halkara Internet ulgamyna birikdirilen häzirkizaman kompýuterleri, barlaghana enjamlary, interaktiw we multimediyä tehnologiýalary bilen doly üpjün edilýär.

Ýurdumyzyň ýokary okuw mekdeplerinde hünärmenleri taýýarlamagyň täze ulgamlarynyň açylmagy, olara kabul edilýän talyplaryň sanynyň köpeldilmegi, ýaşlarymyzyň daşary ýurtlaryň abraýly ýokary okuw mekdeplerine okamaga ugradylmagy öz oňyn netijesini berýär. Milli bilim ulgamyny kämilleşdirmek ugrundaky täze başlangyçlar halkymyzyň ýagty geljegini üpjün etjek berk binýatdyr.

Gadyrly dostlar! Garaşsyz, baky Bitarap Watanymyzda sporty we syýahatçylygy ösdürmekde hem uly işler alnyp barylýar. Bu gün bagtyýarlygyň ýurdy bolan Türkmenistanda diňe paýtagtymyzda däl, eýsem welaýatlarymyzda hem innowasion tehnologiýalar bilen enjamlaşdyrylan döwrebap sport merkezleri, stadionlar, dürli bedenterbiýe-sagaldyş toplumlary jemgyýetimiziň ruhy we beden taýdan sagdyn ösüşine hyzmat edýär. Gündogaryň dürdänesi adyny alan Aşgabat şäherinde Merkezi Aziýa sebitinde deňi-taýy bolmadyk ägirt uly sport toplumynyň – Olimpiýa şäherjiginiň düýbünüň tutulmagy hem biziň Türkmenistany halkara sport ýaryşlarynyň we bäsleşikleriniň geçirilýän Diýaryna öwürmäge, milli sportumyzyň abraýyny goramak meselelerine aýratyn üns berýändigimiziň aýdyň subutnamasydyr.

Bu gün biziň Ýer ýüzünde ählumumy parahatçylygyň hem-de durnukly ösüşiň hatyrasyna dünýä döwletleri, iri halkara guramalary bilen özara bähbitli we köpugurly hyzmatdaşlygy hem-de dostlukly aragatnaşyklary ýola goýmagymyz Türkmenistanda halkara syýahatçylygynyň ösmegine oňaly täsir edýär. Hazar deňziniň tylla güneşe baý, ekologiýa taýdan arassa türkmen kenarynda täze Galkynyş eýýamynyň aýdyň nyşanyna öwrülen «Awaza» milli syýahatçylyk zolagynyň döredilmegi ýurdumyzyň geljegi uly bolan syýahatçylyk ulgamynyň ösdürilmegine gönükdirilen möhüm ädimlerimiziň biridir.

Hormatly myhmanlar! «Bilim, ylym, sport we syýahatçylyk beýik Galkynyş zamanasynda» atly halkara sergisiniň we ylmy maslahatynyň ylym, bilim, sport we syýahatçylyk ulgamlarynda hyzmatdaşlyk etmek isleýänler bilen bilelikde işlemegiň meselelerini ara alyp maslahatlaşmaga, ýurdumyzyň hem-de daşary ýurtly işewürleriň özara hyzmatdaşlygyny mundan beýläk-de ösdürmegiň ugurlaryny aýdyňlaşdyrmaga, alymlaryň, hünärmenleriň dünýä ylmyň ýeten derejesi, bilim ulgamyndaky täzelikler babatda özara tejribe alyşmagyna uly goşant boljakdygyna ynanýaryn.

Halkara sergisine we ylmy maslahatyna gatnaşýan gadyrly myhmanlar!

Hormatly alymlar! Sizi «Bilim, ylym, sport we syýahatçylyk beýik Galkynyş zamanasynda» atly halkara sergisiniň we ylmy maslahatynyň açylmagy bilen ýene-de bir gezek tüýs ýürekden gutlaýaryn! Siziň her biriňize berk jan saglyk, uzak ömür, döredijilikli işiňizde bolsa uly üstünlikler gazanmagyňyzy arzuw edýärim!



Hasyl toýy mynasybetli Türkmenistanyň oba zähmetkeşlerine we ähli halkyna gutlag (27.11.2010 ý.)

Eziz watandaşlar! Edermen babadaýhanlar! Sizi täze Galkynyş we beýik özgertmeler eýýamynyň ýokary ösüşlerinden galkynyňan Garaşsyz, baky Bitarap ýurdumyzda giňden bellenýän Hasyl toýy mynasybetli tüýs ýürekden gutlaýaryn!

Ýurdumyzda Hasyl toýunyň uly baýram hökmünde bellenmegi örän çuňňur many-mazmuna eýedir. Halkymyzyň yhlas bilen zähmet çekip, gazanan baýlyklaryna, öz mähriban topragyndan öndüren halal we bol hasylyna bolan begenjiniň aýdyň ýüze çykasydyr, ene ýere yhlasynyň, söýgüsiniň, mähriniň dabaralanmasydyr, bereketli topragyň şanyna Hasyl toýuny tutmagydyr.

Türkmen halkynyň durmuşynda täze milli we ruhy galkynyşlaryň barha dabaralanýan şu günlerinde siziň yhlasly, halal zähmetiňizden bol hasyl eçilýän bereketli topragymyzyň, edermen daýhanlarymyzyň zähmet ýeňişleriniň şanyna tutulýan Hasyl toýy ýurdumyzda iň dabaraly baýramlaryň birine öwrüldi.

Halkymyzyň täze Galkynyş zamanasynda çekýän asylyly zähmetinden rowaçlanýan Türkmenistan bu gün dünýäniň iň çalt depginde ösýän döwletleriniň birine öwrüldi. Halk hojalygynyň beýleki pudaklary bilen bir hatarda ýurdumyzyň oba hojalygy hem geçirilýän düýpli özgertmeleriň netijesinde ösüşiň täze belentliklerine gadam basdy. Oba hojalyk ekinleriniň bol hasylyny ösdürip ýetişdirmek üçin babadaýhanlarymyza öndürijilikli işlemäge, ýokary hasyl alyp, halal zähmetinden baýamaga döwletimiz tarapyndan ähli şertler döredilýär. Munuň şeýledigine ekin meýdanlaryny işläp bejermekde, ýetişdirilen hasyly çalt we ýitgisiz ýygnap almakda daýhanyň daýanjy bolan kämil oba hojalyk tehnikalarynyň yzygiderli satyn alynmagy, topragyň berekedini artdyryýan mineral dökünler bilen daýhanlaryň doly üpjün edilmegi, ýerleriň melioratiw ýagdaýyny gowulandyrmakda ýurdumyzda alnyp barylýan uly möçberli işler hem şaýatlyk edýär.

Şonuň netijesinde, welaýatlarymyzyň ählisinde pagta taýýarlamak boýunça şertnamalaýyn borçnamalar artygy bilen ýerine ýetirilip, şu ýyl ýurdumyz boýunça 1 million 300 müň tonna golaý pagta hasyly Watan harmanyna tabşyryldy. Men «ak altyn» ussatlarymyzyň geljekde mundan hem ýokary sepgitleri eýelejekdigine berk ynanyryn.

Oba hojalyk önümlerini öndürijilere ykdysady ýeňillikleriň berilmegi, öňdebaryjy kärendeçileriň we ýer eýeleriniň, ussat mülkdarlaryň zähmetine ýokary baha berilmegi ýurdumyzda daýhan zähmetine belent sarpa goýulýandygynyň nyşanydyr. Gadyndan gelýän daýhançylyk däplerini häzirkizaman ylmynyň gazananlary bilen utgaşdyryp, ýokary hasyl almagy başaryan ussat babadaýhanlarymyza geljekde-de halal baýamaga, zähmetiniň hözirini görüp, bagtyýar, abadan durmuşda ýaşamaga, ýaş, başarjaň daýhan neslini terbiýeläp ýetirdirmäge ýurdumyzda hemişe zerur şertler dörediler. Oba zähmetkeşleri özleri barada döwletimiz tarapyndan edilýän bu aladalary, yzygiderli berilýän hemaýatlary duýup, joşgunly, ruhubelent zähmet çekýärler.

Merdana oba zähmetkeşleri! Güneşe baý bereketli we sahatly türkmen topragynda ata-babalarymyzyň daýhançylyk däpleri halkymyzyň durmuşynda mynasyp orny eýeläp, barha kämilleşdirilýär. Siziň yhlasly, ruhubelent, halal zähmet çekip öndürýän bereketli hasylyňyz halkymyzyň baýlygydyr, ýurdumyzyň azyk howpsuzlygynyň, bolçulygyň girewidir. Bu üstünlikler täze Galkynyş we beýik özgertmeler eýýamynyň batly gadamlaryndan kuwwatlanýan döwletimiziň asudalygynyň, abadançylygynyň, baky berkararlygynyň kepidir.

Bereketli türkmen topragynyň, edermen daýhanlarymyzyň şanyna Hasyl toýunyň tutulýan gününde siziň her biriňize toprakdan bol hasyl öndürmekde, ýurdumyzyň oba hojalygyny galkyndyrmakda bitirýän hyzmatlaryňyz üçin, tüýs ýürekden minnetdarlyk bildirýärim! Watanymyzyň kuwwatyny artdyrmakda, ýurdumyzyň azyk garaşsyzlygyny pugtalandyrmakda alyp barýan asyly işleriňizde size mydama zähmet üstünlikleri hemra bolsun!

Hormatly watandaşlar! Sizi ýurdumyzda giňden bellänip geçilýän Hasyl toýy bilen ýene-de bir gezek tüýs ýürekden gutlaýaryn! Siziň her biriňize berk jan saglyk, çekýän halal we tutanýerli zähmetiňizden döwlet tapyp, onuň hözirini görüp ýaşamagy, bagtyýar ojaklaryňyza agzybirlik, abadançylyk arzuw edýärim!

Täze Galkynyş we beýik özgertmeler eýýamynda barha rowaçlanýan berkarar Watanymyzyň gülläp ösüşine mynasyp goşandyňyzy goşmak ugrunda çekýän tutanýerli zähmetiňizde size hemişe ýeňişler ýar bolsun!

Sahawatly türkmen topragynyň berekedi hiç haçan egsilmesin!
Hasyl toýuňyz gutly bolsun!



«Sarahs–Sangbast» türkmen-eýran gaz geçirijisiniň açylyş dabarasynda edilen çykyş

(Hangeran, 28.11.2010 ý.)

Hormatly Eýran Yslam Respublikasynyň Prezidenti, doganym Ahmadinejad! Hormatly dabara gatnaşyjylar! Ilki bilen şu günki çärä gatnaşýanlaryň ählisine salam bilen ýüzlenip, hormatly Eýran Yslam Respublikasynyň Prezidenti, doganym Ahmadinejada bu gaz geçirijiniň ulanmaga berilmegi mynasybetli geçirilýän dabara gatnaşmaga çagyrandygy üçin, tüýs ýürekden minnetdarlyk bildirýärim! Men bu möhüm waka – täze gaz geçirijiniň açylmagy bilen sizi tüýs ýürekden gutlaýaryn hem-de Eýranyň ähli halkyna bagtyýarlyk, abadançylyk we gülläp ösüş arzuw edýärim!

Bu gaz geçiriji, tebigy gaza bolan islegleri kanagatlandyrmak bilen bir hatarda, täze şäherleri we obalary ýylylyk bilen üpjün etmäge, şeýle hem türkmen tebigy gazynyň kabul edilýän möçberini artdyrmaga mümkinçilik berer. Biziň halkymyzyň bähbitlerine hyzmat etjek bu desga iki doganlyk ýurduň arasyndaky ykdysady gatnaşyklary mundan beýläk-de pugtalandyrar.

Hormatly myhmanlar we dabara gatnaşyjylar! Sebitde hyzmatdaşlygy ösdürmek Türkmenistan üçin hemişe ileri tutulýan wezipeleriň biri bolup durýar. Şunuň bilen baglylykda, Türkmenistan bilen Eýran Yslam Respublikasynyň arasyndaky özara bähbitli hyzmatdaşlygy bu ugurdaky görelde alarlyk nusga hökmünde görkezmek bolar. Biziň ýurdumyz Garaşsyzlygyna eýe bolan ilkinji günlerinden ýakyn goňsusy bolan Eýran bilen ykdysadyýetiň köp ugurlarynda işjeň hyzmatdaşlyk edip başlady.

Şoňa görä-de, uzynlygy 135 kilometr bolan, eksporta niýetlenen ilkinji gaz geçirijiniň gurlup, biziň ýurdumyzdan Eýranyň demirgazyk etraplaryna eltilmegini aýratyn bellemek bolar. Türkmenistanyň we Eýranyň Prezidentleriniň ak pata bermegi bilen, 1997-nji ýylyň dekabry aýynda işe girizilen Körpeje–Gurtguýy gaz geçirijisi biziň

ýurtlarymyzyň abadançylygyna hyzmat edip, üstünlikli ulanylýar. Häzirki döwre çenli bu gaz geçiriji boýunça türkmen tebigy gazynyň 61 milliard kubmetrden gowragy iberildi. 2000-nji ýylyň dekabry aýyndan bäri Artyk–Lýutfabat gaz geçirijisi hem üstünlikli ulanylýar.

Şu ýylyň başynda biziň bilelikde açyp, ulanmaga beren üçünji gaz geçirijimiz – Döwletabat–Hangeran gaz geçirijisi hem netijeli işläp, halklarymyzyň bähbitlerine hyzmat edýär. Ýakyn wagtlarda bu gaz geçiriji boýunça türkmen tebigy gazynyň ilkinji 1 (bir) milliard kubmetri iberiler.

Hormatly adamlar! Men şu ýerde gaz geçirijileri ulanmaga bermek boýunça geçirilýän dabaralara goňşy ýurtlaryň Prezidentleriniň gatnaşmaklarynyň asylyly döwürüniň bellemek isleýärim. Bu gaz geçirijileriň ählisi energetika babatda hyzmatdaşlygy ösdürmegiň ýolunda möhüm ädim bolmak bilen, iki ýurduň ykdysadyýetini ösdürmekde we doganlyk halklarymyzyň ýaşayyş-durmuş derejesini ýokarlandyrmakda örän uly ähmiýeti bardyr.

Gadyrly dostlar! Bu gaz geçirijiniň ulanmaga berilmegi bilen, Eýranyň köp sanly ilatly ýerleri energiýa serişdeleri bilen ygtybarly üpjün ediler. Mundan başga-da, bu gaz geçiriji tebigy gazy ýerlemek üçin täze mümkinçilikleri döreder. Häzirki döwürde türkmen tebigy gazynyň Eýrana iberilýän möçberlerini ýylda 20 milliard kubmetre çenli ýetirmäge we şondan hem artdyrmaga bizde ähli mümkinçilikler bar.

Hormatly adamlar! Gadyrly eýranly doganlarymyz! Sizi bu iri gaz geçirijiniň açylyp, ulanmaga berilmegi bilen ýene-de bir gezek tüýs ýürekden gutlaýaryn.

Biz iki ýurduň arasynda emele gelen dost-doganlyk gatnaşyklarynyň we özara bähbitli ysnyşykly hyzmatdaşlygyň doganlyk halklarymyzyň bähbitleriniň hatyrasyna mundan beýläk-de ösdüriljekdigine pugta ynanýarys.

Şu mümkinçilikden peýdalanyň, hormatly Eýran Yslam Respublikasynyň Prezidenti Ahmadinejad ýene-de bir gezek berk jan saglyk we rowaçlyk, Eýranyň doganlyk halkyna bolsa, bagtyýarlyk, abadançylyk, mundan beýläk-de gülläp ösüş arzuw edýärim!

Sag boluň!



Germaniýa Federativ Respublikasynyň Türkmenistandaky medeniýet günlerine gatnaşyjylara (30.11.2010 ý.)

Germaniýa Federativ Respublikasynyň Türkmenistandaky medeniýet günlerine gatnaşýan gadyrly myhmanlar! Hormatly adamlar! Sizi Germaniýa Federativ Respublikasynyň Türkmenistanda medeniýet günleriniň başlanmagy mynasybetli tüýs ýürekden gutlaýaryn! Siziň her biriňize berk jan saglygyny, maşgala abadançylygyny, zehin akabalaryňyzyň, ylham çeşmeleriňiziň elmydama gaýnap-joşmagyny arzuw edýärim! Garaşsyz, hemişelik Bitarap Türkmenistanyň we Germaniýanyň halklarynyň arasyndaky dost-doganlygy has-da pugtalandyrmagyň nyşany bolan bu halkara medeni çäresiniň örän üstünlikli geçjekdigine men pugta ynanýaryn.

Häzirki döwürde iki dostlukly döwletiň arasyndaky hoşniýetli syýasy, ykdysady, ylmy-tehniki we medeni gatnaşyklaryň mazmuny hil taýdan täze derejelere göterildi. Biziň ýurtlarymyzda geçirilýän her bir halkara çäresine dürli ugurlarda zähmet çekýän hünärmenleriň, şol sanda medeniýet we sungat ussatlarynyň yzygiderli gatnaşmaklary munuň aýdyň subutnamasydyr.

Medeniýet günleriniň dowamynda geçirilýän çäreler iki ýurduň halklarynyň, medeniýet we sungat ussatlarynyň, döredijilik işgärleriniň birek-biregi has ýakyndan tanamaklary, özara tejribe alyşmaklary üçin oňyn şertleri döredýär. Türkmenistanyň we Germaniýa Federativ Respublikasynyň arasynda hyzmatdaşlyk örän giňdir we köpugurlydyr. Soňky ýyllaryň dowamynda gol çekilen ikitaraplaýyn resminamalar hem muňa doly şaýatlyk edýär. Häzirki geçirilýän halkara çäresi hem iki ýurduň medeni gatnaşyklarynyň barha ösýändiginiň, emele gelen dost-doganlyk gatnaşyklarynyň has-da pugtalanýandygynyň aýdyň tassyknamasydyr.

Medeniýetleriň we sungatlaryň ýakynlaşmagy, döredijilik işgärleriniň ysnyşykly hyzmatdaşlygynyň mundan beýläk-de

ösmegine alyp barýan aragatnaşyklaryň barha pugtalandyrylmagy biziň halklarymyzyň arasynda gurulýan dostluk köprüleriniň biri bolup hyzmat eder.

Hormatly adamlar! Gadyrly myhmanlar! Sizi Germaniýa Federatiw Respublikasynyň Türkmenistandaky medeniýet günleriniň açylmagy bilen ýene-de bir gezek tüýs ýürekden gutlaýaryn! Türkmenistan bilen Germaniýa Federatiw Respublikasynyň halklarynyň arasyndaky dost-doganlyk gatnaşyklarynyň pajarlap ösjekdigine pugta ynanýaryn. Siziň her biriňize uzak ömür, maşgala ojaklaryňyzyň abadan bolmagyny, rowaçlyk we egsilmez bagt, döredijilik ylhamlaryňyzyň bolsa hemişe gaýnap-joşmagyny arzuw edýärim!



ÝHHG gatnaşygy ýurtlaryň döwlet we hökümet baştutanlarynyň duşuşygynda edilen çykyş

(Astana ş., 1.12.2010 ý.)

Hormatly jenap Başlyk! Hormatly döwlet we hökümet Baştutanlary! Hormatly wekiliýetleriň baştutanlary! Hanymlar we jenaplar! Türkmenistanyň wekiliýetleriniň adyndan sizi Ýewropada howpsuzlyk we hyzmatdaşlyk guramasynyň ýokary derejedäki 7-nji mejlisiniň açylmagy bilen gutlaýaryn hem-de size netijeli işlemegi arzuw edýärin. Şeýle hem myhmansöýerligi we bu mejlisi örän oňat gurandyklary üçin, Gazagystan Respublikasynyň Prezidenti Nursultan Abişewiç Nazarbaýewe, ýurduň Hökümetine minnetdarlyk bildirmek isleýärin.

Häzirki duşuşyk dünýä ösüşiniň täze şertlerini hem-de maksatlaryny nazara almak bilen, Ýewropada howpsuzlyk we hyzmatdaşlyk guramasynyň syýasy, ykdysady, intellektual mümkinçiliklerini bu Guramanyň işiniň ileri tutulýan ugurlarynda we onuň önünde durýan wezipeleri anyklaşdyrmakda jemlemegi talap edýän ýagdaýda geçýär.

Men beýleki wezipeler bilen bir hatarda, halkara gapma-garşylyklarynyň önüni almagyň hem-de olary gowşatmagyň, syýasy we dini ekstremizme, terrorçylyk howplaryna, neşeleriň ýaýradylmagyna we serhetüsti jenaýatçylyga garşy göreşmegiň, energiýa serişdelerini ibermekde halkara hyzmatdaşlygyň häzirkizaman nusgasyny işläp taýýarlamagyň netijeli usullaryny döretmegi şeýle wezipelere degişli diýip hasap edýärin. Mälim bolşy ýaly, bu wezipeleri çözmek Ýewropada howpsuzlyk we hyzmatdaşlyk guramasynyň düýpli maksatlaryna we gymmatlyklaryna laýyk gelýär hem-de bu Guramanyň öz içinde arkalaşykly hereketiniň, dünýäniň ýurtlary bilen özara gatnaşyklarynyň ösüşiniň mazmunyndan gelip çykýar.

Türkmenistan Ýewropada howpsuzlyk we hyzmatdaşlyk guramasyna gatnaşygy döwlet bolmak bilen, bu Guramanyň

çäklerinde dünýäniň umumy ösüşine düýpli täsir edýän köptaraply hyzmatdaşlygy ýola goýmak ugrunda çykyş edýär.

Men bu hyzmatdaşlygy ýola goýmak üçin häzirki döwürde zerur şertleriň bardygyna ynanyaryn. Biz häzirki döwürde Merkezi Aziýanyň bu halkara guramasynyň işiniň strategik taýdan ileri tutulýan ugry bolmak bilen birlikde, arkalaşykly hereket etmegiň giň toplumy boýunça gyzyklanma bildirýän köptaraply gatnaşyklaryň amala aşyrylýan ýerine öwrülýändigine ýokary baha berýäris.

Ýewropada howpsuzlyk we hyzmatdaşlyk guramasy boýunça biziň hyzmatdaşlarymyzyň hem-de işdeşlerimiziň sebitleýin işlere şeýle derejede gatnaşýandygyny oňlaýar we hyzmatdaşlygyň meýilnamalaryny hem-de mümkinçiliklerini işjeň we aýyk ara alyp maslahatlaşmaga taýýardyr.

Şunuň bilen baglylykda, Türkmenistanyň ýakynnda Birleşen Milletler Guramasynyň Baş Assambleýasynda öňe süren Merkezi Aziýada we Hazar sebitinde howpsuzlyk hem-de hyzmatdaşlyk boýunça ýokary derejedäki forumy döretmek baradaky başlangyjyna Ýewropada howpsuzlyk we hyzmatdaşlyk guramasy hem goşulyp biler diýip hasap edýärim.

Ýewropada howpsuzlyk we hyzmatdaşlyk guramasynyň tejribesi, täsirli halkara gurama hökmünde abraýy şeýle görnüşdäki sebitleýin gatnaşygy üstünlikli ösdürmäge gürrüňsiz ýardam berer.

Biziň Guramamyzyň tagallalaryny gönükdirmekde zerur bolan beýleki bir möhüm ugur bolsa energiýa serişdelerini halkara bazarlaryna ibermegiň howpsuzlygyny üpjün etmekdir.

Häzirki döwürde bu meseläniň möhümdigi hemmähize mälimdir. Bu mesele Ýewropada howpsuzlyk we hyzmatdaşlyk guramasynyň agzalarynyň köpüsiniň düýpli bähbitlerine, kontinentde gönüden-göni geostrategiki ýagdaýyň durnuklylygyna täsir edýär. Şunuň bilen baglylykda, biz Guramamyzyň çäklerinde energiýa ulgamy boýunça gatnaşyklarymyzy ösdürmegi, köpugurly turba geçirijileri gurmagyň we ulanmagyň syýasy, maliýe-ykdysady, tehnologik, ekologik taraplary boýunça köptaraplaýyn geňeşmeleri geçirmegiň usullaryny döretmegi maksadalaýyk hasap edýäris.

Bu ugurda häzirki döwürdäki hakyky ýagdaýy bilmek, energiýa serişdelerini ibermek meselesini syýasylaşdyrmakdan ýüz döndermek, adalatly, deňhukukly we açyk hyzmatdaşlygy ýola goýmak zerurdyr. Şu meselede biz Ýewropada howpsuzlyk we hyzmatdaşlyk guramasynyň has täsirli işlerine bil baglaýarys.

Biz bu Gurama agza ýurtlaryň energetiki edaralarynyň baştutanlarynyň energetika howpsuzlygynyň meselelerine bagyşlanan ýörite duşuşygyny çagyrmagyň mümkinçiligine garamagy teklipläp edýäris. Şeýle duşuşygy Aşgabatda geçirmäge biz taýýar.

Türkmenistan halkara bileleşiginiň terrorçylyk howplary, neşeleri ýaýratmak, ýaraglaryň kontrabandasy, adam söwdasy bilen meşgullanýan jenaýatçylykly toparlaryň işi bilen bagly ynjalyksyzlanmasyna doly goşulýar.

Biz Ýewropada howpsuzlyk we hyzmatdaşlyk guramasynyň bu howplara garşy göreşde alyp barýan işlerinde has ysnyşykly özara arkalaşykly hereket etmäge taýýardyrys.

Biziň bu gurama bilen alyp barýan işimiziň çäklerinde, adatça bolşy ýaly, sebitleýin meseleler, aýratyn-da, Owganystandaky ýagdaýy düzgünleşdirmek meseleleri möhüm orny eýeleýär.

Owgan meselesinde bizi bu ýurtda pugta we uzak möhletli parahatçylygy hem-de durnuklylygy gazanmak wezipesiniň bütin halkara syýasatynyň esasy meseleleriniň biri bolup durýandygyna we onuň üstünlikli çözülmeginiň tutuş dünýä bileleşiginiň bähbitlerine laýyk gelyändigine ynanyandygymyz birleşdirýär.

Ýewropada howpsuzlyk we hyzmatdaşlyk guramasynyň owgan meselesini düzgünleşdirmäge çemeleşmesine, bu ugurdaky edilýän tagallalara biz düşünmek bilen garaýarys. Öz tarapymyzdan hyzmatdaşlarymyza zerur bolan derejede ýardam bermäge, bilelikde edilýän tagallalary utgaşdyrmak boýunça berilýän tekliplere netijeli garamaga taýýardyrys.

Hormatly hanymlar we jenaplar! Türkmenistanyň häzirki döwürdäki ösüşi ýurduň jemgyýetçilik-syýasy durmuşyny düýpli, mazmun taýdan täzelemäge, demokratik edaralaryň işine häzirkizaman ölçeglerini we kadalaryny ornaşdyrmaga, döwletiň kanunçylyk binýadyny kämilleşdirmäge, adamyň döredijilik mümkinçiliklerini

açmak, raýatlyk hukuklaryny hem-de azatlyklaryny üpjün etmek we goramak üçin zerur şertleri döretmäge gönükdirilen düýpli özgertmeler bilen häsiýetlendirilýär. Şu ugurda soňky döwürde biziň Ýewropada howpsuzlyk we hyzmatdaşlyk guramasynyň çäklerinde alyp barýan özara arkalaşykly işimiz ýeterlik derejede depginli ösýär diýip pikir edýärim. Türkmenistan hyzmatdaşlyk etmek, bu Guramanyň tejribesini döredijilikli özleşdirmek üçin açyk bolmak bilen, bu ugurda bize onuň ýardam bermäge çalyşýandygyna ýokary baha berýär.

Bu ýerde esasy zat özgertmeleriň barşyna we depginine, Türkmenistanyň milli hem-de taryhy ýolunyň aýratynlyklaryna we özboluşlylygyna, halkyň döp-dessurlaryna we mentalitetine biziň hyzmatdaşlarymyzyň dogry hem-de birmeňzeş düşünmegidir. Şeýle çemeleşme bilelikde işlemek, hyzmatdaşlygyň täze görnüşlerini gözlemek, bar bolan şertleri has netijeli peýdalanmak üçin giň mümkinçilikleri açýar.

Biziň Ýewropada howpsuzlyk we hyzmatdaşlyk guramasynyň çäklerinde beýleki ugurlarda alyp barýan arkalaşykly işimize hem bu mesele doly derejede degişlidir. Şu ýerde soňky döwürde ýurdumyzda geçirilýän giň möçberli özgertmeleriň, ykdysadyýetimizi diwersifikasiýa ýoly bilen ösdürmegiň, innowasiýalaryň we ylmy-tehniki ösüşiň beýleki gazananlarynyň ornaşdyrylmagynyň bu Guramanyň çäklerindäki gatnaşyklarymyzy has işjeňleşdirmek, uzakmöhletli milli taslamalarymyzy hem-de maksatnamalarymyzy durmuşa geçirmekde tehniki taýdan ýardam bermegiň usullaryny utgaşdyrmak bilen bilelikde alnyp barylýandygyny aýtmak gerek.

Bu ýerde gürrüň ykdysady özgertmelere we oba hojalygyny ösdürmäge ýardam bermek, ekologiýa merkezlerine goldaw bermek, nebitgaz pudagynda tebigaty goraýyş çärelerini pugtalandyrmak we ençeme beýleki ugurlar hakynda barýar.

Şu ýyl biz Helsinki Jemleýji Resminamasynyň kabul edilmeginiň 35 ýyllygyny belleýäris. Bu döwürde biziň Guramamyz uly ýol geçdi, ählumumy parahatçylygy, durnuklylygy we howpsuzlygy pugtalandyrmak işine örän möhüm goşant goşdy. Häzirki döwürde Ýewropada howpsuzlyk we hyzmatdaşlyk guramasynyň önünde

durýan wezipeler onuň işini dünýäde bolup geçýän özgerişlere laýyklykda mundan beýläk-de kämilleşdirmekden, bu Guramanyň bölümlerini hem-de edaralaryny döwrüň talaplaryna laýyklykda oýlanyşykly özgertmekden ybaratdyr. Türkmenistan bu ugurda alnyp barylýan işlere ýakyndan gatnaşmaga taýýardyr.

Biz Ýewropada howpsuzlyk we hyzmatdaşlyk guramasyny özgertmek boýunça geçirilýän işleriň manysyny Guramanyň dünýädäki ornunyň ýokarlandyrylmagynda, onuň ägirt uly mümkinçiliklerini ileri tutulýan ugurlara we häzirki döwrüň ählumumy ösüşiniň anyk wezipelerini çözmegiň maksatlaryna gönükdirmekde görýäris.

Sözümiň ahyrynda Ýewropada howpsuzlyk we hyzmatdaşlyk guramasynda agza bolmagyň, onuň işine ýakyndan gatnaşmagyň biziň ýurdumyzyň daşary syýasatynyň ileri tutulýan ugurlarynyň biri bolandygyny we şeýle bolmagynda galýandygyny bellemek isleýärim. Biz bu Guramanyň çäklerinde hyzmatdaşlyk etmegiň mümkinçiliklerini aýdyň görýäris, aýratyn-da soňky ýyllarda bu ugurda duýulýan ilerlemelere ýokary baha berýäris, hyzmatdaşlarymyz bilen yzygiderli ösýän, birek-birege hormat goýmaga esaslanýan gatnaşyklaryň möhümdigine doly düşüňäris. Biz ýokary derejede geçirilýän şu günki mejlisiň biziň üçin döredýän mümkinçiliklerine hem şu nukdaýnazardan garaýarys.

Sag boluň!



«Köneürgenç türkmen döwleti we Merkezi Aziýa XIII asyryň birinji ýarymynda» atly halkara ylmy maslahatyna gatnaşyjylara (1.12.2010 ý.)

Hormatly alymlar! Halkara maslahatyna gatnaşýan gadyrly myhmanlar! Sizi «Köneürgenç türkmen döwleti we Merkezi Aziýa XIII asyryň birinji ýarymynda» atly halkara ylmy maslahatynyň açylmagy bilen tüýs ýürekden gutlaýaryn! Bu maslahatda Merkezi Aziýanyň, Ýakyn we Orta Gündogaryň gadymy we orta asyrlar medeni-ykdysady ösüşine uly täsir eden Köneürgenç türkmen döwletiniň taryhyna, medeni-ylmy durmuşyna degişli täze çeşmeleriň, ylmy maglumatlaryň ýüze çykaryljakdygyna, şeýle hem arheologik ýadygärlikleri öwrenmek, rejelemek we gorap saklamak hakynda gyzykly ylmy çykyşlaryň boljakdygyna ynanýaryn.

Müňýyllyklaryň dowamynda özüniň etniki we taryhy bitewüligini, däp-dessurlaryny, medeni özboluşlylygyny saklamagy başaran türkmen halkynyň baý maddy we ruhy gymmatlyklaryny öwrenmek, dünýä ýaýmak, olara halkara ylmy jemgyýetçiliginiň ünsüni çekmek, Türkmenistanyň şöhratly taryhynyň ýitirilen sahypalaryny dikeltmek, ylmy we okuw-usuly edebiýatlaryň toplumlaryny döretmek häzirki döwürde alymlaryň önünde duran möhüm wezipeleriň biridir. Bu ugurda Amerikanyň Birleşen Ştatlarynyň, Italiýanyň, Fransiýanyň, Germaniýanyň, Russiýa Federasiýasynyň, Koreýanyň, Ýaponiýanyň we beýleki ýurtlaryň halkara ylmy toparlarynyň gatnaşmagynda Türkmenistandaky heniz hasaba alynmadyk we düýpli öwrenilmedik taryhy-medeni ýadygärlikleri geljekki nesiller üçin gorap saklamak, dikeltmek, düýpli öwrenmek hem-de dünýä jemgyýetçiligine tanatmak maksady bilen, ylmy taslamalaryň onlarçasy durmuşa geçirilýär. Şu günki halkara ylmy maslahaty hem Türkmenistanyň geçmişini, adamzadyň bir-biri bilen sazlaşykly ösen gadymy medeniýetleriniň taryhyny düýpli öwrenmek, dünýä jemgyýetçiligi bilen ylmy hyzmatdaşlygy giňeltmek we ösdürmek babatda biziň

öňe sürýän başlangyçlarymyzyň halkara jemgyýetçiligi tarapyndan giň goldaw tapýandygyny ykrar edýär.

Halkara maslahatyna gatnaşýan gadyrly myhmanlar! Adamzat taryhynyň iň gadymy siwilizasiýalarynyň döremeginde, halklaryň medeni-ylmy gatnaşyklarynyň kemala gelmeginde, maddy we medeni-ruhy gymmatlyklaryň alşylmagynda dünýä ýaň salan beýik döwletleri guran türkmen halkyna, Türkmenistana uly orun degişlidir. Günbatardan Gündogara, Günortadan Demirgazyga uzap giden Beýik Ýüpek ýolunyň ugrunda ýerleşen Türkmenistan gadymy ekerançylyk we şäher medeniýetleri bolan jeýtun, marguş, dehistan we horezm-ürgenç siwilizasiýalarynyň dörän watanydyr.

Horezm-ürgenç siwilizasiýasynyň baş mün ýyllyk taryhy, dünýä derejesinde ykrar edilen baý arheologiýa we binagärlik ýadygärlikleri bar. Merkezi Aziýada iň beýik binalaryň biri bolan Gutlug Teýmiriň minarasy, owadan gümmezi bilen seleňläp oturan Törebeg hanymyň mawzoleýi, Il Arslanyň, Nejmeddin Kubranyň, Tekeşiň, Soltan Alynyň, Pirýar weliniň kümmetleri, galadyr şäherleriň, kitaphanalaryň, kerwensaraýlaryň yzlary, бүрүнч еýýamyndan tä XIII asyra çenli döwri öz içine alýan gymmatly arheologik tapyndylar, arap, pars, hytaý, ýunan, iňlis, nemes, rus dillerindäki taryhy çeşmeler, ylmy işler gadymy Ürgenç şalygynyň öz döwründe Ýewraziýa sebitiniň iň iri döwletleriniň biri bolmagyna şaýatlyk edýär.

Kutbeddin Muhammet, Alaeddin Atsyz, Il Arslan, Alaeddin Tekeş, Aly ibn Mamun ýaly hökümdarlaryň adyllyk we ynsanperwerlik bilen ýurdy dolandyran, ylma, medeniýete howandarlyk eden döwürlerinde bolsa, Köneürgenç şäheri Gündogaryň nur saçýan ylmy merkezi hökmünde meşhurlyk gazanypdyr.

Bu döwürde Muhammet ibn Musa Horezmi, Abu Reýhan Biruny, Abu Aly ibn Sina, Nejmeddin Kubra, Mahmyt Zamahşary, Mahmyt Çagmyny, Fahreddin Razy ýaly ylym äleminiň ägirtleri, zeminiň alys ölkelerinden gelen akyldarlar ylmyň dürli ugurlarynda adamzadyň älem ýaly giň, güneş deýin şuglaly genji-hazynasynyň baýlaşmagyna taýsyz goşant goşupdyrlar.

XIII asyr Merkezi Aziýa halklary üçin örän galagoply, agyr synagly, ylma, medeniýete, ynsan gymmatlyklaryna uly zarba uran

pajygaly basybalyşlar döwrüni başdan geçirdi. Bu döwürde türkmen halkynyň süňňüne hem ganyna siňen gaýduwsyzlyk, edermenlik, ynsanperwerlik, jomartlyk, geçirimlilik ýaly gözel häsiýetlerini özünde jemläň Soltan Jelaleddiniň serkerdeliginde Çingiz hanyň we onuň ogullarynyň basybalyjylykly ýörişlerine garşy ýowuz göreşlerde edermenligiň hem-de merdanalygyň ajaýyp sahypalary adamzat taryhyna baky ýazyldy. Bu gün biz şöhraty dünýä ýaýran gaýduwsyz gahrymanlaryň, il-ýurda bolan çäksiz buýsanjy terbiýeleýän watançylyk mekdebini döreden beýik ärleriň hem-de akyldarlaryň neslidigimize çäksiz buýsanýarys.

Gadyrly dostlar! Dürli döwürlerde Urwa, Jürjan, Ürgenç atlandyrylyp, UNESCO-nyň Bütindünýä medeni mirasynyň sanawyna girizilen Köneürgenç şäherinde binagärlik sungatynyň ýokary derejede ösendigini tassyklaýan gadymy we orta asyrlaryň dürli medeni arheologik hem-de binagärlik ýadygärlikleri, täsin taryhy geçmişi ylmy dünýäsinde uly gyzyklanma döredýär. Siz halkara ylmy maslahatynyň geçýän günlerinde gaýtalanmajak binagärlik sungaty bilen dünýäni haýrana goýan iri türkmen döwletiniň paýtagty, Ýewraziýa yklymynyň iň uly şäherleriniň biri bolan Köneürgenjiň taryhy ýadygärliklerine syýahat edersiňiz, Türkmenistanda anyk taryhy maglumatlara, ylmy çeşmelere esaslanyp, türkmen halkynyň taryhynyň hakyky sahypalaryny we gadymy medeniýetlerini dikeltmek, dünýä halklarynyň medeniýetleriniň dürlüligini gorap saklamak we äleme ýaýmak ugrunda ägirt uly işleriň alnyp barylýandygyna göz ýetirersiňiz.

Hormatly alymlar! Halkara maslahatyna gatnaşýan gadyrly myhmanlar! Sizi halkara jemgyýetçiliginiň ünsüni türkmen halkynyň baý taryhy geçmişine gönükdirýän Türkmenistanyň ylmy-medeni durmuşyndaky möhüm waka – «Köneürgenç türkmen döwleti we Merkezi Aziýa XIII asyryň birinji ýarymynda» atly halkara ylmy maslahatynyň açylmagy bilen ýene-de bir gezek tüýs ýürekden gutlaýaryn! Size berk jan saglyk, uzak ömür, bagt hem-de abadançylyk, ylmy-döredijilik işiňizde rowaçlyk arzuw edýärim!



«Türkmenistanyň parahatçylyk söýüjilikli halkara başlangyçlary we durnukly ösüşi» atly halkara maslahatyna gatnaşyjylara (9.12.2010 ý.)

Hormatly halkara maslahatyna gatnaşyjylar! Gadyrly myhmanlar! Sizi Türkmenistanyň Milli baýramyna – Bitaraplyk gününüň 15 ýyllygyna bagyşlanyp geçirilýän halkara maslahatynyň öz işine başlamagy bilen tüýs ýürekden gutlaýaryn!

Siziň halkara maslahatyňyzyň netijeli işlemegini, parahatçylygyň we döredijiligiň hatyrasyna alyp barýan işleriňizde uly üstünlikleri arzuw edýärim!

Ýurdumyzyň Garaşsyzlygynyň geljek ýylda beleniljek 20 ýyllyk şanly toýunyň önüsrasynda belenilýän Türkmenistanyň hemişelik Bitaraplygynyň 15 ýyllyk baýramy türkmen halky üçin aýratyn buýsançly senedir. Geçmişde ençeme döwletleri guran we adamzadyň ruhy-medeni gymmatlyklaryna mynasyp goşant goşan milletiň bagtly nesli bolan halkymyz Türkmenistanyň Garaşsyzlygynyň beýik gazanany hökmünde hemişelik Bitaraplyk toýuny dabaraly ýagdaýda uludan tutýar. Zeminiň dürli künjeklerinde ýaşaýan dostlarymyzyň millionlarçasy bu baýramçylygyň şatlygyny biziň bilen deň paýlaşýarlar. Sebäbi Bitarap ýurt hökmünde Türkmenistan şu geçen ýyllaryň içinde bütin adamzada özüniň ägirt uly mümkinçiliklerini, Ýer ýüzünde asudalygy, howpsuzlygy gorap saklamak, döwletleriň we halklaryň arasynda dostlukly hyzmatdaşlygy ösdürmek ugrundaky erk-islegini subut etdi.

Hormatly dostlar! Türkmenistan üçin Bitaraplyk diňe bir halkara bileleşigi tarapyndan ykrar edilen hukuk ýagdaýy bolmak bilen çäklenmän, eýsem, parahatçylygy gorap saklamak, ykdysady hyzmatdaşlygyň netijeli ugurlaryny işläp taýýarlamaga ýardam etmek, sebitde we onuň çäklerinden daşarda bar bolan meseleleri çözmek boýunça netijeli gepleşikleri ýola goýmak üçin şertleri

döretmek arkaly halkara gatnaşyklaryna doly derejeli gatnaşmagy hem aňladýar. Bu barada biz Birleşen Milletler Guramasynyň Baş Assambleýasynyň 65-nji mejlisiniň belent münberinden eden çykyşymyzda aýratyn nygtap geçdik.

Dünýäniň ösüşiniň esasy meseleleri boýunça giň we täsirli halkara ylalaşygyny gazanmagy nazarda tutup, Türkmenistan «Geljegiň strategiýasy» atly ideýany öňe sürdi. Biziň Bitaraplygymyz, onuň häzirki döwrüň öňe sürýän sebit we halkara ähmiýetli çylşyrymly we möhüm meselelerini çözmekdäki oňyn orny XXI asyrdaky halkara gatnaşyklaryny gurmagyň nusgasydyr diýip ynamly aýtsa bolar.

Gadyrly maslahata gatnaşyjylar! Türkmenistanyň ýaňy-ýakynda öňe süren täze başlangyçlary hem BMG tarapyndan ygylan edilen Müňýyllygyň Maksatlarynyň çäklerinde dünýäde, şol sanda Merkezi Aziýada we Hazar sebitinde ynanyşmagy, howpsuzlygy, durnuklylygy mundan beýläk-de pugtalandyrmaga, ähli döwletleriň we halklaryň durnukly ösüşini üpjün etmäge niýetlenendir. Şu maksatlar arkaly ýurdumyz dünýä döwletleri bilen giň diplomatik gatnaşyklary ýola goýýar we Birleşen Milletler Guramasy, Ýewropada Howpsuzlyk we Hyzmatdaşlyk guramasy, Ýewropa Bileleşigi, Ýslam Konferensiýasy Guramasy, Ykdysady Hyzmatdaşlyk Guramasy we beýleki iri halkara guramalary bilen oňyn hyzmatdaşlygy işjeň ösdürýär.

Türkmenistan üçin Müňýyllygyň Maksatlary, «Döwlet adam üçindir!» diýen syýasatymyz bilen sazlaşyp, milli ösüş meýilnamalarymyza we täze eýýamda ykdysadyýetde, durmuş ulgamynda, jemgyýetçilik gatnaşyklarynda alyp barýan özgertmelerimize laýyk gelýär we köp babatda biziň hyzmatdaşlygymyzyň ugurlaryny kesgitleýär. Biz dürli ýurtlaryň bähbitlerine laýyk gelýän, sebitimiziň we beýleki kontinentleriň döwletleriniň hem-de kompaniýalarynyň gatnaşmagynda milli we beýleki iri halkara taslamalaryny goldamaga esaslanan köpugurly hyzmatdaşlygyň strategiýasyny teklip edýäris.

Bitaraplyk hukuk ýagdaýymyz, içerki durnuklylyk, egilmez tebigy baýlyklarymyz, dördilen hukuk binýady iri halkara kompaniýalarynda biziň ýurdumyza uly gyzyklanma döretdi hem-de milli ykdysadyýetimize daşary ýurt maýa goýumlarynyň yzygiderli

goşulyp durmagyny üpjün etdi. Strategik ähmiýetli möhüm ulag, energetika, kommunikasiýa çatrygynda ýerleşýän Türkmenistan ählumumy ykdysady taslamalara işjeň gatnaşýar. «Awaza» milli syýahatçylyk zolagynyň döredilmegi, Demirgazyk–Günorta demir ýolunyň gurulmagy, howa we deňiz gatnawlarynyň ösdürilmegi ýaly häzirki zamanyň köpugurly ulag ulgamynyň döredilmegi sebitiň ähli döwletleriniň bähbitlerine laýyk gelýär hem-de hyzmatdaşlyk etmekde giň mümkinçilikleri açýar.

Türkmenistan energiýa serişdeleriniň eksportuny diwersifikasiýa ýoly bilen giňeltmek, turba geçirijileriň täze köpugurly ulgamyny döretmek ýörelgesine yzygiderli eýerýär. Biziň halkara derejesinde energiýa howpsuzlygyna degişli başlangyçlarymyz, şeýle hem Birleşen Milletler Guramasynyň Baş Assambleýasynyň 65-nji mejlisiniň belent münberinden öňe süren tekliplerimiz umumadamzat bähbitlerine hyzmat edip, köp sanly möhüm meseleleri çözmäge ýardam berýär. Bu başlangyçlara degişli meseleler boýunça geçirilýän halkara maslahatlarynyň pikir alyşmak we ylmy garaýyşlary işläp taýýarlamak nukdaýnazaryndan örän uly ähmiýetiniň bardygyny bellemek zerurdyr.

Gadyrly dostlar! Hormatly myhmanlar! Baýramçylygyň öň ýanyndaky şu günlerde ýurdumyzyň ähli ýerinde ýokary ruhubelentlik ýagdaýy höküm sürýär, zähmetsöýer türkmen halky Garaşsyz ýurdumyzyň Bitaraplyk gününüň toýuny uludan tutýar. Türkmenistanyň milli baýramy – Bitaraplyk gününüň 15 ýyllygy mynasybetli sizi ýene-de bir gezek mähirli gutlaýaryn. Şu halkara maslahatynyň çäklerindäki çykyşlaryňyzyň, geçirjek pikir alyşmalaryňyzyň, dünýäde parahatçylygy, howpsuzlygy, hyzmatdaşlygy we durnukly ösüşi üpjün etmek ugrunda biziň alyp barýan işlerimizi mundan beýläk-de kämilleşdirmäge gönükdirilen teklipleriňiziň beýik maksatlara ýetmek ýolunda tagallalary birleşdirmek işine hyzmat etjekdigine berk ynanýaryn.



Köpçülikleýin habar beriş serişdelerine berlen interwýu (10.12.2010 ý.)

Hormatly jenap Prezident! Köp sanly okyjylaryň adyndan Sizi we ähli türkmen halkyny şanly sene – ýurduň Bitarap döwletiň halkara hukuk ýagdaýyna eýe bolmagynyň on baş ýyllygy bilen gutlamaga rugsat ediň. Siz 15 ýyl mundan ozal ýurduň saýlap alan ýolunyň ähmiýetine nähili baha berýärsiňiz?

– Türkmenistan üçin Bitaraplyk günü ähmiýeti boýunça Garaşsyzlyk gününden soň ikinji milli baýrama öwrüldi. Eger ädilen bu ädime syýasy, ykdysady, hukuk, durmuş taýdan baha bermeli bolsa, onda ýurdumyzyň on baş ýyl mundan öň saýlap alan ýoluny ulaltmazdan, taryhy we ykbal kesgitleýji ýol diýip atlandyryp bolar. Bitaraplyk hukuk ýagdaýy biziň ýurdumyzyň dünýä bileleşiginde milli taýdan öz ornuny tapmagynda aýratyn ähmiýete eýe boldy. Türkmenistan üçin bitaraplyk düşünjesi, başgaça aýdylanda, halkara resmi namasynda bellenen gury teswirnama setiri däl-de, gurluşygy bir gün hem togtamaýan ýokary köpugurly toplumdyr.

Mundan başga-da, türkmen bitaraplygynyň wagtyň geçmegi bilen, diňe bir beýik umumymilli gymmatlyga öwürilmän, eýsem, tutuş halkara bileleşiginiň hem gymmatlygyna öwürülendigine men birjik-de sübhelenmeýärin.

– *Hormatly jenap Prezident, ýöne döwlet bitaraplygy düşünjesiniň özi dünýäde bireýýämden bäri bar zat. Bitaraplygyň türkmen nusgasynyň özboluşly aýratynlyklary nämeden ybarat?*

– Hawa, Siz örän mamla. Döwletiň bitaraplyk hukuk ýagdaýy halkara hukuk giňişliginde seýrek düşünje dälidir. Halkara gatnaşyklarynyň ösüşiniň taryhynda bitaraplygyň düzüm bölekleri ol ýa-da beýleki derejede mälimdir. Ol dünýä tejribesinde hem uzak bolmadyk, hem uzak döwrüň dowamynda giňden ulanylypdyr. Ýöne biziň ýurdumyz, elbetde, daşarky dünýä bilen özara gatnaşygyň esasy görnüşi hökmünde bitaraplyk hukuk ýagdaýyny saýlap alan ilkinji ýurt dälidir. Emma hiç bir ýurt üçin bitaraplyk Türkmenistandaky

adam işiniň ähli ugurlaryndaky ýaly tutanýerliligiň jemini kesgitleýän derejede däl bolsa gerek.

Geliň, bularyň ählisi barada birin-birin durup geçeliň. On baş ýyl mundan öň ýaňy bir Garaşsyzlygyny alan ýaş döwlet üçin öz howpsuzlygyny ýeterlik derejede gorap saklamak örän möhüm meseledi.

Bu maksada kepillendirilen derejede ýetmek üçin dünýäniň güýçli döwletleri bilen harby bileleşik barada ylalaşyk baglaşmalydy ýa-da şeýle görnüşli bileleşiklere netijeli alternatiwa tapmalydy.

Bitarap döwletiň hukuk ýagdaýyny kabul edendigini ýöne bir ygylan etmegiň özi howpsuzlygyň halkara kepillendirmeleriniň alnandygyny aňlatmaýardy. Ine, şonuň üçin hem, öz Bitaraplyk baradaky meýillerini bütin dünýä bileleşigi bilen ylalaşmagyň heniz ulanylmadyk usuly döredildi. Netijede, BMG agza döwletleriň ählisiniň umumy ylalaşmagy arkaly ýurdumyz dünýäde ilkinji bolup bitaraplygyň halkara hukuk ýagdaýyna eýe boldy. Siziň bilşiňiz ýaly, bu waka 1995-nji ýylyň 12-nji dekabrynda Nýu-Ýorkda BMG-niň Baş Assambleýasynyň mejlisiniň barşynda bolup geçdi. Şu mejlisde şol döwürde bu Gurama girýän 185 ýurduň ählisi «Türkmenistanyň hemişelik bitaraplygy» baradaky ýörite Rezolýusiýanyň kabul edilmegi üçin ses berdi.

Täze hukuk ýagdaýyna eýe bolmak bilen, Bitarap Türkmenistan dünýä bileleşiginiň öňünde öz üstüne belli bir borçnamalary hem aldy.

Bu borçnamalar syýasy, ykdysady, harby birleşiklere we bileleşiklere goşulmazlykdyr; diňe öz parahatçylygyňy we azatlygyňy goramak üçin zerur bolan goşunyň bolmagydyr; köpçülikleýin gyrys ýaragyndan ýüz döndermekdir, şol ýaraglary biziň ýurdumyzyň çäklerinde gury ýer boýunça we howa giňişliginiň üstünden daşamagy gadagan etmekdir; umumadamzat gymmatlyklaryna, demokratiýanyň ýörelgelerine eýermekdir, ýurdumyzyň içinde raýat asudalygyny kepillendirmekdir; Birleşen Milletler Guramasy we gumanitar halkara guramalary bilen ysnyşykly hyzmatdaşlykda bolup, öz syýasatyňy ýöretmekdir.

Halkara harby we harby-syýasy toparlanyşyklara hem-de bileleşiklere gatnaşmakdan doly ýüz döndermek Türkmenistana sebitde güýçleriň gapma-garşy durmagynyň haýsydyr bir görnüşine çekilmän,

bütin dünýä bileleşigi tarapyndan tassyklanan howpsuzlygynyň kepillendirmesini gorap saklamaga mümkinçilik berdi. Merkezi Aziýa sebitinde az bolmadyk (we şeýle bolmagynda galýan) harby gapmagaşylyklara çekilmek ähtimallygyny doly aradan aýyrmak, bu, elbetde, ýaş döwletiň täze daşary syýasy ugry üçin uly üstünlikdi.

Adam hukuklaryny giňeltmek boýunça borçnamalaryň kabul edilmegi döwletimiziň içeri syýasaty üçin Bitaraplyk hukuk ýagdaýyna eýe bolmagyň ilkinji möhüm ýüze çykmany boldy. Bitarap Türkmenistanyň adam hukuklary babatda halkara borçnamalary hakynda 1995-nji ýylyň 27-nji dekabrynda kabul eden Jarnamasyna laýyklykda, Türkmenistan halkara bileleşiginiň döwletleriniň önünde bu ugurda goşmaça borçnamalary öz üstüne aldy. Şondan soňra Türkmenistan Merkezi Aziýa ýurtlarynyň arasynda ilkinji bolup ölüm jezasyna ilkinji moratoriý girizdi, soňra bolsa, täze Konstitusiýa Kanunyna laýyklykda, bu jeza çäresini doly ýatyrdy we ömürlik gadagan etdi. Häzirki döwürde Türkmenistanda demokratiýany giňeltmek we adam hukuklaryny berjaý etmek ulgamy ýurdumyzyň kabul eden borçnamalaryna doly laýyklykda yzygiderli ösdürilýär.

Milli ykdysadyýetimizi ösdürmek wezipelerini doly derejede üstünlikli çözmek mümkinçiligi bitaraplyk syýasatyny durmuşa geçirmegiň beýleki bir möhüm netijesi boldy.

Ykdysady-hukuk nukdaýnazaryndan bitaraplyk türkmen topragynyň ýerasty baýlyklaryny özleşdirmek, biziň energiýa serişdelerimizi dünýä bazarlaryna çykarmak boýunça örän möhüm ykdysady taslamalary işläp taýýarlamaga daşary ýurt maýa goýumlaryny çekmegiň guralyna öwrüldi.

– *Hormatly jenap Prezident! Siz bu kesgitlemede dildäki many taýdan laýyk gelmezligi: «bitaraplyk» adalgasynyň ilkinjisi «gowşaklyk», «goşulmazlyk» manysy bolup, Türkmenistan üçin ýuwaş-ýuwaşdan dünýä bileleşiginiň işlerinde görnüp-eşidilmedik işjeňligiň ýüze çykmagynyň serişdesine öwürülendigini görmeýärsiňizmi?*

– Biz dünýä bileleşiginiň işleriniň çäklerinde özüňi alyp barmagyň täze nusgasyna durmuşyň özi itergi berdi. Örän gysga wagtda Türkmenistanyň eýe bolan hukuk ýagdaýynyň öz harby howpsuzlyk düşünjesi bilen bilelikde syýasy mümkinçilikler bilen çäklenmän,

eýsem, tutuş sebitde parahatçylygy dörediji ýagdaýlary üpjün etmegiň möhüm guralyna öwrülýändigini hem belli boldy.

Bitaraplyk garaýşy, ýagny oňa esaslanmak Täjigistanda ýiti içerki syýasy çökgünlik döwründe bu ýurtda raýat gapma-garşylygyny düzgünleşdirmekde taraplaryň arasynda ynamdar araçy bolup çykyş etmäge, şeýle hem Owganystanda raýat urşunyň barşynda gapma-garşylygy parahatçylykly ýol bilen düzgünleşdirmek boýunça gepleşikleri ýola goýmakda Birleşen Milletler Guramasyny mümkinçiligine görä goldamaga Türkmenistana mümkinçilik berdi.

Wagt geçdigiçe, bitaraplygyň ähmiýeti artdy. Türkmenistanyň bitaraplyk hukuk ýagdaýynyň parahatçylygy döredijilik ösüş ýoly biziň ýurdumyza Merkezi Aziýada we Hazar sebitinde howpsuzlyk, parahatçylyk we hyzmatdaşlyk boýunça dünýä bileleşigine netijeli çäreleri teklipl etmäge, umumydünýä möçberindäki çylşyrymly geosyýasy meseleleri çözmegiň täze hukuk usullaryny döretmek başlangyjy bilen çykyş etmäge mümkinçilik berýär.

Biziň ýurdumyzyň bitaraplyk hukuk ýagdaýy ösdügiçe we onuň dünýä bileleşiginiň aňynda howpsuzlygy gazanmagyň ygtybarly usuly hökmünde pugtalandygyça, Türkmenistana halkara syýasy ynamyň derejesiniň hem has artandygy şübhesizdir.

Häzir biz Türkmenistan bilen dünýäniň esasy döwletleriniň arasynda ýola goýlan ynanyşmak gatnaşyklarynyň derejesine we durnuklylygyna, serhetdeş ýurtlar we sebit boýunça beýleki goňşy ýurtlar bilen alnyp barylýan açyk hyzmatdaşlyk gatnaşyklarymyza buýsanyp bileris.

Ýurdumyzyň abraýy ählumumy parahatçylygy döretmek işinde Birleşen Milletler Guramasynyň ideýalaryny we maksatnamalaryny işjeň amala aşyran döwlet hökmünde hem gürrüňsiz artdy. Birleşen Milletler Guramasynyň Öňüni alyş diplomatiýasy boýunça sebit merkeziniň Aşgabatda ýerleşdirilmegi tötänden däl.

Biziň Birleşen Milletler Guramasynyň howandarlygynda halkara howpsuzlygynyň möhüm meselelerini düzgünleşdirmäge bagyşlanan ýokary derejedäki halkara maslahatlarynyň birnäçesini ýurdumyzda geçirmegimiz ýöne ýere däl.

Türkmen bitaraplygy resmi taýdan syýasy hukuk ýagdaýyna eýe bolmak bilen birlikde, ykdysady ösüşiň hem netijeli usuly bolup durýar.

Daşary syýasatda maksatlarymyzyň oýlanyşyklylygy we parahatçylyk söýüjiligi, öz üstümize alan halkara hukuk borçnamalarymyza gyşarnyksyz eýermegimiz, harby garşy durmalaryň islendik görnüşlerine gatnaşmazlyk baradaky kepillendirmeler – bu zatlaryň ählisi milli ykdysadyýetimiziň ýokary depginlerde ösdürilmegi bilen utgaşyp, ýurdumyza daşary ýurt maýa goýumalarynyň gönüden-göni çekilmegine itergi berdi. Bütindünýä bankynyň maglumatlaryna laýyklykda, häzirki döwürde Türkmenistan göni çekilýän maýa goýumalarynyň ilatyň jan başyna düşýän derejesi boýunça has amatly maýa goýum şertleri bolan ýurtlaryň hataryna girýär.

Türkmen bitaraplygynyň nusgasy biziň üçin hökümet iş otaglarynda seljerijiler tarapyndan oýlanyp tapylan syýasy ulgam bolman, häzirkizaman dünýägaraýşynyň halkymyzyň köpasyrlyk parasatlylygy bilen utgaşanlygy üçin hem örän gymmatlydyr.

Sabyrlylyk, parahatçylyk söýüjilik, hoşniýetli goňsuçylyk ýörelgelerine wepalylyk – bu häsiýetleriň ählisi türkmenlere asyrlar boýy mahsus bolan häsiýetlerdir. Şoňa görä-de, biziň bitaraplyk hukuk ýagdaýymyz diňe bir jemgyýetçilik aňynda giň goldaw tapman, eýsem ol biziň ýurdumyzy daşary ýurtlar üçin has düşnükli we açyk edýär. Diňe bir şunuň özüni beýik gymmatlyk hasaplap bolardy. Şeýle dälmi näme?

– *Hormatly jenap Prezident! Siz eýýäm Owganystany türkmen bitaraplyk syýasatyny ulanyp boljak ýurt hökmünde ýatlap geçdiňiz. Bu meseläniň üstünde has giňişleýin durup bolmazmy? Häzirki döwürde gurluşygy amala aşyrylmagy mümkin bolan «Türkmenistan–Owganystan–Pakistan–Hindistan» (TOPH) gaz geçirijisi baradaky mesele möhüm meseleleriň biridir. Owganystanyň çäklerinde dowam edýän çylşyrymly ýagdaý nazara alnanda, bu taslamany durmuşa geçirmek mümkinçiligi nähili? Şeýle taslamanyň durmuşa geçirilmegi bilen bagly ykdysady bähbidiň mümkinçiliklerini owgan meselesini ýeňip geçmekdäki görnetin syýasy kynçylyklar bilen deňeşdirmek mümkinmi?*

– Biziň üçin örän möhüm meselä degişli sowal berendigiňize minnetdarlyk bildirýärim. Eger siz ýaňy-ýakynda türkmen tarapyňyň Birleşen Milletler Guramasynyň belent münberinden Owganystandaky ýagdaýy düzgünleşdirmek boýunça ygylan eden tekliplerine üns beren bolsaňyz, şol tekliplerde baş bölüm bardy. Owganystanyň ykdysadyýetini dikeltmäge niýetlenen çäre hökmünde bu gaz geçirijiniň gurluşygy şol teklipleriň dördünji bölümünde belenipdi. Bu ýerde-de, teklipe edilýän çäreleriň yzygiderliligi olary ýerine ýetirmegiň ileri tutuluşyna laýyk gelýär.

Biziň üçin ägirt uly taslama Owganystanyň üstünden geçip, Pakistana we Hindistana baryp ýetýän turbageçiriji ulgamy gurmak ideýasynda şol gaz geçiriji arkaly uzak geljekde alynjak gönüden-göni ykdysady bähbidiň meselesidir. Biziň üçin hem, sebit üçin hem, tutuş dünýä bileleşigi üçin hem bu taslamany amala aşyrmak arkaly Owganystanda parahatçylykly durmuşy ýola goýmak mümkinçiligi örän möhüm mesele bolmagynda galýar.

Türkmenistan geografiýa taýdan Owganystanyň in ýakyn goňsusydyr. Owganystanyň çäklerinde türkmenleriň millionlarçasy hemişelik ýaşaýar. Şoňa görä-de, biz Owganystanda durmuşyň tizden-tiz kadalaşmagyna örän uly gyzyklanma bildirýäris.

Owganystanyň içindeki çaknyşyklary, dawalary çözmegiň häzir ulanylýan harby nusgasynyň netijesizdigi baradaky garaýşymyzy biz eýýäm birnäçe gezek, şol sanda Ýewropada howpsuzlyk we hyzmatdaşlyk guramasyna agza döwletleriň Baştutanlarynyň ýaňy-ýakynda Astanada geçen duşuşygynda hem beýan etdik. Ýaraglar üçin edilýän örän köp möçberdäki çykdajylar, köp sanly adam pidalary henize çenli owgan topragynda parahatçylygyň we ylalaşygyň berkarar bolmagyna getirmeýär.

Biziň edýän tekliplerimiziň toplumy Owganystandaky meseleleriň we gapma-garşylyklaryň birnäçesini çözmegiň alternatiw (harby däl) nusgasyny durmuşa geçirmek boýunça mümkin bolan çärelerdir.

Türkmenistan Owganystandaky ýagdaýa harby däl usul bilen täsir etmek boýunça çäreleri teklipe etmek bilen, bu teklibi haýsydyr bir tarapyň makullamagyna garaşman, olary iş ýüzünde ulanýar. Biz günortadaky goňşymyza gumanitar ugurda, ýaşaaýyş-durmuş ulgamynyň desgalaryny

gurmak, elektrik energiýasyny ibermek arkaly ýardam bermegi dowam edýäris. Biz owgan halkynyň durmuşynyň hilini özgertmäge şeýle goşandyň bu ýurtdaky meseleleriň islendik güýç ulanmak arkaly çözülmeginden has netijelidigine ynanýarys. Häzirki döwürde biz Owganystana ýurdumyzdan iberilýän elektrik energiýasynyň möçberlerini artdyrmak we soňra Owganystanyň çäklerine ýetirmek we bu ýurduň kuwwatlyklaryna birleşdirmek maksady bilen, energetika ulgamymyzy giňeltmek baradaky meselelere seretmäge taýýar.

Şol bir wagtda-da, biz Owganystandaky kynçylyklar, dargynly ýagdaý bilen bagly meseleleri dünýä bileleşiginiň köpçülikleýin tagallalaryny birleşdirmezden çözüp bolmajakdygyna örän oňat düşünýäris. Şonuň bilen birlikde, biz bu ugurda umumy işe doly derejede öz goşandymyzy goşmaga taýýar.

Owganystanda birek-birege ynanyşmak çärelerini pugtalandyrmak we netijeli döwlet häkimiýet edaralaryny ösdürmek boýunça ýokary derejedäki halkara duşuşygyny Birleşen Milletler Guramasynyň howandarlygynda Aşgabatda geçirmek mümkinçiligini biz bu ýurduň ýagdaýyny syýasy taýdan düzgünleşdirmek babatdaky çäreleriň hatarynda görýäris. Şeýle duşuşygy geçirmegiň meýilnamalaryny gyzyklanýan taraplaryň ählisi bilen ara alyp maslahatlaşmaga biz häzir hem taýýar. Birleşen Milletler Guramasynyň howandarlygynda Owganystany dikeltmek boýunça uzak möhletli maksatnamany işläp taýýarlamak şeýle gepleşikleriň netijesi bolup bilerdi.

Owganystandaky ýagdaýa ykdysady taýdan täsir etmek boýunça çäreleri hem biz möhüm çäreleriň biri hasaplaýarys. Urşujynyň hünärinden başga hünärleri bilmeýän nesiller kemala gelen bu ýurtda asuda döwre degişli hünärleri ulanmagyň ýollaryny hem tapmaly.

Şoňa görä-de, biz Birleşen Milletler Guramasynyň ýardam bermeginde we maksatnamalary boýunça dürli pudaklarda dolandyryş edaralary üçin owganystanly hünärmenleri Türkmenistanda taýýarlamakda öz kömegimizi teklipe edýäris.

Iri ykdysady taslamalaryň öňe sürülmegi we durmuşa geçirilmegi Owganystanyň pese düşen ykdysadyýetini täzeden dikeltmäge mümkinçilik berer. Owganystanyň geografik ýerleşişiniň aýratynlyklary nazara alnanda, transmilli ulag ulgamyny ösdürmegiň taslamalary

has geljegi uly bolan we bähbitli taslamalar hasaplanýar. Hut şonuň üçin hem, biz Türkmenistandan Owganystana barýan demir ýoluň gurluşygynyň taslamasyny we geljekde bu demir ýoly Owganystanyň çäklerinden goňşy ýurtlara çenli eltmegi teklipl edýäris.

Biziň pikirimizçe, «Türkmenistan–Owganystan–Pakistan–Hindistan» gaz geçirijisiniň gurluşygy Owganystanyň ykdysadyýetiniň ösmegi üçin uly mümkinçilikleri berjek beýleki bir örän möhüm taslamadyr. Halkara derejesinde yzygiderli geçirilen geňeşmeler taraplaryň bu taslamany durmuşa geçirmäge başlamaga doly taýýardygyny görkezdi. Bu taslama halkara derejesinde hem giňden goldanyldy.

Bu gün-erte dört ýurduň Baştutanlary Aşgabatda bu taslamany durmuşa geçirmegiň tertibi we möhletleri barada gutarnykly çözgüdi kabul ederler.

Bu taslama gatnaşyjylaryň ählisi onda Owganystanyň ykdysadyýetini ýokary götermäge, köp sanly goşmaça iş ýerlerini döretmäge, ýaşaýyş-durmuş ulgamyny emele getirmäge, tutuş sebitde syýasy durnuklylygy saklamaga we pugtalandyrmaga ýardam bermekde netijeli mümkinçiligi görýärler diýsem, ýalňyşmasam gerek.

– *Hormatly jenap Prezident! Sebitdäki halkara hyzmatdaşlygy baradaky mesele boýunça gürrüň dowam etdirilende, Hazar meselesinden sowlup geçmek mümkin däl. Hazaryň hukuk derejesi henize çenli hukuk taýdan resmileşdirilmedi. Siziň pikirinizçe, bu ugurda alnyp barylýan işler näçe wagt dowam eder?*

– Esasy zat bu ugurda işleriň togtadylman, dowam etdirilmegidir. Hazarýaka döwletleriniň Baştutanlarynyň ýaňy-ýakynda geçen duşuşygy, düşünişmezlikleriň birnäçesiniň bardygyna garamazdan, gatnaşyklaryň ösüş depginini saklamagyň taraplara başardýandygyny aýdyň görkezdi.

Bakuda baş ýurduň Prezidentleri bilelikdäki Beýannama we Hazar deňzinde howpsuzlyk babatda hyzmatdaşlyk etmek hakyndaky Ylalaşyga gol çekdiler. Munuň özi ahyrky netijä barýan ýolda görnetin ilerlemäniň subutnamasydyr.

Men bu duşuşyga gatnaşan kärdeşlerime ýüzlenip, Hazar deňziniň hukuk derejesi bilen baglanyşykly häzirki döwre çenli çözülmedik meseleleriň birnäçesine olaryň ünsüni çekdim we bu meseleler

boýunça Türkmenistanyň garaýşyny beýan etdim. Häzirki döwürde biz gepleşikler boýunça öz hyzmatdaşlarymyza Hazarda alnyp barylýan işleriň dürli görnüşlerini hukuk taýdan düzgünleşdirmäge niýetlenen täze ylalaşyklaryň taslamalarynyň üstünde işläp başlamagy teklipe edýäris. Hususan-da, gürrüň Hazar deňziniň biologik serişdelerini gorap saklamak we rejeli ulanmak hakyndaky Ylalaşygyň taslamasyny işläp taýýarlamak hem-de adatdan daşary ýagdaýlaryň önüni almak we olaryň ýaramaz netijelerini aradan aýyrmak babatda hyzmatdaşlyk etmek hakyndaky Ylalaşygyň taslamasy barada barýar.

Biz Hazar deňziniň düýbünüň we baýlyklarynyň çäklerini kesgitlemek baradaky meselä seretmek bilen, Hazarda bu iş halkara hukugynyň umumylykda ykrar edilen kadalarynyň, birek-birege hormat goýmak ýörelgeleriniň we hyzmatdaşlaryň bähbitlerini nazara almagyň esasynda amala aşyrylmalydyr diýen garaýyşdan ugur alýarys.

Hazaryň akwatoriýasynyň çäklerini bellemek meselesi barada aýdylanda bolsa, Türkmenistan Hazar deňziniň akwatoriýasy içerki suwlara, territorial deňze, umumy suw giňişligine bölünýär diýen garaýşa eýerýär. Biz ini 25 deňiz mili bolan territorial deňzi kesgitlemek barada ylalaşdyk. Bu territorial deňiz degişli kenarýaka döwletiniň doly özygtyýarlylygynda bolmalydyr. Biz bu territorial deňziň daşky çäginin geçýän ugruny döwlet serhedi diýip yglan etmegi teklipe edýäris.

Deňziň hukuk derejesi hakyndaky Ylalaşygy gazanmak boýunça Hazarýaka döwletleriniň alyp barýan işleri barada aýtmak bilen, men biziň Hazar boýunça islendik çözülmelik meselelere syýasy äheňi bermäge ähli synanyşyklara hemişe garşy bolandygymyzy we garşy boljakdygymyzy bellemek isleýärim. Hazar deňziniň düýbünüň we baýlyklarynyň çäklerini kesgitlemek meselesi diňe hukuk meselesidir. Bu mesele diňe diplomatik we hukuk serişdeleri hem-de usullary arkaly çözülmelidir.

– *Hormatly jenap Prezident! Transhazar turbageçiriji ulgamy gurmak baradaky garaýyş belli bir derejede Hazar meselesi bilen baglanyşyklydyr. Günbataryň işewürleriniň abraýly wekilleri şeýle taslamanyň durmuşa geçirilmeginiň mümkinçiliklerini türkmen*

tarapynyň syýasy erk-islegi bilen hem, ykdysady mümkinçilikleri bilen hem gönüden-göni baglanyşdyrýarlar. Türkmenistan şeýle ideýalaryň durmuşa geçirilmegine ýardam bermäge taýýarmy?

– Her bir halkara ykdysady taslamasyny durmuşa geçirmegiň örän köp sanly şertler berjaý edilende mümkindigine siz oňat düşüňýärsiňiz. Türkmenistan tebigy gazy diwersifikasiýa ýoly bilen daşary ýurtlara ibermek baradaky garaýşa eýermek bilen, mümkin bolan nusgalaryň islendigine seretmäge hemişe taýýardyr.

Şu ýerde on baş ýyl mundan ozal «Türkmenistan–Eýran–Türkiýe» gaz geçirijisini we «Türkmenistan–Owganystan–Pakistan–Hindistan» gaz geçirijisini gurmak durmuşa geçirip boljak maksatlar bolup görünýärdi. Şol döwürde Türkmenistandan Hytaýa barýan gaz geçirijini gurmak bolsa, ýetip bolmajak arzuw bolup görünýärdi.

Häzirki döwürde şol «ýetip bolmajak arzuw» dört döwletiň – Türkmenistanyň, Hytaýyň, Özbekistanyň we Gazagystanyň bir maksada gönükdirilip, birleşdirilen tagallalarynyň netijesi hökmünde durmuşa geçirildi. Şol bir wagtyň özünde amala aşyrylmagy has-da mümkin bolup görnen taslamalar henize çenli durmuşa geçirilmän gelinýär.

Gaz geçirijileri gurmagyň täze taslamalary barada gürrüň edenimizde, geliň, olaryň çak edilýän durmuşa geçirilmeginiň şertlerine we ilkinji nobatda, serişde mümkinçiliklerine seredip geçeliň.

Meniň pikirimçe, häzirki döwürde biziň ýurdumyzyň serişde mümkinçilikleri barada hiç kim şübhelenmeýär. Türkmen tebigy gazynyň ägirt uly gorlarynyň bardygy 2008-nji ýylda Günbataryň abraýly bilermenleri tarapyndan Günorta Ýolöten–Osman we Ýaşlar gaz ýataklaryna baha bermegiň halkara ulgamyna laýyklykda geçirilen auditiň netijeleri esasynda doly tassyklandy. Häzirki döwürde geçirilen goşmaça geologiýa barlaglary bu ýataklardaky tebigy gazyň möçberleriniň 21 trillion kubmetre barabardygyny kesgitlemäge mümkinçilik berýär. Häzir gazyň ätiýaçlyk gorlary ýeterlik bolan ulanylýan ýataklar barada aýdylmanda-da, bu geljekde işläp geçmäge niýetlenen gorlardyr.

Umuman, bilermenleriň berýän bahalaryna görä, biziň ýurdumyzyň energetika babatda mümkinçilikleri 45,44 milliard tonna nebite

barabardyr. Halkara kesgitlemelerine görä, Türkmenistanda tebigy gazyň gorralarynyň möçberi 24,6 trillion kubmetre deňdir. Bu hem gutarnykly san däl, sebäbi geologiýa-gözleg işleri häzirki döwürde dowam etdirilýär. Häzirki wagtda biziň ýurdumyzyň gaz ýataklary boýunça ýene-de bir halkara auditini geçirmek üçin resminamalary taýýarlamak işleri alnyp barylýar.

Biz geljek 20 ýylyň dowamynda tebigy gazyň her ýylda çykarylýan möçberlerini 230 milliard kubmetre ýetirmegi göz önünde tutýarys. Biz çykaryljak tebigy gazyň azyndan 180 milliard kubmetrini eksport edip bileris.

Şu ýyl biz ägirt uly taslamany – Türkmenistanyň çäklerinde «Gündogar–Günbatar» gaz geçirijisiniň gurluşygynyň taslamasyny durmuşa geçirip başladyk. Bu taslamanyň durmuşa geçirilmegi bize ýurdumyzyň içinde bitewi gaz geçiriji ulgamy döretmäge mümkinçilik berer. Şeýle bitewi ulgamyň bolmagy uglewodorod çig malynyň goşmaça möçberlerini ýurdumyzyň günbatar serhetlerine çenli hem, gündogar serhetlerine çenli hem ibermäge mümkinçilik berer. Başgaça aýdylanda, häzirki döwürde biz tebigy türkmen gazyny eksport etmegiň mümkin bolan ugurlarynyň islendigini kepillendirilen ýagdaýda tebigy gaz bilen üpjün etmek üçin şertleri döredýäris.

Türkmenistan eksport üçin niýetlenen gaz geçirijilerini gurmagyň mümkin bolan nusgalaryna seretmek bilen birlikde, ilkinji nobatda, bu taslamalaryň ykdysady taýdan maksadalaýyklygyndan, ýurdumyzda uglewodorod çig malynyň kepillendirilen gorralaryndan, şeýle hem tebigy gazy üstaşyr geçirýän we sarp edýän ýurtlar bilen esasy ylalaşyklaryň bardygundan ugur alýar.

Hazar deňziniň düýbünü turbageçirijiler ulgamy üçin ulanmak baradaky meselä gaýdyp gelsek, Türkmenistan bu meselede suwasty turbageçirijisiniň gurluşygynyň diňe şeýle gaz geçirijiniň deňziň düýbi boýunça geçjek bölegi özüne degişli bolan taraplaryň ylalaşmagy esasynda amala aşyrylyp bilinjekdigine berk ynanýar. Elbetde, bu turbageçiriji ulgam tebigaty goramak boýunça ähli zerur çäreler berjaý edilen ýagdaýynda gurlup bilner. Biziň ýurdumyzyň bu garaýşy Hazarýaka döwletleriniň Baştutanlarynyň ýaňy-ýakynda Bakuda geçen duşuşygynda anyk beýan edildi.

– *Hormatly jenap Prezident! Biziň ählimiz energiýa serişdeleriniň täze ugurlaryny gurmak baradaky garaýyşlaryň bu taslamalaryň ykdysady mazmuny bilen hiç hili baglanyşygy bolmadyk dürli syýasy «oýunlar» bilen baglanyşdyrylýandygyna köp gezek şaýat bolduk. Bu taslamalary durmuşa geçirmäge päsgel bermek üçin niýetlenen şeýle synanyşyklara nähili garşy durmak mümkin?*

– Hakykatdan-da, şeýle ýagdaýlara hem gabat gelinýär. Elbetde, biz turbageçiriji ulgamlary gurmak boýunça ol ýa-da beýleki iri halkara taslamalaryny durmuşa geçirmäge ýurdumyzyň gatnaşmagy babatdaky meselelerde islendik syýasy «oýunlara» synanyşyklar baradaky gürrüňleri azrak eşitmek isleýäris.

Biz ýurdumyzyň uglewodorod serişdelerini halkara bazarlaryna çykarmak boýunça zerur işleri alyp barmak bilen, hiç wagt islendik döwletiň daşary syýasy bähbitlerini goldamaga ýa-da olara päsgel bermäge synanyşmakdan daşda durýarys. Biz bu meselede, ilkinji nobatda, ýurdumyzyň milli ykdysady kuwwatyny artdyrmak boýunça pragmatik zerurlyklardan ugur alýarys.

Dünýäde energiýa serişdelerini durnukly ibermegiň halkara usulyny işläp taýýarlamak boýunça biziň yzygiderli tagallalarymyzyň şol bir wagtda turbageçirijiler ulgamyny halkara gatnaşyklarynda syýasy we ykdysady basyşyň guraly hökmünde ulanmak mümkinçiligini hemişelik aradan aýyrmaga synanyşykdygyny siz eýýäm duýansyňyz. Bu ugurda alnyp barylýan işleriň ählisi biziň döwletimiziň Bitaraplyk syýasatyny durmuşa geçirmek boýunça umumy ýörelgesiniň düzüm bölegidir.

Men Ýewropada howpsuzlyk we hyzmatdaşlyk guramasyna agza döwletleriň baştutanlarynyň ýaňy-ýakynda Astanada geçen duşuşygynda oňa gatnaşan ýolbaşçylaryň ählisine energetika howpsuzlygynyň meseleleri boýunça gatnaşyklary işjeňleşdirmegi teklip etdim. Sebäbi häzirki döwürde energiýa serişdelerini dünýä bazarlaryna ibermegiň howpsuzlygyny üpjün etmegiň Ýewropada howpsuzlyk we hyzmatdaşlyk guramasyna agza döwletleriň köpüsiniň möhüm bähbitlerine laýyk gelýändigini örän aýdyňdyr.

Energiýa serişdelerini ibermegiň meselesini syýaslaşdyrmakdan doly ýüz öwürmek deňhukukly we açyk hyzmatdaşlygy ýola goýmagyň gürrüňsiz möhüm şerti bolup galýar. Ýewropada

howpsuzlyk we hyzmatdaşlyk guramasynyň çäklerinde energetika babatda gatnaşyklary işjeňleşdirmek maksady bilen, Türkmenistan köpugurly turbageçiriji ulgamy gurmagyň we ulanmagyň syýasy, maliýe-ykdysady, tehnologik, ekologiýa meseleleri boýunça köptaraplaýyn geňeşmeleri geçirmegiň usullaryny işläp taýýarlamagy teklipl edýär. Biz bu maksat bilen Ýewropada howpsuzlyk we hyzmatdaşlyk guramasyna agza ýurtlaryň energetika boýunça edaralarynyň ýolbaşçylarynyň duşuşygyny geçirmegi maksadalaýyk hasap edýäris we şoňa görä-de, biz ýakyn geljekde şeýle duşuşygy Aşgabatda geçirmegi teklipl etdik.

– Hormatly jenap Prezident! Şu günler gazetleriň we žurnallaryň redaksiýalary okyjylardan gelýän hatlaryň sanynyň ep-esli artandygyny belleýärler. Bu hatlar ýurduň ähli künjeklerinden, Russiýadan, GDA agza ýurtlaryň we daşary ýurtlaryň köpüsinden gelýän hatlardyr. Ol hatlary iberen adamlar, türkmen bitaraplygy barada öz garaýyşlaryny beýan etmek bilen, soňky ýyllarda ýurtda bolup geçýän syýasy ilerlemeleri we durmuş-ykdysady ösüşde gazanylan üstünlikleri Siziň adyňyz bilen gönüden-göni baglanyşdyrýarlar, şeýle hem Sizi Türkmenistanyň durmuşynda örän uly waka – ýurduň hemişelik Bitaraplyk hukuk ýagdaýyna eýe bolmagynyň 15 ýyllyk baýramy bilen tüýs ýürekden gutlamagy haýyş edýärler.

– Türkmenistandaky we onuň çäklerinden daşardaky okyjylara mähirli gutlag sözleri üçin minnetdarlyk bildirmäge mümkinçiligiň dörandigine örän şatdyryn. Daşary ýurt okyjylarynyň bitaraplyk meselesine üns bermekleri bitarap döwletimiziň özüniň durmuş-ykdysady taýdan gullap ösmeginiň wezipelerini çözmäge we dünýä bileleşiginiň ählumumy wezipelerini – halkara howpsuzlygyny we ähli ýurtlaryň özara bähbitli hyzmatdaşlygyny üpjün etmäge gönükdirilen syýasatyna dünýäde barha giňden düşünilýändigine şaýatlyk edýär. Häzirki döwürde biziň ýurdumyz dünýä üçin näçe düşnükli we açyk bolsa, biz geljekde hakyky we hoşniýetli pikirdeşlerimizi şonça-da köp taparys.

Siziň ähliňize parahatçylyk we abadançylyk arzuw edýärin!



«Türkmenistanyň hemişelik Bitaraplygy: parahatçylygyň, howpsuzlygyň we ösüşiň hatyrasyna hyzmatdaşlyk» atly halkara maslahatynda edilen çykyş

(Aşgabat ş., 11.12.2010 ý.)

Hormatly maslahata gatnaşyjylar! Hanymlar we jenaplar! Öňi bilen Türkmenistanyň Bitaraplygynyň 15 ýyllygyny mynasybetli geçirilýän halkara maslahatynyň öz işine başlamagy bilen siziň hemmähizi gutlamak isleýärim. Türkmenistana gelip görmäge ýollanan çakylyga seslenen daşary ýurtly myhmanlara, hökümetleriň, halkara guramalaryň, bilermenler jemgyýetleriniň wekillerine, alymlara, žurnalistlere özümiň minnetdarlygymy beýan edýärim. Men maslahata giň wekilçilikli düzümiň gatnaşmagyny biziň ýurdumyza bolan hormat, Türkmenistanyň gazananlaryna, halkara hyzmatdaşlygy boýunça toplan tejribesine bildirilýän gyzyklanma, şeýle hem biziň ýurdumyzyň häzirkî ýagdaýy bilen ýakyndan tanyşmaga bolan isleg diýip düşüňärim. Biz myhmanlara hemişe şatdyrys we olary «Hoş geldiňiz!» diýip garşylaýarys.

Biz şu günler Türkmenistanyň halkara ykrarnamasyna eýe bolan Bitaraplygynyň 15 ýyllyk toýuny toýlaýarys. Munuň özi, hakykatdanda, biziň halkymyz üçin örän ähmiýetli we şatlykly sene, ol Türkmen döwletiniň Garaşsyzlyk taryhynda möhüm waka. Şeýle hem şu ýyllaryň dowamynda geçilen ýola ser salmaga, netijeleri jemlemäge, Türkmenistanyň ösüşiniň häzirkî tapgyryna baha bermäge, geljekki ösüşiň ileri tutulýan ugurlaryny kesgitlemäge oňaly ýagdaýdyr. Siziň pikirleriňiz we siziň bu ýagdaýlara berýän bahalaryňyz biziň üçin gyzyklydyr we gymmatlydyr.

Hormatly maslahata gatnaşyjylar! Hakyky Garaşsyzlyk ýoluna düşen her bir ýurt örän gysga döwrüň içinde köp sanly meseleleri çözmäge, täze döwürde özüniň mynasyp ornuny gözläp tapmaga, taryhyň öz önünde goýan obýektiv meselelerine jogap bermäge mejbur bolýar.

Sowet Soýuzynyň dargamagy netijesinde we uruşdan soňky döwürdäki halkara gatnaşyklarynyň tutuşlygyna weýran bolan şertlerinde Garaşsyzlyga eýe bolan Türkmenistan hem şu ýoly geçmeli boldy. Şoňa görä-de şonda daşary syýasatdaky ugry saýlap almak meselesi biziň üçin iň esasy we has çylşyrymly meseleleriň birine öwrüldi. Bu ýol nähili bolmaly, biz halkara bileleşigi bilen gatnaşyklary nähili ýola goýmaly, hyzmatdaşlygy haýsy ýörelgeler esasynda ösdürmeli? Türkmen döwletliliginiň, biziň Garaşsyzlygymyzyň we özygtyýarlylygymyzyň ykbaly, esasan, biziň dogry ýoly saýlap almagymyza bagly boldy. Bu sözler ulaldyp aýtdygymyz däl, çünki taryhda daşary syýasata degişli modeli saýlap almakda ýol berlen ýalňyşlyklaryň döwletleriň özbaşdaklygyny ýitirmegine, şol döwletleriň milli ösüşe laýyk gelýän asylyly maksatlardan örän daş bolan bähbitleriň ulgamyna çekilmegine getirendigini görkezýän mysallar az däl.

Biz oňyn Bitaraplyk diýlip atlandyrylan modeli saýlap aldyk, onuň kesgitlenen binýatlyk kadalary parahatçylygy söýüjilik, beýleki döwletleriň işlerine goşulmazlyk, beýleki döwletleriň garaşsyzlygyna we çäk bitewiligine hormat goýmak, halkara harby guramalara we şertnamalara gatnaşmazlyk ýaly düzgünlerden ybaratdyr. Biziň hut şunuň ýaly ýoly saýlap almagymyza näme sebäp boldy? Ilkinji nobatda, biz milli bähbitlerden ugur aldyk. Ýaş Türkmen döwleti goňşular bilen parahatçylykly we agzybir ýaşap, ähli ýurtlar bilen dostlukly we deňhukukly gatnaşyklary saklamagy, olar bilen özara peýdaly ykdysady, söwda gatnaşyklaryny ösdürmegi maksat edinýärdi. Biz diňe şunuň ýaly şertlerde halkymyzyň parahatçylygyny we asudalygyny üpjün edip biljekdigimize, ykdysady we durmuş taýdan ösüşe degişli maksatnamalary ýerine ýetirip biljekdigimize ynanýardyk.

Bizde haýsy-da bolsa bir döwlete taryhy, çäk ýa-da başga bir ýagdaý sebäpli nägileligimiz ýokdy. Şoňa görä-de biz halkara syýasatyna özbaşdak ýolumyzy düýpgöter täzeden başlap, öz goňşularymyza we tutuş dünýä dostluk we hyzmatdaşlyk golumyzy uzatdyk. Bitaraplyk bu meýilnamalary berjaý etmegiň we şol maksatlara ýetmegiň oňalyly modeline öwrüldi, şonda Türkmen döwletiniň daşary syýasatynyň mazmuny has sazlaşykly we tebigy görnüşde guralyp ugraldy.

Biz özygtyýarly, bitarap, ýöne şol bir wagtyň özünde işjeň we konstruktiv daşary syýasaty maksada laýyk gelýän görnüşde durmuşa geçirip ugradyk. Şoňa görä-de dünýäde Türkmenistanyň Bitaraplygyny halkara hukuk derejesi hökmünde berkitmek ugrundaky tagallalarymyza hoşniýetli we düşünmek bilen garalandygyny aýtmak gerek.

Ilki bilen, sebit boýunça öz goňşularymyz, soňra Goşulşmazlyk Hereketi tarapyndan bize goldaw berildi.

1995-nji ýylyň 12-nji dekabrynda Birleşen Milletler Guramasynyň Baş Assambleýasy «Türkmenistanyň hemişelik Bitaraplygy» diýen Rezolýusiýany biragyzdan kabul etdi.

Ýeri gelende aýtsak, 25 sany döwlet bu Rezolýusiýanyň awtordaşlary boldy. Bu günki gün, biziň baýramçylygymyzyň öňüsyrasynda men Rezolýusiýa boýunça awtordaş ýurtlara, dünýä bileleşiginiň ähli agzalaryna, halkara guramalaryna, döwlet we syýasy işgärlere Türkmenistana goldaw berlendigi üçin çäksiz minnetdarlyk bildiresim gelýär.

Munuň özi paýhasly, öndengörüjilikli çözgüt boldy. Wagt onuň Birleşen Milletler Guramasynyň uzakmöhletleýin maksatlaryna, Ýer ýüzündäki döwletleriň we halklaryň parahatçylyga we howpsuzlyga esaslanýan şertlerdäki ösüşiniň bähbitlerine laýyk gelýändigini görkezdi.

Soňra bolup geçen wakalar muny has aýdyň tassyklady. Türkmenistanyň Bitaraplygy biziň sebitimizde parahatçylygy döretmek ugrundaky halkara tagallalarynyň möhüm ähmiýetli ugry boldy. Ýeri gelende ýatlasak, hut Aşgabatda BMG-niň howandarlyk etmeginde Täjigistanda parahatçylygy we ylalaşygy gazanmakda möhüm ähmiýete eýe bolan gepleşikleriň tapgyry geçirildi. Biziň Bitarap döwletimiziň paýtagty geçen asyryň 90-njy ýyllarynyň ahyrynda owgan dawasyny çözmek boýunça gepleşikleriň geçirilýän ýerine öwrüldi. Türkmenistan sebitde syýasy durnuklylygy saklamak we goldamak, hoşniýetli goňsuçylygy, dostlugy we hyzmatdaşlygy ösdürmek işinde BMG-niň ygtybarly soýuzdaşyna we netijeli hyzmatdaşyna öwrüldi.

Munuň özi sebitdäki ähli döwletleriň goldaw bermegi bilen, halkara bileleşigi tarapyndan 2007-nji ýylda Aşgabatda BMG-niň

Merkezi Aziýada Öňüni alyş diplomatiýasy boýunça sebit merkeziniň açylmagy barada kabul eden çözgütlerinde hem öz beýanyny tapdy. Biz ony uly jogapkärçilik we şol bir wagtyň özünde BMG we biziň goňşularymyz tarapyndan Türkmenistana ynam bildirilýändigini görkezýän subutnama hökmünde kabul etdik.

Hormatly maslahata gatnaşyjylar! Gadyrly dostlar! Şu ýyllarda geçilen ýola ser salanyňda, bitaraplygyň mümkinçiliginiň örän uludygyna, onuň biziň ýurdumyz üçin, daşary syýasatda, ykdysady we söwda hyzmatdaşlygynda, beýleki döwletler bilen medeni, gumanitar gatnaşyklary ýola goýmakda örän oňaly mümkinçilikleri döredendigine göz ýetirmek bolar.

Häzirki wagtda Türkmenistan sebitdäki we dünýädäki ähli döwletler bilen parahatçylykda we agzybirlikde ýaşaýar. Şunda biz häzirki döwrüň esasy meýillerine doly şertde goşulyşýarys. Biziň ýurdumyzda geosyýasy, ykdysady serişdelere we adamlara degişli mümkinçilikden dolulygyna peýdalanmak hem-de ýaşaýyş boýunça ýokary hilli, sazlaşykly ösýän ykdysadyýetli, daşky dünýä bilen durnukly we netijeli gatnaşyklary ýola goýan döwletleriň hataryna has çalt goşulýşmak maksady bilen, Türkmenistanyň halkara gatnaşyklaryna göwnejaý derejede goşulýşmaga gönükdirilen ugurlaryň tutuş toplumy maksadalaýyk gelyän görnüşde ösdürilýär. Türkmenistanyň halkara hyzmatdaşlygyna esaslanýan syýasatynyň mazmuny hem şundan ybaratdyr we bu syýasat daşary syýasat, ykdysadyýet, medeni-gumanitar, ylym-bilim ulgamlary ýaly esasy ugurlar boýunça ösüş gazanmak üçin täze mümkinçilikleri döredýär.

Häzirki wagtda ýurdumyzyň bähbitleri sebitleýin, yklymlaryň we ählumumy derejede aýdyň kesgitlenildi. Häzirki wagtda Türkmenistan halkara işlerinde aýdyň görüňän ugra eýerýär, ählumumy parahatçylygy we howhsuzlygy saklamak we pugtalandyrmak, ýaragsyzlanmak, täze howplara we wehimlere garşy durmak, adam hukuklaryny höweslendirmek we goramak, ekologiýa, azyk meselesi, maliýe-ykdysady çökgünligiň netijelerini aradan aýyrmak, ylmy, medeniýeti we bilimi ösdürmek ýaly global derejedäki gün tertibine degişli möhüm ähmiýetli meseleler boýunça öz çemeleşişini bar. Türkmen diplomatiýasy dürli ugurly halkara guramalary bilen alnyp

barylýan işleri has-da güýçlendirdi, bu diplomatiýanyň wekilleri uly forumlara hem-de dürli meseleler boýunça köptaraplaýyn özara arkalaşykly hereket etmek bilen bagly dürli görnüşdäki çärelere yzygiderli gatnaşýar.

Türkmenistanyň ikitaraplaýyn derejedäki hyzmatdaşlygynyň giňişligi we mowzugy has-da giňeldi. Häzirki wagtda Türkmenistan ähli geografiki ugurlarda gepleşigi alyp barýar. Biz şunda Aziýa–Ýuwaş okean sebitine, Ýewropa, Amerika yklymyndaky ýurtlara, Ýakyn we Orta Gündogara aýratyn üns berýäris. Soňky döwürde Türkmenistan öňden bäri gatnaşýan ýurtlary bilen hyzmatdaşlygy ösdürmek arkaly, arap dünýäsine we Latyn Amerikasyna wekilçilik edýän iri we ykdysady taýdan kuwwatly döwletleriň birnäçesi bilen gepleşigi ýola goýdy. Türkmenistanyň daşary syýasatynyň ählumumy derejede pikirlenişe esaslanýandygy has aýdyň görnüp ugrady we bu ýagdaý öz uzakmöhletleýin bähbitlerimiziň dünýä derejesindäki ösüşiň häzirki döwürdäki meýilleri bilen utgaşdyrylmagyna esaslanýar.

Häzirki wagtda Türkmenistan özüniň halkara derejesindäki işinde bitaraplygyň ykdysady jähtine aýratyn üns berýär. Munuň özi goňşy döwletler bilen hyzmatdaşlygy ösdürmek bilen baglylykda has aýdyň ýüze çykýar. Biz hoşniýetli goňsuçylyk düşüňjesine diňe bir geografiki taýdan ýakynlygy we taryhy taýdan umumylygy däl-de, anyk geosyýasy we geoykdysady mazmuny hem goşýarys.

Biziň ýurdumyz Merkezi Aziýada we Hazar sebitinde syýasy we ykdysady hyzmatdaşlygyň modelini bilelikde işläp taýýarlamak ideýasyny tutanýerlilik bilen öňe sürýär hem-de dürli döwletleriň gatnaşmagynda uly möçberli taslamalary teklipe edýär we bulary goldaýar.

Muňa mysal edip, ýangyç geçiriji turbalaryň ugruny oňaýlaşdyrmak we giňletmek boýunça mälim bolan taslamalardan başga-da, energetika ulgamyna, suwdan peýdalanylmagyna, aragatnaşyga we kommunikasiýalara degişli teklipleri, ulag gatnawynyň täze ugurlaryny döretmek arkaly, Ýewropanyň, Günorta–Gündogar Aziýanyň, Ýakyn we Orta Gündogaryň oňaýly bazarlaryna çykmak bilen baglanyşykly başlangyçlary görkezmek bolar.

Türkmenistanyň daşary syýasy gatnaşyklarynyň giňeldilmegi we köpugurlylygy ýurdumyzyň halkara ykdysady, söwda we maýa goýumlary boýunça hyzmatdaşlygyny diwersifikasiýalaşdyrmak üçin oňaýly şertleri döredýär. Şunda ýurdumyzyň durnukly geosyýasy we serişdeler babatdaky artykmaçlyklaryny göz önünde tutup, energetika akymlyaryň diwersifikasiýasy, ýangyç geçiriji turbalaryň köpugurly infrastrukturasyny döretmek Türkmenistan üçin strategiki taýdan ileri tutulýan ugur bolup durýar.

Biziň ýurdumyz şu ugra eýerip, adaty ugurlary ulanmak bilen birlikde, öz energiýa serişdelerini dünýä bazarlaryna çykarmak boýunça uly möçberli täze taslamalaryň ikisini: Türkmenistan–Özbekistan–Gazagystan–Hytaý hem-de Türkmenistan–Eýran aralygyndaky täze gaz geçirijileriniň taslamalaryny amala aşyrdy. Häzirki wagtda ýene-de bir uly möçberli energetiki taslamanyň durmuşa geçirilmegine – Türkmenistan–Owganystan–Pakistan–Hindistan (TOPH) gaz geçirijisiniň gurluşygyna ykjam taýýarlyk görülýär. Bu taslama oňa gatnaşýan ähli ýurtlar, halkara maliýe institutlary, şol sanda Aziýanyň Ösüş banky tarapyndan goldaw berilýär. TOPH taslamasy uzakmöhletleýin energetiki strategiýanyň logiki dowamy bolup durýar, bu strategiýa boýunça dürli ugurlara gönükdirilen täze gaz geçirijilerini gurmak göz önünde tutulýar.

Biz şunuň ýaly taslamalara diňe bir telekeçilik we ykdysady taýdan peýda gazanmak bilen baglylykda däl-de, olara sebitdäki we onuň çäklerinden daşardaky umumy ýagdaýa durnuklaşdyryjy täsirini ýetirýän hem-de syýasy we ykdysady gatnaşyklaryň ulgamynyň durnukly bolmagyna goşmaça itergi berýän, şeýle hem Ýewropa we Aziýa yklymlaryndaky energetiki giňişlikde bähbitleriň deňagramlylygynyň saklanmagyna ýardam edýän netijeli şertler hökmünde garaýandygymyzy nygtaýarys.

Gazanylan şu netijeler, bilelikdäki halkara taslamalarynyň üstünlikli amala aşyrylmagy, esasan, hut Türkmenistanyň Bitaraplygy bilen şertlendirilendir. Biz ykdysady hyzmatdaşlygy hiç mahal syýasylaşdyrmandyk we syýasylaşdyрмаýarys.

Biziň hyzmatdaşlarymyz bu ýagdaýa ýeterlik derejede düşüňärler we ýokary baha berýärler. Galyberse-de, bu ýagdaý dürli ýurtlar we

we kompaniýalar bilen deňhukukly we özara peýdaly gatnaşyklary ösdürmäge mümkinçilik berýär, biz Bitarap döwlet hökmünde, öz halkara derejämizden gelip çykýan anyk we düşnükli ýörelgelere esaslanyp, özümiziň uzakmöhletleýin daşary ykdysady strategiýamyzy döredip bilýäris.

Hormatly maslahata gatnaşyjylar! Gadyrly dostlar! Türkmenistanyň Bitaraplygy – munuň özi häzirki döwürdäki anyk ýagdaýdyr we biziň geljegimizdir. Şonda Türkmenistanyň ähli ugurlar boýunça giň halkara hyzmatdaşlygyny ösdürmek üçin täze we oňaýly mümkinçilikler açylýar. Türkmenistanyň Birleşen Milletler Guramasy bilen ysnyşykly, köpugurly hyzmatdaşlygy ileri tutulýan strategiki ugur bolmagynda galýar.

BMG biziň üçin diňe has wekilçilikli halkara guramasy bolmak bilen çäklenmeýär, biz oňa häzirki wagtda global derejede özara arkalaşykly hereket etmegiň tutuş ulgamynyň esasy daýanjy, halkara derejesinde parahatçylygy we bähbitleriň deňagramlylygyny, howpsuzlyk boýunça guralan arhitekturanıň durnuklylygyny saklamagyň we goldaw bermegiň kepillendirijisi hökmünde garaýarys.

Biz häzirki wagtda, dünýä derejesinde täze ýagdaýlaryň ýüze çykýan mahalynda, BMG-niň Düzgünnamasyndaky belent ynsanperwerlikli ýörelgeleriň halkara tertibiniň ahlak we hukuk bilen bagly daýanjy bolmagynda galýandygyna berk ynanýarys.

Bu günki gün Türkmenistanda Birleşen Milletler Guramasynyň ýöriteleşdirilen agentlikleriniň birnäçesi – BMG-niň Ösüş maksatnamasy, Bosgunlaryň işleri boýunça Ýokary komissaryň müdirligi, çagalar gaznasy, Bütindünýä Saglygy Goraýyş Guramasy, Neşe serişdeleri we jenaýatçylyk boýunça müdirlük, Ilat gaznasy, Öňüni alyş diplomatiýasy boýunça sebit merkezi hemişelik esasyda hereket edýär.

Bu hyzmatdaşlyk yzygiderli esasyda alnyp barylýar. Biz şunuň ýaly hyzmatdaşlygy oňlaýarys hem-de BMG-niň dürli taslamalary we maksatnamalary amala aşyrmak arkaly biziň ýurdumyza berýän kömegini minnetdarlyk bildirmek bilen kabul edýäris. Türkmenistan BMG bilen bilelikde parahatçylygy, durnuklylygy, howpsuzlygy pugtalandyrmak ugrundaky ähli çäreleri görer.

Şeýle hem biz halkara terrorçylygyna, ekstremizme, transmilli guramaçylykly jenaýatçylyga, neşe serişdeleriniň bikanun dolaňyşygyna garşy barlyşyksyz göreşe eýerýändigimizi tassyklaýarys. Öz ýakyn goňşularymyz – Azerbaýjan, Owganystan, Eýran, Gazagystan, Özbegistan bilen doganlyk we dostlukly gatnaşyklary ösdürmek Bitarap Türkmenistanyň daşary syýasatynyň möhüm ähmiýetli ugry bolmagynda galar. Çünki bizi çuňňur taryhy we medeni gatnaşyklar, özara düşünişmegiň we hormat goýmagyň ajaýyp ýörelgeleri baglanyşdyrýar. Häzirki tapgyrda biz energetika we ulag boýunça uly möçberli taslamalary bilelikde amala aşyrýarys, bular biziň ýurtlarymyzyň rowaçlygynyň hem-de ösüşiniň esasy işlerine dolulygyna goşulýşmagynyň girewine öwürmelidir.

Şunuň bilen baglylykda biz öz owgan doganlarymyza parahat durmuşy gurmakda, ykdysadyýeti dikeltmekde, ýagdaýy diňe parahatçylykly, diplomatik serişdeler we usullar arkaly kadalaşdyrmakda ýardam edilmegine aýratyn ähmiýet berýäris. Türkmenistan geljekde-de Owganystana kömek bermegini dowam etdirer hem-de halkara bileleşiginiň owgan topragynda parahatçylygy we ylalaşygy gazanmak ugrundaky tagallalaryny goldar.

Biz Hazara degişli ähli meseleleri çözmek boýunça köptaraplaýyn hyzmatdaşlygy ösdürmäge çalyşýarys.

Türkmenistan kenar ýakasynda ýerleşýän beýleki ýurtlar, halkara guramalary bilen birlikde, Hazar deňziniň düýbünüň we ondaky baýlyklaryň delimitasiýasyna, akwatoriýanyň çäklere bölünmegine, gämiçiligiň we balykçylygyň tertibiniň kesgitlenmegine, biologik serişdeleriniň ulanylmagynyň we täsin galdyran tebigy baýlyklaryň aýawly saklanmagynyň tertibiniň düzgünleşdirilmegine degişli meseleleri çözmek maksady bilen, özara kabul ederlikli we ölçerilen çemeleşmeleri işläp taýýarlamaga taýýardyr. Şunda esasy maksat Hazarýaka döwletleriniň hyzmatdaşlygynyň we rowaçlygynyň hatyrasyna Hazarda howpsuzlygyň pugtalandyrylmagyny üpjün etmekden ybarat bolup durýar.

Türkmenistanyň doganlyk Türkiýe Respublikasy bilen gatnaşyklary üstünlikli ösdürilýär we bu ýurt bilen hyzmatdaşlyk döwrüň synagyndan geçdi we özüniň netijelidigini görkezdi. Biz syýasy,

söwda-ykdysady we gumanitar ugurlar boýunça Türkiýe bilen ikitaraplaýyn gatnaşyklary mundan beýläk-de pugtalandyrarys we ösdüreris.

Biziň Gündogardaky beýik goňşymyz – Hytaý Halk Respublikasy häzirki wagtda Türkmenistanyň esasy hyzmatdaşlarynyň biri bolup durýar.

Biz bu ýurt bilen bilelikde, türkmen tebigy gazyny Hytaýa ýetirmek boýunça uly möçberli energetiki taslamany amala aşyrdyk. Hytaý bilen hyzmatdaşlygyň geljekki mümkinçilikleri hem örän uludyr, şoňa görä-de biz bilelikdäki taslamalary amala aşyrmak üçin iki döwletde bar bolan mümkinçilikden dolulygyna peýdalanmagy maksat edinýäris. Şunuň bilen baglylykda, soňky döwürde, umuman alanyňda, biziň Aziýa–Ýuwaş okean sebiti bilen gatnaşyklarymyzyň işjeňleşendigini aýdasymyz gelýär. Biz Ýaponiýa, Hindistan, Pakistan, Malaýziýa, Koreýa Respublikasy, Ýer ýüzüniň bu bölegindäki beýleki döwletler bilen gatnaşyklarymyzy sazlaşykly ösdürýäris.

Türkmenistan bilen Russiýa Federasiýasyny strategiki hyzmatdaşlyk baglanyşdyrýar. Russiýanyň ýolbaşçylygy bilen soňky ylalaşyklar taraplaryň hyzmatdaşlygyň mundan beýläk-de ösdürilmegi, oňa deňişli derejede badalga berilmegi babatda özara gyzyklanma bildirilýändigini tassyklady.

Biz hyzmatdaşlygy ikitaraplaýyn derejede, şeýle hem GDA bilen bagly çarçuwada ösdüreris. Türkmenistan bu guramanyň assosirlenen agzasy bolmak bilen, öňki sowet giňişligindäki ähli döwletler – Belorussiýa, Ukraina, Özbegistan, Täjigistan, Gazagystan, Gyrgyzstan, Zakawkazýe ýurtlary, Moldowa bilen göwnejaý gatnaşyklaryň saklanýandygyny göz önünde tutmak arkaly, hyzmatdaşlyk boýunça onýyllyklaryň dowamynda toplanan tejribeden peýdalanmagy maksat edinýär.

Türkmenistanyň arap dünýäsiniň döwletleri – Saud Arabystany, Birleşen Arap Emirlikleri, Iordaniýa, Katar bilen gatnaşyklary hil taýdan täze derejä ýetirilýär. Biziň bu ýurtlaryň ýolbaşçylary bilen duşuşyklarymyz we gepleşiklerimiz bilelikdäki tagallalary gönükdirmek üçin birgiden ugurlaryň bardygyny görkezdi.

Biz daşary syýasatda we ykdysadyýetde geljekki meýilnamalarymyzy işläp taýýarlan mahalymyzda bu ýagdaýy dolulygyna göz önünde tutýarys.

Häzirki wagtda Türkmenistan Ýewropa Bileleşigi bilen köpugurly gepleşigi konstruktiv we yzygiderli ýagdaýda ösdürýär. Soňky döwürde bu gatnaşyk anyk we maksada gönükdirilen häsiýete eýe boldy. Şunuň bilen baglylykda biz Aşgabatda Ýewropa Öýüni açmak, Ýewropa Bileleşiginiň Türkmenistandaky Komissiýasynyň Wekiliýetiniň baştutanyny bellemek ýaly çözütlere, Türkmenistanyň Ýewropa Bileleşigi bilen söwda boýunça Aralyk ylalaşygynyň Ýewroparlament tarapyndan goldanmagyna mynasyp baha berýäris. Biz bu ýagdaýlara Türkmenistanyň Ýewropa bilen gatnaşyklaryny giňeltmek ugrundaky möhüm ähmiýetli ädimleri hökmünde garaýarys.

Şu oňyn meýiller deňhukuklylyga, özara bähbitlilige hem-de işiň taraplaryň uzakmöhletleýin bähbitlerine laýyk gelýändigine düşünilmegine esaslanýan işi mundan beýläk-de bilelikde alyp barmak üçin oňaly binýat bolup hyzmat edýär. Şunuň ýaly ýagdaýda Türkmenistan Ýewropa Bileleşigi bilen syýasy gatnaşyklaryň işjeňleşdirilmegini, söwda-ykdysady hyzmatdaşlygyň ösdürilmegini, medeniýet, ylym, bilim boýunça özara arkalaşykly hereket edilmegini oňlaýar.

Türkmenistan Amerikanyň Birleşen Şatlary bilen hyzmatdaşlygyň mundan beýläk-de ösdürilmegine möhüm ähmiýet berýär. Amerikan kompaniýalary türkmen bazaryna işjeň gatnaşýarlar we türkmen-amerikan işewürçilik geňeşiniň ugry boýunça arkalaşykly hereket işjeň ýagdaýda amala aşyrylýar.

Şeýle hem biz soňky döwürde Amerikanyň Birleşen Şatlary bilen syýasy gepleşigiň işjeňleşdirilmegini oňlaýarys. Merkezi Aziýa sebitinde parahatçylygy we howpsuzlygy üpjün etmek bu gepleşige degişli jähtleriň biri hasaplanýar. Biz bu oňyn ýagdaýyň berkidilmegi üçin ähli zerur işleri berjaý etmegi göz önünde tutýarys.

Biz häzirki wagtda Günbatar ýarym şaryndaky beýleki döwletler – Kanada, Latyn Amerikasynyň ýurtlary bilen hyzmatdaşlygy ýola goýmak üçin oňaly mümkinçilikler döreýär diýip hasaplaýarys.

Biz soňky döwürde bular bilen ýola goýlan gatnaşyklary dowam etdirmäge taýýar.

Hormatly maslahata gatnaşyjylar! Islendik döwletiň daşary syýasaty içeri syýasatdan üzňe däldir. Haýsy-da bolsa bir ýurduň dünýä derejesinde ygylan edýän maksatlarynyň we iş ýüzündäki ädimleriniň mazmunyna düşünmegiň açary şu özara dialektiki baglanyşykda jemlenýär. Türkmen döwleti jemgyýetde, içerki durmuşda parahatçylygy söýüjiligiň, agzybirligiň, jemgyýetde hoşniýetliligiň we ynsanperwerligiň ýörelgelerini ygylan etmek we amala aşyrmak arkaly, bu düşüňjeleri daşarky dünýä bilen özara gatnaşyklarynda hem kadalaşdyrýar. Şu jähtden Türkmenistanyň Bitaraplygy içerki döwlet gurluşynyň ahlak taýdan berk binýadyna esaslanyp, onuň logiki dowamyna öwrülýär hem-de türkmen halkynyň in oňat häsiýetlerini äşgär edýär.

Biziň ýurdumyz Bitaraplygyň şanly senesini parahatçylyga we döredijilige, hoşniýetli goňsuçylyga mahsus ýagdaýda hem-de dünýä bileleşigi boýunça öz dostlaryna we hyzmatdaşlaryna hormat goýmak we özara düşünişmek bilen garşylaýar.

Biz öz geljekki mümkinçiliklerimizi aýdyň görýäris, döwleti we jemgyýetçiligi ösdürmegiň meýilnamalaryny ynamly işläp taýýarlaýarys. Giň, köpugurly halkara hyzmatdaşlygyna gönükdirilen syýasat geljege ynamly garamagymyza mümkinçilik berýär. Bitarap, parahatçylygy söýüji Türkmenistan geljekde-de Ýer ýüzünde parahatçylygy we howpsuzlygy pugtalandyrmak üçin ähli tagallalaryny gaýgyrmaz hem-de adamzat siwilizasiýasynyň ösüşine öz goşandyny goşar.

Gadyrly dostlar, men siziň ähliňizi ýetip gelýän baýramçylyk – Bitaraplyk günü bilen gutlaýaryn hem-de biziň maslahatymyzyň üstünlikli işlemegini arzuw edýärim.

Üns berendigiňiz üçin minnetdarlyk bildirýärim.



«Türkmenistan–Owganystan–Pakistan–Hindistan» duşuşygynda edilen çykyş

(Aşgabat ş., 11.12.2010 ý.)

Hormatly wekiliýetleriň baştutanlary we agzalary! Hanymlar we jenaplar! Ýurdumyza gelen belent mertebeli we gadyrly myhmanlara – Owganystan Yslam Respublikasynyň Prezidenti jenap Hamid Karzaýa, Pakistan Yslam Respublikasynyň Prezidenti jenap Asif Ali Zardarä, Hindistan Respublikasynyň Nebit we tebigy gaz ministri jenap Murli Deora tüýs ýürekden «Hoş geldiňiz!» diýýärin. Men size çakylygymyzy kabul edip, şu duşuşyga gatnaşmaga Türkmenistana gelendigiňiz üçin minnetdarlyk bildirýärin!

Şu gün biz taryhy wakanyň şaýady bolýarys we oňa gatnaşýarys.

Bu gün Aziýa kontinentinde örän uly möçberli energetiki taslamalaryň birini – «Türkmenistan–Owganystan–Pakistan–Hindistan» gaz geçirijisiniň taslamasyny amala aşyrmaga badalga berilýär.

Uzynlygy 1735 kilometr bolan bu gaz geçiriji boýunça ýylda 33 milliard kubmetr möçberde türkmen tebigy gazy iberiler. Bu gaz geçiriji biziň ýurtlarymyzy bilelikdäki maksatlarymyza anyk düşünmegiň, uzakmöhletli hyzmatdaşlygyň mümkinçiliklerini aýdyň görmegiň esasynda hakyky dostluk we hoşniýetli goňsuçylyk gatnaşyklary arkaly has-da berk baglanyşdyrar. Biziň umumy üstünligimiziň, geljekdäki sazlaşykly we netijeli işlerimiziň girewini men şunda görýärin. Bu taslama gatnaşygy doganlyk ýurtlaryň Baştutanlarynyň parasatlylygy, öňdengörüjiligi we syýasy erk-islegi ony amala aşyrmagyň möhüm şerti bolup durýar.

Bu taslamany goldanlygyňyz, onuň üstünlikli durmuşa geçirilmegi üçin ähli zerur serişdeleri jemlemegi we gönükdirmegi başarandygyňyz üçin, size tüýs ýürekden minnetdarlyk bildirýärin!

Şeýle hem men hemişe bu taslamanyň ygtybarly tarapdary bolup çykyş eden, zerur seljermeleri we tehniki esaslandyrmalary geçirmekde uly ýardam we goldaw beren Aziýanyň Ösüş bankyna

çäksiz minnetdarlyk bildirýärin. Aziýanyň Ösüş bankynyň goldaw bermegi dörttaraplaýyn Ylalaşyga gol çekilmegine mümkinçilik beren möhüm şerte öwrüldi.

Men taýýarlyk işleriniň geçirilýän döwründe gepleşiklere gatnaşan, biziň şu günki duşuşygymyzy guran, resminamalaryň taslamalarynyň üstünde işläň adamlaryň ählisine – diplomatlara, hünärmenlere we bilermenlere minnetdarlyk bildirmek isleýärin.

Şu günki wakanyň ägirt uly ähmiýeti bardyr. «Türkmenistan–Owganystan–Pakistan–Hindistan» gaz geçirijisiniň gurluşygy diňe bir özara bähbitli energetika we ykdysady taslama däldir. Bu ägirt uly syýasy ähmiýeti bolan wakadyr. Ol halkara energetika giňişliginde döwletleriň bähbitleriniň utgaşandygyny we gabat gelýändigini görkezýär.

Diýmek, uly geosyýasy derejede hem bähbitleri utgaşdyrmak we gabat getirmek mümkindir. Bu taslama syýasy erk-isleg bolanda we netijeli işlenende esasy maksada ýetmegiň mümkinçiliginiň – energiýa serişdelerini öndürijileriň, üstaşyr geçirijileriň we sarp edijileriň bähbitleriniň deňeçerliginiň üpjün edilmegini gazanyp bolýandygynyň aýdyň subutnamasydyr.

«Türkmenistan–Owganystan–Pakistan–Hindistan» gaz geçirijisi oňa gatnaşyjylaryň jogapkärçiliginiň we öňdengörüjiliginiň, energetika babatda özara gatnaşyklar boýunça umumy çeşmelere hem-de ýörelgelere eýerýändikleriniň, bu meselelerde döwletara hyzmatdaşlygynyň syýasy we ykdysady mazmuny babatda düşüňjeleriň hem-de garaýyşlaryň umumylygynyň mysaly bolmak bilen, bu şerte, talaplara doly laýyk gelýär.

Şunuň bilen baglylykda, Owganystan Yslam Respublikasynyň, Pakistan Yslam Respublikasynyň we Hindistan Respublikasynyň energiýa serişdelerini ibermegiň ygtybarly goragynyň we howpsuzlygynyň halkara usullaryny döretmek boýunça Türkmenistanyň başlangyçlaryny işjeň goldamaklary munuň aýdyň mysalydyr. Bu taslamanyň üstünlikli durmuşa geçirilmeginiň energetika babatda halkara hyzmatdaşlygynyň geljekki gurluşy üçin nusga bolup biljekdigine ynanýaryn.

«Türkmenistan–Owganystan–Pakistan–Hindistan» gaz geçirijisiniň taslamasynyň amala aşyrylmagynyň geljeginiň uludygy ilkibaşdan

aýdyň bolupdy. Hakykatda, gürrüň Aziýada energetika babatda uzakmöhletli hyzmatdaşlygyň möhüm we uly mümkinçilikleri bolan ugruna çykarmak barada barýardy. Bu taslama gatnaşýan döwletleriň dördüsiniň hem bähbitleri aýdyň görünýärdi. Bu bähbitleriň şeýle bolmagy adaty ýagdaýdy we esaslandyrylandy.

Biziň ýurdumyz «Türkmenistan–Owganystan–Pakistan–Hindistan» gaz geçirijisi boýunça tebigy gaz iberiji ýurt hökmünde dünýäde iň çalt depginler bilen ösýän ykdysadyýetli ýurtlaryň hatarynda duran Pakistanyň we Hindistanyň ykdysadyýetiniň barha artýan uzakmöhletleýin isleglerini kanagatlandyrar.

Owganystan üçin bu taslamanyň durmuşa geçirilmegi ykdysady babatda, aýratyn hem, ýurduň senagat ulgamynyň dikeldilmegi, ýaşaaýyş-durmuş maksatnamalarynyň durmuşa geçirilmegi, ilatyň iş bilen üpjün edilmegi babatda uly bähbitleri getirer.

«Türkmenistan–Owganystan–Pakistan–Hindistan» gaz geçirijisiniň taslamasynyň amala aşyrylmagy biziň ýurtlarymyzyň ykdysady taýdan ösmegine, täze iş ýerlerini döretmäge, täze ýaşaaýyş-durmuş maksatly hem-de önümçilik desgalaryny gurmaga uly itergi berer we iri daşary ýurt maýa goýumlaryny çekmäge mümkinçilik döreder. Bu işleriň ählisi adamlaryň abadançylygyna hyzmat edip, olaryň hal-ýagdaýynyň gowulanmagyna, ýaşaaýyş-durmuş derejesiniň ýokarlanmagyna ýardam eder. Bu babatda taslamanyň durmuşa geçirilmegi biziň halklarymyzyň esasy bähbitlerine laýyk gelýär.

Mundan başga-da, üpjün edýän ulgamy geljekde hem ösdürmäge daşary ýurt maýa goýumlaryny çekmek üçin uly mümkinçilikler açylýar. Häzirki döwürde Türkmenistan, Owganystan, Pakistan we Hindistan öz mümkinçiliklerini, iň iri möçberli we çylşyrymly taslamalary durmuşa geçirmäge ukyplydyklaryny dünýä görkezýärler we olar uzak geljegi göz önünde tutup işleýän ygtybarly hyzmatdaşlar hökmünde abraýa eýe bolandyklaryny tassyklaýarlar.

«Türkmenistan–Owganystan–Pakistan–Hindistan» gaz geçirijisiniň taslamasynyň üstünlikli durmuşa geçirilmegi diňe bir onuň geografiýa taýdan geçýän ugruna täsir etmek bilen çäklenmän, eýsem, örän giň çäkleri öz içine alar.

Eýýäm häzirden bu taslamanyň geljekde Merkezi we Günorta Aziýadaky hem-de oňa ýanaşyk sebitlerdäki umumy ýagdaýa oňyn täsir etjek, kontinentde syýasy we ykdysady gatnaşyklaryň tutuş ulgamyna goşmaça durnuklylyk berjek, hakyky we täsirli durnuklaşdyryjy şert bolup hyzmat etjekdigini aýtmak bolar. Biziň ýurtlarymyzyň bilelikdäki mümkinçilikleri, parahatçylygy, durnuklylygy we howpsuzlygy pugtalandyrmak boýunça amala aşyrylýan, anyk maksada gönükdirilýän syýasat, ynanyşmak we bähbitleriň deňeçerliginiň ýörelgeleri esasynda hyzmatdaşlygyň täze ulgamlarynyň döredilmegi – bu zatlaryň ählisi turbageçirijiniň taslamasyny durmuşa geçirmegiň barşynda dörttaraplaýyn özara gatnaşyklary köptaraplaýyn we köpugurly sebitara hyzmatdaşlygynyň usulyna öwrer we möhüm meseleleriň birnäçesi boýunça Aziýa döwletleriniň çemeleşmelerini ýakynlaşdyrar.

«Türkmenistan–Owganystan–Pakistan–Hindistan» gaz geçirijisiniň taslamasy bilen baglanyşykly möhüm meseleleriň ýene-de biri hem energiýa serişdeleriniň iberilýän ugurlaryny diwersifikasiýalaşdyrmak mümkinçiligidir.

Täze gaz geçirijiniň energiýa serişdeleriniň iberilýän ugurlaryny başga ugurlar bilen çalşyrmagyň hasabyna däl-de, olaryň biri-biriniň üstüni ýetirmegi netijesinde geljekde täze energiýa bazarlaryna çykmak arkaly hyzmatdaşlaryň türkmen uglewodorod serişdeleriniň çeşmelerinden we olary ibermegiň serişdelerinden deňlik we deňhukuklylyk esasynda peýdalanmak ýörelgelerine laýyklykda özara gatnaşyklary üstünlikli ýola goýmagynyň mysalyna öwrüljekdigine ynanyaryn.

Gadyrly dostlar! Şu gün biziň ýurtlarymyzyň özara gatnaşyklarynyň sene ýazgysyna altyn harplar bilen ýazylar. Biziň ählimiz bilelikde uly möçberli başlangyjy amala aşyryp başlaýarys. Şu duşuşygymyzyň ýurdumyzda giňden bellenýän baýramyň – Türkmenistanyň Bitaraplygynyň 15 ýyllyk şanly baýramynyň önüsyrrasynda geçýändiginiň örän uly manysy bardyr. Biziň ýurdumyzyň Bitaraplyga esaslanýan daşary syýasat ugrunyň esasy maksady ysnyşykly halkara hyzmatdaşlygyna, döwletleriň arasynda gatnaşyklaryň pugtalandyrylmagyna, ynanyşmagyň

we özara düşünişmegiň derejesini ýokarlandyrmaga ýardam bermekden ybarat bolup durýar. Bu biziň energetika babatda hyzmatdaşlyk etmek boýunça amala aşyrýan işlerimize doly derejede degişlidir.

Biz ýurdumyzyň durmuşynda möhüm waka bolan Türkmenistanyň Bitaraplygynyň 15 ýyllyk şanly baýramyny doganlyk döwletleriň – Owganystanyň, Pakistanyň, Hindistanyň Baştutanlary bilen tagallalarymyzy we hoşniýetli erk-isleglerimizi parahatçylygyň, durnuklylygyň we gülläp ösüşiň hatyrasyna birleşdirip garşylaýandygymyza buýsanýarys.

Sag boluň!



Türkmenistanyň Milli baýramy – Bitaraplyk gününüň 15 ýyllygy mynasybetli Türkmenistanyň halkyna gutlag

(12.12.2010 ý.)

Mähriban halkym! Eziz watandaşlar! Sizi Türkmenistanyň Milli baýramy – Bitaraplyk gününüň 15 ýyllyk şanly baýramy mynasybetli tüýs ýürekden mähirli gutlaýaryn! Goý, halkymyzyň parahatçylyk söýüjiligiňiň, hoşniýetliligiňiň hem-de ynsanperwerliginiň beýik ýörelgeleriniň dabaralanmasyny alamatlandyran bu ajaýyp baýram her bir maşgala egsilmez bagtyýarlyk hem-de şatlyk paýlasyn, Garaşsyz, baky Bitarap Türkmenistan Watanymyzy mizemez şan-şöhrata beslesin!

Mähriban halkym! Mundan 15 ýyl öň – 1995-nji ýylyň 12-nji dekabrynda Birleşen Milletler Guramasynyň Baş Assambleýasynda dünýäniň 185 döwletiniň biragyzdan ses bermegi netijesinde Türkmenistanyň hemişelik Bitaraplygy hakyndaky ýörite Rezolýusiýasynyň kabul edilmegi Türkmen döwletiniň parahatçylyk söýüji daşary syýasatynda gazanan uly ýeňsidir. Bu sene adamzadyň iň täze taryhyna Türkmenistanyň halkara gatnaşyklarynda dünýä derejesindäki aýgytly ädimi hökmünde müdimi girdi.

Türkmenistanyň hemişelik Bitaraplygynyň 15 ýyllyk baýramynyň halkymyz tarapyndan çäksiz buýsanç we guwanç duýgulary bilen giňden bellenilmegi milletimiziň gadymy döwürlerden bäri rowaç bolan paýhasly ýörelgelerini, asylly gymmatlyklaryny hem-de ynsanperwerligini dabaralandyrmak bilen bir hatarda, biziň netijeli halkara gatnaşyklaryny işjeňleşdirmäge gönükdirilen, ählumumy abadançylygyň hem-de gülläp ösüşiň bähbitlerine laýyk gelýän daşary syýasat ýörelgämizi bütün dünýä äşgär görkezýär.

Türkmenistanyň Bitaraplygynyň şanly 15 ýyllygyna gabatlanyp «Türkmenistan–Owganystan–Pakistan–Hindistan» halkara gaz geçirijisi boýunça ýokary derejedäki möhüm duşuşygyň Aşgabat şäherinde geçirilmegi hem biziň parahatçylygyň, howpsuzlygyň we

durmuş-ykdysady ösüşiň hatyrasyna dünýä ýurtlary bilen giňden hyzmatdaşlyk etmäge taýýardygymyzy hem-de biziň asyrlar boýy dowam edip gelýän milli ýörelgelerimiziň bu hyzmatdaşlygyň esasyny düzýändigini ykrar edýär.

Eziz watandaşlar! Bitaraplyk bize ynamly ädimler bilen öňe gitmäge ýardam edýän, halkymyzyň ynsanperwerlik, parahatçylyk ýörelgelerini dabaralandyrýan, kuwwatly döwletimiziň, agzybir milletimiziň adyny, şan-şöhratyny dünýä ýaýýan gymmatlykdyr. Bitaraplyk Türkmenistany üçünji müňýyllykda Ýer ýüzünde ylalaşdyryjy merkez hökmünde dünýä syýasatynda belent derejelere göterýär. Geçen 15 ýylyň içinde BMG, Ýewropa Bileleşigi, Ýewropada howpsuzlyk we hyzmatdaşlyk guramasy we beýleki iri halkara guramalary bilen ýola goýlan oňyn gatnaşyklar, üçünji müňýyllygyň ählumumy maksatlarynyň amala aşyrylmagyna gönükdirilen taslamalar, Aşgabatda BMG-niň Merkezi Aziýa üçin Öňüni alyş diplomatiýasy boýunça Sebit merkeziniň açylmagy, dünýä ýurtlarynyň durnukly ösüşiniň üpjün edilmegine gönükdirilen sebit we ählumumy derejedäki howpsuzlygy üpjün etmek barada öňe sürilen başlangyçlar munuň aýdyň subutnamasydyr.

Biz häzirki döwürde – täze Galkynyş we beýik özgertmeler zamanasynda hemişelik Bitaraplyk derejesini diňe bir içerki durmuş-ykdysady özgertmeleri üstünlikli amala aşyrmak üçin däl, eýsem, tutuş dünýäde parahatçylygy, ählumumy howpsuzlygy berkitmek, dünýäniň ähli döwletleri we iri halkara guramalary bilen özara peýdaly hyzmatdaşlygy ýola goýmak babatda hem özümiziň baş ýörelgämiz edip saýlap aldyk.

Biz hemişe hoşniýetli goňsuçylyga, birek-birege sarpa goýmaga, deňhukuklylyga hem-de dünýäniň ähli döwletleri bilen özara peýdaly hyzmatdaşlyga esaslanýan Bitaraplyk syýasatymyzy pugta, yzygiderli dowam ederis. Adamzadyň iň gymmatly ynsanperwer ýörelgelerini dowam etdirmek hem-de dabaralandyrmak parahatçylyga, özara düşünişmäge hem-de dostluga belent sarpa goýýan milletimiziň ebedi ýörelgesidir.

Biziň döwleti we halkara hyzmatdaşlygyny ösdürmegiň startegiýasyna täzeçe çemeleşmelerimiz, dünýäde ählumumy

parahatçylygyn we durnukly ösüşiniň hatyrasyna halkara hyzmatdaşlygynyň pugtalandyrylmagyna gönükdirýän başlangyçlarymyz, durmuşa geçirýän ägirt uly özgertmelerimiz Türkmenistany halkara jemgyýetçiliginiň aýratyn üns berýän ýurduna öwürýär.

Mähriban halkym! Eziz watandaşlar! Sizi giňden we dabaraly bellenilýän Türkmenistanyň Milli baýramy – Bitaraplyk gününüň şanly 15 ýyllygy bilen ýene-de bir gezek tüýs ýürekden gutlaýaryn! Siziň her biriňize berk jan saglyk, uzak ömür, bagt hem-de maşgala abadançylygyny arzuw edýärim!



Nebitgaz we geologiýa pudaklarynyň işgärleriniň güni mynasybetli Türkmenistanyň nebitgaz we geologiýa pudaklarynyň işgärlerine gutlag

(14.12.2010 ý.)

Hormatly nebitçiler, gazçylar we geologlar! Sizi täze Galkynyş we beýik özgertmeler eýýamynda ykdysady kuwwaty barha artýan Garaşsyz, baky Bitarap ýurdumyzda giňden bellenýän Nebitgaz senagaty we geologiýa işgärleriniň güni bilen tüýs ýürekden gutlaýaryn!

Siziň ýadawsyz we tutanýerli zähmetiňiz netijesinde, ykdysadyýetimiziň möhüm pudagy bolan nebitgaz pudagy ýokary ösüslere eýe boldy. Uglewodorod çig malynyň ägirt uly möçberdäki gorlary hem-de ýurdumyzda daşary ýurt maýa goýumlary üçin amatly şertleriň döredilmegi Türkmenistanyň dünýäde iri energetiki döwlet hökmünde halkara derejesinde ykrar edilmegine getirdi. Biz häzirki wagtda dünýäniň nebitgaz serişdelerine iň baý ýurtlarynyň arasynda öňdäki orunlaryň birini eýeleýän Watanymyzyň ägirt köp tebigy baýlyklaryny diňe öz halkymyzyň ýaşaýyş-durmuş derejesini ýokarlandyrmak üçin netijeli peýdalanmak bilen çäklenmän, eýsem tutuş adamzadyň bähbitlerine, ählumumy energiýa üpjünçiligine gönükdirmegi göz önünde tutýarys. Täze energetika strategiýamyza laýyklykda türkmen tebigy gazyny halkara bazarlaryna eksport etmegi diwersifikasiýalaşdyrmak boýunça amala aşyran ägirt uly işlerimiz munuň aýdyň subutnamasydyr.

Täze Galkynyş we beýik özgertmeler eýýamynyň nebitgaz, geologiýa pudaklarynyň zähmetsöýer işgärleri! Pudakda amala aşyrylmaly işleriň tutuş toplumyny özünde jemleýän Türkmenistanyň nebitgaz senagatyny ösdürmegiň 2030-njy ýyla çenli döwür üçin maksatnamasyna laýyklykda alyp barýan işleriňiz, hususan-da, ýurdumyzda ön açylan nebitgaz ýataklaryny çalt depginler bilen özleşdirmek we ulanmaga bermek, ýeriň çuňluklarynyň gurluşyny

öwrenmek, nebite we gaza baý sebitleri ýüze çykarmak, çuň gözleg-agtaryş, buraw işlerini amala aşyrmak, ýurdumyzyň ýangyç-energetika pudagynyň tehniki taýdan enjamlaşdyrylyşyny gowulandyrmak, energiýa serişdelerimiziň dünýä bazarlaryna çykarylýan möçberini yzygiderli artdyrmak boýunça siziň alyp barýan işleriňiz görelde alarlykdyr.

Geçen ýylyň 14-nji dekabrynda «Asyryň gaz geçirijisi» adyny alan, üçünji müňýyllygyň iri energetika ulgamy bolan «Türkmenistan–Hytaý» gaz geçirijisi ulanmaga berildi. Bu waka gazanylan uly üstünlik hökmünde Garaşsyz, Bitarap ýurdumyzyň taryhyna girdi. Hut şonuň üçin hem bu şanly wakany halkymyzyň täze taryhynda ýatdan çykmaýjak sene hökmünde belläp geçmek, milli baýlygymyz bolan nebiti we gazy has netijeli peýdalanmak edermen nebitçilerimiziň, gazçylarymyzyň we geologlarymyzyň çekýän halal, tutanýerli zähmetine mynasyp baha bermek maksady bilen, şol günde Nebitgaz senagaty we geologiýa işgärleriniň gününü döretmek barada karara geldik.

Häzirki wagtda nebitgaz pudagynda ornaşdyrylýan innowasiýalar, ýurdumyzyň geologiýa-gözleg ulgamynyň hünärmenleri tarapyndan täze açylýan we öňden bar bolan ýataklardaky uglewodorod serişdeleriniň ägirt uly möçberdäki gorralary ýurdumyzyň ýangyç-energetika toplumynyň kuwwatyny yzygiderli artdyrmaga ýardam edýär. «Türkmenistan–Eýran» gaz geçirijisiniň ikinji şahasynyň ulanylmaga berilmegi, ýaňy-ýakynda bolsa bu eksport ugrunyň dowamy bolan «Sarahs–Sangbast» gaz geçirijisiniň işe girizilmegi, «Türkmenistan–Owganystan–Pakistan–Hindistan» gaz geçirijisiniň taslamasyna badalga berilmegi uly tutumly we döwletli işlerdir.

Dünýäniň iň uly gaz ýataklarynyň biri bolan Günorta Ýolöten–Osman ýataklarynda alnyp barylýan giň gerimli işleriň depgini we netijeliligi hem barha ýokarlanýar. Türkmen geologlary tarapyndan bu ägirt uly ýataklarda 21 trillion kub metr gaz gorralarynyň bardygynyň tassyklanmagy diýseň buýsandyryjy wakadyr. Keýmir, Akpatlawuk we Çekişler ýataklaryndaky gazy ýygnamak, taýýarlamak hem-de artdyrmak üçin desgalar toplumynyň ulanmaga berilmegi, «Türkmenistan–Hytaý» gaz geçiriji ulgamynyň möhüm bölegi bolan

«Bagtyýarlyk» gaz gysyjy desganyň açylmagy, Merkezi Garagum gaz ýataklar toplumynyň özleşdirilip, «Zäkli–Derweze–Ýylanly» gaz geçiriji desgasynyň işe girizilmegi edermen nebitçilerimiziň we gazçylarymyzyň yhlasly zähmetiniň netijesidir.

Bu gün tebigy baýlyklaryň mekany bolan Türkmenistan Watanymyzyň dünýäniň iri, kuwwatly nebitgaz pudakly döwletleriniň hataryna girýändigini biz buýsanç bilen aýdyp bileris. Biziň ýurdumyz geosyýasy, ykdysady ýagdaýy, uglewodorod serişdeleriniň gorlaryna diýseň baýdygy bilen örän ygtybarly hem-de geljegi diýseň uly hyzmatdaş hökmünde hem halkara derejesinde uly abraýa eýedir.

Garaşsyz, baky Bitarap Türkmenistanyň edermen nebitçileri, gazçylary we geologlary! Sizi Garaşsyz Diýarymyzda giňden bellänip geçilýän Nebitgaz senagaty we geologiýa işgärleriniň güni bilen ýene-de bir gezek tüýs ýürekden gutlaýaryn! Size berk jan saglyk, uzak ömür, maşgalaňyzda agzybirlik, abadançylyk, çekýän asylly zähmetiňizde rowaçlyklaryň hemra bolmagyny arzuw edýärim!



Türkmenistanyň Ministrler Kabinetiniň giňişleýin mejlisinde edilen çykyş (17.12.2010 ý.)

Hormatly Ministrler Kabinetiniň agzalary! Hormatly Türkmenistanyň diplomatik korpusynyň ýolbaşçylary! 2010-njy ýyl tamamlanyp barýar. Bu ýylyň deslapky netijeleri, umuman, erbet däl. Statistika baradaky döwlet komiteti ýylyň jemleri boýunça hasabatlary taýýarlanandan soň, ähli statistiki maglumatlar jemlenenden soň, biz ýanwar aýynda ýylyň gutarnykly jemlerini jemläris. Häzir bolsa ykdysadyýet barada däl-de, ýurdumyzyň daşary syýasaty bilen bagly meseleleriň üstünde durup geçmek isleýärim

Dünýä ösüşine geçirilen seljerme hem-de ýurdumyzyň bu ösüşdäki orny we hyzmaty hemmetaraplaýyn, giň gerimli halkara gatnaşyklaryny ösdürmek boýunça biziň saýlap alan ýolumyzyň dogrudygyny tassyklaýar. Şunuň bilen birlikde, bu biziň döwletimiziň häzirki döwrüň esasy meseleleri boýunça – syýasatda, ykdysadyýetde, söwdada, maglumat we medeniýet, ylym-bilim, gumanitar ulgamlarda we beýleki ugurlar boýunça alnyp barylýan hyzmatdaşlyga işjeň gatnaşýandygyna şaýatlyk edýär.

Türkmenistan häzirki döwürde öz önünde durýan maksatlara aýdyň düşüňip, anyk ýörelgelere esaslanýan köptaraply, toplumlaýyn daşary syýasaty alyp barýar. Biziň ýurdumyzyň gatnaşyklarynyň gerimi ep-esli giňeldi, bu gatnaşyklara barha täze ýurtlar we sebitler goşulýar. Türkmenistanyň halkara gatnaşyklary köpugurly häsiýete eýe bolýar. Biziň ýurdumyz ikitaraplaýyn hem-de köptaraplaýyn gatnaşyklary ösdürýär. Biz hyzmatdaşlygyň täze ugurlaryna ynam bilen çykýarys we bu hyzmatdaşlygy bir maksada gönükdirip, yzygiderli amala aşyrýarys.

Bu işleriň ählisi biziň ýurdumyzyň dünýä bileleşigi bilen alyp barýan gatnaşyklarynyň mazmunyna oňyn täsir edýär, söwda-ykdysady gatnaşyklarymyzy ösdürmäge, daşary ýurt maýa goýumlaryny ýurdumyza çekmäge, iri halkara taslamalaryny

durmuşa geçirmäge mümkinçilik berýär, dünýäde ýurdumyzyň tutýan ornuny pugtalandyrmaga, abraýyny has-da ýokarlandyrmaga hyzmat edýär.

Parahatçylygy we howpsuzlygy berkitmek, durnuklylygy pugtalandyrmak Türkmenistanyň daşary syýasatynyň ileri tutulýan esasy ugrudyr we ol häzirki döwürde hem şeýle bolmagynda galýar. Ilkinji nobatda, biz, elbetde, öz tagallalarymyzy sebit derejesindäki meselelere gönükdirýäris. Türkmenistan Bitarap döwlet hökmünde öz syýasy mümkinçiliklerini sebitde gapma-garşylyklaryň önüni almak, ynanyşmak we özara düşünişmek boýunça halkara bileleşiginiň edýän tagallalarynda ulanmagy teklip edýär.

Türkmenistanyň Bitaraplygynyň 15 ýyllyk şanly baýramy mynasybetli geçirilen dabaraly çäreler biziň alyp barýan syýasatymyzyň dogrudygyna, onuň dünýä bileleşigi tarapyndan ykrar edilýändigine we goldanýandygyna şaýatlyk edýär. Bu şanly waka biziň ýurdumyzyň halkara abraýynyň ýokarydygyny aýdyň görkezdi, hoşniýetli goňsuçylygyň, dostlugyň we hyzmatdaşlygyň hakyky baýramyna öwrüldi.

Onlarça ýurtlardan gelen myhmanlar – daşary ýurtlaryň hökümetleriniň wekilleri, iri halkara guramalarynyň ýolbaşçylary, alymlar, syýasatşynaslar öz çykyşlarynda Türkmenistanyň ýöredýän Bitaraplyk syýasatyna hormat goýýandyklaryny bellediler, dürli ugurlarda biziň ýurdumyzyň gazanan üstünliklerine içgin gyzyklanma bildirdiler.

Hormatly Ministrler Kabinetiniň agzalary! Hormatly Türkmenistanyň diplomatik korpusynyň ýolbaşçylary! Türkmenistan Birleşen Milletler Guramasynyň Baş Assambleýasynyň 65-nji mejlisinde Merkezi Aziýa we Hazar sebitinde howpsuzlygy üpjün etmek, bu meselä yzygiderlilik häsiýetini bermek boýunça has ysnyşykly we köptaraply hyzmatdaşlyk etmäge gönükdirilen täze başlangyçlaryň birnäçesi bilen çykyş etdi.

Biziň öňe süren bu başlangyçlarymyzy indi yzygiderli ösdürmeli, olary durmuşa geçirmek boýunça maksatlaýyn syýasy-diplomatik işleri alyp barmaly. Bu başlangyçlaryň sebitimiz we bütin dünýä üçin möhümdigini we ähmiýetiniň uludygyny düýpli esaslandyrmaly. Bu

biziň daşary ýurtlardaky ilçihanalarymyzyň we halkara guramalarynyň ýanyndaky wekilhanalarymyzyň işini has-da güýçlendirmegi talap edýär.

Men R.Meredowa Türkmenistanyň Birleşen Milletler Guramasynda öňe süren başlangyçlaryny durmuşa geçirmek boýunça alnyp barylýan işleri has-da güýçlendirmegi, biziň diplomatik wekilhanalarymyzyň ýerleşýän ýurtlaryndaky we halkara guramalaryndaky hyzmatdaşlarymyz bilen anyk maksatlara gönükdirilen gatnaşyklary ösdürmek boýunça zerur işleri geçirmegi tabşyrýaryn.

Bu ugurda, ilkinji nobatda, biz Birleşen Milletler Guramasy bilen gatnaşyklarymyzy ösdürmegi göz önünde tutýarys. Biz bu Guramanyň ýolbaşçylary – Birleşen Milletler Guramasynyň Baş sekretary, onuň orunbasarlary, şeýle hem Guramanyň düzümi birlikleriniň wekilleri bilen soňky döwürde ysnyşykly, özara ynanyşmaga esaslanýan gatnaşyklary ýola goýduk. Bu Guramanyň ýolbaşçylary bilen geçirilýän duşuşyklar we gepleşikler Birleşen Milletler Guramasy bilen dürli ugurlarda amala aşyrylan hyzmatdaşlygymyzy dowam etmäge we has-da giňeltmäge iki tarapyň hem gyzyklanma bildirýändigini tassyklaýar.

Birleşen Milletler Guramasy biziň esasy hyzmatdaşymyz bolup durýar. Biz geljekde hem bu Gurama bilen gatnaşyklarymyzy has-da pugtalandyrmagy göz önünde tutýarys. Türkmenistanyň 2013–2015-nji ýyllarda Birleşen Milletler Guramasynyň Ykdysady we durmuş meseleleri boýunça Geňeşiniň agzalygyna öz kandidaturasyny hödürlemegi göz önünde tutýandygyny siz bilýänsiňiz. Bu Geňeşiň agzalygyna saýlaw möwsümini mynasyp geçirmek üçin häzirden düýpli taýýarlyk görüp başlamaly. Munuň üçin zerur bolan serişdeleri bölüp bermeli.

Türkmenistanyň Birleşen Milletler Guramasynyň ýanyndaky Hemişelik wekilhanasyny taýýarlykly işgärler bilen ýeterlik derejede üpjün etmeli. Men R.Meredowa bu mesele boýunça degişli teklipleri taýýarlamagy tabşyrýaryn. Mundan başga-da, geljek ýylda Birleşen Milletler Guramasynyň birnäçe esasy edaralary ýerleşýän Ženewa şäherinde Türkmenistanyň şol Guramanyň ýanyndaky Hemişelik wekilhanasyny açmak baradaky meseläni hem çözmeli.

Türkmenistanyň Ýewropada howpsuzlyk we hyzmatdaşlyk guramasynyň işine gatnaşmagy hem biziň alyp barýan daşary syýasatymyzyň möhüm ugurlarynyň biri bolup durýar. Ýewropada howpsuzlyk we hyzmatdaşlyk guramasyna agza ýurtlaryň ýakynda Astanada bolup geçen ýokary derejedäki duşuşygynda biz hyzmatdaşlygyň derwaýys meseleleri barada öz pikirimizi beýan etdik. Bu meseleler, esasan, halkara gapma-garşylyklarynyň önüni almak we olary gowşatmak, syýasy we dini ekstremizme, terrorçylyk howplaryna, neşeleriň ýaýramagyna hem-de serhetüsti jenaýatçylyga garşy göreşmek boýunça netijeli usullary döretmekden, energiýa serişdelerini ibermek boýunça halkara hyzmatdaşlygynyň häzirkizaman nusgasyny işläp taýýarlamakdan ybaratdyr. Sanalyp geçilen ähli ugurlar boýunça Ýewropada howpsuzlyk we hyzmatdaşlyk guramasyna agza ýurtlar bilen hemişe netijeli hyzmatdaşlygy alyp barmak zerurdyr. Ýurdumyzyň Bitaraplyk hukuk ýagdaýyna laýyklykda, biz beýleki abraýly halkara we sebit guramalary – Goşulmazlyk Hereketi, Garaşsyz Döwletleriň Arkalaşygy, Yslam Konferensiýasy guramasy, Ykdysady Hyzmatdaşlyk Guramasy we beýleki guramalar bilen hyzmatdaşlyk etmäge hem ýeterlik üns bermelidiris.

Hormatly Ministrler Kabinetiniň agzalary! Hormatly Türkmenistanyň diplomatik korpusynyň ýolbaşçylary! Biziň ýurdumyz dünýäniň döwletleriniň onlarçasyny bilen dostlukly, deňhukukly, birek-birege bähbitli ikitaraplaýyn gatnaşyklary ýola goýdy we ýola goýýar. Olaryň arasynda Türkmenistanyň öňden hyzmatdaşlyk edip gelýän ýurtlary hem, ýakynda gatnaşyklary ýola goýan ýurtlarymyz hem bar. Hyzmatdaşlyk edýän ýurtlarymyzyň sanyny artdyrmak, geografiýasyny giňeltmek biziň esasy, düýp maksadymyz däl. Biz bu işi oýlanyşykly amala aşyrýarys. Biz halkara hyzmatdaşlygynyň gerimini giňeltmegi hut häzirkiki döwrüň möhüm meselelerini çözmäge, halkara tagallalaryny birleşdirmäge gönükdirilen daşary syýasatymyzyň zerur ugry diýip hasap edýäris. Bu ugurda esasy we ikinji derejeli gatnaşyklar, möhüm we möhüm däl hyzmatdaşlar bolup bilmez.

Biz halkara bileleşigine agza ýurtlaryň ählisine deň derejede, birmeňzeş hormat goýmak bilen garaýarys, bu ýurtlar bilen özara

düşünişmegiň ýetilen derejesine ýokary baha berýäris. Häzirki döwürde biziň oňyn hyzmatdaşlygy göz önünde tutýan bähbitlerimiz dünýäniň dürli sebitlerini öz içine alýar. Biz iri döwletler we dünýäniň syýasy hem-de ykdysady merkezleri bolan Hytaý, Amerikanyň Birleşen Ştatlary, Russiýa Federasiýasy, Ýewropa Bileleşigi bilen gatnaşyklarymyzyň gerimini düýpli giňeltdik we mazmunyny has-da baýlaşdyrdyk. Bu ýurtlar bilen hyzmatdaşlygyň esasy ugurlarynda – syýasatda, ykdysadyýetde, energetika ulgamynda, maýa goýumlaryny çekmekde, bilim ulgamynda maksatnamalary amala aşyrmakda biziň umumy bähbitlerimiz bar.

Türkmenistanyň sebitdäki goňsulary bilen gatnaşyklary täze many-mazmuna eýe boldy. Eýranyň, Gazagystanyň, Özbegistanyň, Owganystanyň, Pakistanyň we Hindistanyň gatnaşmagynda ulag hem-de turbageçiriji taslamalar amala aşyrylýar, häzirki döwürde olaryň ähmiýeti örän ýokarydyr. Bitaraplyk baýramymyzyň bellenip geçilen günlerinde möhüm waka – «Türkmenistan–Owganystan–Pakistan–Hindistan» gaz geçirijisiniň taslamasyna gatnaşygy döwletleriň Baştutanlarynyň duşuşygy bolup geçdi. Duşuşykda biz bu gaz geçirijiniň gurluşygyna başlamak baradaky resminamalara ýokary derejede gol çekdik.

Bu gaz geçirijiniň gurluşygy hem biziň ýurdumyzyň Bitaraplyk syýasatynyň, şeýle hem onuň esasy ýörelgeleriniň biri bolan goňsular bilen parahat we ylalaşykly ýaşasamak, ähli ýurtlar bilen dostlukly, deňhukukly gatnaşyklary saklamak, özara bähbitli ykdysady we söwda gatnaşyklaryny ösdürmek baradaky ýörelgelerini durmuşa geçirmeginiň netijesidir. Bu taslamanyň amala aşyrylmagynyň sebitiň döwletleriniň arasyndaky gatnaşyklary giňeltmekde we sebitleýin ykdysady hyzmatdaşlygy pugtalandyrmakda ägirt uly ähmiýeti bolar. Bu gaz geçirijiniň ýakyn wagtlarda guruljakdygyna hem-de owgan halkyna we beýleki halklara parahatçylyk hem-de abadançylyk getirjekdigine men ynanýaryn.

Bary-ýogy üç-dört ýyl mundan öň «Türkmenistan–Hytaý» gaz geçirijisini gurmak baradaky pikirň köp adamlar üçin amala aşyryp bolmajak arzuw bolup görnendigini ýatlap geçeliň. Dogrusyny aýtsak, bu taslamanyň üstünlikli amala aşyryljakdygyna köp adam

ynanmady. Ýaňy-ýakynda bolsa, dört döwletiň – Türkmenistanyň, Hytaýyň, Özbegistanyň we Gazagystanyň bilelikdäki bir maksada gönükdirilen tagallalarynyň netijesinde bu taslama üstünlikli durmuşa geçirildi. Häzir türkmen tebigy gazy Hytaýyň halkyna ýylylyk we ýagtylyk berýär.

Şoňa görä-de, häzirki döwürde biziň halkymyzyň we döwletimiziň islendik halkara hem-de içerki taslamalary amala aşyrmaga ähli mümkinçilikleriniň bardygyny men ynam bilen aýdyp bilerin. Bu meselede öňümüzde goýan maksatlarymyza ýetmek üçin diňe sabyrlylyk, erk we tutanýerlilik zerurdyr.

Bu biziň şu döwletlerdäki diplomatik işgärlerimiziň öňünde uly wezipeleriň durýandygyny görkezýär.

Hormatly Ministrler Kabinetiniň agzalary! Hormatly Türkmenistanyň diplomatik korpusynyň ýolbaşçylary! Biz ozalky Sowet Soýuzynyň düzümine giren döwletler, öňden gelýän hyzmatdaşlarymyz Ukraina, Belarus, Azerbaýjan, Ermenistan, Gruziýa, Täjigistan, Gyrgyzystan, Moldowa bilen hyzmatdaşlygymyzy pugtalandyrmagy dowam ediris.

Öz daşary strategiýamyzda biz arap dünýäsiniň döwletleriniň Türkmenistana bolan barha artýan gyzyklanmasyny hem nazara alýarys. Bu ýurtlaryň ýolbaşçylary bilen özara bähbitli hyzmatdaşlygy giňeltmäge bolan gyzyklanmany tassyklaýan ýokary derejedäki duşuşyklaryň birnäçesi geçirildi. Bu ýurtlar bilen gazanylan ylalaşyklary ýerine ýetirmegiň üstünde netijeli işlemek, anyk ugurlar boýunça hyzmatdaşlygy ýola goýmak zerurdyr.

Aziýa–Ýuwaş umman sebitiniň ýurtlary bilen gatnaşyklarymyzy ösdürmek Türkmenistan üçin gitdigiçe has möhüm ugurlaryň birine öwrülýär. Ýaponiýa, Koreýa Respublikasy, Malaýziýa ýaly döwletler bilen biziň hyzmatdaşlyk etmek boýunça mümkinçiliklerimiz örän uludyr. Bu mümkinçilikleri durmuşa geçirmek üçin anyk çäreleriň meýilnamasyny işläp taýýarlamak zerurdyr.

Daşary işler ministrligi bu ugurda öz alyp barýan işlerini Türkmenistanyň beýleki ministrlikleriniň we pudak edaralarynyň işleri bilen ysnyşykly utgaşdyrmalydyr. Biz häzirki döwürde Ýer ýüzüniň in çalt depginler bilen ösýän sebitleriniň biri bolan Latyn

Amerikasynyň ýurtlary bilen gatnaşyklarymyzy giňeltmelidiris. Dünýäniň ykdysady taýdan iň kuwwatly ýigrimi döwletiniň düzümine girýän Braziliýa, Meksika, Argentina ýaly iri ýurtlarda biziň ilçilerimizi bellemek meselesi barada oýlanmaga hem wagt gelip ýetdi. Bu mesele Latyn Amerikasy ýurtlarynyň halkara guramalarynyň çäklerindäki döp bolan işjeň orny nazara alnanda hem syýasy taýdan özara arkalaşykly hereket etmek üçin möhümdir. Daşary işler ministrligi – R.Meredow, Size bu meseläniň üstünde işlemegi tabşyrýaryn.

Hormatly Ministrler Kabinetiniň agzalary! Hormatly ilçiler! Soňky döwürde ýurdumyzyň dünýäniň döwletleri bilen amala aşyrýan ikitaraplaýyn gatnaşyklary ösüşiň täze derejesine eýe boldy, biziň dürli derejelerdäki gatnaşyklarymyz has-da işjeňleşdi. Biz dünýä ýurtlary bilen hyzmatdaşlyk etmegiň anyk ugurlaryna aýratyn üns berýäris we bu hyzmatdaşlygy ýurdumyzy ösdürmegiň möhüm wezipelerine laýyk getirmäge çalyşýarys.

Söwda-ykdysady hyzmatdaşlygy ösdürmek biziň amala aşyrýan ikitaraplaýyn gatnaşyklarymyzyň ileri tutulýan ugurlarynyň biridir. Ilçihanalar öz işinde bu meselä aýratyn üns bermelidirler. Size işleýän ýurtlaryňyzdaky ykdysady ýagdaýy üns bilen öwrenmek, ikitaraplaýyn gatnaşyklary ösdürmegiň ugurlaryny kesgitlemek, biziň ýurdumyzyň ykdysady bähbitlerini öňe sürmek üçin tejربه toplamak zerurdyr.

Türkmenistanyň daşary ýurtlarda söwda wekilhanalaryny açmak bu ugurda geljegi uly bolan wezipeleriň biridir. Bu meselede Daşary işler ministrligi – R.Meredow, H.Muhammedow, T.Japarow hem-de Söwda we daşary ykdysady aragatnaşyklar, Ykdysadyýet we ösüş ministrlikleri bilelikde zerur işleri alyp barmalydyrlar we şunuň ýaly wekilhanalary ýakyn wagtlarda haýsy ýurtlarda açyp boljakdygyny öwrenmelidirler.

Häzirki döwürde biz ýurdumyzyň halkara medeni hyzmatdaşlygyny ösdürmäge hem uly üns berýäris. Medeniýet adamzadyň umumy taryhynyň örän möhüm bölegi bolmak bilen, biziň ileri tutýan halkara gatnaşyklarymyzda aýratyn orun eýeleýär. Medeniýet ulgamynda hyzmatdaşlyk etmek we özara arkalaşykly işlemek halklaryň we

döwletleriň arasynda özara düşünişmegiň möhüm guralydyr, dürli milletden bolan we dürli dinlere uýýan adamlaryň arasynda dostlukly gatnaşyklaryň, birek-birege hormat goýmagyň we ysnyşmagyň iň bir netijeli usullarynyň biridir.

Häzirki döwrüň şertlerini we adamlaryň isleglerini, maglumat tehnologiýalarynyň ösüşini, arkalaşykly işlemegiň täze görnüşleriniň ýüze çykmagyny nazara almak bilen, medeniýet ulgamynda hyzmatdaşlygy ösdürmek zerurdyr. Häzirki döwürde biziň diplomatiýamyzyň esasy ünsüni şu meselelere gönükdirmek, medeniýet ulgamynda amala aşyrylýan giň halkara hyzmatdaşlygyny dünýäniň häzirki döwürdäki ösüşiniň ugurlaryna laýyk getirmek zerurdyr.

Biz dünýä ýurtlarynyň ählisi üçin, şeýle hem döredijilik işgärleriniň arasynda giň gerimli hyzmatdaşlygy ýola goýmak üçin açykdyrys. Döwletimizde dünýäniň ähli ýurtlaryndan gelýän sungat işgärleriniň gatnaşmagynda halkara festiwallar yzygiderli guralýar. Bu çäreler diňe bir meşhur sungat ussatlarynyň gatnaşmagynda däl-de, eýsem dürli ýurtlaryň ýaşlarynyň we çagalarynyň gatnaşmagynda hem geçirilýär. Muňa mysal hökmünde şu ýylyň tomsunda «Awazada» üstünlikli geçirilen festiwallaryň birnäçesini görkezmek bolar. Soňky döwürde Türkmenistanyň daşary ýurtlarda Medeniýet günleri we beýleki ýurtlaryň Türkmenistanda Medeniýet günleri ýygy-ýygýdan we giň gerim bilen geçirilip başlandy. Bu ugurda alnyp barylýan işleri geljekde hem dowam etmeli, medeniýet ulgamynda hyzmatdaşlyk etmegiň täze ugurlaryny gözlemeli.

Biziň ýurdumyzyň daşary ýurtlardaky her bir ilçihanasynda Medeniýet attaşesi wezipesini girizmek meselesini hem öwrenmeli. Bu wezipä ýörite hünär başarnygy bolan, taýýarlykly işgärleri bellemeli. Bu mesele boýunça Daşary işler ministrligi – R.Meredow, M.Ýazmuhammedowa, Medeniýet we teleradioýaýlymlar ministrligi degişli teklipleri taýýarlamaly.

Daşary ýurtlar bilen alyp barýan giň möçberli medeni hyzmatdaşlygymyza biz dünýä ýurtlarynyň halklarynyň geljek döwürde özara düşünişmegi üçin berk esaslary önünden döredip, uly goşant goşýarys. Türkmenistanyň ygylan eden açyklyk syýasatyna

laýyklykda, daşary syýasy we daşary ykdysady aragatnaşyklarymyzy diwersifikasiýa ýoly bilen ösdürmäge, daşary ýurtlar bilen dürli ugurlarda hyzmatdaşlyk etmegiň geografiýasyny giňeltmäge, ýurdumyzyň sebitde we dünýäde ornuny ýokarlandyrmaga gönükdirilen strategik ugrunyň amala aşyrylýan döwründe Türkmenistana, ýurdumyzyň içeri we daşary syýasatyna dünýäde gyzyklanma barha artýar.

Türkmenistanyň daşary syýasatynyň esasy ugurlaryna, beýleki ýurtlar bilen amala aşyrylan gatnaşyklarynyň ýörelgelerine, türkmen Bitaraplygynyň iş ýüzünde durmuşa geçirilişine halkara syýasy we diplomatik bileleşiginiň, syýasatşynaslyk merkezleriniň, maliýe we ykdysady edaralaryň, köpçülikleýin habar beriş serişdeleriniň berýän ünsi barha artýar. Şunuň bilen baglylykda, ýurdumyzyň daşary syýasatynyň dürli ugurlaryny, biziň halkara başlangyçlarymyzy dogruçyl, birmeňzeş we ygtybarly beýan edýän maglumatlara artýan islegi kanagatlandyrmak üçin şertleri döretmek wezipesi möhüm häsiýete eýe bolýar.

Halkara maglumatlary babatda oýlanyşykly we jogapkärli döwlet syýasatyny amala aşyrmak, daşary ýurt köpçülikleýin habar beriş serişdeleri, bilermenler bileleşigi, seljeriş we syýasatşynaslyk merkezleri bilen arkalaşykly hyzmatdaşlyk etmegiň häzirkizaman, şu günki günün talaplaryna laýyk gelýän usullaryny döretmek bu wezipäni çözmegiň netijeli ýollarynyň biridir. Häzirki döwürde Türkmenistan içeri we daşary syýasatynyň ähli ugurlarynda gazanýan üstünlikleri bilen birlikde, yzygiderli hem-de uzakmöhletleýin esasyda dünýäniň maglumatlar giňişliginde çalt depginler bilen ösýän, durnukly, parahatçylyk söýüji we açyk döwlet hökmünde öz mynasyp ornuny eýeläp biler we bu orny eýelemelidir.

Bu işe itergi bermäge we Türkmenistanyň halkara maglumatlar ulgamyna mynasyp gatnaşmagy üçin şertleri döretmäge niýetlenen, döwlet derejesindäki zerur işleri geçirmek üçin wagtyň ýetendigini belläsim gelýär. Şunuň bilen baglylykda, Türkmenistanda Halkara we sebit barlaglarynyň milli syýasatşynaslyk merkezini döretmek meselesini öwrenmegi hem teklipl edýärim. Bilermenleriň halkara bileleşiginiň alyp barýan işlerine işjeň gatnaşmak, dünýäniň

syýasatşynaslar we žurnalistler guramalary bilen gatnaşyklary saklamak arkaly Türkmenistanyň halkara derejesinde we sebitde alyp barýan syýasatynyň dürli meseleleri boýunça garaýyşlaryny daşary ýurtlarda jemgyýetçilige ýetirmek bu Merkeziň esasy wezipeleri bolmalydyr.

Bilermenler bileleşiginiň dünýädäki orny barha ýokarlanýar, daşary syýasatyň meselelerine döwletiň garaýyşlary beýan edilende, bu bileleşigiň pikirine aýratyn ähmiýet berilýär. Häzirki döwürde dünýäniň ähli ýurtlarynda iri halkara we sebit syýasatşynaslyk maslahatlary geçirilýär. Bu maslahatlaryň barşynda häzirki zamanyň syýasatşynaslyk pikiriniň ugurlaryny görkezýän we dürli ýurtlardaky jemgyýetçilik pikirine uly täsirini ýetirýän çekişmeler yzygiderli geçirilýär.

Bilermenleriň halkara bileleşigine goşulmak dünýäde häzirki döwürde bolup geçýän wakalar, Türkmenistanyň şol wakalardaky orny hakynda anyk we dogry pikir ýöretmäge, biziň ýurdumyzyň milli bähbitlerini netijeli goramaga mümkinçilik berer. Şeýle seljermäniň geçirilmegi berilýän maglumatlaryň hilini ýokarlandyrmaga, ýurdumyzyň daşary syýasatynyň dürli ugurlary boýunça garaşylýan netijeleri anyk kesgitlemäge hem-de zerur teklipleri taýýarlamaga mümkinçilik berer. Mundan başga-da, şeýle Merkeziň döredilmegi bilen, ýurdumyzda milli syýasatşynaslyk mekdebiniň esasy goýlar, Türkmenistanyň halkara syýasy we maglumatlar ulgamyna goşulmagy üçin onuň ähmiýeti barha artar. R.Meredow, Size şeýle Merkezi döretmek boýunça teklipleri taýýarlamagy tabşyrýaryn.

Ýurdumyzda maglumatlar ulgamynyň işini has-da güýçlendirmekde biziň daşary ýurtlardaky ilçihanalarymyzyň öňünde hem uly wezipeler durýar. Ýurdumyzyň daşary ýurtlardaky ilçihanalarynyň we wekilhanalarynyň ýolbaşçylary öz işleýän ýurtlarynda maglumatlar ulgamy bilen bagly işlere ýakyndan gatnaşmalydyrlar, brifingleri we metbugat konferensiýalaryny yzygiderli geçirmelidirler. Abraýly köpçülikleýin habar beriş serişdelerinde makalalar, interwýular bilen çykyş etmelidirler, ýurdumyzyň gazanýan üstünliklerini giňden wagyz etmelidirler.

Hormatly Ministrler Kabinetiniň agzalary! Hormatly Türkmenistanyň diplomatik korpusynyň ýolbaşçylary! Ýurdumyzyň daşary syýasatynyň esasy ugurlaryny mundan beýläk-de üstünlikli durmuşa geçirmek bilen bagly bu möhüm wezipeleri çözmek, bu ugurda netijeli işleri alyp barmak biziň daşary ýurtlardaky diplomatik wekilhanalarymyzyň ýolbaşçylarynyň ukyp-başarnygyna, şeýle hem olaryň öňde durýan wezipeleriň möçberine we ähmiýetine düşünmeklerine, bu maksatlara ýetmekde tutanýerliligine köp derejede baglydyr.

Şunuň bilen Ministrler Kabinetiniň şu günki mejlisini geçirip gutarýarys. Men siziň ähliňize berk jan saglygyny, abadançylyk we alyp barýan işleriňizde uly üstünlikler arzuw edýärim!



Täze ýyl baýramy mynasybetli türkmen halkyna gutlag

(31.12.2010 ý.)

Eziz watandaşlar! Mähriban halkym! Garaşsyz, hemişelik Bitarap döwletimizi ajaýyp üstünliklere, şan-şöhratly ýeňişlere besläň 2010-njy ýyl hem tamamlanyp barýar. Täze ýylyň bosagasyndan ynamly ätleýän pursadymyzda men siziň ähliňizi ýetip gelen Täze ýyl bilen tüýs ýürekden, mähirli gutlaýaryn. Täze, 2011-nji ýyl size abadançylyk we egsilmez bagt getirsin!

Siziň bilşiňiz ýaly, tamamlanyp barýan ýyl mähriban halkymyzyň, eziz Diýarymyzyň durmuşynda uly zähmet ýeňişleri gazanylan, bereketli we üstünlikli ýyllaryň biri boldy. 2010-njy ýylda biz ösüşleriň ak ýoly bilen öňe barýan döwletimizde ähli ugurlar boýunça ägirt uly üstünlikleri gazandyk, belent sepgitlere ýetdik.

Üçünji müňýyllykda halkymyzyň taryhyna altyn harplar bilen ýazyljak beýik işleri amala aşyrdyk.

Halkymyzyň ertirki güne ynamly garap, asuda we bolelin durmuşda, bagtyýar ýaşamagy üçin, geçip barýan ýylda hem ýurdumyzyň halk hojalygynyň ähli pudaklaryny özgertmäge we ýokary depginler bilen ösdürmäge uly üns berdik.

Amala aşyrylan işleriň netijesinde üstümizdäki ýylda ýurdumyzyň ykdysadyýeti yzygiderli ösdi, mähriban Diýarymyzyň keşbi has-da gözelleşdi, halkymyzyň ýaşaýyş-durmuş derejesi ýokarlandy. Döwletimiz içerki önümiň öndürilişi boýunça dünýäde ýokary ösüşlere eýe boldy. Ýurdumyzyň ykdysadyýetiniň gurluşyk, ulag we aragatnaşyk, energetika, nebitgaz senagaty, dokma, oba hojalyk we beýleki pudaklary hem ýokary depginler bilen ösdürildi.

Geçip barýan 2010-njy ýylda «Obalaryň, şäherçeleriň, etraplardaky şäherleriň we etrap merkezleriniň ilatynyň durmuş-ýaşaýyş şertlerini düýpli özgertmek boýunça 2020-nji ýyla çenli döwür üçin Milli maksatnamasynda» göz önünde tutulan işler giň gerim bilen alnyp barylady.

Şu ýyl iri we döwrebap täze desgalaryň 180-den gowragynyň gurlup, ulanmaga berilmegi ýurdumyzyň dünýäniň ykdysady taýdan ösen, kuwwatly döwletleriniň birine öwrülendigine şaýatlyk edýär. Şol gurluşyklaryň hatarynda «Türkmenistan–Eýran» gaz geçirijisiniň ikinji şahasy, «Awaza» milli syýahatçylyk zolagyndaky täze gurlan desgalar, Türkmenistanyň Döwlet lukmançylyk uniwersiteti, sebitde iň uly «Oguzkent» myhmanhanasy, çagalar dynç alyş-sagaldyş merkezleri, stadionlar, muzeýler, ähli amatlyklary bolan ýaşaýyş jaýlary we beýleki onlarça iri, döwlet ähmiýetli möhüm desgalar bar.

Beýleki pudaklar bilen bir hatarda oba hojalygynda hem ýokary netijeler gazanyldy. Edermen babadaýhanlarymyz şu ýyl 1 million 500 müň tonna golaý bugdaýy, 1 million 300 müň tonna barabar pagta ýygnap, uly zähmet ýeňşini gazandylar.

2010-njy ýylda dokma pudagynyň hem täze we iri döwrebap kärhanalarynyň ençemesi gurlup, ulanmaga berildi. Daşoguz şäherinde, Ahal welaýatynyň Gökdepe we Ruhabat etraplarynda gurlup, işe girizilen kuwwatly pagta egriji kärhanalar hem bu pudagyň ösmegine uly itergi berdi.

Şu ýyl ýurdumyzyň nebitgaz senagaty hem ýokary depginler bilen ösdürildi. Türkmen topragy tebigy serişdelere örän baýdyr. Ýurdumyzyň diňe bir üç sany ýatagyndaky tebigy gazyň gorlarynyň çaklanýan möçberleri 21 trillion kubmetrden hem gowrakdyr.

Bu Türkmenistanyň dünýäde iň iri gaz ýataklaryna eýe bolan ýurtlaryň biridigini subut edýär.

Ýurdumyzda nebitiň, gazyň, elektrik energiýasynyň öndürilişini, gaýtadan işlenişini, dünýä bazarlaryna eksport edilýän möçberlerini artdyrmak häzirki döwürde alyp barýan giň gerimli işlerimiziň bir bölegidir.

Şu wezipeleri üstünlikli amala aşyrmak üçin döwletimiz bu pudaga örän köp serişdeleri goýberýär, daşary ýurt maýa goýumalaryny yzygiderli çekýär. Ýurdumyzyň uglewodorod serişdelerini eksport etmegiň möçberlerini artdyrmak maksady bilen, biz täze gaz geçirijileri gurýarys, ulanylyp gelinýän gaz geçirijileriň durkuny täzeleýäris.

Geçip barýan 2010-njy ýylda Türkmenistanyň çäklerinde uzynlygy 1000 kilometre golaý bolan «Gündogar–Günbatar» iri gaz geçirijisiniň gurluşygyna girişildi. Bu täze desga ýylda 30 milliard kubmetr tebigy gazy ibermäge mümkinçilik berer. Ýakynda bolsa ýurdumyzyň tebigy gaza baý ýataklaryndan Owganystanyň we Pakistanyň üsti bilen Hindistana täze gaz geçirijini gurmagyň taslamasyna badalga berildi. Ýurdumyzda bu pudakda amala aşyrylýan ägirt uly işleriň ählisi diňe bir öz halkymyza däl, eýsem beýleki döwletleriň halklaryna hem geljekde uly bähbit getirer, biziň ýurtlarymyzyň arasyndaky dostlukly gatnaşyklary has-da pugtalandyrar.

Berkarar Watanymyzda ylym-bilimi, saglygy goraýyş, bedenterbiýe ulgamlaryny ösdürmäge hem aýratyn üns berýäris. Paýtagtymyzda we welaýat merkezlerinde döwrebap mekdepleri, çagalar baglaryny, häzirkizaman saglyk merkezlerini, ajaýyp stadionlary, uly aýlawlary giň gerim bilen gurýarys.

Şu ýyl ýurdumyzyň sebitde ilkinji bolup 2017-nji ýylda ýapyk binalarda Aziýa oýunlaryny geçirmäge hukuk gazanmagy hem örän guwandyrjy wakadyr. Gözel paýtagtymyz Aşgabatda ähli amatlyklary bolan iň häzirkizaman «Olimpiýa» sport şäherjiginiň gurluşygyna badalga berilmegi hem ýurdumyzda Aziýa oýunlaryny ýokary derejede geçirmäge bize mümkinçilik berer.

Tamamlanyp barýan ýylda medeniýet ulgamynda hem uly üstünlikler gazanyldy. Ýurdumyzda medeni maksatly binalaryň onlarçasý gurlup, ulanmaga berildi.

Gözel paýtagtymyz Aşgabat bu gün halkara ylmy maslahatlaryň, festiwallaryň, sergileriň yzygiderli geçirilýän merkezine öwrülip, бүтін dünýäniň ünsüni özüne çekýär.

Garaşsyz, hemişelik Bitarap döwletimiziň Ýer ýüzünde parahatçylygy gorap saklamaga, durnuklylygy pugtalandyrmaga gönükdirilen daşary syýasaty eziz Diýarymyza dünýäde uly abraý getirdi.

Berkarar döwletimiziň alyp barýan hemişelik Bitaraplyk syýasaty iň uly we abraýly halkara gurama bolan Birleşen Milletler Guramasy bilen hyzmatdaşlygyň täze ugurlaryny açdy.

Bitarap Watanymyz ähli ugurlar boýunça giň gerimli özgertmeleri durmuşa geçirip, işjeň, täze başlangyçlar bilen halkara hyzmatdaşlygy netijeli ösdürmäge uly goşant goşýar. Birleşen Milletler Guramasynyň Baş Assambleýasynyň 65-nji mejlisinde özara bähbitli halkara gatnaşyklary mundan beýläk-de ösdürmäge gönükdirilen birnäçe täze başlangyçlar hem muňa şaýatlyk edýär.

Mahriban halkym! Eziz watandaşlar! Ýetip gelýän 2011-nji ýyl biziň üçin aýratyn möhüm, şanly ýyldyr. Nesip bolsa, täze ýylda ýurdumyzyň mukaddes Garaşsyzlygynyň 20 ýyllyk baýramyny giňden belläp geçeris. Şu ajaýyp baýram mynasybetli köp sanly möhüm çäreleri geçirmegi göz önünde tutýarys.

Ýurdumyzda täze ýylda hem mähriban halkymyzyň hal-ýagdaýyny has-da gowulandyrmak, ýaşaýyş-durmuş derejesini mundan beýläk-de ýokarlandyrmak boýunça köp işleri amala aşyrmagy göz önünde tutýarys. Biz geljek ýylda hem halkymyza durmuş ýeňilliklerini bermegi dowam ederis, zähmet haklarynyň, pensiýalaryň, döwlet kömek pullarynyň we talyp haklarynyň möçberlerini yzygiderli köpelderis.

Şonuň üçin hem, ähli ugurlar boýunça alyp barýan tutumly işlerimizi yzygiderli we tutanýerli dowam edip, eziz Diýarymyzyň mundan beýläk-de gülläp ösmegi ugrunda uly hyjuw we yhlas bilen zähmet çekmelidiris.

Önde goýan belent maksatlarymyza ýetmek, eziz Diýarymyzyň mundan beýläk-de gülläp ösmegi ugrunda siziň ähliňiziň Täze ýylda hem güýç-gaýratyňyzy, ukyp-başarnygyňyzy gaýgyrman, Garaşsyz, hemişelik Bitarap döwletimizi dünýäniň iň ösen ýurtlarynyň birine öwürmek ugrunda tutanýerli zähmet çekjekdigiňize pugta ynanyryn.

Mähriban halkym! Biz Täze ýyly ajaýyp arzuwlar, ýagşy niýetler bilen garşylaýarys. Halkymyzyň asuda, abadan, agzybir, bolelin durmuşda ýaşamagy biziň üçin mukaddes gymmatlykdyr, durmuşymyzyň mizemez manysydyr, önümizde goýýan baş maksadymyzdyr.

Eziz watandaşlar! Biz ýene-de az salymdan Täze – 2011-nji ýyla gadam basýarys.

Sizi ýetip gelen Täze ýyl bilen ýene-de bir gezek tüýs ýürekden gutlaýaryn. Goý, Täze–2011-nji ýyl siziň her biriňize bagt, rowaçlyk we uly üstünlikler getirsin!

Mukaddes Garaşsyzlygymyzyň 20 ýyllyk şanly baýramy giňden we dabaraly bellenjek Täze ýylda size berk jan saglyk, rysgal-döwlet, maşgala ojaklaryňyzyň abadan, saçaklaryňyzyň bereketli bolmagyny tüýs ýürekden arzuw edýärin.

Täze ýylyňyz gutly bolsun, eziz watandaşlar!



**Türkmenistan: ählumumy eşretiniň hatyrasyna
parahatçylyk, döredijilik we hyzmatdaşlyk ýoly bilen
2010-njy ýylyň möhüm wakalarynyň gysgaça fotohronikasy**

**Prezidentiň baştutanlygynda täze Galkynyş eýýamynyň
dabaranmagyna tarap**

Täze Galkynyş zamany Türkmenistan we türkmenistanlylar üçin durmuşyň ähli ugurlarynda ruhbelentligiň, rowaçlyklaryň, üstünlikleriň, ösüşleriň zamany bolmalydyr.

Gurbanguly Berdimuhamedow



Gurbanguly Berdimuhamedow Mydar nebit ýatagyny abadanlaşdyrmak boýunça işiň barşy bilen tanşanyndan soň işgärleriň we hünärmenleriň haýyşy boýunça ýadygärlik surata düşdi. *Merkezi Garagum, 19.04.2010 ý.*

Türkmen halkynyň durmuş derejesini gyşarnyksyz ýokarlandyrmak, bagtly we abadan durmuşyny üpjün etmek biziň baş wezipämizdir.

Gurbanguly Berdimuhamedow



1941–1945-nji ýyllaryň Beýik Watanylyk urşunda gazanylan Ýeňiş 65 ýyllygynyň ähliahk tarapyndan bellenilmeginiň
öňüsyrasynda Gurbanguly Berdimuhamedow uruş weteranlary bilen duşuşdy we olar bilen şanly wakadan
ýadygärlik galjak surata düşdi. *Mary welaýatynyň Baýramaly ş., 5.05.2010 ý.*



Gurbanguly Berdimuhamedowyň Türkmenistanyň Ýaşulularynyň maslahatynyň mejlisindäki çykyşy.
Daşoguz ş., 14.05.2010 ý.

Döwlet syýasatynyň örän möhüm meselelerini ýaşular bilen geňeşmek, olara sala salmak biziň ata-baba gadymdan gelyän milli demokratiýamyznyň esasy ýörelgeleriniň biridir.

Gurbanguly Berdimuhamedow



Gurbanguly Berdimuhamedow turbanyň ýüzünde öz eli bilen ýadygärlik ýazgy galdyryp, «Gündogar–Günbatar» iri gaz magistralynyň gurluşygyna ak pata berýär.
Mary etrabyndaky «Şatlyk» gaz gysyjy stansiýasy, 31.05.2010 ý.



Gurbanguly Berdimuhamedow zehinli çagalaryň «Awaza – dostluk mekany» atly III halkara festiwalyna gatnaşyjylaryň arasynda. *1.06.2010 ý.*



Gurbanguly Berdimuhamedow Türkmenbaşydaky nebiti gaýtadan işleýän zawodlar toplumynyň «Arzuw» sagaldyş merkezinde ulular üçin niýetlenen şypahananyň açylyş dabarasynda simwoliki lentany kesýär. *Awaza*, 12.07.2010 ý.



Gurbanguly Berdimuhamedow täze şypahananyň açylyş dabarasyna gatnaşan körpeler we ýaşulular bilen şu şanly wakadan ýadygärlik surata düşdi. *Awaza*, 12.07.2010 ý. Bu surat – nesilleriň dowamatynyň özboluşly simwolydyr.



Gurbanguly Berdimuhamedowyň ýurtda elektron resminamalar dolanyşygy ulgamyny ösdürmek boýunça hökümet maslahatyndaky çykyşy, *Aşgabat ş.*, 26.08.2010 ý.



Lukmançylyk maksatly täze binalaryň açylyş dabarasyna gatnaşanyndan soň Gurbanguly Berdimuhamedow Ýokanç keselleriň merkezleri müdiriýetiniň bejeriş-keseliň önüni alyş edaralaryna baryp gördi, *Aşgabat ş.*, 1.09.2010 ý.

**Bu gün egsilmez tebigy
baýlyklaryň mekany bolan
Türkmenistanyň dünýäniň iri,
kuwwatly we ösen nebitgaz
pudagy bolan döwletleriniň
hataryna girýändigini biz
buýsanç bilen aýdyp bileris.**

**Gurbanguly
Berdimuhamedow**



Gurbanguly Berdimuhamedow «Bagtyýarlyk» gaz gysyjy desgasyny işe girizýär,
Lebap welaýatynyň Hojambaz etraby, 27.09.2010 ý.



«Awaza» milli syýahatçylyk
zolagynda ähliahalk ýowary
mahalynda agaç nahalyny
ekmek bilen, Gurbanguly
Berdimuhamedow ýurdy
bagy-bossanlyga öwürmegiň
nobatdaky giň möçberli
möwsümine badalga berdi.
Awaza, 9.10.2010 ý.



Gurbanguly Berdimuhamedow gazbeton öndürýän zawodyň işe girizilmegi mynasybetli dabarada düwmä basyp, tehnologik prosese badala berýär, *Ahal welaýatynyň Ruhabat etrabyňyň Owadandepi şäherçesi, 13.10.2010 ý.*



Milletiň lideri bilen ösüşiniň täze belentliklerine tarap

Agzybir halkymyz öz lideriniň baştutanlygynda eziz Watanymyzyň mukaddes Garaşsyzlygynyň şanly 20 ýyllyk toýuny mynasyp ajaýyp zähmet ýeňişleri bilen garşy alýar. Türkmenistanyň Prezidenti Gurbanguly Berdimuhamedow ýurduň ähli raýatlaryna ýüzlenip «Biz agzybir we ýokary guramaçylykly işläp, öz önümizde duran ähli wezipeleri üstünlikli durmuşa geçirmelidiris. Olaryň durmuşa geçirilmegi döwleti mundan beýläk-de gülläp ösdürmek üçin berk binýat döreder», diýip nygtaýar.

Parahatçylyk, dostluk we haýyr-sahawat ideallaryny durmuşa geçirip

Türkmenistan oňyn Bitaraplygy özüniň daşary syýasatynyň esasy hökmünde saýlap alyp, üçünji müňýyllygyň bütindünýä maksatlaryna ýetmekde – ählumumy parahatçylygy, howpsuzlygy, durmuş-ykdysady ösüşi üpjün etmekde öz ýoluny dowam etdirýär.
Gurbanguly Berdimuhamedow




Gurbanguly Berdimuhamedow bilen Eýran Yslam Respublikasynyň Prezidenti Mahmud Ahmadinejad täze Döwletabat–Sarahs–Hangeran gaz geçirijisini açýarlar.
Ahal welaýatynyň Sarahs etrabynyň Salýrýap şäherçesi, 6.01.2010 ý.



Gurbanguly Berdimuhamedowyň Belarus Respublikasynyň Prezidenti
Aleksandr Lukašenko bilen duşuşygy, *Minsk ş., 25.01.2010 ý.*



Gurbanguly Berdimuhamedowyň Fransiýa Respublikasynyň Prezidenti Nikolýa Sarkozy
bilen duşuşygy, *Pariž ş., 1.02.2010 ý.*



Gurbanguly Berdimuhamedowyň Birleşen Arap Emirlikleriniň Prezidenti
şeyh Halifa Ben Zaýed Al-Nahaýýan bilen gürründeşligi, *Abu-Dabi ş.*, 9.02.2010 ý.



Gurbanguly Berdimuhamedowyň BMG-niň Baş sekretary Pan Gi Mun
bilen duşuşygy, *Aşgabat ş.*, 2.04.2010 ý.



Gurbanguly Berdimuhamedow «EKSP – 2010» atly Bütindünýä sergisinde Türkmenistanyň pawilyonynyň açylyş dabarasyna gatnaşyjylaryň arasynda, *Şanhaý ş., 1.05.2010 ý.*



Gurbanguly Berdimuhamedowyň Hytaý Halk Respublikasynyň Başlygy Hu Szintao bilen duşuşygy, *Şanhai ş.*, 2.05.2010 ý.

Türkmenistan bilen Hindistan Respublikasynyň arasyndaky gatnaşyklar birek-birege uly hormat goýulýandygy, deňhukuklydygy, açyklygy bilen tapawutlanýar. Ikitaraplaýyn gatnaşyklary ösdürmek bilen, biz türkmen we hindi halklarynyň dostluk we birek-birege hormat goýmak däplerine, esasy durmuş we ahlak gymmatlyklarynyň umumylygyna daýanýarys.

**Gurbanguly
Berdimuhamedow**



Gurbanguly Berdimuhamedowyň Hindistan Respublikasynyň Prezidenti Pratibha Dewising Patil bilen duşuşygy, *Nýu-Deli ş.*, 25.05.2010 ý.



Gurbanguly Berdimuhamedow ŞHG-niň agza döwletleriniň baştutanlarynyň geňeşiniň mejlisine gatnaşyjylaryň arasynda, *Daşkent ş., 11.06.2010 ý.*



*Halkara bileleşigine girýän
her bir ýurduň, şol sanda türk
dilli döwletleriň hem dünýä,
sebit we sebitara derejesinde
ileri tutulýan meseleleri
çözmekde möhüm hyzmaty
bardyr.*

*Gurbanguly
Berdimuhamedow*

Gurbanguly Berdimuhamedow türk dilli döwletleriň baştutanlarynyň duşuşygyna gatnaşyjylar bilen, *Stambul ş., 16.09.2010 ý.*



Gurbanguly Berdimuhamedowyň BMG-niň Baş Assambleýasynyň 65-nji sessiýasynda çykyş edýän pursaty, *Nýu-Ýork ş., 20.09.2010 ý.*



Gurbanguly Berdimuhamedowyň Katar Döwletiniň Emiri Hamad Bin Halifa Al Tani bilen gürründeşligi, *Doha ş., 11.10.2010 ý.*



*I*kitaraplaýyn hyzmatdaşlygyň ähli meseleleri boýunça biz umumy netije çykarýandygymyzy, özbek tarapynyň hem biziň bilen hyzmatdaşlyga taýýardygyny görýändigimizi aýdyp geçmeli.

**Gurbanguly
Berdimuhamedow**

Gurbanguly Berdimuhamedowyň Özbekistan Respublikasynyň Prezidenti Islam Karimow bilen duşuşygy, *Aşgabat ş., 20.10.2010 ý.*



Gurbanguly Berdimuhamedow Hazarýaka döwletleriniň baştutanlarynyň üçünji duşuşygyna gatnaşyjylaryň arasynda, *Baku ş., 18.11.2010 ý.*



Gurbanguly Berdimuhamedow TOPH gaz geçirijisiniň gurluşygynyň taslamasyny durmuşa geçirmek hakyndaky resminama gol çekişilenden soň «Türkmenistan–Owganystan–Pakistan–Hindistan» sammitine gatnaşyjylar bilen dostlukly el gysyşýar, *Aşgabat ş., 11.12.2010 ý.*

Global howpsuzlygy we ählumumy ösüşi üpjün etmek boýunça konstruktiv başlangyçlary öňe sürmek, olary sebit derejesinde we BMG-niň çäklerinde durmuşa geçirmek barada möhüm ädimleri ätmek bilen, Türkmenistan Merkezi Aziýada we Ýer ýüzünde parahatçylygy, durnuklylygy we hyzmatdaşlygy berkitmek işine saldamly goşant goşýan döwlet hökmünde ýokary halkara abraýyna eýe boldy. Bu – Türkmenistanyň Prezidenti Gurbanguly Berdimuhamedowyň ýolbaşçylygynda durmuşa geçirilýän täze Galkynyş eýýamynyň daşary syýasatynyň üstünliklidiginiň ynandyryjy subutnamasydyr.

Goşundylar

Sözbaşa degişli çeşmeler

1. Türkmenistan, 5.11.2010 ý.;
11, 21.01.2011 ý.
2. Şol ýerde, 1.01.2011 ý.
3. Şol ýerde, 12.06.2010 ý.
4. Şol ýerde, 19.02.2010 ý.
5. *Gurbanguly Berdimuhamedow*.
Türkmenistanyň durmuş-ykdysady ösüşiniň döwlet kadalaşdyrylyşy, I tom. – Aşgabat, 2010, 376 s.
6. Türkmenistan, 4.09.2010 ý.
7. *Gurbanguly Berdimuhamedow*.
Görkezilen iş, 376 s.
8. Türkmenistan, 21.01.2011 ý.
9. Şol ýerde, 28.12.2010 ý.
10. Şol ýerde, 27.08.2010 ý.; 3.02.2011 ý.
11. Şol ýerde, 28.12.2010 ý.
12. Şol ýerde, 1, 6, 8.12.2010 ý.
13. Şol ýerde, 4.12.2010 ý.
14. Şol ýerde, 22, 23.10.2010 ý.
15. Şol ýerde, 14.08.2010 ý.
16. Şol ýerde, 29.04.2010 ý.
17. Türkmenistanyň Prezidentiniň namalarynyň we Türkmenistanyň Hökümetiniň çözgütleriniň ýygındysy, 2010, №1, 126 s.
18. Türkmenistan, 24.12.2009 ý.
19. Нейтральный Туркменистан,
2.10.2009 г.
20. Türkmenistanyň Prezidentiniň namalarynyň we Türkmenistanyň Hökümetiniň çözgütleriniň ýygındysy, 2009, №11, 12, 12-14 s.
21. Şol ýerde, 2010, №4, 11-62 s.
22. Şol ýerde, 10 s.
23. Türkmenistan, 6.05.2010 ý.
24. Şol ýerde, 22.01, 5.02.2010 ý.
25. Şol ýerde, 6.11.2010 ý.; 11.01.2011 ý.
26. Нейтральный Туркменистан,
20.11.2010 г.
27. Türkmenistan, 9.12.2010 ý.
28. Нейтральный Туркменистан,
17.06.2010 г.
29. Türkmenistan, 11.12.2010 ý.
30. Şol ýerde, 6.11.2010 ý.
31. Şol ýerde, 11.01.2011 ý.
32. Şol ýerde, 10.12.2010 ý.; 1.01.2011 ý.
33. Şol ýerde, 11.01.2011 ý.
34. *Gurbanguly Berdimuhamedow*.
Görkezilen iş, 367-368 s.
35. Şol ýerde, 338 s.
36. Türkmenistan, 10.07.2010 ý.
37. Türkmenistanyň Prezidentiniň namalarynyň we Türkmenistanyň Hökümetiniň çözgütleriniň ýygındysy, 2010, №2, 25-30 s.
38. *Gurbanguly Berdimuhamedow*.
Görkezilen iş, 350 s. Нейтральный Туркменистан, 17.08.2010 г.
39. Türkmenistan, 10.12.2010 ý.
40. Şol ýerde, 11.01.2011 ý.
41. Şol ýerde, 10.12.2010 ý.
42. Şol ýerde, 28.09.2010 ý.
43. Şol ýerde, 4, 11.01.2011 ý.
44. Şol ýerde, 17.09; 11.12.2010 ý.
45. Şol ýerde, 14.01.2011 ý. Нейтральный Туркменистан, 25.01.2011 г.
46. Türkmenistan, 11.01.2011 ý.
47. Şol ýerde, 4.12.2010 ý.
48. Şol ýerde, 7.01.2010 ý.
49. Şol ýerde, 24, 27.07.2010 ý.
50. Şol ýerde, 18.10.2010 ý.
51. Şol ýerde, 8, 11.01.2011 ý.
52. Şol ýerde, 8.01.2011 ý.
53. Şol ýerde.
54. Нейтральный Туркменистан,
19.02.2011 г.
55. Türkmenistan, 11.01.2011 ý.

56. Şol ýerde, 19.02; 10, 28.07.2010 ý.; 11.01, 5.02.2011 ý.
57. Şol ýerde, 11.01.2011 ý.
58. Şol ýerde.
59. Şol ýerde.
60. Şol ýerde.
61. Şol ýerde.
62. Şol ýerde, 4.11.2010 ý.
63. *Gurbanguly Berdimuhamedow*. Görkezilen iş, 68 s.
64. Türkmenistan, 27.11.2010 ý.
65. Şol ýerde, 6.01.2011 ý.
66. Şol ýerde, 22.11.2010 ý.
67. Şol ýerde, 6.01.2011 ý.
68. Şol ýerde, 1.01.2011 ý.
69. Şol ýerde, 20.11.2010 ý.
70. Şol ýerde, 26.07.2010 ý.
71. Şol ýerde, 11, 21.01.2011 ý.
72. Şol ýerde, 15.05.2010 ý.
73. Türkmenistanyň Prezidentiniň namalarynyň we Türkmenistanyň Hökümetiniň çözgütleriniň ýygındysy, 2010, №7, 45 s.
74. Türkmenistan, 11.01.2011 ý.
75. Нейтральный Туркменистан, 27.02.2010 г.
76. Türkmenistan, 11.01.2011 ý.
77. Şol ýerde.
78. Şol ýerde, 10.07.2010 ý.; 11.01.2011 ý.
79. Şol ýerde, 20, 21.10.2010 ý.
80. Нейтральный Туркменистан, 20.11.2010 г.
81. Türkmenistan, 10.09.2010 ý.
82. Şol ýerde, 19.03, 26.08.2010 ý.
83. Şol ýerde, 6.11.2010 ý.; Türkmenistanyň Prezidentiniň namalarynyň we Türkmenistanyň Hökümetiniň çözgütleriniň ýygındysy, 2010, №8–9, 45–47 s.
84. Нейтральный Туркменистан, 26.11.2011 г.
85. Şol ýerde.
86. Şol ýerde, 6.04, 29.12.2010 ý.
87. Şol ýerde, 26.11.2010 ý. Türkmenistan, 23.12.2010 ý.
88. Türkmenistan, 1.01.2011 ý.
89. *Gurbanguly Berdimuhamedow*. Görkezilen iş, 8 s.
90. Türkmenistan, 15.09.2010 ý.
91. Şol ýerde, 22.11.2010 ý.
92. Şol ýerde, 12.02.2011 ý.
93. Şol ýerde, 25, 27.09.2010 ý.
94. Şol ýerde, 5.01.2011 ý.
95. Нейтральный Туркменистан, 3.08.2010 г.
96. Türkmenistanyň Prezidentiniň namalarynyň we Türkmenistanyň Hökümetiniň çözgütleriniň ýygındysy, 2010, №6, 33–34 s.
97. Türkmenistan, 5.01.2011 ý.
98. Şol ýerde, 10, 31.07; 28.08.2010 ý.
99. Türkmenistanyň Prezidentiniň namalarynyň we Türkmenistanyň Hökümetiniň çözgütleriniň ýygındysy, 2010, №2, 11–23 s.
100. Türkmenistan, 5.11.2010 ý.
101. Şol ýerde, 1.09.2010 ý.; 5.01.2011 ý.
102. Şol ýerde, 10, 31.07, 28.08.2010 ý.
103. Şol ýerde, 16.02, 31.07, 31.08.2010 ý.
104. Şol ýerde, 12.07.2010 ý.
105. Şol ýerde, 10.07; 28, 30.08; 1.09.2010 ý.
106. *Gurbanguly Berdimuhamedow*. Ösüşiň täze belentliklerine tarap. Saýlanan eserler, 3-nji tom. – Aşgabat, 2010, 367 s.
107. Türkmenistan, 28, 30.08; 1.09.2010 ý.; 5.01.2011 ý.
108. Şol ýerde, 7.07, 15.10.2010 ý.
109. Şol ýerde, 9.10.2010 ý.
110. Şol ýerde, 30.12.2010 ý.
111. Şol ýerde, 7.07.2010 ý.
112. Нейтральный Туркменистан, 25.03.2010 г.
113. Türkmenistan, 28.12.2010 ý.; 11.01.2011 ý.

114. Şol ýerde, 2.07.2010 ý.
 115. Şol ýerde, 17.04, 14.07.2009 ý.; 6, 8.02, 7.07, 30.12.2010 ý.; 11, 23.01.2011 ý.
 116. Şol ýerde, 17.10.2008 ý.; 7.06.2009 ý.; 2.07.2010 ý.
 117. Şol ýerde, 15.09.2010 ý.
 118. Şol ýerde, 30.08, 3.09.2010 ý.
 119. Şol ýerde, 25.09.2010 ý.
 120. Нейтральный Туркменистан, 8.04.2010 г.
 121. *Gurbanguly Berdimuhamedow*. Türkmenistanyň durmuş-ykdysady ösüşiniň döwlet kadalaşdyrylyşy, I tom, 305 s.
 122. Türkmenistan, 24.07.2010 ý.
 123. Нейтральный Туркменистан, 2.02.2011 г.
 124. *Gurbanguly Berdimuhamedow*. Türkmenistanyň durmuş-ykdysady ösüşiniň döwlet kadalaşdyrylyşy, I tom, 304 s.
 125. Şol ýerde, 304–305 s.
 126. Şol ýerde, 306 s.
 127. Türkmenistan, 25, 27.09.2010 ý.
 128. Şol ýerde, 24.09.2010 ý.
 129. Şol ýerde, 7.09.2010 ý.
 130. Şol ýerde, 18.12.2010 ý.
 131. Şol ýerde, 12.12.2010 ý.
 132. Şol ýerde, 11.01, 18.02.2011 ý.
 133. Şol ýerde, 9.12.2010 ý.; 11.01.2011 ý.
 134. Şol ýerde, 18.12.2010 ý.; 11.01.2011 ý.
 135. Şol ýerde, 9.12.2010 ý.
 136. Şol ýerde, 18.12.2010 ý.; 8.01.2011 ý.
 Нейтральный Туркменистан, 16.03.2011 г.
 137. Şol ýerde, 8.01.2011 ý. Там же, 19.02.2011 г.
 138. *Gurbanguly Berdimuhamedow*. Türkmenistanyň durmuş-ykdysady ösüşiniň döwlet kadalaşdyrylyşy, I tom, 339 s.
 139. Türkmenistan, 12.12.2010 ý.
 140. Şol ýerde, 16.12.2010 ý.
 141. Нейтральный Туркменистан, 11.03.2011 г.
 142. Türkmenistan, 19.11.2010 ý.
 143. Şol ýerde, 17, 19.01.2011 ý.
 144. Şol ýerde, 17.01.2011 ý.
 145. Şol ýerde, 16.06.2010 ý.
 146. Şol ýerde, 27.11.2010 ý.
 147. Şol ýerde.
 148. Şol ýerde, 1.01.2010 ý.
 149. Şol ýerde, 17.01.2011 ý.

Adam atlarynyň görkezijisi

- | | | | |
|----------------------------------|--|------------------------|-----------------------|
| Abulhaýyr A. 159. | Arrian 139, 447. | Belazur 139, 447. | Deor M. 511. |
| Ahmadinejad M. 82, 83, 472, 473. | Atajanowa A. 322. | Beýhak 139. | Däli Domrul 419. |
| Akmämmedow M. 96, 232, 316. | Awisenna (Abu Ali ibn Sina) 41, 159, 381, 482. | Biruny A.R. 381, 482. | Diodor 447. |
| Alaeddin Atsyz 482. | Azady D. 159, 252. | Bistamy B. 381. | Dowadar A.B. 418 |
| Alaeddin Tekeş 482. | | Bugra Han 419. | Durdyýewa O. 301. |
| Ali ibn Mamun 482. | Babanyýazowa A. 394. | Burla hatyn 419. | |
| Aliýew J.G. 462. | Bagdady J. 381. | | Ezizow G. 131. |
| Alp Arslan 294, 407. | Bahadyr A. 418. | Çagmyn M. 482. | |
| Aly Ý. 418. | Bamsy Beýreg 419. | Çagry beg 407. | Fahredden Razy 482. |
| Amuly 139. | Banu Çeçek 419. | Çaryyardurdyew K. 404. | Faraby A.N. 139, 159. |
| Andalyp N. 130, 159, 383, 418. | Barrozi Ž. M. 76, 78. | Çaryýewa J. 322. | |
| Annaýew Berdimuhamet 47. | Batyrowa G. 301. | Çingiz han 483. | Ganly goja 419. |
| Ansari 247. | Bayram han 159, 253, 294, 407. | Çopanow B. 322. | Gara han 419. |
| | Baýramowa J. 393. | Dadaýew A. 319 | Garajaoglan 130. |
| | Baýyndyr han 419. | Dana ata 418. | Gardizi 447. |
| | | Daýs Ý. 372. | Garlyýew A. 130. |
| | | | Garryýew M. 315. |

- Geldiyew G. 322.
 Gellap J. 35
 Gerodot 139, 447.
 Giždiwany A. 381.
 Ginnes 58, 121.
 Gorkut ata 413, 418, 419.
 Gowşudow M. 390.
 Görogly beg 47, 294, 407, 413, 418.
 Gubkin J.M. 98.
 Gutlug teýmir 482.
 Gutlyýew A. 301.
 Gül A. 451, 452.
 Gylyjow Y. 130.
- Hajyp Ý.H.** 381.
 Hallaç M. 381.
 Hallyýew A. 314.
 Halmämmedow N. 130.
 Hamawy Ý. 139, 447.
 Harydaryn S.B.G. 418.
 Hemedany H.A. 381.
 Hojamuhammedow B. 94, 317.
 Horezmi M. ibn M. 159. 482.
 Hudaýberdiyew B. 301.
 Hudaýbergenow J. 301.
- II Arslan** 482.
 Ismoil Somoni 67.
 Istehri 139, 447.
- Jamy A.** 381.
 Japarow T. 91-93, 231, 232, 316, 528.
- Jelaleddin Soltan 483.
Žilkin A. 193, 195, 196.
- Kadyrow J.** 301.
 Karimow J.A. 277, 426.
 Karzaý H. 511.
 Kaşgarly M. 159.
 Kazwyn 139.
 Kaur 247.
 Kerbabaýew B. 130.
 Krişna 247.
 Kubra N. 159, 482.
 Kulyýewa G. 300, 301.
 Kulyýewa M. 184, 185.
 Kutbeddin Muhammet 482.
- Linkoln A.** 55.
Lippolis K. 53.
- Magtymguly Pyragy** 54, 59, 98. 130, 159, 196, 239-241, 383, 413.
 Medwedew D. 400.
 Meredow R. 92, 119, 311, 524, 528, 529, 531.
 Mezilow G. 316.
 Mämmedow Ş. 401.
 Mämmedowa G. 315.
 Mammetgulyýew A. 301.
 Mollanepes 60, 61, 130, 159-161, 383, 427.
 Muhadow W. 130.
 Muhammedow H. 99, 318, 528.
- Müsri Z. 381.
 Myradow G. 132.
- Nazarbaýew N.A.** 476.
 Nesimi 130.
 Nisary H. 381.
 Nowaýy A. 381.
 Nurali B. 130.
 Nurberdiyewa A. 92, 315.
- Oguzhan** 58, 61, 130, 413, 418, 419.
 Orazow D. 95, 97, 317.
- Pan Gi Mun** 73.
 Patil P.D. 399.
 Pirýar weli 482.
 Pereplesnin M. 388.
 Pliniý 447.
 Ptolemeý 139.
 Puşkin A.S. 195.
- Razy F.** 482.
 Reşideddin F. 418.
- Safy F.A.** 381.
 Salyr Gazan 419.
 Saparlyýew G. 314.
 Saparlyýew H. 97, 232, 315.
 Saparmyrat Türkmenbaşy (S.A.Nyýazow) 47, 50, 292, 295, 298, 299, 322, 459.
 Sasin J. 386.
 Saýedi T. 398.
- Seýdi 130.
 Singh M. 247, 399.
 Soltan Ali 482.
 Sopyýew M 80, 81.
 Söýünow A. 322.
 Strabon 139, 447.
 Şintao Hu 186, 188, 190.
- Şagulyýew N.** 97, 138.
 Şagulyýewa G. 332.
 Şahberdiyewa 132, 133.
 Şewşatly Ş. 397.
- Tabary** 139.
 Tahyr 60, 61, 160.
 Täçmyradow M. 130.
 Togrul beg 294, 407.
 Törebeg hanym 482.
 Treýki A.A.S. 372.
- Ugurjyk alp** 419.
- Woskanýan W** 73.
 Werşinin A. 403.
- Ýasawy H.A.** 159, 380-382.
 Ýazmuhammedowa M. 98, 132, 317, 529.
 Yunus Emre 130.
 Ýyldyz J. 396
- Zamahşary M.** 159, 482.
 Zardari. A.A. 511.
 Zelili 130.
 Zemmi 139.
 Zöhre 60, 61, 160.

Geografik atlaryň görkezijisi

- Abu-Dabi 109, 111, 424.
 Abywert 446.
 Ahal 18, 30, 47, 80, 96, 117, 181, 266, 459, 534.
 Ak bugdaý 26, 80, 181, 459.
 Akdepe 322.
 Akpatlawuk 456, 520.
 Altaý daglary 261.
 Altyndepe 447.
 Altyn sähra 38, 340.
- Amerika 50, 52, 221, 504.
 Amerikanyň Birleşen Şatlary 28-31, 35, 42, 51, 55, 70, 76, 87, 223, 334, 361, 362, 385, 403, 481, 504, 509, 526.
 Amul 138, 139, 447.
 Amyderýa 27, 31, 101, 116, 147, 210, 229, 353.
 Aral deňzi 70, 149, 152, 220, 275, 361, 376, 406.
- Arap deňzi 364.
 Arçman 90.
 Argentina 528.
 Artyk 28, 473.
 Astana 75, 476, 492, 498, 525.
 Astrahan 193-196.
 Aşgabat 7, 9, 13, 18, 19, 26, 31, 39, 40, 42, 43, 47, 48, 50, 57-61, 63, 64, 67, 69, 72, 74, 75, 90, 96-98,
- 107, 113, 117, 121, 134, 150, 154, 155, 157, 164, 169, 170, 171, 174, 178, 193, 194, 208, 209, 220, 223, 228, 229, 242-245, 247, 252, 253, 262, 268, 271, 272, 278-280, 286, 292, 313, 317, 339-341, 343, 345, 354, 358, 369, 370, 376, 383-385, 389, 395, 400, 402, 423, 425,

427, 434, 440, 462, 467, 478, 490, 493, 494, 499-501, 509, 511, 516, 517, 535.
Atamyrat 31, 90, 209, 210, 229.
Awstriya 64, 87, 170, 171, 440-442.
Awaza 26, 39, 41, 61, 64, 90, 95, 96, 102, 116, 124, 164, 195, 209, 222, 228, 229, 254, 255, 265, 268, 269, 275, 313, 317, 337, 338, 341, 347, 348, 371, 420, 424, 427, 436, 440, 468, 486, 529, 534.
Awaza derýasy 268.
Azerbayjan 60, 65, 70, 87, 462, 465, 507, 527.
Aziya 35, 42-44, 50, 52, 243, 255, 363, 367, 373, 376, 394, 420, 429, 443, 485, 504, 505, 508, 511-514, 527, 535.
Babadayhan 459.
Bagtyýarlyk 28, 72, 89, 90, 456, 521.
Bagyr suw howdany 33.
Baharly 459.
Baku 74, 462, 494, 497.
Balkan 18, 117, 266, 459.
Balkanabat 26, 40, 48, 96.
Baýramaly 19, 41, 48.
Belarus Respublikasy 65, 70, 87, 362, 508, 527.
Bereket 90, 97, 209, 229, 459.
Birleşen Arap Emirlikleri 70, 87, 109, 111, 121, 123, 310, 397, 424, 508.
Braziliya 528.
Buharest 67.
Çekişler 456, 520.
Daniya 221.
Daşkent 119, 277, 427.
Daşoguz 7, 11, 18, 19, 29, 31, 36, 39, 40, 42, 47-50, 58, 69, 97, 98, 117, 209, 225, 229, 265, 271, 290, 299, 316, 321, 403, 426, 459, 534.
Dehistan 138, 446, 482.
Demirgazyk 31, 72, 164, 313, 318, 364, 376, 420, 482.
Demirgazyk-Günorta 72, 164.
Derweze 28, 521.
Döwletabat 28, 82, 84, 102, 168, 399, 473.
Döwletli 38, 90, 340.
Dusenbe 449.
Eftaly 139.
Ermenistan 70, 72, 354, 527.
Esenguly 38, 39, 205, 226, 340.
Etrek 90, 97, 209, 229.
Eýran Yslam Respublikasy 26, 28, 60, 65, 70, 72, 82-85, 87, 114, 116, 163, 168, 182, 208, 209, 223, 227, 229, 310, 354, 362, 364, 367, 373, 399, 400, 409, 455, 462, 465, 472, 473, 496, 505, 507, 520, 526, 534.
Farap 31, 41, 97.
Florida 55.
Fransiya 73, 223, 310, 386, 481.
Gaaga 269.
Galkynys 47, 300, 301.
Garabekewül 459.
Garabil-Gurrukbi 398.
Gara deňzi 252.
Garagum derýasy 33, 154.
Garahanly 139.
Garagum 28, 31, 34, 97, 116, 123, 147, 148, 151, 154, 209-211, 229, 275.
Garagum etraby 322, 459.
Garaşsyzlyk etraby 459.
Garlyk 139.
Gazagystan 70, 72, 87, 114, 208, 209, 227, 229, 334, 354, 364, 399, 462, 465, 476, 486, 496, 505, 507, 508, 526, 527.
Gaznaly 139.
Germaniya 16, 41, 64, 65, 87, 182, 221, 223, 474, 475, 481.
Gissar etrap (Täjigistanda) 449.
Goňurdepe 447.
Gökdepe 29, 47, 90, 271, 294, 322, 407, 446, 459, 534.
Gökdere 41.
Görogly etraby 47.
Gresiya 140.
Gruziya 527.
Gubadag 459.
Gurtguýy 28, 472.
Gulistan 65.
Günbatar 28, 129, 139, 265-267, 313, 364, 376, 441, 446, 456, 482, 495-497, 504, 509, 535.
Günbatar Ýewropa 441.
Gündogar 28, 42, 129, 139, 159, 161, 265-267, 313, 374, 376, 380, 382, 446, 456, 482, 497, 535.
Gündogar Aziya 504.
Gündogar Türkmenistan 138, 139.
Günorta 31, 72, 164, 313, 318, 364, 376, 420, 482, 486, 504.
Günorta Aziya 31, 504, 514.
Günorta-Gündogar Aziya 504.
Günorta Kawkaz 280, 282.
Günorta Kelete 15.
Günorta Koreya 397.
Günorta Ýolöten 94, 169, 397, 456, 496, 520.
Gürgen (Gorgan) 90, 97, 210, 228.
Gyrgyzystan 508, 527.
Gyzylgaya 90, 97.
Gyzgala 139.
Halaç 300, 301.
Hangeran 28, 82, 84, 102, 168, 399, 472, 473.
Hanhowuz 155.
Hatlon 449.
Hazar 15, 27, 28, 61, 69, 74, 75, 124, 189, 195, 208, 209, 220, 227, 228, 245, 252, 255, 268, 270, 278, 292, 302, 304, 305, 311, 337, 347, 361, 364, 365, 369, 370, 375-377, 388, 394, 395, 398, 400, 406, 420, 424, 462-465, 468, 477, 483, 490, 494, 495, 504, 507, 523.
Hazarýaka 279, 370, 395, 400, 462, 465, 494, 495, 497, 507.
Helsinki 479.
Hindistan 28, 55, 70, 72, 221, 247-253, 362, 369, 373, 378, 399, 456, 491, 492, 494, 496, 505, 508, 511-516, 520, 526, 535.
Hindi ummany 31, 210, 229.
Horasan 28.
Horezm 482.
Hun 139.
Hytaý 27, 70, 72, 87, 89, 102, 116, 163, 168, 186-190, 208, 227, 233, 310, 313, 361, 362, 367, 373, 397, 400, 418, 420, 424, 447, 455, 456, 496, 505, 508, 520, 526, 527.
Iordaniya 87, 508.
Italiya 53, 87, 223, 481.
Jeýtun 138, 446, 482.
Jylyköl 449.
Ženewa 70, 76, 524.
Kabul 377, 378.
Kaliforniya 55.
Kanada 29, 221, 334, 509.
Kaňly 139.
Katar 70, 508.
Kawkaz 334.

- Kerkçi 31, 90, 210, 229.
 Keýmir 456, 520.
 Koreýa Respublikasy 481, 508, 527.
 Köneürgenç (Urwa, Jürjan, Ürgenç) 62, 138, 446, 447, 481-483.
 Köpetdag 19, 33, 155, 182, 245, 270, 322.
 Körpeje 28, 472.
 Köýtendag 102, 300, 301.
 Latyn Amerikasy 504, 509, 527, 528.
 Lebap 18, 28, 37, 39, 41, 42, 90, 117, 300, 301, 459.
 London 377, 378.
 Lýtufabad 28, 473.
 Malaý 28, 89.
 Malaýziýa 221, 362, 508, 527.
 Mangalor 247.
 Marguş 138, 447, 482.
 Mary 18, 19, 39, 41, 47, 48, 51, 58, 60, 97, 98, 117, 265, 266, 459.
 Maşat 209, 229, 364.
 Mawerannahr 139.
 Medine 453.
 Meksika 528.
 Mekge 453.
 Meksika 528.
 Merkezi Aziýa 35, 52, 66, 69, 72, 73, 75, 76, 101, 103, 113, 186-188, 151, 152, 154, 191, 192, 195, 210, 220, 229, 255, 278-282, 292, 302-305, 311, 334, 363, 364, 375-377, 381, 388, 394, 395, 397, 402, 406, 435, 450, 467, 477, 481-483, 489, 490, 501, 504, 509, 514, 517, 523.
 Merkezi Garagum 28, 398, 456, 521.
 Merw 62, 138, 446, 447.
 Moldowa 508, 527.
 Moskwa 62.
 Murgap 459.
 Namazgadepe 447.
 Nusay 53, 62, 132, 446, 447.
 Nyu-Deli 247.
 Nyu-York 372, 385, 389, 390, 393, 402, 488.
 S.A.Nyýazow adyndaky etrap 47, 459.
 Odessa 76.
 Oklend 55.
 Olýa 194.
 Orta Gündogar 481, 504.
 Osman 26, 94, 169, 266, 397, 456, 496, 520.
 Owadandepe 30.
 Owganystan 26, 28, 50, 70, 72, 75, 76, 87, 182, 220, 249, 251, 279, 351, 354, 360, 363, 367-369, 373, 377-379, 388-400, 406, 409, 456, 478, 490-494, 496, 505, 507, 511-515, 520, 526, 535.
 Ödeýdepe 139.
 Özbekistan 60, 64, 70, 87, 114, 182, 208, 227, 277, 399, 426, 427, 496, 505, 507, 508, 526, 527.
 Pakistan (Päkistan) 28, 70, 72, 251, 351, 354, 362, 369, 373, 378, 398, 399, 456, 491, 492, 494, 496, 505, 508, 511-515, 516, 520, 526, 535.
 Parfiýa 446.
 Pars aylagy 31, 72, 210, 229.
 Pazaryk 261.
 Ruhabat 29, 30, 271, 534.
 Ruhubelent 38, 340, 459.
 Rumyniýa 67, 87.
 Russiýa 29, 52, 60, 65, 70, 87, 98, 163, 182, 193-196, 223, 310, 334, 388, 393, 400, 455, 462, 465, 481, 499, 508, 526.
 Sakar 322.
 Salyrýap 82.
 Samarkant 427.
 Sankt-Peterburg 193.
 Saňbast 28, 472, 520.
 Saparmyrat Türkmenbaşy adyndaky etrap 459.
 Sarahs 28, 82, 84, 102, 168, 209, 229, 364, 399, 446, 472, 520.
 Saryýazy 155.
 Saud Arabystany patysalygy 87, 508.
 Saýat 459.
 Seljuklar hökümdarlygy 446.
 Serdar etraby 322, 459.
 Serdarabat 300, 459.
 Seydi şäheri 31.
 Stambul 74.
 SSSR 363, 501, 527.
 Şanhaý 186, 189, 277-279, 365, 424.
 Şatlyk 265.
 Şähri-Haywar 139.
 Şähri-Weýeňnam 139.
 Şweýsariýa 70, 76, 223.
 Tagtabazar 47, 459.
 Tejen 209, 229, 364.
 Tähran 74, 463.
 Täjigistan 41, 65, 67, 70, 87, 162, 182, 310, 363, 449, 450, 490, 501, 508, 527.
 Turin 53.
 Türkmenabat 9, 31, 48, 90, 97, 209, 229.
 Türkmenbaşy 31, 49, 95, 97, 154, 164, 194, 196, 209, 229, 427.
 Türkiýe 26, 29, 70, 87, 107, 108, 182, 223, 341-343, 354, 362, 396, 409, 451, 452, 496, 507, 508.
 Türkmen köli 33, 39, 90, 116, 147-149, 151, 154, 211, 275, 282.
 Ukraina 76, 87, 362, 508, 527.
 Ürgenç 427, 482.
 Uzak Gündogar 242.
 Uzen (täze Uzen) 90, 97, 209, 229.
 Wena 64, 170, 171, 440-442.
 Wenesuela 87.
 Yzgant 47.
 Ýakyn Gündogar 242, 481, 504.
 Ýakyn we Orta Gündogar 504.
 Ýaponiýa 16, 42, 87, 223, 362, 481, 508, 527.
 Ýaşlar 26, 397, 496.
 Ýerewan 73.
 Ýewraziýa 190-192, 221, 364, 365, 376, 398, 402, 423, 482, 483.
 Ýewropa 29, 31, 50, 52, 70, 72, 75, 76, 78, 103, 149, 152, 162, 191, 242, 243, 251, 252, 255, 275, 327, 334, 361, 362, 376, 394, 400, 401, 429, 435, 441, 443, 476-480, 485, 492, 498, 499, 504, 505, 509, 517, 525, 526.
 Ýigitgala 139.
 Ýolöten 26, 266, 459.
 Ýuwaş umman 255, 376, 394, 504, 508, 527.
 Ýylanly 28, 456, 521.
 Ýyly suw 90.
 Zakawkazýe 508.
 Zäkli 28, 521.
 Zemmi 139.

Gysgaltmalaryň sanawy

ABŞ	– Amerikanyň Birleşen Şatlary
AST	– agrosenagat toplumy
ATS	– awtomatlaşdyrylan telefon stansiýasy
AÝUYDK	– BMG-niň Aziýa we Ýuwaş umman üçin ykdysady we sosial komissiyasy
BAE	– Birleşen Arap Emirlikleri
BMG	– Birleşen Milletler Guramasy
BMGÖM	– BMG-niň Ösüş maksatnamasy
BSG	– Bütindünýä saglygy goraýyş guramasy
DAAT	– Germaniýa Federatiw Respublikasynyň talyplary, hünärmenleri we beýlekileri alyşmak boýunça maksatnamasy
EKSPO - 2010	– Şanhaýda (HHR) geçirilen Bütindünýä sergisi
EYK	– Ýewropanyň Ykdysady komissiyasy
GDA	– Garaşsyz Döwletleriň Arkalaşygy
HDG	– Harby deňiz güýçleri
HHR	– Hytaý Halk Respublikasy
HWG	– Halkara walýuta gaznasy
Infotuk	– Garaşsyz döwletlere ylym-bilim ulgamynda tehniki kömek bermegiň halkara maksatnamasy
LEP	– Liniýa elektroperedaçi
KAREN(CAREN)	– Ýewropa komissiyasynyň taslamasy «Merkezi Aziýanyň ylym –bilim ulgamy»
MSZ	– Milli syýahatçylyk zolagy
RF	– Russiýa Federasiýasy
SPID	– immunitet ýetmezçiligine eýe bolmagyň alamaty – adam bedeniniň goranyş güýjüni gowşadýan wirus keseli
ŞHG	– Şanhaý hyzmatdaşlyk guramasy
TASIS, TEMPUS	– Ýewropa Birleşiginiň taze garaşsyz döwletlere ykdysady we bilim babatda tehniki kömek bermek boýunça pudaklaýyn maksatnamasy
TOPH	– Türkmenistan, Owganystan, Pakistan, Hindistan gaz geçirijisi
TYA	– Türkmenistanyň Ylymlar akademiýasy
UNESKO	– BMG-niň Magaryf, ylym we medeniýet meseleleri boýunça guramasy
UNISEF	– BMG-niň ýanyndaky Çagalara adatdan daşary kömek gaznasy
YHG	– Ykdysady hyzmatdaşlyk guramasy
YKG	– Ýslam Konferensiýasy Guramasy
ÝaET	– Ýangyç-energetika toplumy
ÝB	– Ýewropa Bileleşigi
ÝAHG	– Ýewropa howpsuzlyk we hyzmatdaşlyk guramasy
ÝUNEP	– BMG-niň daşky gurşawy goramak baradaky maksatnamasy

MAZMUNY

M.Mollaýewa. <i>Beýik özgertmeler we progressiw başlangyçlar döwri</i> . (S ö z b a ş y)	5
Ahal welaýatynyň Ak bugdaý etrabyňyň M.Sopyýew adyndaky oba hojalyk paýdarlar jemgyýetiniň başlygy Myratberdi Sopyýewiň 80 ýaş ýubileýi mynasybetli gutlag. 4.01.2010 ý.	80
Döwletabat–Sarahs–Hangeran gaz geçirijisiniň işe girizilmeginiň dabarasynda edilen çykyş. <i>Sarahs etrabyňyň Salyrýap şäherçesi</i> , 6.01.2010 ý.	82
Ministrler Kabinetiniň giňişleýin mejlisinde edilen çykyş. 15.01.2010 ý.	86
Neşelere garşy göreşmek baradaky döwlet gullugynyň döredilmeginiň 2 ýyllygy mynasybetli onuň işgärlerine gutlag. 18.01.2010 ý.	101
Türkmenistanyň Ýaragly Güýçleriniň döredilmeginiň 18 ýyllygy hem-de Watan goragçylarynyň güni mynasybetli Türkmenistanyň Ýaragly Güýçleriniň serkerdelerine, esgerlerine, gullukçylaryna we harby talyplaryna gutlag. 27.01.2010 ý.	104
Türkiýe Respublikasynyň gurluşyk we gurluşyk materiallary senagatyna bagyşlanan halkara sergisine gatnaşyjylara. 27.01.2010 ý.	107
Birleşen Arap Emirlikleriniň Abu-Dabi şäherinde geçirilýän Türkmenistanyň Maýa goýum forumyna we Türkmenistanda öndürilen önümleriň sergisine gatnaşyjylara. 1.02.2010 ý.	109
Ýurduň diplomatik işgärleriniň güni mynasybetli Türkmenistanyň diplomatik gullugynyň işgärlerine gutlag. 18.02.2010 ý.	112
Türkmenistanyň Ministrler Kabinetiniň mejlisinde edilen çykyş. 18.02.2010 ý.	116
Döwlet baýdagynyň güni mynasybetli Türkmenistanyň ähli halkyna gutlag. 19.02.2010 ý. ...	120
«Türkmenistanda energiýanyň alternatiw çeşmelerini ulanmagyň meseleleri» atly halkara ylmy maslahata gatnaşyjylara. 24.02.2010 ý.	122
Ýurduň döredijilik intelligensiýasynyň wekilleri bilen geçirilen duşuşykda edilen çykyş. 24.02.2010 ý.	125
Halkara zenanlar güni mynasybetli Türkmenistanyň eziz enelerine, mähriban gelin-gyzlaryna gutlag. 6.03.2010 ý.	134
«Güneş» žurnalynyň döredilmeginiň 15 ýyllygy mynasybetli onuň işgärlerine hem-de ähli okyjylaryna gutlag. 6.03.2010 ý.	136
«Gündogar Türkmenistanyň mirasy orta asyr medeniýetleriniň ulgamynda» atly halkara ylmy maslahatyna gatnaşyjylara. 10.03.2010 ý.	138
Türkmenistanyň senagatçylarynyň we telekeçileriniň sergisine we biznes-forumyna gatnaşyjylara! 17.03.2010 ý.	141
Milli bahar baýramy mynasybetli Türkmenistanyň ähli halkyna gutlag. 20.03.2010 ý.	144
«"Altyn asyr" Türkmen kölüniň sebitiň ekologik ýagdaýyny gowulandyrmakdaky ähmiýeti» atly halkara ylmy maslahatyna gatnaşyjylara. 24.03.2010 ý.	147
«Suw damjasy – altyn dänesi» atly halkara forumyna hem-de onuň çäklerinde «Suw serişdelerini netijeli ulanmagyň dünýä tejribesi we öňdebaryjy tehnologiýalary» atly halkara sergisine we maslahatyna gatnaşyjylara. 2.04.2010 ý.	150
«Suw damjasy – altyn dänesi» baýramy mynasybetli Türkmenistanyň suw hojalyk işgärlerine, oba zähmetkeşlerine we ähli halkyna gutlag. 3.04.2010 ý.	153
Bütindünýä saglyk güni mynasybetli Türkmenistanyň ähli halkyna gutlag. 7.04.2010 ý.	156
«Mollanepes we XIX asyr türkmen durmuşy» atly halkara ylmy maslahata gatnaşyjylara. 8.04.2010 ý.	159

Türkmenistanyň Ministrler Kabinetiniň giňişleýin mejlisinde edilen çykyş. 9.04.2010 ý.	162
Halkara gaz kongresine we bu çärä bagyşlanan halkara sergisine gatnaşyjylara. 13.04.2010 ý.	168
Awstriýanyň Wena şäheriniň Aşgabatdaky Medeniýet günlerine gatnaşyjylara. 15.04.2010 ý.	170
Türkmenistanyň Döwlet migrasiýa gullugynyň döredilmeginiň 7 ýyllygy mynasybetli migrasiýa gullugynyň harby gullukçylaryna we işgärlerine gutlag. 17.04.2010 ý.	172
«Adamzadyň ruhy hazynasy» atly amaly-haşam sungatynyň eserleriniň halkara sergisine we milli folklor festiwalyna gatnaşyjylara. 21.04.2010 ý.	174
«Türkmen bedewi we dünýäniň atşynaslyk sungaty» atly II halkara ylmy maslahata gatnaşyjylara. 22.04.2010 ý.	177
Türkmen bedewiniň baýramy mynasybetli Türkmenistanyň ussat atşynaslaryna, seýislerine, bedew janköýerlerine we ähli halkyna gutlag. 24.04.2010 ý.	179
Dünýä türkmenleriniň «Özgeriş ülkesi – türkmen ýaýlasy» atly III halkara festiwalyna gatnaşyjylara. 27.04.2010 ý.	181
Türkmenistanyň Gahrymany, Türkmenistanyň halk artisti Maýa Kulyýewanyň 90 ýaşynyň dolmagy mynasybetli gutlag. 1.05.2010 ý.	184
Türkmenistanyň we Hytaý Halk Respublikasynyň wekiliýetleriniň giňeldilen düzümdäki duşuşygynda edilen çykyş. <i>Şanhaý ş.</i> , 2.05.2010 ý.	186
«Ýewraziýada durnukly we ygtybarly energiýany üpjün etmekde Merkezi Aziýada sebitleýin hyzmatdaşlygy berkitmek» atly maslahata gatnaşyjylara. 3.05.2010 ý.	191
Astrahan oblastynyň gubernatory A.Žilkin bilen wekiliýetleriň giňeldilen düzümdäki duşuşygynda edilen çykyş. <i>Astrahan ş.</i> , 7.05.2010 ý.	193
1941–1945-nji ýyllaryň Beýik Watançylyk urşunda gazanylan Beýik Ýeňşiň 65 ýyllygy mynasybetli Türkmenistanyň halkyna gutlag. 8.05.2010 ý.	197
Türkmenistanyň ykdysady strategiýasy: halka daýanyp, halkyň hatyrasyna. 10.05.2010 ý.	200
Türkmenistanyň Ýaşulularynyň maslahatynyň mejlisinde edilen çykyş. <i>Daşoguz ş.</i> , 14.05.2010 ý.	225
Türkmenistanyň Konstitusiasynyň kabul edilen güni hem-de Galkynyş, Agzybirlik we Magtymguly Pyragynyň sygryýet güni mynasybetli Türkmenistanyň halkyna gutlag. 18.05.2010 ý.	239
«Ak şäherim – Aşgabat» atly IX köpugurly halkara sergisine gatnaşyjylara. 19.05.2010 ý.	242
«Soňky jaň» dabaralary mynasybetli Türkmenistanyň orta mekdepleriniň uçurumlaryna, ýaşlaryna hem-de ähli bilim işgärlerine gutlag. 25.05.2010 ý.	244
Türkmenistanyň we Hindistan Respublikasynyň wekiliýetleriniň giňeldilen düzümdäki duşuşygynda edilen çykyş. <i>Nýu-Deli</i> , 25.05.2010 ý.	247
Zehinli çagalaryň «Awaza – dostluk mekany» atly halkara festiwalyna gatnaşyjylara. 28.05.2010 ý.	254
Türkmen halysynyň baýramy mynasybetli ähli türkmen halkyna gutlag. 29.05.2010 ý.	256
Türkmen halysynyň baýramyna bagyşlanan «Türkmen halysy – kalbymyzyň mukamy» atly halkara sergisine gatnaşyjylara. 29.05.2010 ý.	258
Türkmen halysynaslarynyň Bütindünýä jemgyýetiniň «Türkmen halysy halkymyzyň genji-hazynasydyr» atly X mejlisine gatnaşyjylara. 29.05.2010 ý.	260
Türkmenistanyň İçeri işler edaralarynyň işgärleriniň güni mynasybetli Türkmenistanyň İçeri işler edaralarynyň işgärlerine gutlag. 29.05.2010 ý.	263
«Gündogar–Günbatar» gaz geçirijisiniň gurluşygyna başlanylmagy mynasybetli geçirilen dabarada edilen çykyş. <i>Mary etraby</i> , « <i>Şatlyk</i> » gaz gysyjy stansiýasy, 31.05.2010 ý.	265
Çagalary goramagyň halkara güni mynasybetli Türkmenistanyň bagtyýar çagalaryna hem-de ähli halkyna gutlag. 1.06.2010 ý.	268

Dokma senagatynyň işgärleriniň günü mynasybetli «Türkmenistanyň dokma senagatynyň ösüşiniň esasy ugurlary» atly dokma önümleriniň halkara sergisine we ykdysady forumyna gatnaşyjylara. 5.06.2010 ý.	271
Türkmenistanyň tebigaty goramak ulgamynyň işgärlerine daşky gurşawy goramagyň halkara günü mynasybetli gutlag. 7.06.2010 ý.	274
ŞHG-niň agza döwletleriniň ýolbaşçylarynyň, synçy ýurtlaryň we hormatly myhmanlaryň giňeldilen düzümindäki mejlisinde edilen çykyş. <i>Daşkent ş., 11.06.2010 ý.</i>	277
Merkezi Aziýa we Günorta Kawkaz döwletleri üçin halkara oba hojalyk ylmy-barlaglarynyň maslahat beriji toparynyň Ýolbaşçy komitetiniň 13-nji maslahatyna gatnaşyjylara. 12.06.2010 ý.	280
Ylymlar günü mynasybetli Türkmenistanyň ylmy jemgyýetçiligine gutlag. 12.06.2010 ý.	283
«Beýik Galkynyşlar eýýamynda ylym, tehnika we innowasion tehnologiýalar» atly halkara sergisine we ylmy maslahatyna gatnaşyjylara. 12.06.2010 ý.	286
Türkmenistanyň ýaş alymlarynyň we talyp ýaşlarynyň arasynda ylmy işler boýunça yglan edilen bäsleşigiň ýeňijilerine gutlag. 12.06.2010 ý.	289
Türkmenistanyň Beýik Saparmyrat Türkmenbaýy adyndaky Harby akademiýasynyň uçurymlaryna, professor-mugallymlaryna, serkerdelerine. 19.06.2010 ý.	292
Türkmenistanyň Goranmak ministrliginiň Beýik Saparmyrat Türkmenbaýy adyndaky Harby institutynyň ähli serkerdelerine, uçurymlaryna, professor-mugallymlaryna we harby talypalaryna. 19.06.2010 ý.	295
Türkmenistanyň goşun generaly S.A.Nyýazow adyndaky Polisiýa akademiýasynyň mugallymlaryna, talypalaryna we uçurymlaryna. 19.06.2010 ý.	298
Döwlete galla tabşyrmak boýunça borçnamalaryny ýerine ýetiren Lebap welaýatynyň zähmetsöýer babadaýhanlaryna, edermen gallaçylaryna gutlag. 23.06.2010 ý.	300
Merkezi Aziýada we Hazar deňziniň sebitinde ýaragsyzlanmak meseleleri boýunça halkara maslahatyna gatnaşyjylara. 24.06.2010 ý.	302
Ýurduň Medeniýet we sungat işgärleriniň günü mynasybetli Medeniýet we sungat işgärlerine gutlag. 26.06.2010 ý.	306
Türkmenistanyň prokuratura edaralarynyň döredilmeginiň 18 ýyllygy mynasybetli olaryň işgärlerine gutlag. 26.06.2010 ý.	308
Türkmenistanyň Ministrler Kabinetiniň giňişleýin mejlisinde edilen çykyş. 9.07.2010 ý.	310
Galla baýramy mynasybetli Türkmenistanyň edermen gallaçylaryna, zähmetsöýer kärendeçilerine, mülkdarlaryna, ussat mehanizatorlaryna we ähli halkyna gutlag. 17.07.2010 ý.	321
Türkmenistanyň saglygy goraýyş we derman senagaty işgärlerine gutlag. 21.07.2010 ý.	324
Türkmen gawunynyň günü mynasybetli ussat ekerançylara, edermen bakjaçylara, ähli oba hojalyk işgärlerine gutlag. 7.08.2010 ý.	326
Türkmenistanyň Döwlet serhet goşunlarynyň döredilmeginiň 18 ýyllygy hem-de Serhetçiler günü mynasybetli gullugyň serkerdelerine, şahsy düzümine we işçi-gullukçylaryna gutlag. 11.08.2010 ý.	329
Türkmenistanyň halk ýazyjysy Gözel Şagulyýewa 70 ýaş ýubileýi mynasybetli gutlag. 11.08.2010 ý.	332
Halkara atçylyk assosiasiýasyny döretmek baradaky halkara maslahatyna gatnaşyjylara. 14.08.2010 ý.	334
Estrada aýdym-saz we tans toparlarynyň «Awaza–2010» atly halkara festiwalyna gatnaşyjylara gutlag. 18.08.2010 ý.	337
«Türkengurluşyk –2010» atly halkara sergisine hem-de «Türkmenistanyň gurluşyk pudagynyň ösüşi» atly halkara ylmy maslahatyna gatnaşyjylara we olary guraýjylara. 20.08.2010 ý.	339

Türkiýe Respublikasynyň eksport harytlaryna bagyşlanan halkara sergisine gatnaşyjylara. 30.08.2010 ý.	341
Bilimler we talyp ýaşlar güni mynasybetli Türkmenistanyň mekdep okuwçylaryna, talyp ýaşlaryna, mugallymlaryna hem-de ähli bilim işgärlerine gutlag. 1.09.2010 ý.	344
«Awaza: döretmegiň, gurmaýyň we ösüşiň täze belentliklerinde» atly halkara sergisine we ylmy maslahatyna gatnaşyjylara. 6.09.2010 ý.	347
Oraza baýramy mynasybetli Türkmenistanyň halkyna gutlag. 10.09.2010 ý.	350
Energetika senagatynyň işgärleriniň güni mynasybetli onuň işgärlerine gutlag. 11.09.2010 ý.	353
Teleargatnaşyk, telemetriýa, habar beriş tilsimatlarynyň we teleradioýaýradyş enjamlarynyň «Türkmentel–2010» atly IV halkara sergisine hem-de «Türkmenistan we dünýä informasion-telekommunikasiýa ulgamlary» atly maslahatyna gatnaşyjylara. 15.09.2010 ý.	356
Türkmenistanyň köpçülikleýin habar beriş serişdelerine berlen interwýu. 19.09.2010 ý.	359
Birleşen Milletler Guramasynyň Baş Assambleýasynyň 65-nji sessiýasynda edilen çykyş. <i>Nýu-Ýork ş.</i> , 20.09.2010 ý.	372
«Hoja Ahmet Ýasawy we Gündogaryň sopusylyk edebiýaty» atly halkara ylmy maslahatyna gatnaşyjylara. 22.09.2010 ý.	380
«Kitap – hyzmatdaşlygyň we ösüşiň ýoly» atly neşir önümleriniň V halkara sergi-ýarmarkasyna gatnaşyjylara, neşirýat ulgamynyň işgärlerine. 24.09.2010 ý.	383
Metbugat konferensiýasynda edilen çykyş we soraglara jogap. <i>Aşgabat ş.</i> 30.09.2010 ý.	385
Türkmenistanyň Milli howpsuzlyk ministrliginiň döredilmeginiň 19 ýyllygy mynasybetli onuň işgärlerine gutlag. 30.09.2010 ý.	406
«Türkmenistanyň energetika senagatynyň ösüşiniň esasy ugurlary» atly halkara sergisine we ylmy maslahatyna gatnaşyjylara. 1.10.2010 ý.	409
«Garaşsyzlygyň merjen däneleri» atly Türkmenistanyň zehinli çagalarynyň arasynda geçirilýän aýdym-saz bäsleşiginiň jemleýji konsertine gatnaşyjylara. 1.10.2010 ý.	412
Türkmenistanyň Prezidentiniň ygylan eden «Türkmeniň Altyn asyry» bäsleşiginiň çäklerinde höwesjeň aýdymçy ýaşlaryň arasynda geçirilýän «Ýañlan, Diýarym!» bäsleşigine gatnaşyjylara. 2.10.2010 ý.	415
«Oguznama ýordumy – taryhy we medeni çeşme hökmünde» atly halkara ylmy maslahatyna gatnaşyjylara. 14.10.2010 ý.	417
Türkmenistanyň ykdsady üstünlikleriniň Türkmenistanyň Garaşsyzlyk gününüň 19 ýyllyk baýramyna bagyşlanan sergisine we «Garaşsyz, baky Bitarap Türkmenistan täze galkynyşlaryň ýurdudyr» atly ylmy maslahata gatnaşyjylara. 16.10.2010 ý.	420
Türkmenistanyň II halkara maýa goýum maslahatyna gatnaşyjylara. 18.10.2010 ý.	423
Daşoguz welaýatynda geçirilýän türkmen we özbek halklarynyň dostluk festiwalyna gatnaşyjylara. 18.10.2010 ý.	426
«Türkmenistanyň döwlet statistikasy ösüş ýolunda» atly ylmy-amaly maslahata gatnaşyjylara, statistika ulgamynyň işgärlerine. 20.10.2010 ý.	428
Dünýä türkmenleriniň ynsanperwer birleşiginiň XIII maslahatyna gatnaşyjylara. 22.10.2010 ý.	431
Türkmenistanyň Garaşsyzlygynyň 19 ýyllyk baýramy mynasybetli Türkmenistanyň halkyna gutlag. 27.10.2010 ý.	434
Türkmenistanyň milli pulunyň dolanyşyga girizilmeginiň 17 ýyllygy mynasybetli bank işgärlerine we Türkmenistanyň ähli halkyna gutlag. 1.11.2010 ý.	437
Awstriýa Respublikasynda Türkmenistanyň dokma, haly we zergärçilik önümleriniň sergisine gatnaşyjylara. 2.11.2010 ý.	440

Türkmenistanyň Döwlet gümrük gullugynyň döredilmeginiň 19 ýyllygy mynasybetli onuň harby gullukçylaryna we işgärlerine gutlag. 4.11.2010 ý.	443
«Täze Galkynyş we beýik özgertmeler eýýamynda Türkmenistanyň arheologiýa we etnografiýa ylmy: ýetilen sepgitler we öňde duran wezipeler» atly halkara ylmy maslahatyna gatnaşyjylara. 10.11.2010 ý.	446
Täjigistan Respublikasynyň Türkmenistandaky medeniýet günlerine gatnaşyjylara. 11.11.2010 ý.	449
Köpçülikleýin habar beriş serişdeleriniň öňünde edilen çykyş. <i>Awaza</i> , 12.11.2010 ý.	451
Gurban baýramy mynasybetli Türkmenistanyň ähli halkyna gutlag. 17.11.2010 ý.	453
«Türkmenistanyň nebiti we gazy–2010» atly halkara sergisine we «Türkmenistanyň nebitgaz senagaty: häzirki ýagdaýy, ösüşiniň geljegi we halkara hyzmatdaşlygy» atly ylmy maslahata gatnaşyjylara. 17.11.2010 ý.	455
Pagta taýýarlamak baradaky şertnamalaýyn borçnamalaryny ýerine ýetiren Türkmenistanyň merdana pagtaçylaryna, mehanizatorlaryna, ýygymçylaryna we ähli oba hojalyk işgärlerine gutlag. 17.11.2010 ý.	458
Hazarýaka döwletleriniň Baştutanlarynyň üçünji duşuşygynda edilen çykyş. <i>Baku ş.</i> , 18.11.2010 ý.	462
«Bilim, ylm, sport we syýahatçylyk beýik Galkynyş zamanasynda» atly halkara sergisine we ylmy maslahatyna gatnaşyjylara. 24.11.2010 ý.	466
Hasyl toýy mynasybetli Türkmenistanyň oba zähmetkeşlerine we ähli halkyna gutlag. 27.11.2010 ý.	469
«Sarahs–Sangbast» türkmen-eýran gaz geçirijisiniň açylyş dabarasynda edilen çykyş. <i>Hangeran</i> , 28.11.2010 ý.	472
Germaniýa Federatiw Respublikasynyň Türkmenistandaky medeniýet günlerine gatnaşyjylara. 30.11.2010 ý.	474
ÝHHG gatnaşygy ýurtlaryň döwlet we hökümet baştutanlarynyň duşuşygynda edilen çykyş. <i>Astana ş.</i> , 1.12.2010 ý.	476
«Köneürgenç türkmen döwleti we Merkezi Aziýa XIII asyryň birinji ýarymynda» atly halkara ylmy maslahatyna gatnaşyjylara. 1.12.2010 ý.	481
«Türkmenistanyň parahatçylyk söýüjilikli halkara başlangyçlary we durnukly ösüşi» atly halkara maslahatyna gatnaşyjylara. 9.12.2010 ý.	484
Köpçülikleýin habar beriş serişdelerine berlen interwýu. 10.12.2010 ý.	487
«Türkmenistanyň hemişelik Bitaraplygy: parahatçylygyň, howpsuzlygyň we ösüşiň hatyrasyna hyzmatdaşlyk» atly halkara maslahatynda edilen çykyş. <i>Aşgabat ş.</i> , 11.12.2010 ý.	500
«Türkmenistan–Owganystan–Pakistan–Hindistan» duşuşygynda edilen çykyş. <i>Aşgabat ş.</i> , 11.12.2010 ý.	511
Türkmenistanyň Milli baýramy – Bitaraplyk gününüň 15 ýyllygy mynasybetli Türkmenistanyň halkyna gutlag. 12.12.2010 ý.	516
Nebitgaz we geologiýa pudaklarynyň işgärleriniň güni mynasybetli Türkmenistanyň nebitgaz we geologiýa pudaklarynyň işgärlerine gutlag. 14.12.2010 ý.	519
Türkmenistanyň Ministrler Kabinetiniň giňişleýin mejlisinde edilen çykyş. 17.12.2010 ý.	522
Täze ýyl baýramy mynasybetli türkmen halkyna gutlag, 31.12.2010 ý.	533
Türkmenistan: ählumumy eşretiň hatyrasyna parahatçylyk, döredijilik we hyzmatdaşlyk ýoly bilen. 2010-njy ýylyň möhüm wakalarynyň gysgaça fotohronikasy	538
<i>G o ş u n d y l a r</i>	556
Sözbaşa degişli çeşmeler	556
Adam atlarynyň görkezijisi	558
Geografik atlaryň görkezijisi	559
Gysgaltmalaryň sanawy	562

Gurbanguly Berdimuhamedow. Ösüşiniň täze belentliklerine tarap. Saýlanan eserler. 4-nji tom. – Aşgabat: Türkmenistanyň Ministrler Kabinetiniň ýanyndaky Baş arhiw müdirligi, Türkmenistanyň Prezidentiniň Arhiw gaznasy, 2011. – 568 sah.

Bu kitap Türkmenistanyň Prezidenti Gurbanguly Berdimuhamedowyň uly başlangyçlar we beýik işler amala aşyrylan, ýurduň parahatçylyk we döredijilik ýolundaky batly gadamlarynyň täze ynamdar subutnamalaryny özünde jemläň 2010-njy ýylda sözlän çykyşlaryny, ylmy makalalaryny, interwýularyny, gutlaglaryny we ýüzlenmelerini öz içine alýar. Ol okyja bu ýylyň esasy wakalarynyň köpgyraňly teswirlemesine gaýtadan ýüzlenmäge, döwletiň mundan beýläk hem ykdysady taýdan pajarlap ösmegini, jemgyýetiň ruhy ösüşi we durmuş bolçulygy, ýurduň halkara abraýynyň we onuň daşarky bazardaky rolunyň artmagy üçin bu wakalaryň ähmiýetine baha bermäge mümkinçilik berýär.

Neşir ýurdumyzda bolup geçýän oňyn özgerişlikleriň okgunly ugruny, döwlet baştutanynyň reformatorlyk ideýalarynyň çuňluguny we täzeçilligini, onuň alyp barýan syýasatynyň maksadyny we ynsanperwerlik many-mazmununy aýdyň beýan edýän inňän möhüm ylmy-resminamalaýyn we ygtybarly maglumat çeşmesidir. Kitabyň materiallary Türkmenistanyň häzirkizaman ideologiýasynyň manysyny açyp görkezýär, Gurbanguly Berdimuhamedowyň yglan eden «Döwlet adam üçindir!» diýen gysga, emma çuň manyly şygarynyň iş ýüzünde durmuşa geçirilişini beýan edýär.

Türkmenistanyň Prezidentiniň şu toma girizilen 116 işi ýurdumyzyň ylmyny, aýratyn-da taryhyny, syýasaty öwreniş, jemgyýetçilik ylymlaryny mundan beýläk-de döredijilikli ösdürmek üçin nazaryýet we amaly taýdan örän gymmatlydyr. Kitap täze Galkynyş eýýamynyň ideologiýasyny we syýasatyny wagyz etmek, ýurtda bolup geçýän ägirt uly özgerişlikleri giňden we obýektiw şöhlelendirmek üçin möhüm ähmiýete eýedir. Ýaş nesli watançylyk, ynsanperwerlik, zähmetsöýüjilik we belent ahlaklylyk ruhunda terbiýelemek, olarda sagdyn ýaşayş ýörelgesini kemala getirmek, raýat jogapkärçiligi duýgusyny pugtalandyrmak üçin kitabyň belli bahasy ýokdur, çünki neşiriň her bir setiri, döwlet baştutanynyň her bir pikiri Watana bolan çuňňur söýgüden, milletiň ruhy gymmatlyklaryna we döredijiliklerine sarpa goýmakdan, onuň şu günü we geljegi barada alada etmekden doludyr.

Tom ylmy-maglumatnama çeşmesi bilen üpjün edilip, goşundyda adam atlarynyň we geografik atlaryň görkezijileri, gysgaltmalaryň sanawy ýerleşdirilendir.

Garaşsyz, baky Bitarap Türkmenistanyň progresiň belentliklerine tarap barýan ýoluny nurlandyryýan bu neşir okyjylaryň giň köpçüliginde uly gyzyklanma döreder.

Goyberişe jogapkärler
W.M.Hramow, M.Mollaýewa

TDKP № , 2011

KBK 66.3 (2 Tü)

© Türkmenistanyň Ministrler Kabinetiniň ýanyndaky Baş arhiw müdirligi, Türkmenistanyň Prezidentiniň Arhiw gaznasy, 2011.

Ylmy-kömekçi işi ýerine ýetirdiler *D.B.Berdiýew, Ş.Çaryýew, O.A.Myradowa, M.N.Nurmyradow*
Redaktorlar *M.Orusow, Ş. Myratgulyýewa, N. Halymowa*
Çeperçilik we tehniki redaktory *N.A.Aukştykalnis*
Kompýuter ýygymynyň operatorlary we korrektorlary *G.K.Garaýewa, D.G.Geldiýewa, A.Ö.Ödekowa*

A– 56033. Çap etmäge rugsat edildi 8.04.2011 ý. Ölçeği 70×100^{1/16}.
Ofset çap ediliş usuly. Şertli reňkli ottiski 97,96. Hasap-neşir listi 36,77. Çap listi 35,5.
Şertli çap listi 45,8. Sany 2 000. Sargyt № 1202.

Türkmen döwlet neşirýat gullugy.
744004, Aşgabat, 1995-nji köçe, 20.

Türkmen döwlet neşirýat gullugynyň Metbugat merkezi.
744004, Aşgabat, 1995-nji köçe, 20.